

ق

تفسیر صدیقی


جلد اول

از

شمس المفسرین بحالعلوم خادم القرآن
حضرت محمد عبدالقدیر صدیقی قادری حشر علیہ

حشر اکیڈمی پبلیکیشنز صدر بازار پورہ حیدرآباد دکن

بِسْمِ اللّٰهِ الرَّحْمٰنِ الرَّحِیْمِ
كَذٰلِكَ نَمُصِّلُ الْاٰیٰتِ لِقَوْمٍ یَّتَفَكَّرُوْنَ
ق



تفسیر صدیقی

از
شمس المفسرین بحال علوم خادم القرآن
حضرت محمد عبدالقادر صدیقی قادری حشر
رحمۃ اللہ علیہ

مدرسہ اشرفیہ دیوبند
رقم ۱۰۰۰

ناشر: حشر اکبری پبلیکیشنز صدیق گلشن بہادر پورہ جید ابا کے پی
مدنیہ

بِسْمِ اللّٰهِ الرَّحْمٰنِ الرَّحِیْمِ

مقدمہ

تمہید

میں اس سے پہلے کہ تفسیر صدیقی یا اصول تفسیر کے متعلق کچھ لکھوں ، پہلے ان حضرات کا نام اور کام لکھتا ہوں جنہوں نے قرآن شریف کی خدمت کی مگر سورۃ الم نشرح کی تفسیر ، بطور تمثیل کے بیان کروں گا۔

شرح صدر محمدی کے بیان میں فقیر محمد عبدالقدیر صدیقی کے خیال میں ایک مثال ، مرئی و نمایاں ہو رہی ہے کہ رسول خدا ﷺ کے سینہ معارف گنجینہ سے ایک عظیم الشان زوردار آبشار نکل رہا ہے۔ یہ آبشار کہیں آواز بن کر قاریوں کے گلے سے قرآن کی صورت میں نکلتا ہے ، کہیں برق بن کر عاشقوں کے دلوں پر گرتا ہے ، کہیں حرارت بن کر ان کے دلوں کو سوختہ کر دیتا ہے اور ان کی آہ و بکا کا باعث بھی ہوتا ہے ، کہیں حرکت بن کر جاں نثاران محمدی کے زور و قوت میں ہویدا ہوتا ہے ، انہیں جانبازی پر براہیختہ کرتا اور اعمال شاقہ کو آسان کر دیتا ہے اور کہیں نہایت لطیف حرکت و افعال ، آواز میں ادائے محبوبانہ اور دلربائی و دلکشی معشوقانہ بنتا ہے اور لوگوں کے دلوں کو مسخر کر لیتا ہے۔ یہی آبشار روشنی بن کر نمایاں ہوتا اور اہل علم کے دلوں کو منور کر دیتا ہے اور کہیں حیات جاودانی بن کر باقی باللہ افراد کو زندہ جاوید کر دیتا ہے ، کہیں برو یقین و نور سیکنہ اور اطمینان قلب بن کر بندگان خاص کے لئے باعث تسکین خاطر ہوتا ہے اور کہیں عامتہ المسلمین کے لئے سرمایہ طہارت و لطافت ہوتا ہے۔ اس آبشار کا پانی ایک بحیرہ یا ساگر میں جمع ہوتا ہے۔ اس کے ایک جانب بند باندھا گیا ہے جس میں کئی دروازے یا در ہیں جو قیامت تک کبھی بند نہ ہونے والے ہیں ، ہر ایک دروازے یا در پر کتبے لکھے ہوئے ہیں۔

ایک در پر یہ کتبہ ہے: اِنَّا نَحْنُ نَزَّلْنَا الذِّكْرَ وَاِنَّا لَءَلْفُظُونَ؛ ذرا کچھ باریک خط میں اِنْفِرَاءُ وَ الْقُرْآنُ بِلُحُونِ الْعَرَبِ کا بھی کتبہ ہے۔ یہ در قرآن کا ہے، اس کے پاس کئی تخت بچھے ہوئے ہیں، بعض بڑے ہیں بعض چھوٹے۔ ایک تخت پر جامع القرآن حضرت ابوبکر صدیق رضی اللہ عنہ جلوہ گر ہیں جنہوں نے اپنے زمانہ میں تمام اصحاب سے لے کر ایک جگہ جملہ مکتوبات قرآنی کو جمع کر دیا۔ ایک تخت پر جامع دوم حضرت عثمان بن عفان رضی اللہ عنہ تشریف فرما ہیں، آپ نے صدیق اکبرؓ کے جمع کردہ صحیفہ کو سات مصاحف کی صورت میں لکھوا کر سات شہروں میں روانہ کر دیا۔ ایک اور تخت پر حضرت علی ابن ابی طالب رضی اللہ عنہ، ایک پر عبداللہ بن مسعود رضی اللہ عنہ، ایک پر حضرت زید بن ثابت رضی اللہ عنہ، اور ایک پر ابی بن کعب بیٹھے ہوئے ہیں۔ پاس ہی دوسرے چھوٹے چھوٹے تخت بچھے ہوئے ہیں جن میں سے ایک پر عاصم کوفی مع اپنے دونوں شاگردوں شعبہ و حفص کے بیٹھے ہوئے ہیں، ایک پر نافع مدنی مع اپنے دونوں شاگردوں قالون اور ورث کے، ایک پر ابو عمر و بھری اپنے دونوں شاگردوں دوری بھری اور سوسی کے ساتھ، ایک پر ابن کثیر مکی مع اپنے دو شاگردوں بزجی اور قنبل کے، ایک پر ابن عامر شامی مع اپنے دو شاگردوں هشام اور ابن ذکوان کے اور ایک پر حمزہ کوفی مع اپنے دو شاگردوں خلف اور خلاد کے اور ایک پر علی کسائی کوفی مع اپنے دو شاگردوں ابو عارث لیث اور دوری علی کے بیٹھے ہیں۔

احادیث نبویؐ سے ثابت ہے کہ حضرت جبریلؑ امین خصوصاً ماہ رمضان میں رسول خدا صلی اللہ علیہ وسلم کو پورا قرآن سناتے اور حضرت سے سنتے، ممکن ہے کہ جبریلؑ نے مختلف اوقات میں مختلف طور سے مختلف قبائل کے محاوروں کے مطابق قرآن پڑھا ہو اور حضرت نے سنا ہو مثلاً کبھی رِضْوَانٌ اور کبھی رِضْوَانٌ۔ کبھی اَنْ پڑھا ہو اور کبھی اِنْ، کبھی مَسْدًا کبھی مَسْدًا۔ ایک دفعہ ایک صاحب نے ایک لفظ پڑھا اور دوسرے صاحب نے دوسرا لفظ، دونوں اصحاب لڑتے ہوئے دربار رسالت میں پہنچے، اور آپؐ نے دونوں کی تصدیق کی، فرمایا: اَنْزَلَ الْقُرْآنَ عَلٰی سَبْعَةِ اَحْوَابٍ؛ اپنے اپنے محاوروں کے مطابق کسی نے زبر پڑھا، کسی نے پیش، جیسے کسی نے مَسْدًا پڑھا اور کسی نے مَسْدًا۔ غرض ہر ایک قبیلہ کے فحش کو اس کی زبان کے مطابق قرآن پڑھنے میں سہولت ہوگئی۔

ایک دوسرے در پر حسب ذیل کتبہ کندہ ہے:

اُدْعُوْنِيْ اَسْتَجِبْ لَكُمْ اور خفی خط میں اَلدُّعَاءُ مِنْ الْعِبَادَةِ کا بھی کتبہ ہے۔ یہ در، دعا کرنے والوں کا ہے۔ رسول خدا ﷺ نے کوئی دعا ہے کہ اپنی امت کے لئے نہیں کی۔

قرآن اور حدیثوں پر غور کرو کہ توحید ان میں ہے۔ تہذیب نفس کی دعائیں ان میں ہیں غرض کہ ہر مسئلہ کے متعلق احادیث نبویؐ میں مواد ملتا ہے۔ احادیث نبویؐ کی دعاؤں کو حضرت جزری رحمۃ اللہ علیہ نے ”حسن حصین“ میں ایک جگہ جمع کر دیا ہے۔ ”حسن حصین“ میں ہر وقت، ہر کام اور ضرورت کی دعائیں الگ الگ لکھی ہوئی ہیں۔ حضرت جزری رحمۃ اللہ علیہ اپنی ”حسن حصین“ کے ساتھ ایک چھوٹے تخت پر تشریف رکھتے ہیں، ایک اور مجموعہ ادعیہ نبویہ ملا علی قاری رحمۃ اللہ علیہ نے تالیف کیا ہے جس کا نام ”حزب اعظم“ ہے، اس میں قرآن شریف کی دعائیں ہیں، حدیث شریف کی بھی ہیں اور درود بھی اس میں ہے، علی بن سلطان ملا علی قاری رحمۃ اللہ علیہ مع ”حزب اعظم“ ایک چھوٹے تخت پر بیٹھے ہوئے ہیں۔

ایک اور چھوٹے تخت پر امام جزولی رحمۃ اللہ علیہ ہیں اور ان کے ہاتھ میں ”دلائل الخیرات“ ہے جس میں صلوٰۃ و سلام اور اہم ادعیہ ہیں۔ ان چھوٹے تختوں کے پاس چند بڑے تخت بھی ہیں، ان میں سے ایک تخت پر حضرت امام علی بن حسین زین العابدین رضی اللہ عنہ تشریف فرما ہیں۔ اور آپ کے دست مبارک میں ”صحیفہ کاملہ“ ہے۔ جس کو نہایت دلگداز آواز سے پڑھ رہے ہیں، ایک اور تخت پر حضرت سیدی محی الدین عبدالقادر جیلانی تشریف رکھتے ہیں، اور آپ کے دست مبارک میں ”فیوض قادریہ“ ہے۔ ایک اور تخت پر شیخ محی الدین ابن عربی ”متمکن“ ہیں، ان کے دست مبارک میں بہت سی ادعیہ اور صلوٰۃ و سلام کا مجموعہ ہے۔ ایک اور تخت پر سیدی ابوالحسن علی شاذلی ہیں، ان کے دست مبارک میں ”الانوار القدسیہ“ ہے جس میں ”حزب البحر“۔ ”حزب النصر“ وغیرہ احزاب ہیں۔

ایک اور در پر یہ کتبہ ہے:

أَعُوذُ بِرَبِّ الْفَلَقِ مِنْ شَرِّ مَا خَلَقَ - وَأَمَّا يَنْزَغَنَّكَ مِنَ الشَّيْطَانِ نَزْعٌ فَاسْتَعِذْ بِاللَّهِ إِنَّهُ سَمِيعٌ عَلِيمٌ ؛
اس در پر یہ کندہ ہے: كَالَّذِي يَتَخَبَّطُهُ الشَّيْطَانُ مِنَ الْمَسِّ ؛ یہ در، استعاذہ، تعویذات اور عملیات کا در ہے۔ اس کے پاس ایک تخت پر حضرت عمر بن الخطاب رضی اللہ عنہ اور ایک پر حضرت علی ابن ابی طالب رضی اللہ عنہ تشریف فرما ہیں اور ایک پر حضرت ابوالحسن علی شاذلی اور ان کے ہاتھ میں حزب البحر وغیرہ ہے۔ ایک پر بوٹی ہیں اور ان کے ہاتھ میں ”شمس المعارف“ ہے۔ ایک پر حضرت سید غوث گوالیاری ہیں اور ان کے ہاتھ میں ”جوہر خمسہ“ ہے۔ ایک پر حضرت شاہ کلیم اللہ جہاں آبادی ہیں اور ان کے ہاتھ میں ”مرقع شریف“ ہے۔

آگے ایک اور در ہے اس پر یہ کتبہ ہے:

وَلَا تَقْفُ مَا لَيْسَ لَكَ بِهِ عِلْمٌ - وَمَا يَعْلَمُ تَأْوِيلَهُ إِلَّا اللَّهُ - وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ - إِنَّا أَنْزَلْنَاهُ قُرْآنًا عَرَبِيًّا - یہ در مفسرین کا ہے۔ اس در کے پاس ایک بڑے تخت پر حضرت عبداللہ بن عباس رضی اللہ عنہما تشریف فرما ہیں۔ ایک پر علامہ محمود زحشری ہیں اور ان کے ہاتھ میں ”تفسیر کشاف“ ہے۔ ایک پر امام فخر الدین رازی ہیں اور ان کے پاس ”تفسیر کبیر“ ہے، اور ایک پر علامہ آلوسی ہیں اور ان کے ساتھ ”روح المعانی“ ہے۔ ایک پر قاضی ناصر الدین عبداللہ بن عمر بیضاوی ہیں اور ان کے ہاتھ میں ”انوار التزیل“ ہے، اور ایک پر محی السنہ رکن الدین بن مسعود بغوی ہیں اور ان کے ہاتھ میں ”معالم“ ہے۔ ایک اور تخت پر حضرت حافظ الدین نسفی ہیں اور ان کے ہاتھ میں ”تفسیر مدارک“ ہے۔ ایک تخت پر علاء الدین علی بن محمد المعروف بہ خازن ہیں، اور ان کے ہاتھ میں ”لباب التاویل“ ہے۔ ایک پر امام جلال الدین سیوطی ہیں جن کے پاس ایک بڑی تفسیر ”در منثور“ رکھی ہے جس میں سب حدیثیں ہیں، ان کے ہاتھ میں ایک چھوٹی سی تفسیر بھی ہے۔ جس کے متعلق یہ بحث ہے کہ اس میں قرآن کے الفاظ زیادہ ہیں یا تفسیر کے، اس کا نام ”تفسیر جلالین“ ہے۔ یہیں ایک کنارے پر ایک فقیر کھڑا ہے جس نے اقتضائے زمانہ کا لحاظ کرتے ہوئے اردو میں ایک عام فہم ”تفسیر صدیقی“ لکھی ہے اور اللہ سے دعا کر رہا ہے کہ اس کو شرف قبولیت عطا فرمائے اور امیدوار ہے کہ اس کو بھی ان تفاسیر کے تخت نشینوں کے پاس ہی ایک چھوٹا سا اسٹول مل جائے گا۔

اس در کے قریب ہی ایک دوسرا در ہے اور اس پر یہ کتبہ ہے :

مَا آتَاكُمْ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا - إِذَا جَاءَكُمْ فَاسِقٌ بِنَبَأٍ فَتَبَيَّنُوا ؛ یہ در محدثین کا ہے،

یہاں سینکڑوں ہزاروں چھوٹے بڑے تخت بچھے ہیں، ان میں سے چند تخت نشینوں کے نام یہ ہیں :

ایک تخت پر حضرت عبداللہ بن عمر رضی اللہ عنہما، ایک پر حضرت عبداللہ بن عمرو بن العاص رضی اللہ عنہما ہیں، جو حضرت ہی کے زمانے میں احادیث کو جمع کرنا شروع کر چکے تھے۔ ایک پر حضرت عبداللہ بن مسعود رضی اللہ عنہ ہیں، اور ایک حجرہ ہے جس پر پردہ چھوٹا ہوا ہے، اس میں حضرت عائشہ صدیقہ رضی اللہ عنہا ہیں۔ ایک تخت پر حضرت ابو ہریرہ رضی اللہ عنہ ہیں، ایک پر امام مالک بن انس ہیں اور آپ کے ہاتھ میں مؤطا شریف ہے۔ ایک تخت پر امام محمد ابن الحسن ہیں اور ان کے ہاتھ میں ان کی ”مؤطا“ ہے۔ ایک پر حضرت امام احمد بن حنبل تشریف رکھتے ہیں، ان کے ہاتھ میں ”مسند احمد“ ہے۔ ایک پر امام محمد بن اسماعیل بخاری ہیں جنہوں نے صحیح احادیث کا انتخاب کر کے ”صحیح البخاری“ میں جمع کیا ہے۔ انہیں کے پاس ”تاریخ بخاری“ بھی ہے جس میں تمام راویان حدیث کے حالات جمع کردیئے ہیں ایک تخت پر امام مسلم ابن حجاج ہیں اور ان کے ہاتھ میں ان کی ”صحیح مسلم“ ہے، ایک پر ابو عبداللہ محمد بن یزید ابن ماجہ ہیں اور ان کے ہاتھ میں ”سنن ابن ماجہ“ ہے۔ ایک پر ابو عبدالرحمن احمد نسائی ہیں اور ان کے ہاتھ میں ”سنن نسائی“ ہے اور ایک تخت پر امام محمد بن عیسیٰ ترمذی ہیں اور ان کے ہاتھ میں ”ترمذی شریف“ ہے۔ ایک پر سلیمان بن اشعث ابو داؤد ہیں اور ان کے ہاتھ میں ”سنن ابی داؤد“ ہے ایک تخت پر سیدنا شہاب الدین ہیں جن کے پاس ”مواہب لدنیہ“ ہے جس میں رسول اللہ ﷺ کے حالات و سیرت کی احادیث ہیں اور ایک چھوٹے سے تخت پر حضرت علی تقی ہیں اور ان کے پاس ان کی کتاب ”کنز العمال“ ہے جو احادیث نبوی کے ”دائرۃ المعارف“ کا حکم رکھتی ہے، وہیں ایک جانب احمد بن حجر عسقلانی بیٹھے ہیں اور ان کے پاس ”تہذیب التہذیب“ ہے جس میں اسمائے رجال ہیں۔ ایک تخت پر شمس الدین ذہبی ہیں، اور ان کے پاس ”تذکرۃ الحفاظ“ ہے، جس میں حافظان حدیث کا ذکر ہے۔ واضح ہو کہ محدثین اس شخص کو حافظ کہتے ہیں جس کو کم از کم ایک لاکھ حدیثیں یاد ہوں۔

ایک اور در پر یہ کتبہ ہے :

فَاسْتَلُوا أَهْلَ الذِّكْرِ إِنْ كُنْتُمْ لَا تَعْلَمُونَ - فَاعْتَبِرُوا يَا أُولِيَ الْأَبْصَارِ - وَالَّذِينَ جَاهَلُوا فِينَا

لَنَهْدِيَنَّهُمْ سُبُلَنَا - یہ در فقہاء کا ہے، اس در کے پاس کے تختوں میں سے ایک تخت پر حضرت ابو بکر صدیق رضی اللہ عنہ، اور

ایک ایک تخت پر حضرت عمر بن الخطاب رضی اللہ عنہ، حضرت عثمان بن عفان رضی اللہ عنہ اور حضرت علی ابن ابی طالب رضی اللہ

عنہ تشریف فرما ہیں، اور ایک حجرہ میں حضرت ام المومنین عائشہ صدیقہ رضی اللہ عنہا ہیں۔ ایک تخت پر حضرت عبداللہ بن مسعود

رضی اللہ عنہ، ایک پر حضرت عبداللہ بن عباس رضی اللہ عنہما اور ایک پر حضرت زید بن ثابت رضی اللہ عنہ ہیں، انہیں تختوں کے

پاس امام اعظم ابو حنیفہ نعمان بن ثابت کوفی رحمۃ اللہ علیہ بیٹھے ہوئے ہیں، انہوں نے قرآن و حدیث سے استنباط مسائل کیا،

امام ابو حنیفہ کی مجلس فقہا میں امام ابو یوسف، امام محمد بن الحسن وغیرہ چالیس محدث و فقیہ ایک گول میز کے اطراف بیٹھے

ہوئے ہیں۔

امام محمد بن الحسنؒ کے پاس ”سیر کبیر“ وغیرہ فقہ کی کتابوں کا انبار ہے۔ ایک جدا تخت پر امام مالک بن انسؒ مع مؤطا کے تشریف فرما ہیں۔ مؤطا تمام کتب حدیث کی ماں ہے۔ ایک اور تخت پر امام محمد ابن ادریس شافعیؒ ہیں۔ ان کے پاس ”کتاب الام“ ہے۔ امام محمد ابن الحسنؒ اور امام محمد بن ادریس شافعیؒ کے باہمی مباحثات اور مذکرات سے اصول فقہ اور اصول حدیث کی بناء پڑی۔ یہ وہ زمانہ تھا کہ رومن لا کا نام و نشان بھی کوئی نہ جانتا تھا۔ یاد رکھو کہ قرآن و حدیث ہی فقہ اسلام کا ماخذ ہیں۔ وہ شخص ہرگز فقیہ نہیں ہو سکتا جو بغیر قرآن و حدیث کے ماخذ کے ذاتی رائے رکھتا ہو، جس نے بلا ماخذ کوئی حکم دیا وہ اس پر رد ہے اس پر بے حد کد ہے۔ ایک تخت پر حضرت امام احمد بن حنبلؒ ہیں جن کے پاس ”مسند احمد“ ہے، یہ حدیث شریف کا بڑا ذخیرہ ہے۔ امام احمدؒ ضعیف حدیث کے مقابل قیاس سے کام نہیں لیتے۔ دوسری کرسیوں پر مجتہد فی المذہب، اصحاب ترجیح، مجتہد فی المسئلہ بیٹھے ہوئے ہیں جو ہر زمانہ کے اقتضاء کے موافق قرآن و حدیث سے استنباط مسائل کرتے ہیں۔ ہر زمانہ میں چند افراد کو استنباط مسائل کی کرسی مل ہی جاتی ہے۔

ایک دوسرے در پر یہ کتبہ ہے:

أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالتِّي هِيَ أَحْسَنُ۔

یہ در متکلمین کا ہے۔ اس در کے پاس بھی بہت سے تخت بچھے ہیں جن میں سے ایک تخت پر حضرت عبداللہ بن عباس رضی اللہ عنہما ہیں، انھوں نے حضرت علی رضی اللہ عنہ کے حکم سے خوارج سے مناظرہ کیا کیونکہ اس زمانے میں خوارج اور روافض پیدا ہو چکے تھے۔ اس دور میں مذہبی اختلافات کا فوری فیصلہ تلوار کر دیتی تھی۔ یہ یاد رکھو کہ بعض لوگ بزرگوں کو مانتے ہیں اور بعض بالکل نہیں مانتے۔ اعتدال پر رہنے والے بہت کم ہوتے ہیں۔ بزرگوں کو ماننے والوں کی انتہا شخصیت پرستی اور بُت پرستی ہوتی ہے، اور خود پسندوں کی انتہا دہریت اور لادینی پر۔ ایک تخت پر حضرت امام ابوحنیفہؒ نعمان بن ثابت کوئی ہیں اور ان کے ہاتھ میں ”فقہ اکبر“ ہے۔ امام اعظمؒ کو خوارج سے ہر وقت مناظرے کرنے پڑتے۔ ایک اور تخت پر حضرت ابو الحسن اشعریؒ ہیں جو معتزلیوں کے رد میں سرگرم ہیں۔ معتزلہ کے پاس ان کی عقل کے خلاف کوئی چیز اسلام میں نہیں ہے۔ اصل میں وہ ایک غلطی میں گرفتار ہیں کہ جو چیز میں نہیں جانتا یا میرے پاس ثابت نہیں وہ واقع ہی نہیں اور ایک تخت پر امام محمد غزالیؒ تشریف فرما ہیں اور ان کے ہاتھ میں ”تہافتہ الفلاسفہ“ وغیرہ علم کلام کی کتابیں ہیں۔ امام غزالیؒ کے زمانے سے پہلے عربی میں مختلف فلاسفہ کی کتابوں کا ترجمہ ہو چکا تھا۔ ان کی کتابوں سے عقائد، تصوف، تہذیب اخلاق وغیرہ، سب کا افادہ ہوتا ہے۔ فلسفہ کی کتابیں تیار کروانے میں خلیفہ مہدی اور ہارون رشید بہت پیش پیش رہے ہیں۔

ایک اور تخت پر امام فخر الدین رازیؒ ہیں جنھوں نے فلسفہ قدیم کے پر نچے اڑادیئے، ان کے ہاتھ میں مباحث مشرقیہ، معالم وغیرہ بیسیوں علم کلام کی کتابیں ہیں۔ ایک اور تخت پر قاضی عضد المملۃ والدین عبدالرحمن بن احمدؒ بیٹھے ہیں اور ان کے ہاتھ میں ”مواقف“ ہے۔ اس قاضی کے حسن تعلیم سے لاکھوں چنگیز خانی اشخاص مشرف بہ اسلام ہو گئے۔ اور دوسری کرسیوں اور چوکیوں پر ہزاروں خادمان دین ممکن ہیں جو ہمیشہ مخالفان اسلام کی تردید میں سرگرم و مستعد رہے ہیں۔

ایک اور در پر یہ کتبہ ہے :

مُحَمَّدٌ رُسُولُ اللَّهِ وَالَّذِينَ مَعَهُ أَهْدَاءُ عَلَى الْكُفَّارِ رُحَمَاءُ بَيْنَهُمْ - فَاتَّبَلُوا أَوْلِيَاءَ الشَّيْطَانِ إِنَّ كَيْدًا لَشَيْطَانٍ كَانَ ضَعِيفًا - وَقَاتِلُوهُمْ حَتَّى لَا تَكُونَ فِتْنَةً ؛ یہ در جانبازانِ محمدیؐ کا ہے، مجاہدین فی سبیل اللہ کا ہے۔ اس کے پاس ایک تخت پر حضرت ابوبکر صدیق رضی اللہ عنہ تشریف فرما ہیں جنہوں نے مرتدین سے جنگ کی، مانعینِ زکوٰۃ کو زکوٰۃ دینے پر مجبور کیا۔ اس طرح مرکزِ اسلام کی حفاظت کی۔ اور ایک تخت پر حضرت عمر بن الخطاب رضی اللہ عنہ تشریف فرما ہیں جن کے زمانے میں بیت المقدس، شام اور ایران فتح کر کیا گیا۔ ایک اور تخت پر حضرت عثمان بن عفان رضی اللہ عنہ تشریف فرما ہیں جن کے زمانے میں اسلامی ریاست کے حدود دور دور تک پہنچ گئے تھے۔ ایک اور تخت پر حضرت علی ابن ابی طالب رضی اللہ عنہ فاتحِ خیبر محکم ہیں، ان کی تلوار بھی کام کرتی تھی، اور ان کی روحانی قوت بھی کام کرتی تھی۔

ایک اور تخت پر حضرت ابو عبیدہ بن جراح فاتحِ شام، اور ایک تخت پر حضرت ابن ابی وقاص فاتحِ ایران و عراق، اور ایک پر حضرت عمرو بن العاص فاتحِ مصر بھی ہیں، اور ان تختوں کے بیچ میں حضرت سیف اللہ مجاہدِ اعظم خالد بن ولید کا تخت ہے۔ پاس ہی ایک تخت پر خلیفہ بنی امیہ ولید بن عبدالملک بیٹھا ہوا ہے اور اس کے اطراف دوسرے تختوں پر محمد بن قاسم فاتحِ سندھ و ہند، موسیٰ بن نصیر اور اس کا خادم طارق فاتحِ اندلس، اور قتیبہ بن مسلم فاتحِ ترکستان بیٹھے ہوئے ہیں۔ ایک اور تخت پر نور الدین زنگی اور صلاح الدین اعظم ایوبی ہیں جنہوں نے صلیبی جنگوں میں کارہائے نمایاں کئے جن کی دوست و دشمن سب نے داد دی۔ اور ایک تخت پر سلطان محمد خاں ترک فاتحِ قسطنطنیہ ہے۔ ایک تخت پر سلطان محمود غزنوی فاتحِ ہند، اور ایک پر شہاب الدین غوری ہیں۔ ایک تخت پر جلال الدین خلجی بیٹھے ہیں جنہوں نے چنگیزی فوجوں کو شکستِ عظیم دی اور جب گرفتار شدہ ایک لاکھ قیدیوں کو رہا کر دیا تو وہ سب مسلمان ہو گئے۔ ان کے تخت کے ایک حصہ پر علاء الدین خلجی بھی ہے۔ ایک پر احمد شاہ ابدالی محکم ہیں جنہوں نے تھوڑی سی فوج سے مرہٹوں کو شکستِ عظیم پہنچائی۔

ایک اور در پر یہ کتبہ ہے :

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا - وَتَذَهَبَ رِيحُكُمْ - اور ذرا پار یک خط میں یہ بھی ہے :
الْمُسْلِمُونَ كَالْبُنْيَانِ يَشُدُّ بَعْضُهُ بَعْضًا - یہ در مدنیات، اصلاح و ترقی، تمدن، حفظِ امن اور حفاظتِ اقتدارِ اعلیٰ کا ہے۔ اس کے پاس ایک بڑا تخت ہے جس پر حضرت ابوبکر صدیق رضی اللہ عنہ جلوہ فگن ہیں۔ جنہوں نے مانعینِ زکوٰۃ سے جنگ کی اور مرتدین سے جہاد کر کے شیرازہٴ اسلام کو منتشر ہونے سے بچایا، اجنادین کی فتح بھی انہیں کے زمانے کی ہے۔ علماء نے اس کے متعلق کہا ہے : ”وَلَقَدْ قَامَ مَقَامَ نَبِيِّ“۔ حضرت صدیق اکبرؓ نے تمام اصحاب سے لے کر ایک جگہ جملہ مکتوباتِ قرآنی کو جمع کر دیا اور اس طرح حَبْلِ اللَّهِ کی حفاظت فرمائی۔ پاس ہی ایک دوسرا تخت ہے۔ جس پر حضرت فاروقِ اعظم تشریف فرما ہیں جن کے زمانے میں نہ صرف غیر معمولی فتوحات حاصل ہوئیں، بلکہ زمین کی پیمائش ہوئی، مقطعوں کا انتظام ہوا بلحاظ ضرورت مختلف قوانین نافذ اور طرح طرح کے محصول رعایا پر عائد کئے گئے۔ ایک اور تخت پر خیر التالبعین عمر ابن عبدالعزیز ہیں جنہوں نے آزاد تمدن کو اسلامی تمدن میں مبدل کرنے کی کوشش کی اور اس میں اپنی جان دے دی۔ ایک اور تخت پر شاگردِ امام مالک، ہارون رشید ہے جس کے زمانے میں امن و امان اور علم و دولت دونوں انتہائی عروج پر تھے۔ ایک چھوٹے

سے تخت پر جلال الدین خلجی ہے جس کے ایک گوشے پر علاء الدین خلجی بھی بیٹھا ہوا ہے جس کے زمانے میں فتوحات بھی ہوئی ہیں اور ترقی تمدن بھی۔ ایک چھوٹے سے تخت پر شیر شاہ سوری بھی ہے جس کے زمانے میں شہروں میں تنظیم، راستوں کا انتظام، مسافروں کے لئے سہولت اور مالگواروں کا ہر طرح سے انتظام تھا۔ اس در کے ایک جانب علمائے مدنیات اپنے تختوں پر متمکن ہیں۔ ایک تخت پر حضرت ابو حامد محمد غزالیؒ ہیں جن کے پاس ان کی اعلیٰ اور کثیر تصانیف دھری ہیں، ان کی ”احیاء العلوم“ میں اسلامی تمدن سے کافی بحث کی گئی ہے ایک تخت پر حضرت شیخ احمد بن عبدالاحد فاروقیؒ ہیں۔ آپ اکبر اور جہانگیر کے ہم زمانہ تھے، ان کے زمانے میں تصوف، الحاد میں مبدل ہو گیا تھا۔ خود پرستی، شاہ پرستی کا زور تھا۔ حضرت شیخ احمد سرہندیؒ کو اللہ تعالیٰ نے پیدا کیا اور یہ یادگار فاروق اعظمؒ نہایت پامردی سے حمایت دین پر قائم رہا۔ آپ کے فیض تربیت سے لاکھوں آدمی اب تک سیراب ہو رہے ہیں۔ آپ کے پاس ”مکتوبات شریف“ کی تین جلدیں دھری ہوئی ہیں۔ ایک چھوٹے سے تخت پر ”ابن خلدون“ ہے، جس کے پاس ”تاریخ اسلام“ اور ”مقدمہ“ رکھے ہوئے ہیں۔ مقدمہ میں اصول تمدن اور فلسفہ تاریخ پر کافی بحث موجود ہے اور ایک چھوٹے سے تخت پر احمد بن عبدالرحیم المعروف بہ شاہ ولی اللہ دہلوی بیٹھے ہوئے ہیں جن کے پاس ”حجتہ اللہ البالغہ“ دھری ہے۔ یہ کتاب فلسفہ اسلام سے بھری ہے۔ ان کے پاس ”ازالۃ الخلفاء عن احوال الخلفاء“ بھی ہے جو ہے تو تاریخ مگر اس سے تمدن اسلام پر بھی خوب روشنی پڑتی ہے۔

آگے ایک اور در پر یہ کتبہ کندہ ہے :-

اِنَّ اللّٰهَ يُحِبُّ الْمُحْسِنِيْنَ - وَمَنْ يَغْشُ عَنْ ذِكْرِ الرَّحْمٰنِ نُقِصْ لَهٗ شَيْطٰنًا - اِنَّ اللّٰهَ يُحِبُّ التَّوَّابِيْنَ وَ
يُحِبُّ الْمُتَطَهِّرِيْنَ - وَالَّذِيْنَ هُمْ عَنِ اللّٰغُوْ مُعْرِضُوْنَ - اِغْلَمُوْا اِنَّمَا الْحَيٰوةُ الدُّنْيَا لَعِبٌ وَلَهُوْ زِيْنَةٌ وَتَفَاخُرٌ
بَيْنَكُمْ وَتَكَاثُرٌ فِى الْاَمْوَالِ وَالْاَوْلَادِ -

ذرا باریک خط میں یہ کتبہ بھی موجود ہے :

اِنَّمَا الْاَعْمَالُ بِالنِّيَّاتِ - مِنْ حُسْنِ اِسْلَامِ الْمَرْءِ تَرَكُّهُ مَا لَا يَغْنِيْهِ - بُعِثْتُ لِاَتِمِّمْ مَكَارِمَ الْاِخْلَاقِ -
تَخَلَّقُوا بِاَخْلَاقِ اللّٰهِ - يَهْدِيْكُمْ اِلَيْهَا نَفْسُكُمْ - اس کے پاس ایک تخت پر حضرت عبدالرحمن بن عمر اور ایک پر حضرت امام
حسن مجتبیٰ رضی اللہ عنہ تشریف فرما ہیں، یوں تو اس در کے پاس بہت سی واجب التعمیم ہستیاں موجود ہیں مگر خصوصیت سے
چند حضرات کے نام بیان کئے جاتے ہیں۔

ایک تخت پر امام ابو حامد محمد غزالیؒ ہیں، ان کے پاس ”احیاء العلوم“ اور ”کیمیائے سعادت“ وغیرہ کثیر تصانیف ہیں۔
”احیاء العلوم“ کی چار جلدیں ہیں۔ ایک میں عقائد و معارف ہیں۔ ایک جلد میں سیاست مدن و تہذیب نفس ہے۔ ایک جلد
میں منجیات ہیں اور ایک جلد میں مہلکات۔ ایک اور تخت پر حضرت غوث اعظم سیدی عبدالقادر جیلانی رحمۃ اللہ علیہ تشریف
رکھتے ہیں۔ اور ان کے ہاتھ میں ”فتوح الغیب“ اور ”فتح ربانی“ ہے۔ ایک کرسی پر جلال الدین دوائیؒ ہیں، اور ان کے
پاس ”اخلاق جلالی“ ہے۔ اس کے تین حصے ہیں۔ ایک میں سیاست مدن، ایک میں سیاست و انتظام خانہ داری اور ایک میں
تہذیب نفس۔ دوائی نے عقائد جلالی اور دیگر کتب میں فلسفہ اسلام اور علم کلام پر بھی کافی مباحث لکھے ہیں اور کئی کرسیوں پر
بہت سے تہذیب نفس کے معلم ہیں۔

ایک اور در ہے جس پر حسب ذیل کتبہ ہے :

قُلْ هُوَ اللَّهُ أَحَدٌ - اللَّهُ الصَّمَدُ - وَهُوَ مَعَكُمْ أَيْنَمَا كُنْتُمْ - آيِنَمَا تَوَلَّوْا فَلَئِمَّ وَجْهُ اللَّهِ - وَفِي أَنْفُسِكُمْ أَفَلَا تُبْصِرُونَ - سُنُّوهُمْ آيَاتِنَا فِي الْأَفَاقِ وَفِي أَنْفُسِهِمْ حَتَّى يَتَبَيَّنَ لَهُمْ أَنَّهُ الْحَقُّ -

ذرا باریک خط میں یہ بھی ہے :

أَصْدَقُ كَلِمَةٍ قَالَتْهَا الْعَرَبُ قَوْلُ لَبِيدٍ "أَلَا كُلُّ شَيْءٍ مَّا خَلَا اللَّهُ بَاطِلٌ" -

یہ موحدین کا در ہے۔ یہاں کے حاضرین کئی قسم کے ہیں۔ بعض بڑے زور و شور سے توحید کی تعلیم دیتے ہیں، بعض اصحاب، عظیم الشان کتابوں کے مصنف بھی ہیں، اور بعض کے فیض تربیت اور حسن صحبت سے لوگ موحد ہو جاتے ہیں۔ یہاں ایک بڑے تخت پر حضرت صدیق اکبر رضی اللہ عنہ تشریف فرما ہیں اور ان کی زبان مبارک سے نکل رہا ہے: مَا زَأَيْتُ هَيْئًا إِلَّا وَرَأَيْتُ اللَّهَ قَبْلَهُ - (میں نے کسی شئی کو دیکھا تو شے سے پہلے خدا کو دیکھا) آپ کے متعلق رسول خدا ﷺ نے فرمایا: "مردے کو چلتا پھرتا دیکھنا ہو تو ابو بکر کو دیکھو"۔ نیز یہ بھی ارشاد ہوا کہ: "جس چیز سے خدا نے میرا شرح صدر کیا ہے اس سے میں نے ابو بکر کا بھی شرح صدر کیا"۔

ان کے تخت کے اطراف قادریہ، نقشبندیہ اور شطاریہ کے تخت ہیں۔

ایک اور تخت پر حضرت علی ابن ابی طالبؓ جلوه گر ہیں، اور وہ فرماتے ہیں: "مَلُونِي أُجِنِكُمْ" (مجھ سے مانگو میں دوں گا) آپ کے بارے میں رسول خدا ﷺ نے فرمایا: "میرا گوشت علی کا گوشت ہے اور میرا خون علی کا خون"۔

آپ کے اطراف قادریہ، چشتیہ، رفاعیہ، اکبریہ، سہروردیہ، شاذلیہ اور بدویہ کے تخت ہیں۔ ان تختوں کے پاس اور دوسری محترم ہستیوں کے تخت بھی ہیں۔ جیسے حضرت حسن بصری، حضرت معروف کرخی، حضرت جنید بغدادی، حضرت بایزید بسطامی، حضرت داؤد طائی، حضرت سہل بن عبداللہ تسری، حضرت کمیل بن زیاد، حضرت ذوالنون مصری، حضرت ابوالقاسم قشیری۔ یہ وہ لوگ ہیں کہ جن کے زمانہ میں بیرونی مصنفین کی کتابوں کا ترجمہ نہیں کیا گیا۔ فقط ان کی توجہ عالی اور قوت قلبی سے لاکھوں بلکہ کروڑوں آدمیوں نے زلال توحید سے سیرابی حاصل کی۔ ان تختوں کے پاس خصوصیت سے قابل ذکر شیخ محی الدین ابن العربیؒ ہیں اور ان کے پاس "فتوحات مکیہ"۔ اور "فصوص الحکم" وغیرہ کتابیں ہیں۔ ایک تخت پر مولانا جلال الدین رومیؒ بیٹھے ہیں اور ان کے پاس "مثنوی شریف" رکھی ہے۔

ایک اور در پر یہ کتبہ ہے :

يُحِبُّونَهُمْ كَحُبِّ اللَّهِ وَالَّذِينَ آمَنُوا أَشَدُّ حُبًّا لِلَّهِ - يُحِبُّهُمْ وَيُحِبُّونَهُ - يَخْرُونَ لِأَذْقَانِ يَبْكُونَ وَيَزِيدُهُمْ خُشُوعًا - فَلَمَّا تَجَلَّى رَبُّهُ لِلْجَبَلِ جَعَلَهُ دَكًّا وَخَرَّ مُوسَى صَعِقًا - تَفْشِيرُ مِنْهُ جُلُودُ الَّذِينَ يَخْشَوْنَ رَبَّهُمْ ثُمَّ تَلِينُ جُلُودُهُمْ وَقُلُوبُهُمْ إِلَى ذِكْرِ اللَّهِ -

ذرا خفی خط میں یہ بھی کندہ ہے :

الْمَرْءُ مَعَ مَنْ أَحَبَّ وَأَنْتَ مَعَ مَنْ أَحَبَبْتَ - یہ در عشق و محبت کا در ہے، اس در سے جو پانی آرہا ہے اس کا

ایک گھونٹ بھی پی لینا، پینے والے کو مست است کر دیتا ہے، جو اس کا پانی پیتے ہیں، ان میں سے بعض عاشق کہلاتے ہیں اور بعض معشوق، کچھ محبت ہوتے ہیں اور کچھ محبوب۔ کوئی چاہتا ہے اور کوئی چاہا جاتا ہے۔ غرض آیت **يُحِبُّهُمْ وَيُحِبُّونَهُ** سے معلوم ہوتا ہے کہ محب خدا محبوب خدا بھی ہوتا ہے اور محبوب خدا محب خدا بھی مگر دونوں میں امتیاز صرف یہ ہوتا ہے کہ جو چینا چلایا وہ عاشق کہلایا اور جس نے ضبط کیا، صبر و سکون سے بیٹھا وہ معشوق۔

اس در کے پاس ایک تخت ہے جس پر حضرت صدیق اکبر رضی اللہ عنہ تشریف فرما ہیں، دوسرے تخت پر حضرت عمر فاروق رضی اللہ عنہ تیسرے پر حضرت عثمان غنی رضی اللہ عنہ، اور چوتھے پر حضرت علی رضی اللہ عنہ جلوہ فرما ہیں۔ ایک اور تخت پر امام حسن مجتبیٰ رضی اللہ عنہ، ایک پر حضرت امام حسین رضی اللہ عنہ، ایک تخت پر حضرت اولیس قرنی بھی ہیں۔ ایک تخت پر حضرت بلال حبشی رضی اللہ عنہ بیٹھے ہوئے **أَحَدٌ**، **أَحَدٌ** کا نعرہ مار رہے ہیں۔ اس در کے پاس سینکڑوں تخت بچھے ہوئے ہیں اور یہ سلسلہ انشاء اللہ قیامت تک جاری رہے گا، تاہم چند تخت نشینانِ ولایت کے نام بیان کر دیئے جاتے ہیں۔

سیدی عبدالقادر جیلانی، سیدی شیخ شہاب الدین عمر سہروردی، سیدی خواجہ معین الدین حسن سنجرلی چشتی، سید احمد الکبیر الرفاعی، سیدی ابوالعباس احمد بدوی۔ سیدی بہاء الدین محمد النقشبندی، سیدی ابوالحسن علی شاذلی، سیدی جلال الدین مولانا روم، سیدی محی الدین محمد بن علی ابن العربی، سیدی بدیع الدین شاہ قطب المدار، سیدی علاء الدین علی صابر، سیدی نظام الدین محبوب الہی، سیدی خواجہ محمد صدیق محبوب اللہ رحمہم اللہ۔

اس کے پاس ہی ایک اور در ہے جس پر یہ آیت کندہ ہے:

يَا أَيُّهَا النَّفْسُ الْمُطْمَئِنِّةُ ارْجِعِي إِلَىٰ رَبِّكِ رَاضِيَةً مَّرْضِيَّةً ۖ فَادْخُلِي فِي عِبَادِي ۖ وَادْخُلِي

جَنَّتِي ۖ

ذرا باریک خط میں یہ بھی لکھا ہوا ہے:

وَمَا تَقْرُبُ إِلَيَّ عَبْدِي بِشَيْءٍ أَحَبَّ إِلَيَّ مِنْ آدَاءِ مَا افْتَرَضْتُ عَلَيْهِ وَلَا يَزَالُ عَبْدِي يَتَقَرَّبُ إِلَيَّ بِالنَّوَائِلِ حَتَّىٰ أُحِبَّهُ فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ وَبَصَرَهُ الَّذِي يُبْصِرُ بِهِ وَيَدَّهُ الَّتِي يَبْطِشُ بِهَا وَرِجْلَهُ الَّتِي يَمْشِي بِهَا وَإِنْ سَأَلَنِي أَعْطَيْتُهُ وَإِنْ اسْتَعَاذَنِي أَعْدَيْتُهُ۔

یہ در عبدیت کا ہے۔ اس در کے لوگ عبدیت سے ممتاز ہیں اور صاحبِ قرب فرائض۔ یہ بے ارادہ جیتے ہیں، مردہ بدست زندہ، زندہ رہتے ہیں۔ خدا کو دینا ہوتا ہے تو ان کے ہاتھ سے دیتا ہے، کچھ کام لینا ہوتا ہے تو ان کے ہاتھوں سے لیتا ہے۔ ہر شخص کو، ہر چیز کو اس کا حق دینا ان کا کام ہے۔ اقتضائے وقت کے مطابق عمل کرنا ان کا شیوہ ہوتا ہے۔ تحت امر رہنا ہمیشہ ان کے پیش نظر رہتا ہے، ایسے لوگ عامۃ الناس سے ایسے ملے جلے رہتے ہیں کہ ان کا دوسروں سے امتیاز کرنا مشکل ہے کھاتے پیتے ہیں، شادی بیاہ کرتے ہیں ہنستے بولتے ہیں۔ ایسے لوگوں کی زبان پر یہ شعر ہوتا ہے

دل کسی سے نہ لگا دست نشاں سب سے رہے

عمر بھر قید تعلق سے ہم آزاد رہے (حسرت صدیقی)

غور کرنے سے معلوم ہوتا ہے کہ اس در سے سیراب ہونے والے محبت بھی ہیں، محبوب بھی ہیں اور بندے بھی، مگر ایک گونہ خصوصیت بندگی کی وجہ سے ممتاز سمجھے جاتے ہیں۔

اس در کے پاس کئی تخت بچھے ہوئے ہیں، ایک تخت پر خلیفہ رسول اللہ حضرت ابو بکر صدیق رضی اللہ عنہ، ایک پر حضرت عمر فاروق رضی اللہ عنہ، ایک پر حضرت عثمان رضی اللہ عنہ، ایک پر حضرت علی رضی اللہ عنہ، ایک پر حضرت امام حسن رضی اللہ عنہ اور ایک پر حضرت امام حسین رضی اللہ عنہ تشریف فرما ہیں۔ پاس ہی ایک تخت پر حضرت سیدی عبدالقادر جیلانی ہیں اور دوسرے کئی تختوں پر وہ سب حضرات بھی جلوہ فرما ہیں جن کے اسماء گرامی توحید اور عشق و محبت کے بیان میں گزر چکے ہیں۔ غرض سینہ محمدی بہت کشادہ ہے اس میں جو کچھ ہے اس کو قیامت تک بیان کرو، تم بیان کرو، ساری دنیا بیان کرے مگر وہ نہ کبھی ختم ہوا ہے نہ ہوگا۔ تم ختم ہو جاؤ گے اور دنیا ختم ہو جائے گی۔

اعجاز القرآن

معجزہ: خدائے تعالیٰ کی مرضی و نامرضی کے سمجھنے سے انسانی عقل قاصر ہے، لہذا خدائے تعالیٰ اپنے او امر و نواہی ایک عالی استعداد غیر معمولی فطرت والے انسان پر نازل فرماتا ہے جس کو رسول یا پیغمبر کہتے ہیں۔ اس کی اصولی تعلیم اس کے مکارم اخلاق، بندگان خدا کی اصلاح، اس کی بے غرضی، اس کی انسانی ہمدردی، اس کی راست بازی، اس کی صداقت کے بہترین دلائل ہیں، مگر خدائے تعالیٰ مزید تائید اور اذعان و یقین کی خاطر پیغمبروں کی معجزات سے تائید فرماتا ہے۔

معجزہ مناسب اُمت: پیغمبروں کے زمانے میں اُمت کو جس کام میں مہارت ہوتی ہے اسی فن سے ملتا جلتا معجزہ عطا ہوتا ہے کیونکہ فنی مہارت کی وجہ سے وہ انسانی کام اور خدا کے کام میں تمیز کر سکتے ہیں۔ جس فن میں کسی کو مہارت نہ ہو اُس کے اصول و مبادی سے واقف نہ ہو، اس کی رائے ناقابل اعتماد اور غیر موثق رہتی ہے۔

موسیٰ علیہ السلام کے زمانے میں ساحروں اور کاہنوں کا زور تھا تو ان کو عصا اور ید بیضا عطا کیا گیا۔ عنہ المقابلہ فرعون اور اس کے اہل دربار کو سحر اور اعجاز موسوی میں تمیز مشکل ہو گئی مگر ساحر، جو اس فن میں ماہر تھے فوراً پکار اُٹھے: **اٰمَنَّا بِرَبِّ الْعٰلَمِيْنَ رَبِّ مُوسٰى وَ هٰارُوْنَ**۔ اسی طرح حضرت عیسیٰ کے زمانے میں اطباء کا زور تھا تو حضرت عیسیٰ کو معجزہ عطا کیا گیا: **جذامی، کوڑھی کو اچھا کرنا، مُردوں کو جلانا، مٹی کی چڑیاں بنانا اور ان میں دم عیسوی پھونک کر زندہ کر کے اُڑا دینا۔**

دین ابدی و معجزہ ابدی: چونکہ گزشتہ زمانے کے پیغمبر خاص خاص قوموں اور محدود زمانوں کے لئے معبوث ہوئے تھے تو ان کے معجزے بھی وقتی تھے۔ حضرت محمد مصطفیٰ ﷺ کا فتنہ الناس کے لئے معبوث ہوئے ہیں، آپ کا دین قیامت تک رہنے والا ہے تو ان کو ہزار ہا معجزات، گونا گوں خوارق عادات کے علاوہ جن کی روایت حد تواتر کو پہنچتی ہے، قرآن شریف ایک ایسا دائمی معجزہ عطا کیا گیا، جو اس دائمی دین کی تائید کرتا رہے گا۔

وجہ اعجازِ قرآن : قرآن شریف کس امر میں معجزہ ہے؟ اس میں علماء کا اختلاف ہے۔

صرفہ : نظام جو بڑا ادیب ہے اور فلسفی بھی، کہتا ہے کہ قرآن کے جواب دینے کی قوت اللہ تعالیٰ نے حضرتؑ کے اہل زمانہ سے سلب کر لی تھی۔ اس کے خیال میں قرآن شریف کا مثل ممکن تھا مگر سب لوگوں سے وہ قوت ہی سلب کر لی گئی تھی تو جواب کیونکر دیا جاسکتا تھا۔ اس کا خیال بالکل غلط ہے کیونکہ اس طرح قرآن مجید، معجزہ نہ ہوا بلکہ اللہ تعالیٰ کا فصحاء و بلغاء سے جواب کی قوت سلب کر لینا معجزہ ہوا۔ افسوس کہ اتنے بڑے ادیب پر قرآن کی حقیقت نہ کھلی، ورنہ قرآن کی ایک ایک سورۃ، ایک ایک آیت پر سردھننا، قربان ہوتا۔ غالباً وہ قرآن شریف کو سہل ممتنع سمجھ کر اس ورطے میں غوطے کھا رہا ہے کہ قرآن کا مثل ممکن ہے۔ مگر یہ امکان کبھی فعلیت میں نہیں آتا۔

یہ ہم نے بیان کیا ہے کہ پیغمبر کی اُمت جس فن میں ماہر ہوتی تھی اسی جنس کا معجزہ پیغمبروں کو دیا جاتا تھا۔ حضرت رسالت مآبؐ اس قوم میں پیدا ہوئے جس کو اپنی فصاحت و بلاغت کا بڑا دعویٰ تھا۔ وہ خود کو عرب یعنی فصیح اور دوسروں کو عجم یعنی گونگا کہتی تھی لہذا قرآن شریف کی فصاحت و بلاغت معجزہ بنائی گئی۔

لاریب، ہم قرآن مجید کو فصاحت و بلاغت میں معجز اور واضح معجز سمجھتے ہیں، مگر اس کے ساتھ یہ بھی جانتے ہیں کہ قرآن مجید، تمام جہان کے لئے داعی الی الحق ہے۔ ہر صاحب فن ٹھنڈے دل سے قرآن پر غور کرے گا تو قرآن اسی کے اعتبار میں معجز بن کر چمکے گا۔ فقیر نے چند وجوہ اعجازِ قرآن کو ”تحفہ فقیر“ میں نظم کیا ہے جو ہدیہ ناظرین ہیں۔ آئندہ اس سے تفصیلی بحث کی جائے گی۔

| | |
|------------------------|-----------------------|
| مرضی و نامرضی خدا | ظاہر کرتی رسالت ہے |
| دین محمد ہے توحید | سارے جہاں کو دعوت ہے |
| ایک خدا کو سب پوجیں | سز ختم نبوت ہے |
| وجہ اعجازِ قرآن | حضرت کی امیت ہے |
| ماضی و مستقبل کی خبر | مملو جس میں صداقت ہے |
| زیر و زبر کا فرق نہیں | کیا قرآن کی حفاظت ہے |
| سارے منتر ہو گئے ہج | کیسی اثر میں قوت ہے! |
| نغمہ اور الفاظ سلیس | نیز کمال فصاحت ہے |
| کمی زیادت اور تغیر | ناممکن وہ بلاغت ہے |
| پست و بلند نہیں اس میں | ایک ہی اس کی حالت ہے |
| اسلوبِ قرآن ہے اور | اور حدیث کی حالت ہے |
| جس نے دیکھا قرآن کو | وہ تو محو حیرت ہے |
| شانِ خدائی ظاہر ہے | لہجہ میں کیا سلطوت ہے |

قرآن نے سب دینوں میں کچھ نہیں چھوڑی وقعت ہے
 کرتے دھرم کی ہیں اصلاح جن میں قرآنیت ہے
 سارے جہاں کو زیر کیا
 کیا قوت کیا عظمت ہے (حسرت صدیقی)

اُمّیتِ رسولِ کریم: حضرت کے زمانے میں تعلیم کا رواج اور لکھنے پڑھنے کی واقفیت ہی کم تھی۔ نہ مدارس تھے نہ مکاتب، خال خال کوئی مذہبی پیشوا لکھنا پڑھنا جانتا تھا۔ بعض تجارت پیشہ یا سردارانِ قوم کچھ کچھ کتابت سے واقف تھے۔ پھر حضرت محمد مصطفیٰ ﷺ ابھی حکمِ مادر ہی میں تھے کہ حضرت کے والد ماجد عبداللہ کا انتقال ہو گیا، چھ سال کے تھے کہ والدہ ماجدہ بی بی آمنہ کا بھی انتقال ہو گیا، پھر آٹھ سال کے تھے کہ جدِ امجد عبدالمطلب کا بھی انتقال ہو گیا۔ پھر تعلیم و تربیت کرتا تو کون کرتا۔ مگر نہیں، اللہ ان کا محافظ و مربی تھا اور وہی علمِ لدنی سے آپ کو سرفراز کرنے والا تھا، کوئی شخص ٹھنڈے دل سے غور کرے کہ جس شخص کو کسی نے تعلیم نہ دی ہو، جس کا کوئی تربیت کرنے والا نہ ہو، جس کا ماحول تاریک ہو، ہر طرف جہل کی گرم بازاری ہو، وہ شخص اپنے ہاتھ میں مشعلِ ہدایت لے کر نکلتا ہے اور سارے عالم کی کایا پلٹ دیتا اور شرک و کفر کی تاریکی کو کافور کر دیتا ہے۔ روئے زمین کے بڑے بڑے ادیان و مذاہب کو تقویم پارینہ منوا دیتا ہے۔ بڑی بڑی ریاستوں اور سلطنتوں کے قوانین کو ردی کی ٹوکری میں ڈال دیتا ہے اور خود ان زبردست سلطنتوں کو پامال سم ستوران کر دیتا ہے، کیا یہ اعجاز نہیں ہے؟ کیا خدا کا ہاتھ جب تک اس کی پشت پر نہ ہو کوئی ہے جو ایسا ناقابلِ انکار کام کر سکتا ہے۔؟ تاریخِ عالم اس کی ایک بھی مثال دکھا سکتی ہے؟ نہیں، ہرگز نہیں!

وَمَا كُنْتُمْ تَتْلُوْنَ مِنْ قَبْلِهِ مِنْ كِتَابٍ وَلَا تَخُطُّوْنَ بِيَمِينِكُمْ إِذْ أَلَزَمْنَا الْبُطْلُوْنَ - (العنكبوت آیت ۲۸)
 فَأَتُوا بِسُورَةٍ مِنْ مِثْلِهِ وَادْعُوا شُهَدَاءَكُمْ مِنْ دُونِ اللَّهِ إِنْ كُنْتُمْ صَادِقِينَ - (البقرة آیت ۲۳)

حفاظتِ قرآن: دنیا میں کوئی مذہبی یا غیر مذہبی کتاب ایسی نہیں جس کی حفاظت قرآن مجید کے برابر کی گئی ہو، ہندوؤں کے وید، پارسیوں کی ژندیا دساتیر بلکہ تورات و انجیل، تو اتر تو کجا خبر احاد سے بھی ثابت نہیں ہو سکتیں۔ قرآن شریف کی حالت یہ ہے کہ زمانہ نبوت سے اب تک لاکھوں اس کے راوی، اس کے حافظ، اس کے قاری چلے آ رہے ہیں۔ کوئی شہر تو کیا کوئی قصبہ ایسا نہیں جس میں چند جید حافظ نہ ہوں۔ کیا مجال، کوئی حافظ تراویح میں ایک کلمہ کے عوض دوسرا کلمہ پڑھ دے، یا زیرِ زیر ہی کی غلطی کر دے اور سامع اس کو لقمہ نہ دے۔ یہ تو فاش اغلاط ہیں، قاری صفاتِ حروف کی بھی تنقید کرتا ہے، کب چھوڑتا ہے اگر کوئی قلقلہ یا ہمس نہ کرے یا مدطویل و متوسط و طبعی میں تمیز نہ کر سکے یا بے محلِ تخم یا ترقیق کر دے، یا اخفاء کی جگہ اظہار یا ادغام کر دے، کب جائز رکھتا ہے۔ قرآن شریف میں کتنے الف ہیں، کتنے با، تا۔ سب شمار کئے ہوئے ہیں۔ غرض کہ قرآن شریف کی حفاظت کا وعدہ خدا نے کیا اور کس ناقابلِ انکار طریقہ سے اس کو ثابت کیا۔ دنیا میں اسلام ہی باقی رہنے والا دین ہے تو اس کا منبع، اس کی مقدس آسمانی کتاب اتنی اہمیت بھی رکھتی ہے۔ جو چیز محفوظ ہی نہ ہو، جس کی صحت کا پتہ نہ ہو، جس کی روایت ہی مسلسل نہ ہو، کس برتے پر اس کی تبلیغ کی جاسکے گی إِنْ أُنزِلْنَا الذِّكْرَ وَإِنَّا لَهُ لَحَافِظُونَ۔

قرآن کی غیب گوئی : یہ بات ظاہر ہے کہ آدمی کو نہ ماضی کا علم ہوتا ہے نہ مستقبل کا، وہ تو صرف وہی جانتا ہے جو اس کی آنکھوں کے سامنے آئے یعنی اس کا علم مشاہدات تک محدود ہے، مزید برآں یہ کہ وہ مشاہدات ہی کو الٹ پلٹ کرتا ہے کچھ انہیں سے استنباط کرتا ہے۔ اخبار بالغیب مادی انسان کا کام نہیں، جب تک خدا کا ہاتھ بیچ میں نہ ہو، یہ کام نہیں ہو سکتا۔ قرآن شریف میں وہ قصص بھی بیان کئے گئے ہیں جن سے حضرت کا تمام خاندان نا آشنا تھا اور ایسی پیشین گوئیاں بھی ہیں جو اب تک برابر صحیح اور درست اترتی آئی ہیں۔

قصص : حضرت آدم، دادی حوا اور ابلیس کا قصہ۔ ہاتل قاتیل کا واقعہ۔ حضرت نوح، حضرت ابراہیم و اسمعیل و لوط و اسحاق و یعقوب و یوسف علیہم السلام کے قصص۔ حضرت صالح و قوم ثمود، حضرت شعیب و اہل مدین و ایکہ، حضرت داؤد و سلیمان، حضرت موسیٰ و ہارون اور فرعون و ہامان اور بنی اسرائیل اور قارون کے حالات و دیگر انبیاء کے حالات، ذوالقرنین، قوم سبا، اصحاب الاخدود کہف و رقیم اور اصحاب رس کے قصص و حالات بالتفصیل بیان کئے گئے ہیں، حضرت کے اہل زمانہ مخالفین نے بھی ان کو تسلیم کیا۔

پیش گوئی : قرآن شریف میں بہت سی پیشین گوئیاں ہیں، نمونے کے طور پر چند یہاں ذکر کی جاتی ہیں :

قُلْ لِلْمُخَلَّفِينَ مِنَ الْأَعْرَابِ سَتُدْعُونَ إِلَىٰ قَوْمٍ أُولِي بَأْسٍ شَدِيدٍ تُقَاتِلُونَهُمْ أَوْ يُسْلِمُونَ - (الفتح - ۱۶)

” (اے پیغمبر) دیہاتی عرب جو (سفر حدیبیہ سے) رہ گئے ہیں ان سے کہہ دو کہ تم بڑے لڑنے والوں (یعنی فارس و روم) کے مقابلے کے لئے بلائے جاؤ گے تو تم ان سے لڑتے رہو گے، یہاں تک کہ وہ مسلمان ہو جائیں گے۔“

روم و فارس کی لڑائیاں حضرت ابوبکر صدیق، عمر فاروق رضی اللہ عنہما کی خلافت میں ہوئیں، تو یہ خلافت شیخین کی بشارت ہے۔

الْم - غَلَبَتِ الرُّومُ فِي أَدْنَى الْأَرْضِ وَهُمْ مِّنْ بَعْدِ غَلَبِهِمْ سَيَغْلِبُونَ فِي بَعْضِ سِنِينَ (الروم - ۳۱)

قریب کے ملک (یعنی فارس) میں رومی (جو نصاریٰ ہیں اہل فارس سے جو آتش پرست ہیں) مغلوب ہو گئے ہیں لیکن یہ لوگ اپنے مغلوب ہونے کے بعد عنقریب چند سال میں (پھر اہل فارس پر) غالب آ جائیں گے۔

چنانچہ ایسا ہی ہوا، اور یہ واقعہ، تاریخ پیش گوئی کا بڑا زبردست معجزہ ہے۔ حضرت ابوبکر صدیقؓ نے اس وعدہ الہی کی صحت پر یقین کر کے ایک سردار قریش سے مراہنہ کیا، وعدہ الہی سچا ہوا۔ اور ابوبکر صدیقؓ کامیاب۔

سَيُهْزَمُ الْجَمْعُ وَيُوَلُّونَ الدُّبُرَ - عنقریب اس جماعت کو ہزیمت ہوگی اور پیٹھ پھیر کر بھاگ کھڑے ہوں گے۔ یہ ہکلت اہل بدر کی پیشگوئی تھی جس کو اللہ نے پورا کیا۔ (القمر - ۴۵)۔

لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلُنَّ الْمَسْجِدَ الْحَرَامَ إِنِ شَاءَ اللَّهُ آمِنِينَ مُخْلِقِينَ رُءُوسِكُمْ وَمُقْصِرِينَ لَا تَخَافُونَ - (الفتح - ۲۷)

” بے شک اللہ نے اپنے رسول کو واقعی سچا ہی خواب دکھایا تھا کہ انشاء اللہ تم (مسلمان) مسجد حرام میں بے خوف و خطر (باطمینان تمام) داخل ہوں گے (وہاں جا کر) تم (کچھ تو) سر منڈوائے ہوئے ہوں گے اور (کچھ) بال کترائے ہوئے

ہوں گے۔ یہ آیت فتحِ مکہ کی پیش گوئی ہے جس کو اللہ نے پورا کیا۔

فصاحت و بلاغت : سب سے پہلے قرآن شریف کی نعمتی اور سلاست پر غور کرو، قرآن شریف کے الفاظ کچھ ایسے نفیس مخارج کے حروف سے مرتب ہیں، اور قرآن شریف میں ایسی سلاست و روانی ہے کہ نہ پڑھنے والے کی زبان پر گراں ہوتے ہیں نہ سننے والے کے کان پر۔ اتنی ضخیم کتاب، اتنا بڑا حجم اور اس میں ایک لفظ بھی ثقیل یا متنافر نہیں۔ دوسرے شعراء اور خطباء کے کلام میں یہ بات کہاں؟ ایک تجربہ مجھے ہے اور میں سمجھتا ہوں کہ دوسروں کو بھی اس کا تجربہ ہوگا یا غور کرنے کے بعد اس کا تجربہ ہو جائے گا کہ بعض حضرات جو اپنی مادری زبان میں بات کرنے میں ہکلاتے ہیں، وہ جب قرآن شریف پڑھتے ہیں تو زبان کو بالکل رکاوٹ نہیں ہوتی بلکہ ان کی زبان، صاف زبان والوں سے بھی قرآن پڑھنے میں تیز چلتی ہے۔ مجھے میرے کئی دوستوں پر اس کا تجربہ ہوا ہے، خود میری زبان میں عقدہ ہے مگر قرآن شریف پڑھتا ہوں تو زبان صاف چلتی ہے۔ یہ قرآن شریف کی سلاست اور حسنِ مخارج کی کافی دلیل ہے۔

بعض بالکل جاہلوں کو دیکھا گیا ہے کہ قرآن شریف اور دوسرے ادعیہ کو پڑھتے ہوئے سنا تو قرآن شریف کے متعلق کہا کہ اس کا پڑھنا بڑا ہی اچھا معلوم ہوتا ہے۔ بعض اُن پڑھ حضرات ایسے بھی تھے کہ قرآن کو دوسری عبارتوں سے تو کیا، حدیث شریف سے بھی تمیز کرتے تھے۔ ایک جاہل عرب نے قرآن شریف کو پڑھتے دیکھا تو پاس آ کر بیٹھ گئی اور ہمہ تن گوش ہو کر سننے لگی۔ کسی نے پوچھا: یہ کیسا کلام ہے؟ کہا میں تو جاہل ہوں کیا بتاؤں، مگر اتنا ضرور کہوں گی کہ ایسا معلوم ہوتا ہے کہ ایک طبق ہے جس میں حلوا ہے، نیچے شہد ہے اوپر مسکہ ہے۔

قرآن کے معجز ہونے کا کون ادراک کر سکتا ہے؟ واضح ہو کہ قرآن شریف متعدد اعتبار سے معجز ہے۔ ان میں سے بعض اعتبار تو ایسے ہیں جن کو ہر شخص سمجھ سکتا ہے جیسے قرآن شریف کے الفاظ کا نغمہ اور اس کی دل کشی۔ حضرت رسول مقبول ﷺ کا امی ہونا، اور پھر ایسی بے مثل اور عجیب و غریب کتاب کا لانا جو دین و دنیا کے ہر قسم کے امور میں فصیح ہدایت ہے، یا قرآن شریف میں ماضی اور مستقبل کے اخبار یعنی اظہارِ مغیبات وغیرہ وغیرہ۔ اب رہا قرآن شریف کا فصاحت و بلاغت کی رو سے معجز ہونا۔ وہ ماہرین اور صحیح المذاق اہل زبان کو تو بالبداہت معلوم ہو جاتا ہے اور دوسروں کو غور و فکر اور استدلال سے، دوسروں کے کلام سے مقابلہ کرنے سے، اصولِ معانی و بیان و بدیع اور اسالیب کلام سے واقف ہونے سے ممکن ہے۔

قرآن کی کتنی مقدار معجز ہے؟ بعض کہتے ہیں کہ پورا سورہ قرآن کا معجز ہے، ایک دو آیتیں حدِ اعجاز کو نہیں پہنچتیں۔ بعض لوگ کہتے ہیں کہ سورہ اِنَّا اَعْطَيْنَاكَ یا اس کا مماثل یعنی تین آیتوں کی مقدار بھی معجز ہے۔

اسلوب : امرأ القیس کے دیوان میں دو چار مختلف اشعار ان لوگوں کے لگا دیں جو اس کے ہم پایہ ہیں تو ممکن ہے، مگر مسلسل دو چار سے زیادہ اشعار ہرگز نہیں ملا سکتے۔ کسی نے ابنِ المقفع سے کہا کہ آپ طویل قصیدے نہیں کہتے تو اس نے کہا کہ جاہلیت کا رنگ قائم رکھنا سخت مشکل ہے۔

کوئی قرآن شریف اور حدیث شریف کو ملا کر دیکھے، حدیث کا اسلوب، قرآن کے اسلوب سے ہرگز نہیں ملتا۔ جو لوگ اسالیب کلام سے واقف ہوتے ہیں وہ فوراً کہہ دیتے ہیں یہ شعر، امرأ القیس کا ہے یا زہیر کا، زمانہ جاہلیت کا ہے یا ان لوگوں کا جنہوں نے اسلام اور جاہلیت دونوں کو پایا ہے یا یہ کہ یہ شاعر عہد بنی امیہ کا ہے یا بنی عباس کا یا بالکل زمانہ حال کا۔ پھر یہ کہ یہ شاعر بغداد کا ہے کہ شام کا، حجاز کا ہے یا مصر کا، عرب کا ہے یا عجم کا۔ اگر ایک شعر سے پورا علم نہیں ہو سکتا تو دو چار شعر کے بعد تو امتیاز ہو ہی جاتا ہے، اردو داں بھی سمجھ لیتے ہیں کہ یہ شعر سودا کا ہے یا میر کا، ذوق کا ہے یا غالب کا، داغ کا ہے یا امیر کا۔ ہر زبان کے نقاد سخن شعراء و نظماء کے کلام میں امتیاز کرتے ہیں۔ اعلیٰ شعر کو ادنیٰ سے جدا کرتے ہیں۔ جہل مرکب، ہٹ دھرمی، بے جا مخالفت اور بات ہے۔ ذوق سلیم نہ رکھنے والے معرض بحث میں نہیں۔ صاحب ذوق، کلام عالی سنتا ہے اور پہروں بلکہ دنوں اس کا مزا لیتا ہے۔ ایسے صاحب ذوق، عرب بلکہ عجم پر بھی بلاشبہ قرآن کا اعجاز، فصاحت و بلاغت کے اعتبار سے بھی ظاہر ہوتا ہے۔ احادیث شریف کے کمال فصاحت و بلاغت میں کیا کلام ہو سکتا ہے۔ جس کی نسبت اس بہترین اور گرامی ترین ہستی کی طرف ہو جس کا ارشاد ہے: **أَوْنَيْتُ جَوَامِعَ الْكَلِمِ أَنَا أَفْصَحُ الْعَرَبِ وَالْعَجْمِ مگر قرآن شریف کچھ اور ہی شے ہے۔ اس سے صاف معلوم ہوتا ہے کہ قرآن شریف حضرت رسول مقبول کا کلام نہیں، اللہ تعالیٰ کا کلام ہے۔**

الغرض ہمارے سامنے صدیق اکبرؐ، فاروق اعظمؓ، مظہر العجائبؓ کے خطب ہیں۔ اللہ اور بندے میں جو فرق ہے وہی قرآن اور ان کے کلاموں میں ہے۔ خطب ابن نباتہ، مقامات بدیعی یا حریری اور دوسروں کے کلام کی حقیقت ہی کیا ہے۔ ایک نادان کہتا ہے کہ حریری بھی اعلیٰ درجہ کی فصاحت کا مالک ہے، حقیقتہً اس نے کلام فصحاء دیکھا ہی نہیں، اس کو ڈھلی ہوئی اور سوہن کی ہوئی چیز میں تمیز نہیں، اس کو زندہ اور مردہ میں فرق نہیں۔ شریف مرتضیٰ کا کلام حریری سے زیادہ رتبہ رکھتا ہے۔ بدیعی کے اچھے فقرات کے سامنے پوری حریری دھری کی دھری رہ جاتی ہے۔

فطرت اللہ: دودھ کے اجزا معلوم ہو گئے، پانی، گھی، شکر، نمک اور کیا کیا، ذرا ان کو ملا کر دودھ تو بنا دو، ناممکن۔ بہتر یا تہتر عناصر دریافت کر لئے گئے۔ اب کیا ہے۔ سب کچھ معلوم ہو گیا۔ ذرا ان عناصر کو جوڑ کر تلی کا پر، تو بنا دو، ذرا گلاب کے پھول کی ایک پگھڑی ہی تو بنا دو۔ ناممکن۔ مادہ، عناصر کا پیدا کرنا تو ایک طرف، ذرا خدا کی دی ہوئی کوئی صورت ہی تو بنا دو۔ ناممکن، تمہارا کام آرٹی فیشل، مصنوعی۔ خدا کا کام نیچرل، فطری۔ اپنی قدرت کا معجز، مادہ اور مادیات میں آزما چکے۔ اب ذرا تم جو بولتے ہو، وہی الفاظ لو، اور ان سے قرآن کی سورت کا ایک مثل بنا دو۔ غیر ممکن، خارج از قدرت، بناو گے بھی تو وہی آرٹی فیشل، مصنوعی، ناقص، کہاں تصویر، کہاں صاحب تصویر، کہاں مردہ، کہاں زندہ۔

أَلْفَيْلُ مَا الْفَيْلُ وَمَا أَدْرَاكَ مَا الْفَيْلُ لَهْ خُرُطُومٌ طَوِيلٌ وَذَنْبٌ وَبَيْلٌ -

کیا یہ ”الْقَارِعَةُ“ کا جواب ہے؟ **أَسْتَغْفِرُ اللّٰهَ الْعَظِيمَ**۔ خانہ عقلت خراب! کیوں مسخرہ بنتا ہے۔ کیوں اپنے آپ پر لوگوں کو ہنساتا ہے۔ جس طرح خدا کا فعل معجز ہے اسی طرح اس کا قول بھی معجز ہے۔ تصویر یا مجسمہ بنا کر چڑیا کو دھوکا نہیں دے سکتے تو ان مہملات و واہیات سے، خرافات سے ہم کو دھوکا دے گا: **أَعُوذُ بِاللّٰهِ** ہرگز نہیں، یہ سب الفاظ بلا معنی ہیں، یہ تین بے جان ہے، مردار ہے، جا اور اس کو خاک میں دبا آ، خدا کا کام بندے کے کام سے بالکل علیحدہ ہے۔ بالکل ممتاز ہے، اعجاز ہے اعجاز!

خدائی لہجہ: شاعر یا منشی جس درجہ کا ہوتا ہے اسی درجہ کا اس کا کلام ہوتا ہے۔ ایک غمگین آدمی کے کلام سے غم ظاہر ہوگا۔ ایک سپاہی کے کلام سے شجاعت ٹپکے گی۔ تہمتی سیف الدولہ کے ساتھ خود بھی جنگ میں شریک رہتا تھا تو اس کے قصیدے کا زور ہی الگ ہے۔ شعراءِ جاہلیت کے اشعار میں بے ساختگی، سادگی اور صداقت ہے، متمدن شعراء کے کلام میں صنائع و بدائع ہیں، جن میں بناوٹ اور تکلف نمایاں ہے۔ خدا کے کلام کا لہجہ اور قوت ہی الگ ہے۔ اسی طرح پیغمبر اور بزرگانِ دین کا کلام الگ ہوتا ہے، ادباء، نمائشی لوگوں کا کلام جدا جدا۔ صاحبِ فراست و عقلِ سلیم پہچان لیتا ہے کہ یہ کلام، کلامِ بشر سے ماوراء ہے مَا هَذَا مِنْ كَلَامِ الْبَشَرِ۔

یکسانی: بعض لوگ کہتے ہیں کہ ہر زبان میں ایک بڑا شاعر ہو جاتا ہے جس کی مثال مستقبل نہیں لاسکتا۔ تو کیا وہ بھی کلام اللہ ہو جائے گا۔ عربی میں امرأ القیس، فارسی میں فردوسی، اردو میں میر تقی میر یا آج کل غالب پرستوں کے پاس غالب یا بعض کے پاس میر انیس یا یونانی میں ہومر اور انگریزی میں شیکسپیر۔

اس شخص کو سمجھنا چاہیے کہ ان شعراء کی جو تعریف کی جا رہی ہے وہ بحیثیتِ مجموعی ہے، ان کی تعریف اس پیمانے پر نہیں ہے کہ کوئی ان کے تین شعر کے برابر بھی نہیں کہہ سکتا۔ امرأ القیس کی کمزوریوں کو دیکھنا ہو تو اعجاز القرآن دیکھو، غالب کا تمام دیوان چھان مارو ان میں سے چند ہی چوٹی کے شعر نکلیں گے۔ سودا، داغ، میر کے کلام میں بھی چند اچھے شعر نکل سکتے ہیں۔ مرزا دبیر کے کلام میں چند بند بلکہ چند مرعے ایسے ہیں جو میر انیس کے بعض مرثی اور بند سے اچھے ہیں۔ فردوسی، نظامی، سعدی، خسرو، جامی، مولانا روم، ان کے کلام میں اعلیٰ درجہ کے شعر بھی ہیں، اوسط درجہ کے اور معمولی بھی، ان میں سے کسی پر کسی کو ایسی ترجیح نہیں ہے کہ دوسرے کے چند شعر بھی ان کے اشعار کے برابر یا اعلیٰ نہ نکلیں۔

مجھے انگریزی تو آتی نہیں، مگر سنتا ہوں کہ شیکسپیر کا ماخذ، تاریخ اور دوسروں کے ڈرامے ہیں۔ صرف دو ڈرامے اس کے ذاتی ہیں اور ان میں وہ کھو گیا ہے۔ نیز ان کے کلام میں یکسانی کہاں، عمر کے بڑھنے سے زمانے کے بدلنے سے ان ڈراموں میں تغیر آتا گیا ہے، پھر نقادانِ سخن کی قدر اندازی سے بے چارے کے پر نچے اڑ گئے ہیں۔ اس کے سانٹ (sonnet) سے ملٹن کے سانٹ (sonnet) کچھ کم نہیں۔ نفسِ فصاحت کے لحاظ سے بیکن بھی ایک مسلمہ استاد ہے، کون کہتا ہے کہ بیکن کی نثر شیکسپیر کی نظم سے کم ہے۔ بہر حال اگر شیکسپیر اچھا ہے تو بیکن اور ملٹن بھی اچھے ہیں۔ بن جان سن بھی اس کی نگر کا ہے۔ یہ نہیں کہ شیکسپیر کے سامنے سب ہیچ ہو گئے ہیں۔ لبید نے جو شعراءِ سبعہ معلقہ میں سے ایک ہیں مسلمان ہو کر قرآن ہی پڑھتے اور اس پر سر دھنتے رہے، شعر کہنا چھوڑ دیا۔

جان سن اور ہومر کے متعلق بعض محققین نے لکھا ہے کہ کہیں ہومر نے اچھا لکھا ہے تو کہیں جان سن نے، دنیا کے تمام شعراء اور خطباء میں کوئی ایسا نہیں جو دوسروں پر اتنی فوقیت رکھتا ہو کہ کسی کا ایک حصہ بھی اس کے کسی حصہ کے برابر نہ ہو، اور اس کا تمام و کمال کلام ایک درجہ پر ہو یا اس کے دو قولوں میں تناقض نہ ہو، یا اس کے کلام میں تغیر ممکن نہ ہو۔ قرآن شریف کی یہ حالت ہے کہ اس میں سے ایک حرف نہ نکل سکتا ہے نہ زیادہ ہو سکتا ہے، نہ جملے کی تبدیلی ہو سکتی ہے نہ ایک لفظ کی جگہ اس کا مترادف ہی رکھا جاسکتا ہے۔

قرآن شریف کی تاثیر: حضرت عمرؓ رسول اللہ ﷺ سے لڑنے نکلے تھے، راستہ میں بہن کے گھر پہنچے۔ بڑے اصرار سے قرآن مانگا کہ دیکھیں، سورہ طہ پڑھی تو دل میں اتر گیا۔ باطل کی تائید کے لئے چلے تھے۔ فاروق اعظم بن کر نکلے۔ عقبہ قریش کا ایک بڑا سردار تھا حضرت نے قرآن سنایا تو دونوں ہاتھ ٹیک دیئے اور لگا جھومنے اور آنسو بہانے۔ ولید نے سنا تو کہا: اِنَّ عَلَیْهَا طَلَاوَةٌ وَفِیْهَا حَلَاوَةٌ؛ اس پر تازگی اور اس میں حلاوت ہے۔ ابو جہل نے پوچھا کہ اتنے بڑے سردار ہو کر ایک بچہ کی باتوں میں آگئے اور تعریف بھی کرنے لگے، عربوں پر تمہاری اس تعریف کا بڑا اثر ہوگا، تم کو قرآن کی ہجو اور اس پر اعتراض کرنا چاہیے۔ ولید نے کیا کہا؟ اِنَّهُ فَكَّرَ وَقَدَّرَ۔ اس نے سوچا اور اٹکل دوڑائی۔ فَفَعِلَ كَيْفَ قَدَّرَ: اس کو خدا کی مار، کیسی اٹکل دوڑائی۔ ثُمَّ قَتَلَ كَيْفَ قَدَّرَ۔ پھر اس کو خدا کی مار، کیسی اٹکل دوڑائی، کچھ سمجھ میں نہ آیا۔ ثُمَّ فَظَرَ ثُمَّ عَبَسَ وَبَسَرَ؛ پھر غور کیا (مگر کوئی بات دل کو نہ ٹھکی) پھر تیوری چڑھائی اور برا سامنہ بنالیا۔ ثُمَّ اَذْبَرَ وَامْتَكَبَرَ۔ پھر پیٹھ پھیر لی (اور اعتراض نہ کرنے کو اپنے لائق نہ سمجھا) اور شیخی میں آ گیا۔ فَقَالَ اِنْ هَذَا اِلَّا سِحْرٌ يُؤْتَرُ پھر کہنے لگا یہ تو بس جادو ہے جو نقل کیا جاتا رہے گا۔ کہیں رکتا نظر نہیں آتا۔

کوئی اس کے جواب پر غور کرے کہ اس نے زبان داں فصیح و بلیغ ہونے کے لحاظ سے قرآن کی فصاحت و بلاغت پر کیا اعتراض کیا کچھ نہیں، بس چلتا جادو کہہ دیا۔ ظاہر ہے کہ انسان جب کسی چیز کو طاقتِ بشری سے خارج دیکھتا ہے تو کہتا ہے یہ تو جادو ہے۔ طاقتِ بشری سے خارج تو اس نے مان ہی لیا۔ ہاں معجزہ کے عوض جادو کہہ دیا۔ کیا وہ جادو گر تھا؟ جادو کی حقیقت سے واقف تھا، کچھ نہیں، جس فن کا وہ تھا، جس کا وہ ماہر تھا اس میں تو وہ مان گیا کہ قرآن کا مثل طاقتِ بشری سے خارج ہے، جادو وہ جو سر چڑھ کر بولے۔

ایک اور نوعِ تاثیر ہے جو ظلماتِ مادیت میں پھنسے ہوئے شخص کو نظر نہیں آتی، اور وہ قضائے مقصد و دفعِ امراض اور دفعِ مسِ خباثت ہے۔ اس کے لئے بونی کی ٹیس المعارف، مرقع شریف اور دیگر کتب دیکھو، ان عملیات میں سب سے اعلیٰ اور قوی الاثر عمل، آیاتِ قرآنیہ کا ہے۔ میں ایک علمی آدمی ہوں، تعلیم میرا کام ہے مگر دن بھر میں کتنے لوگوں کو جن کو میں کوئی آیت مبارکہ بتا دیتا ہوں فائدہ ہوتا ہے۔ ہزار تاثیر کی ایک تاثیر یہ ہے کہ اس وقت قرآن شریف کی تعلیم کے تاثیر سے تیس بتیس کروڑ آدمی حلقہ بگوشِ اسلام ہیں۔

مسلمانوں کی غفلت کی وجہ ہے کہ قرآن کی تبلیغ کا برابر انتظام نہیں ورنہ قرآن نور بن کر آنکھوں میں گھستا ہے اور روح بن کر دل و دماغ میں بستا ہے۔ میرے پاس تو قرآن کا مقصدِ اعظم اور اس کا اعجازِ مجسم، تعلیم ہے۔ ارسالِ رسل کی غایت، تعلیم ہی ہے۔ دوسرے سب توابع ہیں، مگر قرآن کے مقصد کے توابع بھی دوسروں کے مقاصد کے مقابل اعجاز ہی اعجاز ہیں۔

مخارجِ حروف

امام جزری کے یہ اشعار یاد کرنے سے مخارج اور صفاتِ حروف میں امتیاز کر سکتے ہیں۔

مَخَارِجُ الْحُرُوفِ مَبْنَعَةٌ عَشْرٌ عَلَى الَّذِي يَخْتَارُهُ مَنْ اخْتَبَرَ

حروف کے مخارج سترہ ہیں۔ ان لوگوں کے خیال کے مطابق جو تجربہ کار ہیں اور اس کو پسند کرتے ہیں۔ یہ بات یاد رکھو کہ ایک مخرج سے دو آوازیں اور دو مختلف مخارج سے ایک آواز نہیں نکل سکتی۔ امام جزری نے جو کچھ فرمایا ہے وہ تقریباً یہ ہے:

فَالْفُ الْجَوْفِ وَأُخْتَاهَا وَهِيَ حُرُوفٌ مَدِّ لِّلْهُوََاءِ تَنْتَهِي

الف اور اس کی دونوں بہنیں یعنی ”و“ ماقبل مضموم اور ”ی“ ماقبل مکسور، جوف یعنی اس خلو سے نکلتے ہیں، جوفاف سے ہونٹوں تک ہے، اور ہوا ہی پر ختم ہوتے ہیں۔

ثُمَّ لِأَقْصَى الْحَلْقِ هَمْزَاهَا ثُمَّ لِيَوْسَطِهِ فَعَيْنُ حَاءِ

حلق کے تین حصے کئے گئے ہیں۔ اقصیٰ حلق یعنی انتہائی حصہ ناف کی طرف کا، یہاں سے دو حرف نکلتے ہیں۔ ”ہمزہ“ اور ”حاء“ اور بیچ حلق سے ”ع“ اور ”حاء“ نکلتے ہیں۔

أَذْنَاهُ غَيْنٌ خَاوِهَا وَالْقَافُ أَسْفَلُ وَالْوَسْطُ فَجِيمُ الشَّيْنِ يَا وَالضَّادُ مِنْ خَافِهِ إِذْ وَلِيَا وَاللَّامُ أذْنَاهَا لِمُنْتَهَاهَا

منہ کے جانب قریب سے ”غ“ اور ”خا“ نکلتے ہیں اور ”ق“ زبان کے انتہائی حصہ یعنی حلق کے قریب مقام سے اور زبان کے اوپر کے حصے سے نکلتا ہے اور کاف۔ ق کے مخرج سے اسفل یعنی کچھ اوپر۔ بہ نسبت ”ق“ کے ”ک“ ذرا اندر سے نکلتا ہے۔ زبان کے وسط یعنی درمیانی حصے سے ”ج“ اور ”ش“ اور ”ی“ ماقبل مفتوح نکلتے ہیں اور ”ض“ زبان کے حافہ یعنی کنارے سے جب کہ وہ داڑھوں سے ملے ہوئے ہوں، خواہ سیدھی جانب سے یا بائیں جانب سے یعنی زبان کے کنارے کو داڑھوں سے لگائیں تو ”ض“ نکلتا ہے خواہ سیدھی طرف لگائیں یا بائیں طرف مگر بائیں طرف زیادہ سہولت ہوتی ہے اور ”ل“ زبان کے اندر کے حصے سے آخر تک یعنی ”ل“ زبان کی نوک اور اوپر کی داڑھوں کے مسوڑھوں سے نکلتا ہے۔

وَالنُّونُ مِنْ طَرَفِهِ تَحْتُ اجْعَلُوا وَالرَّاءُ يُدَانِيهِ لِظَهْرِ أَدْخُلُ

”ن“ کا مخرج ”آل“ کے مخرج سے اور اندر ہے اور را اس کے قریب ہے۔ غرض کہ ”آل“ اور ”ن“ اور ”را“ یہ سب زبان کی نوک اور اوپر کے دانتوں کے مسوڑھوں سے نکلتے ہیں۔

وَالطَّاءُ وَالذَّالُ وَقَامِنُهُ وَمِنْ

فِي السَّيْنِ وَالضَّادِ كَذَا مِنْ حَرْفِ رَا مِنْهُ وَمِنْ فَوْقِ الثَّنَائِيَا السُّفْلَى

طآ اور د اور تا زبان کی نوک اور اوپر کے دانتوں سے اور صغیر یعنی سیٹی چھپی ہوئی ہے۔ س۔ ص اور ز میں جو زبان کی نوک اور سامنے کے نیچے کے دانتوں کے اوپر سے نکلتے ہیں۔

وَالظَّاءُ وَالذَّالُ وَقَامِنُهُ وَمِنْ فَوْقِ الثَّنَائِيَا السُّفْلَى

اور طا اور ذ اور ثا ثائے علیا یعنی اوپر کے چار دانتوں سے نکلتے ہیں۔

مِنْ طَرَفَيْهِمَا وَمِنْ بَطْنِ الشَّفَةِ فَالْقَامِعَ الْحُرُوفِ الثَّنَائِيَا الْمُشْرِفَةُ

اور فان کے دونوں جانب ہونٹ کے اندر کے دانتوں کے کناروں کے ساتھ۔

لِلشَّفَتَيْنِ وَآوُ بَا وَمِيمٌ وَغُنَّةٌ مَخْرَجُهَا الْخَيْشُومُ
دونوں ہونٹوں سے آؤ با اور میم نکلتے ہیں، اور غنہ کا مخرج خیشوم یعنی ناک کے اندر ہے۔

صفات حروف

صِفَاتُهَا جَهْرٌ وَرِخْوٌ مُسْتَفِيلٌ مُنْفَعِحٌ مُضْمِتَةٌ وَالضِّدْقُلُ

صفات حروف حسب ذیل ہیں:

- (۱) مہوسہ کی ادائیگی میں سانس جاری رہتا ہے۔ ہلکی سی ہائے مختفی کی سی آواز معلوم ہوتی ہے۔ اس کے مقابل
- (۲) مجبورہ ہے۔ اس کی ادائیگی میں سانس بند ہو جاتا ہے۔ (۳) شدیدہ کی ادائیگی قوت سے ہوتی ہے، اس کے مقابل
- (۴) رخوہ ہے اس کی ادائیگی میں نرمی ہوتی ہے۔ (۵) مستعلیہ کی ادائیگی میں زبان تالو کی طرف اٹھتی ہے۔ اس کے مقابل
- (۶) مستقلہ ہے۔ اس کی ادائیگی میں زبان نیچے رہتی ہے۔ (۷) مطبقہ اس میں زبان تالو سے بہت ہی نزدیک ہو جاتی ہے۔
- (۸) منفحہ اس کے مقابل ہے۔ اس میں زبان تالو سے ذرا دور رہتی ہے۔ (۹) مذلقہ ان حروف کی ادائیگی کے وقت سہولت اور تیزی سے حروف ادا ہو جاتے ہیں۔

ہم نے اصل صفات اور ان کے اضداد دونوں بیان کر دیئے ہیں۔ اب ہم یہ بتانا چاہتے ہیں کہ یہ حروف ہیں کون کون سے۔

مَهْمُوسُهَا فَحْفَةٌ شَخْصٌ سَكْتُ شَدِيدُهَا لَفْظٌ اَجْدَقُ بَكْتُ

مہوسہ حروف کا مجموعہ ان حروف (فحوف، شخص، سکت) میں ہے۔ شدیدہ کے الفاظ (اجدق، بکت) ہیں۔

وَبَيْنَ رِخْوٍ وَشَدِيدٍ لِنَ عَمْرٍ وَسَبْعُ غُلُوٍ خُصٌّ ضَغِطٌ قَطٌ حَصْرٌ

رخوہ اور شدیدہ کے درمیان متوسطہ حروف کا مجموعہ (لن عمر) ہے، اور سات مستعلیہ ہیں جن کا مجموعہ (خص ضغط قط) ہے

وَصَادٌ ضَاذٌ طَاءٌ ظَاءٌ مُطْبِقَةٌ وَفَرٌّ مِنْ لَبٍ حُرُوفٌ الْمُذْلِقَةُ

صَاد، ضَاد اور طَاء مطبقہ ہیں، اور (فر من لب) کا مجموعہ حروف مذلقہ ہیں۔

صَفِيرُهَا صَاذٌ وَزَاءٌ سِينٌ قَلْقَلَةٌ قَطْبٌ جَدٌّ وَاللَّيْنُ

ص، سین اور زاء ان تینوں حروف میں صفیر یعنی سیٹی ہے۔ حروف قلقلہ کا مجموعہ (قطب جد) ہے۔ اس کی ادائیگی میں زبان کو جھکا لگتا ہے اور سانس بند ہو جاتا ہے۔ قاری کو چاہیے کہ استاد سے ان حروف کی ادائیگی سیکھے اور ہر ایک حرف کو اس کے مخرج اور صفات خاصہ کے ساتھ ادا کرنے کی کوشش کرے۔ خصوصاً جب کہ آخر کا حرف مشدد ہو جیسا کہ لوگ سہل انگاری کرتے ہیں اور مشدد حرف اور اکیلے حرف میں فرق نہیں کرتے۔

وَآوِيَاءٌ سَكْنَا وَانْفَتَحَا قَبْلَهُمَا وَالْإِنْجِرَافُ صَحْحَا

لین کے حروف واو، یائے ساکن ماقبل مفتوح ہیں جیسے سَوَاءٌ - سَيْفٌ -

فِي السَّلَامِ وَالرَّاءِ بِتَكَرُّبٍ جُعِلَ لِلنَّفْسِي السِّينُ ضَاذٌ اِسْتَعْلِلَ

اور انحراف، لام میں ہے یعنی ل کی ادائیگی میں زبان مخرج میں کچھ پٹ جاتی ہے اور راء میں تکرار ہے مگر زبان خوب

حرکت کرتی ہے اسے روکنا چاہیے اور ش میں تقشی ہے۔ یعنی زبان پر تش خوب پھیلتی ہے اور تش کا مخرج بڑا ہی لمبا ہے کیونکہ پوری زبان کے کنارے اور ایک طرف کے پورے داڑھوں سے ادا ہوتا ہے۔

(۱)

۱۔ با۔ تا۔ ٹا۔ جا۔ حا۔ خا۔ دا۔ ذا۔ را۔ زا۔ سا۔ شا۔ صا۔ ضا

طا۔ ظا۔ عا۔ غا۔ فا۔ قا۔ کا۔ لا۔ ما۔ نا۔ وا۔ ہا۔ اء۔ یا۔

(۲)

۱۔ اب۔ ات۔ اٹ۔ اج۔ اٹ۔ اٹ۔ اٹ۔ از۔ اس۔ اش۔ اص۔

اض۔ اٹ۔ اظ۔ اع۔ اغ۔ اف۔ اٹ۔ اٹ۔ ال۔ ام۔ ان۔ او۔ اہ۔ ای۔

(۳)

من۔ با۔ من۔ تا۔ من۔ ٹا۔ من۔ جا۔ من۔ حا۔ من۔ خا۔ من۔ دا۔ من۔ ذا۔ من۔ را۔

من۔ زا۔ من۔ سا۔ من۔ شا۔ من۔ صا۔ من۔ ضا۔ من۔ طا۔ من۔ ظا۔ من۔ عا۔ من۔ غا۔

من۔ فا۔ من۔ قا۔ من۔ کا۔ من۔ لا۔ من۔ ما۔ من۔ نا۔ من۔ وا۔ من۔ ہا۔ من۔ اء۔ من۔ یا۔

صاحبو! ایک صاحب نے مجھ سے پوچھا کہ قرآن شریف میں زیر، زیر، کس زمانے میں لگائے گئے ہیں۔ میں نے کہا حجاج بن یوسف کے زمانے میں۔ انہوں نے کہا: اگر زیر زیر غلط لگائے جائیں تو کیا معنی نہیں بدل جائیں گے؟ میں نے کہا قرآن شریف کا پڑھنا کتابت پر موقوف نہیں ہے۔ رسول اللہ ﷺ کے زمانے سے اب تک ”عن فلان بن فلان“ سننے پر موقوف ہے۔ آپ کے خیال میں قرآن آنکھوں سے پہنچتا ہے اور ہمارے خیال میں کانوں سے، روایت کے علاوہ تلفظ، مخارج صفات حروف، یہ سب کچھ استاد ہی سے سننے پر موقوف ہیں۔

میں اپنے طالب علموں کو تین پٹیاں حسب متذکرہ بالا صاف کرواتا ہوں۔ پہلی پٹی ۱۔ با۔ تا وغیرہ، اس سے مخارج حروف خوب صاف ہو جاتے ہیں۔

دوسری پٹی ۱۔ اب۔ ات وغیرہ اس سے حروف کی صفات کے ادا کرنے میں بڑا فائدہ ہوتا ہے۔

تیسری پٹی من۔ با۔ من۔ تا وغیرہ جس سے اظہار، ادغام، اخفا کی مشق ہو جاتی ہے، اس میں حسب ذیل علامتیں لگاتا ہوں ” ” اخفا کی علامت، تشدید ” ” ادغام کی علامت ہے، نون ساکن با سے پہلے تم سے بدل جاتی ہے جسے قلب کہتے ہیں۔ ”غ“ غنہ کی علامت ہے، ”بغ“ ادغام بلا غنہ کی علامت ہے۔ ”ظ“ اظہار کی علامت ہے۔ ”را“ کے متعلق ترقیق کے لئے ”ر“ کی علامت اور تخم کے لئے ”فخ“ کی علامت ہے۔ مدّ متوسط کے لئے دو کا ہندسہ دیتا ہوں، اور مدّ طویل کے لئے تین/۳ کا ہندسہ۔

میں عادتاً طلبہ سے اول ”اَلَمْ قَرَ كَيْفَ“ (سورہ نیل) سے آخر تک کئی دن تک سنتا رہتا ہوں۔ جب وہ اچھا پڑھنے

لگتے ہیں تو ”والضحیٰ“ سے آخر تک چند روز تک سنتا رہتا ہوں۔ پھر پارہٴ عم کئی روز تک سنتا رہتا ہوں۔ اس عرض مدت میں طالب علم اچھی طرح پڑھنے لگتا ہے اور کافی مشق ہو جاتی ہے۔ پھر قرآن مجید شروع سے آخر تک سنتا ہوں۔

صاحبو! لفظ اللہ سے پہلے فتح یا ضمہ ہو تو آل کو پُر یعنی موٹا یا مَنعُم پڑھنا چاہیے۔ جیسے قَالَ اللّٰهُ - يَقُولُ اللّٰهُ اگر لفظ اللّٰهُ سے پہلے زیر یا کسرہ ہو تو اس کو باریک، مرقق پڑھنا چاہیے۔ جیسے لِلّٰهِ - بِسْمِ اللّٰهِ۔

صاحبو! رَا پر زیر یا پیش ہو تو اس کو پُر یعنی موٹا پڑھنا چاہیے، جیسے رَسُوْلٌ - رُسُلٌ۔ اگر رَا ساکن ہو تو اس سے پہلے حرف کو زیر یا پیش ہو تو اس کو بھی پُر یا موٹا پڑھنا چاہیے۔ مثلاً اَزَسَلٌ - اَرَّرَا ساکن ہو اور اس کے ماقبل بھی ساکن ہو تو اس سے پہلے حرف کو دیکھنا چاہیے اور یہ دو ساکن، حالتِ وقف میں ہوتے ہیں جیسے نَازٌ - نُوزٌ۔ جب رَا کو زیر ہو تو اس سے پہلے حرف پر زیر یا پیش ہو تو اس رَا کو حالتِ وقف میں موٹا پڑھیں گے، جیسے هَسِرٌ، بَسِرٌ اور وصل کی حالت میں خود اس کی حرکت کا اعتبار کر کے باریک پڑھیں گے۔ اگر رَا ساکن ہو اور اس سے پہلے حرف کو زیر ہو اور بعد کا حرف مستعلیہ یا مطبوعہ یعنی ”وَسَبْعُ غُلُو“ میں کا کوئی ایک حرف ہو اور مطبوعہ یعنی ص، ض، ط، ظ میں کا کوئی ایک حرف ہو تو رَا کو موٹا پڑھنا چاہیے جیسے فِرْقَطٌ مِرْصَادٌ - فِرْطَابٌ مستعلیہ حروف میں سے کوئی حرف اگر دوسرے کلمہ میں ہو تو رَا کو باریک ہی پڑھنا چاہیے جیسے لَا تُصَعِّرْ خَدَّكَ؛ لفظ فِرْقٌ میں یعنی جب ق کو زیر ہو تو موٹا پڑھنا بھی جائز ہے اور باریک بھی۔

اگر رَا ساکن ہو اور اس سے پہلے کا حرف بھی ساکن ہو اور اس سے پہلے کے حرف کو زیر ہو تو باریک پڑھنا چاہیے۔ جیسے سَخِرٌ - جَخِرٌ۔ رَا کو کسرہ عارضی ہو تو رَا کو موٹا پڑھنا چاہیے۔ جب رَا کو پیش یا زیر ہو اور اس سے پہلے یائے ساکن ہو تو ملانے میں موٹا اور حالتِ وقف میں باریک پڑھا جائے گا جیسے خَيْرٌ - خَيْرٌ۔

قرآن کے متن پر علاماتِ تجوید

قرآن کے متن پر حسب ذیل علاماتِ تجوید لگائی گئی ہیں۔ جن سے قرآن کے صحیح اور مطابق قواعدِ تجوید پڑھنے میں مدد ملتی ہے:-

(خ) علامتِ اخفاء: نون ساکن کو دراز کرتے ہیں تاکہ بعد کے حرف میں وہ مخفی ہو جاتے جیسے مَنْ قَالَ۔

(ظ) علامتِ اظہار: نون ساکن کو ایسا واضح اور مختصر طور سے ادا کریں کہ بعد کے حرف کی بوتک نہ آئے مثلاً مِنْ عِلْمٍ؛ یہ علامت چھ حروفِ حلقی یعنی ء - ه - ع - ح - غ - خ سے پہلے دی جاتی ہے۔ بعض دفعہ نون ساکن کے سوائے دوسرے حروف پر بھی یہ علامت دی گئی ہے، مقصد یہ ہے کہ اس حرف کو واضح کر کے پڑھا جائے اور بعد والے حرف میں غلطی سے ملا نہ دیا جائے جیسے لَقَدْ جَاءَ كُمْ كَرِيْمٌ كَرِيْمٌ سے لَقَدْ جَاءَ كُمْ پڑھ دیتے ہیں۔ جو غلط ہے۔

(غ) علامتِ غنة: ”یرملون“ کے حروف سے پہلے نون ساکن کو بعد کے حرف میں ادغام بھی کرتے ہیں اور غنة بھی بجز حروف آل اور رَا کے۔ نیز میم ساکن کو با سے پہلے غنة کرتے ہیں۔ مگر غنة ہے کیا؟ حرف کی ادائیگی کے وقت ناک میں سے آواز نکالنا، جیسے مَنْ يَقُولُ - مِنْ يَوْمٍ۔

(بغ) علامتِ ادغام بلاغنة: یہ حروف آل اور رَا میں ہوتا ہے۔ مثلاً: وَلَمْ يَكُنْ لَهٗ - مُحَمَّدٌ رَسُوْلُ اللّٰهِ۔

(م) علامتِ قلب: نون ساکن با سے پہلے میم میں مقلب ہو جاتا ہے مثلاً اَنْبِيَاءٌ۔

(۳) علامتِ مدِ طویل: یہ اس لئے دی جاتی ہے کہ لوگ مدِ طویل اور مدِ متوسط میں فرق نہیں کرتے جیسے اَلَمْ۔ مدِ طویل تین الف کے برابر ہوتا ہے اور مدِ متوسط دو الفوں کے برابر۔

(x) علامتِ چلیپا: بعض دفعہ الف یا ہمزہ مطلقاً پڑھا نہیں جاتا مثلاً لَا اِلٰی اللّٰهِ تُخْشَرُونَ میں الف اُوَلُوا اور اُوَلٰئِكَ میں واؤ۔

() علامتِ ہمزہ وصل: یہ ہمزہ، وصل میں گر جاتا ہے اور ابتداء میں پڑھا جاتا ہے۔ جیسے وَ اَتُوْنِی میں اِنْتُوْنِی اور وَ اَتْمِن اُوْتْمِن ہوگا۔

(0) علامتِ بیضہ: بعض دفعہ الف وقف میں پڑھا جاتا ہے اور وصل کی حالت میں پڑھا نہیں جاتا۔ جیسے اَنَا میں بحالتِ وقف الف پڑھا جائے گا، اور بحالتِ وصل صرف فتح۔ اسی طرح مَكْلًا وَاغْلًا میں وقف کی حالت میں الف پڑھا جائے گا اور وصل کی حالت میں صرف فتح رہے گا اور الف پڑھا نہ جائے گا جیسے مَكْلًا اور اَنْ۔

(۷) تشدید: قرآن شریف میں ایک جگہ بَلْهَثْ ذٰلِكَ ہے یعنی بحالتِ وقف نَا رہتا ہے اور وصل کی صورت میں نَا ذال میں مدغم ہو جاتا ہے اس لئے ذال پر تشدید (۷) دے دی جاتی ہے۔ اسی طرح ایک مقام پر اَلَمْ نَخْلُقْكُمْ میں ك پر تشدید دی جاتی ہے اور ق پڑھا نہیں جاتا۔

(۸) علامتِ اشام: قرآن شریف میں ایک جگہ اشام واجب ہے مثلاً مَالِكٌ لَا تَمَنَّا اس لفظ کی ادائیگی میں ”ن“ پر اشام ضمہ ضروری ہے۔ اس کی علامت ”شم“ ہوتی ہے۔

(۹) علامتِ امالہ: جس میں یائے مجہول کی آواز نکلتی ہے مثلاً بِسْمِ اللّٰهِ مَجْرَہَا وَمُرْسَاہَا۔

قرآن کی روایت و حفاظت

اب ہم قرآن کی روایت اور اُس کی حفاظت کے متعلق گفتگو کریں گے۔ رسولِ خدا ﷺ کی عادت تھی کہ آزاد لوگوں کے سوائے بھی جو اسیرانِ جنگ لکھنا پڑھنا جانتے تھے اُن کو آزاد کر کے مختلف مقامات میں متعین فرماتے کہ عام لوگوں کو لکھنا پڑھنا سکھائیں۔ خصوصاً قرآن شریف، جو سب سے زیادہ اہم ہے، اس کی تعلیم دیں۔ اس طرح قرآن شریف عام مسلمانوں میں شائع و ذائع ہو گیا۔ خود حضرتؐ کے زمانے میں قرآن کے سینکڑوں حافظ تھے۔ قرآن شریف کی روایت کرنے والے، سبع قراءات والے اور عشرہ قراءات والے تھے اور اب بھی ہیں اور یہ سلسلہ برابر جاری ہے۔ جو لوگ قرآن میں کمی زیادتی کے مدعی ہیں وہ بلا تحقیق منافقوں اور دشمنانِ اسلام کے خیالات بیان کرتے ہیں۔ اللہ تعالیٰ فرماتا ہے:

اِنَّا نَحْنُ نَزَّلْنَا الذِّكْرَ وَاِنَّا لَٰحٰفِظُوْنَ ”ہم نے قرآن اتارا، اور ہم ہی اس کے محافظ ہیں۔“

جھوٹی روایتیں گھڑنے والے اصل میں قرآن کے ”وَاِنَّا لَٰحٰفِظُوْنَ“ پر ایمان نہیں رکھتے۔ دنیا کی مذہبی کتابیں رکھنے والے متواتر تو کجا، خبرِ آحاد سے بھی اپنی ایک روایت کو ثابت نہیں کر سکتے۔ تورات، انجیل، متعدد اوقات میں، ظالم بادشاہوں کے زمانہ میں، مثلاً بختِ نصر کے زمانے میں، جلا دیئے گئے۔ کسی کو کچھ یاد رہ گیا تو اس نے لکھ لیا۔ ان آسمانی کتابوں کو دیکھو۔ اصل کتاب تو کیا ملے گی، اور اس کا ثبوت کیا دیں گے، ان ترجموں کو بھی دیکھو، مختلف زمانوں میں ہر تھوڑے عرصہ کے بعد

ان کی اصلاح کی جاتی ہے۔ ان کتابوں میں کیا کیا ناقابل قبول روایتیں ہیں۔ معصوم پیغمبروں پر کس قدر جھوٹ باندھا گیا ہے۔ مثلاً لوط علیہ السلام کی زینہ اولاد نہ تھی، تو اُن کی بیٹیوں نے اُن کو شراب پلا کر ناجائز اولاد حاصل کی۔ استغفر اللہ! قرآن کو دیکھو ابتداء سے لے کر اب تک ایک لفظ کی کمی زیادتی نہیں۔ مزید حفاظت اس طرح کی گئی کہ تراویح میں قرآن شریف پڑھا جاتا ہے، ذرا بھی غلطی ہوتی ہے تو سامع لقمہ دیتا ہے کہ صحیح یہ ہے۔ سبوح اور عشرہ کی روایت چاہتے ہو، تو میرے دوست قاری کلیم اللہ حسینی اور قاری روشن علی صاحب سے اس کی روایت حاصل کرو۔ میں تو صرف حیدرآباد دکن کا ذکر کر رہا ہوں۔ روئے زمین پر ہزار ہا بلکہ لاکھوں حافظ ہیں، قراء ہیں جو قرآن شریف کی روایت اور حفاظت کر رہے ہیں۔ فقیر عبدالقدیر کو قرآن شریف حضرت عثمانؓ، حضرت علیؓ، زید بن ثابتؓ، عبداللہ بن مسعودؓ اور ابی بن کعبؓ سے پہنچا ہے۔ جس کی روایت موجود ہے، اور پچاس سال سے لوگ میرے پاس قرآن شریف پڑھتے ہیں اور اس کی روایت کرتے ہیں۔ قرآن شریف کی حفاظت تو اس طرح کی گئی ہے کہ زیر زبر تو کجا، تلفظ اور مخارج کی بھی غلطی باقی نہیں رہتی۔

اچھا سبوح اور عشرہ میں جو کچھ اختلاف ہے، یہ کیسے ہے؟

بات یہ ہے کہ رسول اللہ ﷺ کے زمانے میں عربوں کے مختلف قبیلے تھے، اور اب بھی ہیں۔ ہر ایک قبیلے کے پڑھنے میں تھوڑا تھوڑا فرق تھا، ہر ایک قبیلہ والا اپنی زبان کے مطابق پڑھتا اور رسول اللہ ﷺ نے اس کے ایسے پڑھنے کو جائز رکھا۔ مگر یاد رکھو ان سب قراء توں سے معنی میں کوئی تغیر نہیں آتا۔ نیز رسول اللہ ﷺ ہر رمضان میں جبرئیل علیہ السلام کے ساتھ قرآن شریف کو دہراتے۔ اسی واسطے رسول اللہ ﷺ نے فرمایا: ”أُنزِلَ الْقُرْآنُ عَلٰی سَبْعَةِ أَحْرَافٍ“۔

صاحبو! سبوح کا لفظ عربی زبان میں کثیر اور متعدد کے معنی میں ہے۔ جو حضرات سبوح کے لفظ پراڑے ہوئے ہیں ان کی اس کے بیان کرنے میں مختلف رائیں ہو گئی ہیں، جن کی تعداد چالیس سے بھی زیادہ ہے۔

قرآن شریف میں ”سَبْعَ سَنَابِلَ“ اور ”سَبْعَةَ أَنْحُرٍ“ ”سَبْعَةَ أَيَّامٍ“ بھی ہے۔ ”سَبْعَ لَيَالٍ“ بھی ہے۔ ”سَبْعَ“ کے معنی اگر متعدد اور کثیر کے لیں تو اس کے نبھانے میں کوئی دقت اور دشواری نہیں۔

کیا وجہ ہے کہ دوسری اور قراء توں اور روایتوں سے زیادہ حفصؓ کی روایت مشہور ہو گئی ہے؟ اس کی وجہ یہ ہے کہ حفصؓ کی قراءت میں قریش کی زبان سے جو فصیح ترین زبان ہے بہت کم فرق ہے۔

صاحبو! قرآن شریف کا اگر صحیح تلفظ نہ کیا جائے تو معنی کچھ کے کچھ ہو جاتے ہیں مثلاً اَلْحَمْدُ لِلّٰہِ کی بجائے اگر اَلْهَمْدُ ہائے ہوز سے پڑھا جائے تو معنی ہوں گے: ”آگ بجھانا اللہ کے لئے ہے“۔ اگر عَالَمِیْنَ کو اَلْمِیْنَ یعنی بجائے عین کے ہمزہ سے پڑھا جائے تو اس کے معنی تو رنج و الم کے ہوں گے۔ رَهْمَانُ اور رَهْمِمْ تو بے معنی ہیں۔ نَعْبُدُ کو اگر نَابُدُ پڑھیں تو معنی بھاگنے اور کراہت کرنے کے ہوں گے۔ نَسْتَعِیْنُ کو اگر نَسْتَاہِنُ پڑھیں تو اس کے معنی رنج اور تکلیف کے ہوں گے۔ ضَالِّیْنَ کو آد سے پڑھیں تو معنی ہے: ہدایت کرنے والے، یعنی ان کا راستہ نہ بتا جو ہدایت کرنے والے ہیں۔ میرے دوست پروفیسر الیاس برنی نے اس مسئلہ کو بہت تفصیل سے بیان کیا۔

أُصُولُ تَاوِیْلِ

واضح ہو کہ بعض مسائل میں معنی الفاظ کے تابع ہوتے ہیں اور بعض میں الفاظ معنی مقصود بالذات ہوتے ہیں۔ نقلیات

یعنی قرآن و حدیث و قانون میں لفظ مقدم ہے، الفاظ سے جیسے معنی نکلتے ہیں وہی مراد لئے جاتے ہیں۔ فلسفہ میں معنی مقدم ہیں۔ نقلیات میں تقسیمات اربعہ کا جاننا ضروری ہے۔

تقسیمات | الفاظ و معانی کے لحاظ سے نقلیات کی چار قسمیں ہیں:

- (۱) باعتبار وضع لغت۔ خاص، عام، مشترک، ماؤل۔
- (۲) باعتبار استعمال، معنائے وضعی و غیر وضعی میں۔ حقیقت، مجاز، صریح، کنایہ۔
- (۳) باعتبار ظہور و خفائے معنی، جن کو مقابلات کہتے ہیں۔
باعتبار ظہور۔ ظاہر، نص، منسر، محکم
باعتبار خفاء۔ خفی، مشکل، مجمل، متشابہ
- (۴) باعتبار کیفیت دلالت۔ عبارة النص، اشارة النص، دلالة النص، اقتضاء النص۔

خاص | وہ لفظ جو معنائے واحد کے لئے وضع کیا گیا ہو۔

خاص کی تین قسمیں ہیں: (۱) خاصِ شخص (۲) خاصِ نوع (۳) خاصِ جنس۔

- (۱) خاصِ شخص: جو بہت سے افراد پر صادق نہ آئے، جیسے زید۔ اسی کو منطقی، جزئی حقیقی کہتے ہیں۔
- (۲) خاصِ نوع: وہ کلی جو متحد الاغراض افراد پر صادق آئے، جیسے مرد، عورت۔ منطقیین کے پاس ایک حقیقت اور ماہیت کو نوع کہتے ہیں، جیسے انسان۔
- (۳) خاصِ جنس: وہ کلی جو مختلف الاغراض افراد پر صادق آئے جیسے، انسان منطقیین کے پاس جنس وہ کلی ہے جو مختلف ماہیوں پر صادق آئے جیسے حیوان۔

حکم خاص | قرآن کے لفظ خاص پر عمل کرنا ضروری ہے۔ خاص میں کسی طرح بیان تفسیر کی احتیاج نہیں۔ وہ خود ظاہر

و واضح ہوتا ہے۔ اگر قرآن کے خاص کی مخالفت خبر واحد یا قیاس سے ہوتی ہے اور ان کے جمع کرنے سے خاص کے حکم میں کوئی تغیر نہ آتا ہو تو دونوں پر عمل ہوگا ورنہ خاص قرآن پر عمل ہوگا جو متواتر اور یقینی ہے۔

مثلاً قرآن میں ہے: فَاسْرِعْ وَأَمَّا تيسرَ مِنَ الْقُرْآنِ اور خبر واحد میں لَا صَلَوةَ إِلَّا بِفَاتِحَةِ الْكِتَابِ ہے پس مطلق قراءت فرض ہوگی اور قراءت سورہ فاتحہ واجب ہوگی نہ کہ فرض۔

عام | جو ایک سے زیادہ چیزوں کے لئے بوضع واحد موضوع ہو اور وہ غیر محصور ہو، جیسے مُشْرِئُونَ يَا مُسْلِمُونَ اور مِنْ مَا (جو شخص، جو چیز) اور كُلُّ وغیرہ۔

عام دو قسم پر ہے: (۱) غیر مخصوص (۲) مخصوص۔

(۱) عام غیر مخصوص: جس میں سے کوئی شے خاص نہ کی گئی ہو۔

حکم عام غیر مخصوص: ایسا عام، خاص کی طرح قطعی ہے، اس پر عمل لازم ہے۔ قرآن کے عام کی خبر واحد یا قیاس سے تخصیص صحیح نہیں۔ ہر قسم کے خطاب کے عموم میں حضرت ﷺ بھی داخل ہیں۔

اگر يٰٓاَيُّهَا النَّبِيُّ، يٰٓاَيُّهَا الرَّسُوْلُ کے ساتھ خطاب کیا گیا ہو تو اس میں اُمت بھی داخل ہے۔

اگر پیغمبر کسی اُمتی کو خطاب کرے تو حنفیہ کے پاس عام نہ ہوگا، دوسرے ائمہ کے پاس عام ہے۔ جمع کو جمع کی طرف مضاف کریں تو پہلی جمع کا عدم دوسری جمع کے احاد میں ہر ایک کے مقابل نہیں ہوتا۔ مثلاً اَمَوَالِهِمْ تو اس کے معنی ہر ایک قسم کے مال کے نہیں ہیں۔ عام کسی مدح یا ذم کا متضمن ہوتا ہے تو حنفیہ کے پاس تمام افراد کو شامل ہوتا ہے جیسے: اِنَّ الْاَنْبِرَاذَ لَفِي نَعِيْمٍ۔ اگر شارع کسی حکم کو کسی علت سے معلل کر دے، مثلاً شراب کی علت سکر بتائی ہو تو اس کو معین کے لئے عموم قیاسی سمجھا جائے گا۔

(۲) عام مخصوص وہ عام جس کے حکم سے بعض افراد علیحدہ ہو جائیں تو اس خصوص کو عام کا تخصیص کہتے ہیں۔ جیسے فَاَفْتُلُوْا الْمُشْرِكِيْنَ کے حکم سے وَاِنْ اَحَدٌ مِّنَ الْمُشْرِكِيْنَ اسْتَجَارَكَ فَاَجْرُهُ يَسُ ۙ فَاَفْتُلُوْا الْمُشْرِكِيْنَ عام مخصوص ہے۔ تخصیص کبھی مجمل یا نامعلوم ہوتا ہے، جیسے اَحْلُ الْاَلَّةِ الْبَيْعِ وَحَرَمَ الرَّبُوْ - رَبُّوْا مَجْمَل ہے۔ حدیث میں اس کی گونہ تفصیل ہے۔

واضح ہو کہ قرآن مجمل ہو تو اس کی تفصیل حدیث سے، اور حدیث مجمل ہو تو اس کی تفصیل قیاس سے ہوتی ہے۔ تخصیص، عام میں داخل نہ ہونے کے اعتبار سے مثل استثناء کے ہے اور مستقل و علیحدہ ہونے کے لحاظ سے مثل ناسخ کے ہے۔ عام مخصوص خواہ معلوم ہو یا نہ ہو ظنی ہے مگر واجب العمل ہے۔

عام بعد تخصیص بھی بقیہ افراد کے لئے حقیقت ہے۔

قرآن کے عام مخصوص کی تخصیص غیر احاد و قیاس سے ہو سکتی ہے۔

اگر عام کا صیغہ جمع یا اسم جمع کا ہو تو تین فرد باقی رہنے تک تخصیص ہو سکتی ہے جس عام کا صیغہ جمع یا اسم جمع کا نہ ہو تو ایک فرد باقی رہنے تک تخصیص ہو سکتی ہے۔ اگر جمع میں تین افراد نہ رہیں یا اسم جنس میں ایک فرد بھی نہ رہے تو یہ نسخ ہوگا نہ کہ تخصیص **مشترک** وہ لفظ جو مختلف وضع سے متعدد معانی کے لئے وضع کیا گیا ہو۔

عموم مجاز جائز ہے اور عموم مشترک جائز نہیں۔

لفظ مشترک سے وقت واحد میں کئی معنی نہیں لئے جاسکتے اگر ایک معنی معین ہو جائے تو پھر دوسرا معنی نہیں لیا جاسکتا۔

بعض دفعہ لفظ مشترک کے ایک ایسے مجازی معنی لئے جاتے ہیں جو حقیقت پر بھی صادق آتے ہیں اس کو ”عموم مجاز“

کہتے ہیں جو جائز ہے کیونکہ اس وقت مجاز ہی مقصود ہوتا ہے۔

عموم مشترک یعنی مشترک سے کئی حقیقی معنی مراد نہیں لئے جاسکتے۔

ماؤل لفظ مشترک کے متعدد معانی میں سے ایک معنی مجتہد کی غالب رائے سے متعین ہو جائے تو وہ ماؤل ہے۔

حکم ماؤل: وہ ظنی ہے مگر واجب العمل ہے۔

ہم حقیقت و مجاز کی تعریف اور احکام سے پہلے دلالت کے اقسام بیان کرتے ہیں۔

دلالت مطابقی لفظ کا پورے معنائے موضوع لہ، پر دلالت کرنا ہے۔

دلالتِ تفسیمی لفظ سے پورے معنائے موضوع لہ، کے ضمن میں جز کا سمجھ میں آنا دلالتِ تفسیمی ہے۔

دلالتِ التزامی لفظ سے خارج، مگر لازم معنی کا سمجھ میں آنا دلالتِ التزامی ہے۔

حقیقت لفظ کا معنی موضوع لہ، میں مستعمل ہونا۔

مجاز لفظ کا معنائے غیر موضوع لہ، میں کسی قرینہ اور علاقہ سے مستعمل ہونا۔

علاقہ مجاز، مشابہت و مجاورت ہے جس میں علاقہ مشابہت ہو وہ استعارہ ہے۔ جس میں علاقہ مجاورت ہو وہ مجاز مرسل ہے استعارہ میں تین چیزیں ہوتی ہیں: وجہ شبہ، مستعار، مستعار لہ۔

مستعار لہ، یا مشبہ بہ، جس سے تشبیہ دی جاتی ہے، جیسے اسد (شیر)۔

مستعار یا مشبہ، جس کو تشبیہ دی جاتی ہے۔ جیسے زید جو شجاع ہے۔

وجہ شبہ، وہ وصف، جو مشبہ و مشبہ بہ میں پایا جاتا ہے، جیسے شجاعت۔

یہ اصطلاح، علمائے بیان کی ہے۔ علماء اصول کے پاس استعارہ و مجاز ہم معنی ہیں۔

علمائے اصول کے پاس علاقہ تشبیہ کو اتصال معنوی اور مجاز مرسل کو اتصال صوری کہتے ہیں۔

اتصال صوری، سبب و مسبب، علت و معلول، جزء و کل وغیرہ میں ہوتا ہے۔

علت و معلول میں تلازم رہتا ہے اس لئے علت کہہ کر معلول، اور معلول کہہ کر علت مراد لے سکتے ہیں۔ جیسے شراء و ملک

کہ شراء علت ہے اور ملک معلول۔ پس شراء کہہ کر ملک اور ملک کہہ کر شراء مراد لے سکتے ہیں۔

سبب و مسبب کا محتاج الیہ ہے۔ مسبب، سبب کا محتاج الیہ نہیں۔ اس لئے سبب کہہ کر مسبب مراد لے سکتے ہیں۔ مسبب

کہہ کر سبب مراد نہیں لے سکتے جیسے طلاق و آزادی۔ پس آزادی سے طلاق مراد لے سکتے ہیں۔ طلاق سے آزادی مراد نہیں

لے سکتے۔ پس اگر کوئی اپنی زوج سے کہے: میں نے تجھ کو آزاد کیا اور طلاق مراد لی تو ہو سکتا ہے اور لوٹھی سے کہے میں نے

تجھ کو طلاق دی اور آزادی مراد لی، تو صحیح نہیں۔

حکم حقیقت و مجاز: حقیقت کے لئے قرینہ کی ضرورت نہیں۔ مجاز کے لئے قرینہ کی ضرورت ہے۔ ایک لفظ سے ایک

استعمال میں معنی حقیقی و مجازی مراد نہیں ہو سکتے۔

حقیقت کی تین قسمیں ہیں: (۱) معذور (۲) متروک (۳) مستعمل۔

(۱) معذور، جس کا سمجھ میں آنا دشوار ہے (۲) متروک، جس کو محاورہ میں ترک کر دیا گیا ہو۔

(۳) مستعمل، جو محاورہ میں مستعمل ہو۔

اگر حقیقی معنی معذور یا متروک ہوں تو مجازی معنی لئے جائیں گے۔ اگر حقیقت و مجاز دونوں مستعمل ہوں یا حقیقت

کثیر الاستعمال ہو تو حقیقت اولیٰ سے۔ اگر حقیقت مستعمل ہو مگر مجاز، متعارف یعنی کثیر الاستعمال ہو تو امام کے پاس حقیقت

اولیٰ ہے، اور صاحبین کے پاس مجاز متعارف اولیٰ ہے صحت مجاز کے لئے معنی حقیقی کا ممکن ہونا شرط ہے، اگر حقیقت ممکن نہیں

تو کلام، لغو ہے۔

قرائن مجاز: (۱) عادۃ لغوی معنی متروک ہوں۔

(۲) سیاق کلام، مراد حقیقت سے اباہ و انکار کرے۔

(۳) قصد و ارادہ کلام ترک حقیقت پر دلالت کرے۔

(۴) محل کلام، حقیقی معنی سے اباہ و انکار کرے۔

صریح و کنایہ صریح: وہ واضح معنی ہے جس پر لفظ بلا قرینہ دلالت کرے۔ حکم صریح کے لئے نیت ضروری نہیں۔

کنایہ: وہ غیر واضح معنی جس کے سمجھنے کے لئے قرینہ کی ضرورت ہو، حقیقت متروکہ (مہجورہ) کنایہ میں داخل ہے۔ مجاز متعارف صریح میں داخل ہے۔

حکم کنایہ: کنایہ کے لئے نیت یا دلالتِ حال کی ضرورت ہے۔

مقابلات

ظاہر، نص، مفسر، محکم۔ جو کلام ظاہر المراد ہو، وہ قابل تاویل ہوگا یا نہ ہوگا۔ اگر ناقابل تاویل ہو اور ظہور، محض الفاظ سے ہو تو ظاہر ہے۔

اگر ظہور معنی لفظ کو سیاق عبارت سے بھی تائید ہوتی ہو تو نص ہے۔

جو کلام قابل تاویل ہو تو وہ یا تو ناقابل تنخ ہوگا یا قابل تنخ ہوگا۔ اگر قابل تنخ ہو تو مفسر ہے۔ اگر ناقابل تنخ ہو تو محکم۔

خفی، مشکل، مجمل، تشابہ۔ جو کلام خفی المراد ہو اور وجہ خفا نفس لفظ نہ ہو بلکہ لفظ کے سوا کوئی عارضی سبب ہو تو خفی۔ اگر خفائے مراد نفس لفظ سے ہو تو یا تو قرائن میں غور و تامل سے خفا دور ہو سکتا ہوگا یا نہ ہوگا۔ اگر غور و تامل سے وہ خفا دور ہو سکتا ہو تو مشکل ہے۔ اگر ہمارے تامل سے خفا دور نہ ہو سکتا ہو تو یا تو تفسیر کی امید ہوگی یا نہ ہوگی۔ اگر تفسیر کی امید ہو تو مجمل ہے اور تفسیر کی امید نہ ہو تو تشابہ ہے۔

حکم ظاہر | ظاہر پر علم و عمل قطعاً واجب ہے۔

ہر حکم کا بلا وجہ وجیہ محتمل مجاز ہونا صرف احتمال عقلی ہے جو غیر معتبر ہے لہذا ظاہر کی قطعیت و وجوب پر نرا احتمال مجاز کوئی اثر نہیں ڈال سکتا۔

حکم نص | نص پر علم و عمل واجب ہے مگر عقلاً عام، محتمل تخصیص ہے اور حقیقت، محتمل مجاز مگر چونکہ یہ احتمال بھی دلیل سے ناشی نہیں لہذا نص کی قطعیت پر کوئی اثر نہیں ڈالتا۔

حکم مفسر | مفسر پر علم و عمل قطعاً واجب ہے۔ مفسر میں احتمال عقلی تنخ کا ہے۔

حکم محکم | محکم واجب الیقین اور واجب العمل ہے: اَنَّ اللّٰهَ بِكُلِّ شَيْءٍ عَلِيمٌ ۝

ترجیح بوقت تعارض۔ تعارض کی صورت میں ظاہر پر نص کو، نص پر مفسر کو، مفسر پر محکم کو ترجیح ہوگی۔

حکمِ خفی | خفی کے معنی دریافت کرنے میں تفتیش کرنی چاہیے کہ یہ خفا اور عدم ظہور آیا معنی کی زیادتی سے ہے جیسے طرار (کیسہ بر) میں چوری کے معنی کی زیادتی ہے، یا معنی کی کمی سے، جیسے نباش یعنی کفن چور میں عدم حفاظت کی وجہ سے چوری کے معنی کی کمی ہے تو معنی کی زیادتی کی صورت میں حکم متعلق ہوگا اور کمی کی صورت میں حکم متعلق نہ ہوگا۔

حکمِ مشکل | مرادِ حکم یعنی مرادِ خدا اور رسول پر اعتقاد رکھنا، پھر سیاق و سباق اور قرآن وغیرہ میں کافی تامل کرنا تاکہ معنی ظاہر ہو جائیں۔

حکمِ مجمل | اللہ کی مراد پر ایمان رکھے۔ شارع کے کلام سے بیان کو طلب کرے۔ مجمل کا بیان گو نہ مفصل ہوتا ہے جیسے لفظ صلوة کی تفسیر۔ بعض دفعہ مجمل کا بیان بہ ہر گو نہ مجمل رہتا ہے اور تفصیل کے لئے تلاش اور غور کی ضرورت ہوتی ہے۔

حکمِ متشابہ | اللہ کی مراد پر ایمان رکھے۔ اور اس پر کہ حضرت ﷺ کو متشابہات کے معنی معلوم تھے اور ہم کو بھی قیامت کے دن معلوم ہو جائیں گے، قدیم بزرگوں کا یہی طریقہ تھا۔

جب معتزلہ اور مجسمیہ وغیرہ بدعتیوں سے کام پڑا تو متاخرین نے بھی متشابہات کی مناسب تاویل شروع کر دی۔
بیان: مبہم، مجمل، مشکل کلام، محتاج بیان رہتا ہے۔

بیان، مقصود کے ظاہر کرنے کا نام ہے۔ کبھی بیان اس کلام کو کہتے ہیں جس سے مقصود ظاہر کیا جائے۔
وجود بیان پانچ ہیں: تفسیر۔ تقریر۔ تغیر۔ ضرورت۔ تبدل۔

بعض لوگ بیان تبدیل کو نسخ کہتے ہیں۔ بعض لوگ استثناء کو بیان تغیر اور شرط کو بیان تبدیل کہتے ہیں اور نسخ کو اقسام بیان میں شریک نہیں کرتے۔

قرآن کا بیان تفسیر و تقریر، خبر واحد سے جائز ہے مگر تغیر، خبر واحد سے جائز نہیں کیونکہ خبر واحد، قرآن سے قوت میں کم ہے اس لئے خبر واحد سے حکم قرآن میں تغیر نہیں ہو سکتا۔

وقت ضرورت و عمل سے بیان کی تاخیر جائز نہیں۔ ہاں وقتِ خطاب سے بیان تقریر و تفسیر کی تاخیر جائز ہے۔

بیانِ تفسیر | بعض دفعہ کلام کی مراد بوجہ کلام کے مجمل یا مشترک یا خفی یا مشکل ہونے کے واضح نہیں ہوتی۔ اس کی توضیح کا نام تفسیر ہے۔

بیانِ تقریر | بعض دفعہ کلمہ یا کلام کے معنی ظاہر ہوتے ہیں مگر ان میں مجاز یا خصوص کا احتمال باقی رہتا ہے۔ پس بیانِ تقریر سے ایسی تاکید کی جاتی ہے کہ احتمال، غیر کارف ہو جائے۔

بیانِ تغیر | جس سے لفظ کے ظاہر معنی میں تغیر آجائے وہ بیانِ تغیر ہے۔
بیانِ تغیر میں مغیر کا متصل اور کلام غیر کا مستقل ہونا ضروری ہے۔

بیان تغیر کے کئی اقسام ہیں :-

شرط - استثناء - صفت - غایت - قرینہ - مجاز -

استثناء | مستغنی منہ سے مستغنی کی مقدار نکالنے کے بعد جو کچھ باقی رہے اس کو بیان کرنا مقصود ہو۔

شرط | لغت میں موقوف علیہ کو کہتے ہیں۔

شرط دو طرح پر ہے: (۱) وہ امر خارجی جس پر شے موقوف ہو مگر اس پر حکم مرتب نہ ہو۔

(۲) وہ شے جس پر حکم مرتب ہو۔

پہلے معنی کے لحاظ سے انشاء مشروط ہوتا ہے۔ دوسرے معنی کے لحاظ سے انشاء شرط سے انشاء مشروط ضروری نہیں۔

کیونکہ ممکن ہے کہ کسی اور شرط سے مشروط ہو کر پایا جائے۔

شرط دو قسم پر ہے: (۱) عقلی (۲) شرعی۔

(۱) شرط عقلی: جس کے شرط ہونے کا حکم عقل نے کیا ہو، جیسے وجود عرض کے لئے وجود جوہر شرط ہے۔

(۲) شرط شرعی: جس کو شرع نے مشروط کیا ہو، جیسے نماز کے لئے وضو۔

شرط بھی خصصات متصلہ سے ہے جو چیز شرط پر متعلق ہوتی ہے وہ اس وقت تک سبب حکم نہیں بنتی جب تک شرط نہ پائی جائے پس۔ معلق بالشرط کا وجود شرط کے وقت سبب بنے گا، وقت سے پہلے نہ بنے گا۔ شرط موجود نہ ہونے تک معلق بالشرط اپنے عدم اصلی کے سبب سے معدوم رہتا ہے نہ کہ عدم شرط کی وجہ سے تعلق، ملک یا سبب ملک سے وابستہ ہوتی ہے۔

تغییر حکم بہ صفت | صفت دو طرح کی ہے:

(۱) جو ذات کی قید ہو۔

(۲) جو اتفاقی ہو۔ پس صفت سے بھی حکم میں تغیر ہوتی ہے۔

صفت کے تین درجے ہیں: ادنیٰ - اوسط - اعلیٰ۔

ادنیٰ - وہ صفت جو قید اتفاقی ہو اور اس سے غرض متعلق نہ ہو، جیسے رَبَّائِبُكُمْ السَّلَانِیٰ فِی حُجُورِكُمْ میں "فِی حُجُورِكُمْ"

قید اتفاقی ہے۔

اوسط - وہ صفت جو شرط کے معنی میں ہو، جیسے مِنْ فَتَيَاكُمْ الْمُؤْمِنَاتِ میں "مُؤْمِنَاتِ" بطور شرط ہے۔

اعلیٰ - وہ صفت جو علت کے معنی میں ہو، جیسے السَّارِقِ وَالسَّارِقَةُ اہل اصول کے پاس علت کے انشاء سے معلول کا

انشاء ضروری نہیں کیونکہ ممکن ہے کہ معلول دوسری علت کے ساتھ پائے جائے۔ اعلیٰ کا جب یہ حال ہے تو دوسری

صفات کے انشاء سے معلول کا انشاء کیونکر لازم آئے گا۔

تغییر بغایت

غایت دو طرح پر ہے۔

(۱) یہ کہ فعل کے کسی چیز یا کسی جگہ پر منتہی ہونے پر دلالت کرے اور وہ چیز یا مکان اس حصہ سے باہر ہو۔

(۲) یہ کہ وہ چیز یا مکان اس حصہ سے باہر نہ ہو۔

اگر غایت (یعنی انتہائی حد) مغیا سے (یعنی اس چیز سے جس کی انتہا ہوتی ہے) علیحدہ بذات خود قائم ہو اور معنی کے وجود کی محتاج نہ ہو، تو معنی میں داخل نہ ہوگی۔ مثلاً گھر اس دیوار سے اس دیوار تک ہے تو دونوں دیواریں خارج ہوں گی۔

اگر غایت بنفسہ قائم نہ ہو تو اس کی دو صورتیں ہیں:

(۱) اگر غایت کو صدر کلام یعنی ابتدائی حصہ کلام شامل ہوگا تو وہ غایت، مغیا کے حکم میں داخل ہوگی اور اس کا حکم اپنے ماسوا کے اخراج کے لئے ہوگا جیسے اَلی الْمَرَاتِقِ تو ہاتھ دھونے میں کہیاں داخل ہوں گی۔

(۲) اگر صدر کلام میں غایت شامل نہ ہو یا اس کے شامل ہونے میں شبہ ہو تو مُغِيَاً میں غایت داخل نہ ہوگی۔ اور حکم اس حد تک ممتد ہو کر رہ جائے گا: "اَتِمُّوا الصِّيَامَ اِلَى اللَّيْلِ" تو رات روزہ میں داخل نہ ہوگی۔

بیان ضرورت

گو بیان ضرورت کے لئے کوئی دلالت کرنے والا لفظ نہیں ہے مگر مقتضائے کلام کی ضرورت سے وہ بیان حاصل ہوتا ہے۔ بیان ضرورت کی چار قسمیں ہیں جن میں سکوت، خود مراد پر دلالت کرتا ہے۔

(۱) بیان ایسا واضح ہو کہ مثل کلام کے ہو، مثلاً کیا زید آیا؟ کے جواب میں صرف "آیا"۔

(۲) متکلم کا حال، بیان مراد پر دلالت کرے مثلاً باکرہ کا سکوت اطلاع نکاح پر حکم میں اذن کے ہے۔

(۳) دھوکہ کے دفع کے لئے مثلاً شفیع کا سکوت اطلاع بیع پر حکم میں اذن کے ہے۔

(۴) دفع طول کلام کے لئے مثلاً پانچ سو دو روپے بہ عوض پانچ سو روپے اور دو روپیہ کے ہوں گے۔

بیان تبدیل یا نسخ

اگر ایک زمانہ میں اقتضائے مصلحت سے ایک حکم دیا گیا ہو اور دوسرے زمانے میں مصلحت بدل جانے کی وجہ سے دوسرا حکم دیا گیا ہو تو پہلا حکم منسوخ اور دوسرا نسخ ہے۔ منسوخیت کا محل ممکن ہے کہ عقل ہو، پس جو حکم عقلی یا

واجب لذاتہ ہو جیسے ایمان یا ممتنع لذاتہ ہو جیسے کفر، وہ منسوخ نہیں ہوتا جو تابید اور دوام پر دلالت کرے جیسے نماز۔ روزہ۔

حج۔ زکوٰۃ۔

اب کوئی حکم منسوخ نہیں ہو سکتا کیونکہ رسول اکرم ﷺ کا انتقال ہو چکا ہے جو نسخ کے بیان کرنے والے تھے۔

دوام، صریح لفظ سے ثابت ہوتا ہے یا دلالت سے۔

اگر ایک خاص وقت کے لئے ایک حکم دیا گیا تھا اور وقت کے گزر جانے کے بعد وہ حکم اٹھ گیا تو اس کو نسخ نہیں کہتے۔

عمل سے پہلے بھی حکم کا نسخ ہو سکتا ہے۔ ضعیف، قوی کا نسخ نہیں ہو سکتا لہذا قیاس، اجماع کا، اجماع، خبر احاد کا اور وہ خبر

متواتر کا یا قرآن کا نسخ نہیں ہو سکتا۔

اکثر کا قول ہے کہ قرآن کا نسخ، خمیر متواتر سے جائز ہے۔

نص کا کوئی وصف جانا رہنا بھی نسخ ہی کی ایک قسم ہے۔ مثلاً کسی نص کے عموم یا اطلاق کا جانا رہنا بھی نسخ ہی ہے۔
احادیث مشہورہ سے قرآن مجید پر زیادتی جائز ہے۔ خمیر متواتر و مشہور کے سوائے دوسرے سے زیادتی جائز نہیں، نہ خمیر واحد سے نہ قیاس سے۔

نسخ حکم بغیر بدل کے بھی جائز ہے۔

ایک حکم کا نسخ دوسرے ایسے حکم سے جو اول سے کمتر یا برابر بلکہ سخت تر ہو تو بھی جائز ہے۔

حمل مطلق و مقید | نص مطلق و مقید کے وارد ہونے کی پانچ صورتیں ہیں:

۱۔ غیر حکم میں وارد ہوں، مثلاً اسباب و شروط میں تو مطلق کا حمل مقید پر نہ ہوگا۔

۲۔ ایک ہی حکم ایک ہی حادثہ میں وارد ہو تو مطلق کو مقید پر حمل کیا جاتا ہے۔

۳۔ مطلق و مقید ایک ہی حکم میں وارد ہوں اور حادثے دو ہوں، تو حنفیہ کے پاس مطلق کا حمل مقید پر نہ کیا جائے گا۔

۴۔ ”حادثہ ایک ہو اور حکم دو ہوں! تو حنفیہ کے پاس مطلق کا حمل مقید پر نہ ہوگا۔

۵۔ دو حکم دو حادثوں میں وارد ہوں تو مطلق کا حمل باتفاق مقید پر نہ ہوگا۔

مفہوم | امام شافعیؒ کے پاس مدلول مطابقی و تفسیمی کو منطوق اور مدلول التزامی کو مفہوم کہتے ہیں۔

مفہوم کی دو قسمیں ہیں۔

۱۔ مفہوم موافق: مسکوت عنہ نفی و اثبات میں منطوق کے حکم میں ہو۔

۲۔ مفہوم مخالف: مسکوت عنہ اس حکم میں منطوق کے مخالف ہو۔

مفہوم مخالف کی شرط یہ ہے کہ:

(۱) منطوق کا ذکر بطریق عادت کے نہ ہو۔

(۲) مفہوم مخالف منطوق سے اولیٰ یا اس کے مساوی نہ ہو۔

(۳) منطوق کسی سوال کے جواب میں نہ ہو۔

(۴) کسی حادثہ کی بناء پر نہ ہو۔

(۵) نہ اس لئے ہو کہ سامع ناواقف، اس حکم سے واقف ہو جائے۔

مفہوم مخالف کے اقسام | (۱) مفہوم لقب (۲) مفہوم عدد (۳) مفہوم وصف (۴) مفہوم شرط۔

حنفیہ کے پاس کسی شے کے بیان سے دوسرے کی نفی نہیں نکلتی۔ سب سے قوی تر چیز شرط و علت ہے مگر ہو سکتا ہے کہ

ایک علت و شرط نہ پائی جائے تو معلول و مشروط دوسری علت یا شرط کے ساتھ پایا جائے۔

متعلقاتِ نصوص | جس سے الفاظ کے معنی پر دلالت کرنے کی کیفیت معلوم ہوتی ہے۔ متعلقاتِ نصوص چار ہیں:

(۱) عبارة النص (۲) اشارة النص (۳) دلالة النص (۴) اقتضاء النص۔

عبارة النص وہ حکم جو معنی لفظ و سیاق و مقصود کلام سے ثابت ہو۔

اشارة النص وہ حکم جو الفاظ کلام سے بغیر زیادت کے ثابت ہو مگر سیاق اس کے لئے نہ ہو چونکہ اشارہ میں سیاق مدد نہیں دیتا لہذا بہ نسبت عبارت کے اشارہ میں خفاء مراد ہے، عبارت و اشارہ دونوں لفظ سے ثابت ہوتے ہیں لہذا ان میں عموم بھی ہوتا ہے خصوص بھی۔ عبارت و اشارہ میں تعارض ہو تو عبارت کو اشارہ پر ترجیح ہے۔

دلالة النص الفاظ سے ایک حکم نکلتا ہے۔ اس کی علت ایسی واضح ہوتی ہے کہ ہر زبان داں اس کو سمجھتا ہے۔ کسی قیاسِ فقہی و اجتہاد کی ضرورت نہیں۔ نیز قیاسِ فقہی ظنی ہے اور دلالتِ النص قطعی ہے۔ اس سے حدود و کفارات تک ثابت ہوتے ہیں دلالتِ النص کی مثال **وَلَا تَقُلْ لَهُمَا آفٍ تَأْفِيفٍ** یعنی اُف کہنے کی علت ایذا رسانی ہے۔

دلالت بغیر واسطہ کے ثابت ہوتی ہے اور اشارہ بواسطہ علت کے، دلالت غیر مقصود ہوتی ہے اور اشارہ مقصود۔

دلالت و اشارہ النص میں تعارض ہو تو بعض کہتے ہیں کہ قوی تر کو ترجیح ہے اور بعض کے پاس علی العموم اشارہ کو ترجیح ہے

اقتضاء النص وہ تقدیر ہے جو نص کی فصیح کے لئے کی جاتی ہے کیونکہ بغیر مقتضاءِ نص کے معنی متحقق نہیں ہو سکتے۔

اشارة النص بھی قطعی ہے۔ وقت تعارض اشارہ کو اقتضاء پر ترجیح ہے۔ اقتضاء النص کو عموم نہیں کیونکہ وہ لفظ نہیں اقتضاء النص، بقدر ضرورت مانا جائے گا۔

تاویل و جودی | اکثر لوگ باہم اختلاف کرتے ہیں، ایک شخص ایک قسم کا وجود مانتا ہے اور دوسرا دوسری قسم کا۔ کسی قسم کا

وجود نہ ماننا تو تصریح انکار ہے۔ اعلیٰ قسم کا وجود جب تک محال ثابت نہ ہو، ادنیٰ قسم کا وجود مان لینا، انکار نہیں ہے، مگر ایک قسم کا جہل و تعدی ضرور ہے۔

امام محمد غزالی نے اعلیٰ وجود کے محال نہ ہونے کے وقت ادنیٰ درجے کے وجود کے قائل کی تکفیر کی ہے۔

وجود کی کئی قسمیں ہیں:

(۱) وجود خارجی یا عینی یا شہادی یا ذاتی

(۲) وجود خیالی یا حسی

(۳) وجودِ عقلی

(۴) وجودِ شہمی

(۵) وجودِ مجازی

وجودِ مجازی کی دو قسمیں ہیں:

(۱) مجازِ عقلی

(۲) مجازِ لغوی

وجودِ خارجی | ہمارے ذہن، حس اور عقل سے خارج ذاتِ شے کا وجود مثلاً زید ہے، یعنی خارج میں اپنی ذات سے ہے۔ ہم نے ذاتِ زید کو دیکھ کر اس کو موجود فی الخارج ادراک کیا ہے۔

وجودِ خارجی یا ذاتی بھی دو قسم کا ہے:

(۱) ایک لذاتہ یعنی دوسرے سے مستفاد نہیں بلکہ خود بخود بے واسطہ ہے مثلاً خدائے تعالیٰ موجود ہے۔

(۲) دوم بواسطہ: ممکنات و مخلوقات کا وجود لذاتہ نہیں ہے بلکہ قدرت و خلق و امر الہی سے موجود ہے مثلاً زید ہے

یعنی خدا کے پیدا کرنے سے یا مثلاً نورِ شمس ہے یعنی لذاتہ اور قسمِ منور ہے یعنی مستفاد نورِ شمس سے ہے۔ وہ جو

للذات وبالذات ذاتِ حق میں منحصر ہے۔

وجودِ خیالی یا حسی | یعنی ہم خارج میں زید کو دیکھ کر اس کے فوٹو اور صورت کو اپنے حاسہ میں لاتے ہیں۔

بات یہ ہے کہ حواسِ خمسہ ظاہری سے تمام صورتیں حسِ مشترک میں جو ایک خاص قوت ہے، جمع ہو جاتی ہیں اور ہم کو نظر آتی اور محسوس ہوتی ہیں۔ بہر حال جب حسِ مشترک سے التفات ہٹ جاتا ہے تو یہ صورتیں اس کے خزانہ میں جس کو خیال کہتے ہیں، مخزون و جمع ہو جاتی ہیں۔ پھر جب دوبارہ التفات کرتے ہیں تو پھر حسِ مشترک میں واپس آ کر پھر نظر آتی ہیں مثلاً ہم نے زید کا ایک زمانے کے بعد خیال کیا اور اس کی صورت، خیال سے حسِ مشترک میں آ کر نظر آ گئی۔

خیال دو قسم کا ہے: (۱) خیال متصل، ہمارا اپنا خیال

(۲) خیال منفصل، عالم کا خیال جس کو عالم مثال کہتے ہیں۔

یہ ہمارا خیال، ہمارے تحتِ قدرت ہے جب چاہیں دیکھ لیں اور عالم مثال ہمارے تحتِ قدرت نہیں، خواب میں خیالی صورتیں نظر آتی ہیں۔ اگر یہ خیالی صورتیں خود ہم سے پیدا ہوتی ہیں تو یہ خوابِ اضغاثِ احلام یعنی وہی تباہی خواب ہے، اگر عالم مثال سے صورتیں نظر آئیں تو ”رؤیاء صادقہ“ ہے۔

بعض دفعہ خود ہمارا تخیل، قوی ہو کر نہ صرف ہم کو بلکہ دوسروں کو بھی نظر آتا ہے۔ ہمارے شخصی خیال سے عالم مثال کو ایک ربط ہے۔ ہمارا شخصی خیال ایک نقطہ پر جم جاتا ہے تو عالم مثال جلد منکشف ہو جاتا ہے۔ اس مسئلہ کی تحقیق کے لئے ہمارا مضمون ”عالم مثال“ رسالہ ”حکمت اسلامیہ“ میں ملاحظہ ہو۔

وجودِ عقلی | صور و خیال و خصوصیات سے مجرد ہو کر ایک کلی و مطلق و مجرد معنی کا وجود، وجودِ عقلی یا وجودِ مجرد کہلاتا ہے۔ مثلاً غضب ایک قوت ہے کہ دفعِ اعداء اور ان پر غلبہ حاصل کرتی ہے۔ ہمارے غضب میں اس قوت کے اظہار کے وقت خونِ دل بہ غرضِ انتقام جوش کرتا ہے اور چہرہ سرخ ہو جاتا ہے۔ غضبِ کلی میں جوشِ خونِ دل کو دخل نہیں۔ پس غضبِ اللہ میں جوشِ خونِ دل نہیں ہے، بلکہ اس کی حقیقت ہے جو لوازمِ جسمِ بشری سے پاک ہے اور جس کے لئے وجودِ خیالی نہیں بلکہ وجودِ عقلی ہے۔

وجودِ شہمی | ایک شے سے اس کا شبیہ مراد لینا یا یوں سمجھو کہ ایک شے کا اس کے شبیہ و مشابہ کی صورت میں نظر آنا، مثلاً حضرت ﷺ نے علم کو دودھ کی صورت میں دیکھا یا مثلاً قہر کو کسی نے آگ کی صورت میں دیکھا، یا غضب کو شیر کی صورت میں یا طاعون کو ہاتھی کی صورت میں، یا اسماء و صفاتِ الہی کو بعض بعض تشبیہی صورتوں میں۔ پس قہرِ خدا کا وجودِ شہمی آگ ہے۔ وجودِ شہمی میں سے اس کی حقیقت کی طرف راہ نکال لینا، تشبیہی خواب یا کشف کی تعبیر دینا لیاقت کا کام ہے۔ اگر کسی نے یہ کہا کہ قہرِ الہی قیامت میں آگ کا تہمیل لیتا ہے تو بالکل صحیح ہے یا کسی نے قہرِ الہی کو آگ کہا یا آگ کی حقیقت، قہرِ الہی بتائی تو بھی بالکل درست ہے، یا کسی نے حجرِ اسود کے یمین اللہ ہونے کے یہ معنی بتائے کہ جس طرح ہاتھ بغرضِ تعظیم چوما جاتا ہے اسی طرح بغرضِ تعظیم شعائر اللہ حجرِ اسود چوما جاتا ہے، اس لئے حجرِ اسود کو یمین اللہ کہنا درست ہے۔ غرض کہ وجودِ شہمی میں ایک قسم کا استعارہ ہوتا ہے جو لوگ واقف ہیں خوب سمجھتے ہیں کہ دنیا میں جو کچھ ہے، اور جو کچھ ہو رہا ہے، وہ سب عین ثابت کی تشبیہات و تمثیلات ہی ہیں۔

وجودِ مجازی | کسی علاقہ کی وجہ سے ایک شے سے اس کا متعلق مراد لیا جائے مثلاً کسی نے کہا کہ ایسی زور کی بارش ہوئی کہ پرنا لے رہے تھے، تو پرنا لے کی طرف بہنے کی نسبت اس کے مجاور (یعنی قریب کی چیز پانی) کی وجہ سے ہے۔ پس اس نسبتِ مجازی کی وجہ سے ہم پرنا لے کے بہنے کے منکر نہیں۔ دیکھو ”یاہامان ابنِ لینی صرْحًا“ میں بناء کی نسبت ہامان کی طرف کی گئی ہے کیونکہ وہ حکم دینے والا تھا ”وَلَمَّا يَغْلِمِ اللّٰهُ الدّٰیْنِ جَآهَدُوْا مِنْكُمْ“ میں عدمِ علم کی نسبت اللہ کی طرف ہے حالانکہ وہ حضرت ﷺ کی صفت ہے اس علاقہ سے کہ حضرت ﷺ خلیفۃ اللہ اور رسول ہیں۔ میں ان تمام مباحث کو یہاں اس مختصر مقدمہ میں بہ تفصیل نہیں بیان کر سکتا۔ بالجملہ اعلیٰ درجہ کا وجود جب تک ممکن ہو ادنیٰ قسم کا وجود نہ لینا چاہیے۔ اپنے جہل و ناواقفیت کی وجہ سے جس طرح انکار درست نہیں اسی طرح تاویل بعید بھی بعید عن الحق ہے۔

واضح ہو کہ قرآن شریف کا امر، وجوب اور فرضیت پر دلالت کرتا ہے۔ اس کے خلاف، اباحت کے لئے قرینہ کی ضرورت ہوتی ہے جیسے ”اِذَا حَلَلْتُمْ فَاصْطَادُوا“ یعنی جب احرام کھول دو، شکار کر سکتے ہو، اور اب شکار کرنے کی ممانعت باقی نہیں اسی طرح نبی یعنی امتناعی حکم کے لئے حرمت ہے، کراہت کے لئے قرینہ کی ضرورت ہے۔

مسئلہ عدم نسخِ قرآن

اب مسئلہ عدم نسخِ قرآن کے متعلق کچھ توضیحات دیئے جاتے ہیں: نَسَخَ الشَّيْءَ يَنْسُخُهُ نَسْخًا: اَزَالَهُ اس نے شے کو زائل کر دیا۔ يُقَالُ نَسَخَتِ الشَّمْسُ الظِّلَّ وَالشَّيْبُ الشَّبَابَ اِنَى اَزَالَهُ: دھوپ نے سائے کو، بڑھاپے نے جوانی کو زائل کر دیا: وَنَسَخَتِ الرِّيحُ اَثَارَ الدَّارِ وَغَيْرَ نَهَا: ہوانے گھر کے آثار کو کھنڈر و متغیر کر دیا۔ وَفُلَانٌ الشَّيْءَ اَبْطَلَهُ، اور فلاں نے اس شے کو باطل کر دیا: وَاَقَامَ هَيْئًا اٰخَرَ مَقَامَهُ اور ایک دوسری شے کو اس جگہ قائم کر دیا۔

قرآن شریف کی آیتوں اور احکام کے منسوخ ہونے میں اختلاف ہے۔ قرآن شریف کے تمام ادیان و مل اور جاہل اقوام کے رسوم و عادات و احکام کے نسخ ہونے میں، ان میں تغیر پیدا کرنے میں نہ ہم کو نہ کسی اور کو کوئی اختلاف ہے۔ ان مفسرین کے اختلافات کا نتیجہ یہ ہوا کہ بعض کے پاس آیات احکام میں سے آدھے نسخ و منسوخ ہیں، چنانچہ اس موضوع پر بڑی بڑی کتابیں لکھی گئی ہیں۔ ابن العربی نے اس تعداد کو گھٹایا۔ حضرت امام جلال الدین سیوطی نے منسوخ آیتوں کی تعداد ۲۱ تک مانی۔ حضرت شیخ احمد بن عبدالرحیم شاہ ولی اللہ نے صرف (۳-۵) تک مانی۔

میرے خیال میں قرآن کا کوئی حکم، کوئی آیت منسوخ نہیں۔ شاہ صاحب نے ان (۲۱) آیتوں کے نسخ کے جو جوابات دیئے ہیں ان کی تفصیلی شرح میں نے ایک مستقل رسالہ میں کی ہے۔ اس موقع پر صرف غلط فہمی کے اسباب، مجمل طور پر بیان کروں گا اور ان پانچ آیتوں کو بھی نسخ کے جھگڑے سے نکال لوں گا جن کو شاہ صاحب بھی منسوخ ماننے پر مجبور ہوئے تھے۔ اس طرح ان کے علمی خاندان کا ایک فحش ان کے مقصد کو پایہ تکمیل تک پہنچا دے گا۔ وَلِلّٰهِ الْحَمْدُ۔

قدیم زمانے میں نسخ کے معنی تغیر کے لئے جاتے تھے۔ کچھلی آیت کے حکم میں کچھ تغیر دیکھتے تو کہہ دیتے، یہ آیت اس آیت کی نسخ ہے۔ اصول فقہ میں پہلی آیت کے حکم کو باطل کرنا اور اس کے عوض دوسرا حکم قائم کرنا نسخ ہے۔ اور اس وقت عامۃ الناس نسخ کے یہی معنی لیتے ہیں۔ اس کے بعد واضح ہو کہ مفسرین کے اس قدر کثیر التعداد آیتوں کے منسوخ ماننے کے کیا اسباب ہوئے؟

۱۔ قرآن شریف سے زمانہ جاہلیت کے رسوم و عادات یا سابقہ مذاہب کے حکم موقوف کر دیئے گئے ہوں، یا ان میں تغیر کیا گیا ہو، تو سابقین کہہ دیتے ہیں کہ یہ آیت نسخ ہے، مگر غور کیجئے کہ یہ آیت کیا کسی آیت و حکم قرآنی کی بھی نسخ ہے؟ ہرگز نہیں۔ ہمارے زیر بحث تو آیات و احکام قرآنی کی منسوخیت ہے نہ کہ سابقہ رسوم و عادات اور احکام کا منسوخ ہونا۔

۲۔ بعض وقت ایک عام حکم دیا جاتا ہے اور خاص حالات پر خاص حکم دیا جاتا ہے۔ اگر عام حکم کے ساتھ ہی وہ خاص حکم ہو تو اس کو استثناء کہتے ہیں، اور اگر کسی دوسرے موقع پر خاص حکم دیا جائے تو اس کو تخصیص کہتے ہیں۔ استثناء اور تخصیص کو عام حکم کا نسخ کہنا درست نہیں، تعزیرات ہند و دکن کے شروح میں مستثنیات عامہ بیان کئے گئے ہیں، تو کیا اس سے تمام تعزیرات کا ایک قلم منسوخ شدہ ہونا ماننا پڑے گا؟ ہرگز نہیں۔

وَالْعَصْرِ اِنَّ الْاِنْسَانَ لَفِي خُسْرٍ اِلَّا الَّذِيْنَ اٰمَنُوْا، کیا اِلَّا الَّذِيْنَ اٰمَنُوْا سے اِنَّ الْاِنْسَانَ لَفِي خُسْرٍ کا حکم منسوخ ہو گیا؟ ہرگز نہیں۔

۳۔ قوانین، مختص المقام بھی ہوتے ہیں اور مختص الوقت بھی۔ وقت گزرنے کے بعد وہ وقتی حکم باقی نہیں رہتا کیونکہ اتنے ہی وقت کے لئے وہ حکم دیا گیا تھا، نہ کہ وہ حکم منسوخ ہو گیا۔ مثلاً چار روز کے لئے کرفیو آرڈر جاری ہوا تھا، مدت گزرنے کے بعد وہ حکم باقی نہیں رہا۔ اس صورت میں یہ کہنا کہ وہ حکم منسوخ ہو گیا، درست نہیں بلکہ ختم مدت کی وجہ سے وہ حکم باقی نہیں رہا۔ اب میں عدم نسخ پر ایک اہم آیت پیش کرتا ہوں جو اس مسئلہ پر نہایت روشنی ڈالے گی۔ اللہ تعالیٰ فرماتا ہے:

وَإِذَا أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَقُومِينَ بِهِ وَلْتَنْصُرُنَّهُ قَالَ أَأَقْرَضْتُمْ وَأَخَذْتُمْ عَلَىٰ ذَٰلِكُمْ إِصْرِي قَالُوا أَقْرَضْنَا۔

اور یاد کرو جب ہم نے تمام پیغمبروں سے عہد لیا تھا۔ ہم نے تمہیں کتاب اور حکمت عطا فرمائی ہے۔ پھر تمہارے پاس ایک رسول آئے، تمہارے پاس جو کتاب ہے اس کی تصدیق کرتا ہے تو تم ضرور اس پر ایمان لاؤ اور اس کی نصرت و مدد کرو، پھر ارشاد الہی ہوا، کیا تم نے اس کا اقرار کر لیا اور اس کا ذمہ لے لیا؟ سب نے عرض کیا، بے شک ہم نے اقرار کر لیا۔

ذرا اس آیت پر غور فرمائیے، اس سے صاف معلوم ہوتا ہے کہ دوسرے انبیاء کے ادیان وقتی تھے، جب خاتم النبیینؐ مبعوث ہوئے تو ان کا وقت ختم ہو گیا۔ اس تحقیق پر تمام انبیاء کے ادیان بھی منسوخ نہیں ہوتے بلکہ ان کا وقت نہ رہا اس لئے وہ احکام بھی باقی نہیں رہے۔

۴۔ بعض دفعہ ایک دائمی حکم دینا مقصود ہوتا ہے مگر عمل یا اجتناب میں آہستہ آہستہ سختی بڑھائی جاتی ہے، یہاں تک کہ حکم مقصود پر عمل کرنے کی لوگوں میں قابلیت پیدا ہو جائے، یہ کمال حسن تعلیم و تربیت ہے، ہمارے خیال میں ان ابتدائی مراحل کو منسوخ نہ کہنا چاہیے۔ بلکہ اصل حکم کا توطیہ و تمہید سمجھنا چاہیے۔ اصل مقصود وہ حکم سمجھا جائے گا جو ہمیشہ کے لئے دیا جائے گا۔ مثلاً شراب دفعتاً حرام نہیں کی گئی۔ پہلے کہا گیا کہ لَا تَقْرَبُوا الصَّلَاةَ وَأَنْتُمْ سُكَارَىٰ: یعنی شراب پئے ہوئے نماز کے قریب نہ جاؤ، پھر کئی مرحلوں کے بعد شراب حرام کی گئی۔ پس لَا تَقْرَبُوا الصَّلَاةَ کا حکم منسوخ نہیں ہوا بلکہ وہ حرمیت شراب کا مقدمہ اور تمہید تھا۔ ایک تاریخی واقعہ ہے کہ روسی لوگ بُت پرست تھے، ان کا وفد، تحقیق مذہب کے لئے جب قسطنطنیہ پہنچا تو مذہب اسلام ان کو پسند آیا۔ نواہی میں شراب پینا بھی تھا۔ روسی وفد نے کہا: ہم سرد ملک کے رہنے والے ہیں بغیر شراب کے آرام سے نہیں رہ سکتے۔ علماء نے ترک شراب پر شد و مد سے تاکید کی، جس کا نتیجہ روسیوں کا نصرانی ہو جانا تھا۔ اگر کفر کے مقابل نشہ سے خاموش ہو جاتے، بڑے شر کے مقابل چھوٹے شر کو اختیار کر لیتے تو اتنی بڑی قوم اسلام کے ہاتھ سے نہ نکل جاتی اللہ تعالیٰ چاہتا تو ایک ہی دفعہ میں شراب کو حرام کر دیتا مگر نہیں، اس نے بمراحل رفتہ رفتہ اس کو حرام فرمایا۔

علماء اسلام کو بھی چاہیے کہ نو مسلموں کو پہلے توحید کی، پھر دوسرے اہم ارکان کی تعلیم دیں۔ پھر رفتہ رفتہ ایک ایک حکم کا پابند بنائیں۔ ابھی غریب مسلمان ہوا، اس کی ختنہ بھی کروا ڈالی۔ فرض نمازوں کے ساتھ سنتوں کی بھی تاکید کی۔ روزوں کے ساتھ تراویح بھی لگادی۔ ان سب باتوں کی پابندی آہستہ آہستہ کروائی جائے۔ فرض کے برابر سنن و نوافل کو اہمیت نہ دی جائے۔ غریب نو مسلم پر اللہ رحم کریں۔

۵۔ پیغمبر کا حکم فرض بھی ہوتا ہے اور مباح کی بھی اجازت دی جاتی ہے۔ پہلے ایک حکم، فرض ہی کیوں سمجھا جائے کہ بعد میں اس کی منسوخیت کو ماننا پڑے۔ یا یوں سمجھو کہ بعض احکام قانونی ہوتے ہیں اور بعض احکام اخلاقی۔ اخلاقی حکم کو قانونی مانا ہی کیوں جائے کہ اس کی منسوخیت لازم آئے۔ اخلاقی حکم کی خلاف ورزی پر قانون گرفت نہیں کرتا۔

۶۔ بعض وقت ایک جملہ کے دو معنی ہوتے ہیں۔ متکلم کا ایک مقصد رہتا ہے اور لوگ اس کے ایک جدا معنی سمجھتے ہیں۔ متکلم دوبارہ صاف الفاظ میں اپنے مقصد کو ظاہر کرتا ہے، لوگ سمجھتے ہیں کہ پہلا حکم منسوخ ہو گیا۔ حالانکہ پہلا اور دوسرا حکم دونوں ایک ہیں، لوگوں کے سمجھنے میں غلطی ہوتی ہے۔

۷۔ بعض دفعہ ایک خاص واقعہ کے متعلق حکم دیا جاتا ہے اور قید اتفاقی رہتی ہے، ایک دوسرے جملہ میں وہ قید اتفاقی نہیں رہتی، بلکہ عام حکم رہتا ہے جو مقصود و مدار حکم ہے اور لوگ سمجھتے ہیں کہ مقید حکم منسوخ ہو گیا۔

۸۔ بعض دفعہ ایک خاص امر کے متعلق حکم دیا جاتا ہے اور لوگ اس امر پر دوسرے امور کو قیاس کر کے اس حکم کو متعدی کرتے ہیں حالانکہ امر اول میں خصوصیات ہوتے ہیں جن کی بناء پر حکم دیا گیا ہے اور وہ حکم دوسروں کے لئے متعدی نہیں ہو سکتا، لہذا امر اول میں جو قیاسات کئے جا رہے ہیں ان کے خلاف حکم دیا جاتا ہے۔ اس طرح ان کے قیاسات غلط اور قیاس مع الفارق ثابت کئے جاتے ہیں، اور لوگ سمجھتے ہیں کہ پہلا حکم منسوخ ہو گیا۔

۹۔ لوگ سمجھتے ہیں کہ مدنی آیتوں سے جو غلبہ اسلام کے زمانہ میں اتریں، مکی آیتیں منسوخ کر دی گئیں، ذرا کوئی غور کرے رسول اللہ ﷺ خاتم النبیین ہیں، ان کا دین ایک مخصوص زمانہ کے لئے نہیں ہے، قیامت تک رہنے والا ہے۔ کیا مسلمان ہمیشہ غلبہ میں رہے، یا غلبہ میں ہیں؟ کیا تمام ممالک کے مسلمانوں کی ایک ہی حالت ہے، ہرگز نہیں، ہرگز نہیں، ترکوں اور افغانوں کی مدنی حالت ہے۔ عراق و شام و فلسطین والوں کی اور، اب تو ایران کی بھی مکی حالت ہے۔ ہر ایک کے لئے اس کے مناسب آیت و حکم قرآن ہے۔ حالت بدل گئی تو حکم بھی بدل گیا لہذا مکی آیتیں بھی منسوخ نہیں بلکہ مدینہ والوں کے مناسب حال نہیں، کیا مدینہ میں جب آیت سیف اتری تو مکہ والوں نے اس پر عمل کیا؟ کیا اس آیت پر عمل نہ کرنے سے وہ سب عاصی تھے؟ ہرگز نہیں، زمانہ گردش میں رہتا ہے۔ بعض مدنی آیتوں پر عمل کرنا، اصولی آیات **وَلَا تُنْفُوا بِأَيْدِيكُمْ إِلَى التَّهْلُكَةِ** اور **لَا يُكَلِّفُ اللَّهُ نَفْسًا إِلَّا وُسْعَهَا** کے خلاف ہوتا ہے۔ پس مکی آیتیں اپنے مقام پر بحال ہیں اور مدنی اپنے مقام پر۔

اب میں پہلے ان دو اہم آیتوں کے متعلق بحث کرنا چاہتا ہوں جن سے مسئلہ نسخ و منسوخ کے سمجھنے میں فائدہ ہوگا۔ **قَالَ اللَّهُ تَعَالَى: مَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِغْلِبًا**؛ لفظ آية کے معنی ہیں نشانی یا علامت اور کلام اللہ کا ایک فقرہ بھی ہے، لوگ اس آیت شریف کے معنی لیتے ہیں ہم کسی آیت قرآنی کو منسوخ نہیں کرتے یا بھلا نہیں دیتے مگر اس سے بہتر آیت قرآنی یا اس کی مثل آیت لاتے ہیں۔

محل غور یہ ہے کہ قرآن تو بوعده **إِنَّا نَنْحُنْ نَزَّلْنَا الذِّكْرَ وَإِنَّا لَهُ لَحَافِظُونَ** محفوظ ہے۔ ابتداء سے اب تک لاکھوں حافظ چلے آرہے ہیں، پھر کب اور کونسی آیت بھلائی گئی؟ قرآن شریف کی ایک آیت سے بہتر دوسری آیت لانے کے معنی

سمجھنا بھی بالکل نامناسب ہے لہذا اس کے صحیح معنی ہمارے خیال میں یہ ہیں۔ ہم اپنے آثارِ قدرت، اپنی نشانیاں اگر دور کرتے یا متغیر کرتے ہیں، یا امتدادِ زمانہ کی وجہ سے بھلا دیتے ہیں تو اس سے بہتر یا اس کے برابر دوسری نشانیاں لاتے ہیں دیکھو آثارِ قدرت کے تازہ بہ تازہ جلووں کا سلسلہ ہمیشہ سے ہے اور ہمیشہ رہے گا اس ترجمہ پر کوئی غبار نہیں۔ یہ آیت مسئلہ ناسخ و منسوخ کی اصل ہے، جان ہے۔ قرآن شریف کو دیکھیے آیتہ بہ معنی آثارِ قدرت اور نشانی سے بھرا پڑا ہے: لِنُورِنَا مِنْ آيَاتِنَا - مَسْنُونِهِمْ آيَاتِنَا - فَاتِ بَايَةِ - اِنَّ فِي السَّمٰوٰتِ وَالْاَرْضِ لَآيٰتٍ لِّلْمُؤْمِنِيْنَ - وَفِي الْاَرْضِ آيٰتٍ لِّلْمُؤْمِنِيْنَ - ابن حزم ظاہری ثبوتِ نسخ میں فرماتے ہیں کہ حضرت علیؑ کا گذر ایک قاضی کے پاس سے ہوا۔ آپ نے قاضی سے سوال فرمایا کیا تم ناسخ کو منسوخ سے ممتاز کرتے اور سمجھتے ہو؟ قاضی نے کہا: جی نہیں۔ حضرت علیؑ نے فرمایا۔ تم خود بھی ہلاک ہوئے، اور دوسروں کو بھی تم نے ہلاک کیا۔ میں عرض کرتا ہوں کہ قدیم محاورے میں نسخ کے معنی تغیر کے تھے جیسا کہ بیان کیا گیا۔ پس حضرت علیؑ کے ارشاد کے معنی یہ ہیں کہ کیا تم ان آیات کو جانتے ہو جس سے کسی عام آیت کی تخصیص ہوتی ہو یا اس سے چند لوگ مستعملے ہوں۔

آیت دوم ”کافرون“ کی سورت میں ہے: لَكُمْ دِينُكُمْ وَلِيَ دِينِ ۝

بِسْمِ اللّٰهِ الرَّحْمٰنِ الرَّحِيْمِ - قُلْ يَا أَيُّهَا الْكٰفِرُوْنَ لَا اَعْبُدُ مَا تَعْبُدُوْنَ وَلَا اَنْتُمْ عٰبِدُوْنَ مَا اَعْبُدُ وَلَا اَنَا عٰبِدُ مَا عَبَدْتُمْ وَلَا اَنْتُمْ عٰبِدُوْنَ مَا اَعْبُدُ - لَكُمْ دِينُكُمْ وَلِيَ دِينِ - اس کے یہ معنی لئے جاتے ہیں کہ تم کو تمہارا مذہب مبارک ہو، ہم کو ہمارا مذہب مبارک، نہ تم ہم کو تبلیغ کرو نہ ہم تم کو تبلیغ کرتے ہیں۔ عیسیٰ بدینِ خود، موسیٰ بدینِ خود۔ اور پھر یہ کہتے ہیں کہ یہ آیت، آیتِ سیف سے منسوخ ہے۔ میری سمجھ میں نہیں آتا کہ اسلام تو ہمیشہ تبلیغی مذہب رہا اور رہے گا اسلام میں بَلِّغْ مَا اُنزِلَ اِلَيْكَ هِيَ يَا أَيُّهَا الْمُدَّثِّرُ قُمْ فَاَنْذِرْ ہے۔ اسلام میں عدم تبلیغ کا حکم کبھی نہیں دیا گیا۔ دیکھئے دین کے معنی اگر جزا کے لئے جائیں تو کوئی خرابی پیدا ہی نہ ہوگی۔ مَلِكِ يَوْمِ الدِّينِ کے معنی مالکِ روزِ جزا کے ہیں لہذا لَكُمْ دِينُكُمْ وَلِيَ دِينِ کے معنی ہیں تم کو تمہارے اعمال کی جزا، اور ہم کو ہمارے اعمال کی جزا ضرور ملے گی۔ یہ حکم نہ کبھی منسوخ ہوا ہے نہ کبھی منسوخ ہوگا۔ پورے سورہ کے معنی ہیں:

”اے پیغمبر! تم کہہ دو: اے منکرو تم جن کی پوجا کرتے ہو، میں ان کی پوجا نہیں کرتا، اور میں جس کی عبادت کرتا ہوں تم اس کی عبادت نہیں کرتے، میرا طریقہ عبادت جدا ہے، تمہاری پوجا کا طریقہ علیحدہ ہے، تم کو تمہارے اعمال کی سزا ضرور ملے گی، اور مجھ کو میرے اعمال کی جزا ضرور ملے گی۔“

اب میں ان آیتوں سے بحث کرتا ہوں جن کو حضرت شاہ ولی اللہ بھی منسوخ ماننے پر مجبور ہوئے۔

كُتِبَ عَلَيْكُمْ اِذَا حَضَرَ أَحَدَكُمُ الْمَوْتُ اِنْ تَرَكَ خَيْرًا الْوَصِيَّةَ لِلْوَالِدَيْنِ وَالْاَقْرَبِيْنَ بِالْمَعْرُوفِ حَقًّا عَلٰى الْمُتَّقِيْنَ - فرض کیا گیا ہے، تم پر جب تم میں سے کسی ایک کے پاس موت آجائے، اگر کچھ مال چھوڑے، وصیت کرنا ماں باپ اور رشتہ داروں کے لئے مناسب طور پر، یہ حکم پرہیزگاروں پر لازم ہے۔

لوگ کہتے ہیں کہ یہ آیت، حدیث لا وَصِيَّةَ لِلسَّوَارِثِ سے منسوخ ہے، میں عرض کرتا ہوں کہ بھلا قرآن شریف کی

آیت اس خبرِ احاد سے کیونکر منسوخ ہوگی، لہذا حضرت شاہ ولی اللہ صاحب فرماتے ہیں کہ نہیں۔ یُؤْصِيكُمْ اللَّهُ فِئْتِ
 أَوْلَادِكُمْ (اللہ تم کو اولاد کے متعلق وصیت کرتا ہے) سے یہ آیت منسوخ ہے، اور حدیث لَا وَصِيَّةَ لِرِثَةِ اس نسخ کو بیان
 کرتی ہے۔ میں عرض کرتا ہوں کہ اصل یہ ہے کہ مختلف اقوام میں ترکہ کے متعلق مختلف احکام و وصیتیں ہوتی ہیں۔ بعض کے
 پاس مرنے والا جس کے لئے جو وصیت کرے قابلِ نفاذ ہے۔ بعض کے پاس صرف بڑا بیٹا وارث ہوتا ہے، بعض کے پاس
 ترکہ میں عورتوں کو کچھ حصہ نہیں ملتا۔ اللہ تعالیٰ پہلی آیت میں یہ تکلیفیں اٹھا کر جننے پالنے والے ماں باپ اور دیگر رشتہ داروں
 کے متعلق فرماتا ہے کہ وہ بالکل محروم نہیں ہو سکتے، ان کے متعلق کچھ نہ کچھ وصیت کرنی ضروری ہے۔ گویا کہ یہ آیت، آیت
 توریث کی تمہید ہے پھر خدائے تعالیٰ سب کے حصے مقرر فرماتا ہے، غیر وارث، قرابت دار مثلاً پوتا جس کا باپ مر گیا ہو، بیٹے
 کے ہوتے محروم ہے نواسہ یا نواسی جس کی ماں مر گئی ہو، بیٹی کے ہوتے محروم ہے۔ ان کے لئے اور دیگر امور خیر کے لئے
 باپ بھی ثلث مال سے وصیت کر سکتا ہے مگر جن کے حصے اللہ نے مقرر کئے ہیں، اللہ نے جن کے لئے وصیت کی ہے،
 ان کے لئے مرنے والوں کو وصیت کرنے کی ضرورت نہیں۔ اس میں ناسخ و منسوخ کی بحث ہی کیا ہے۔ ایک آیت میں
 بعض رشتہ داروں کی اہمیت بتلائی گئی ہے اور دوسری آیت میں ان کے حصے خود اللہ تعالیٰ نے متعین فرمادیئے ہیں۔

۲۔ اِنْ يُكْفِرُوا مِنْكُمْ عَشْرُونَ صَابِرُونَ يَغْلِبُوا مِائَتِينَ وَاِنْ يُكْفِرُوا مِنْكُمْ مِائَةٌ يَغْلِبُوا اَلْفًا مِنَ الدِّينِ
 كَفَرُوا۔ اگر تم میں بیس صابر سپاہی ہوں تو وہ اپنے سے دس گئے کافروں پر غالب آجائیں گے، اگر تم میں سے سو ہوں تو ہزار
 کافروں پر غالب آجائیں گے۔

شاہ صاحب فرماتے ہیں یہ آیت بعد کی آیت سے منسوخ ہے، بعد کی آیت یہ ہے:

اَلَا نَحْفَ اللَّهُ عَنْكُمْ وَعَلِمَ اَنْ لِّبِكُمْ ضَعْفًا فَاِنْ يُكْفِرُوا مِنْكُمْ مِائَةٌ صَابِرَةٌ يَغْلِبُوا مِائَتَيْنِ وَاِنْ يُكْفِرُوا مِنْكُمْ
 اَلْفٌ يَغْلِبُوا اَلْفَيْنِ بِاِذْنِ اللّٰهِ وَاللّٰهُ مَعَ الصّٰبِرِيْنَ۔

”اب اللہ نے تم سے تحفیف کردی اور جان لیا کہ تم میں ضعف ہے، اب اگر تم میں سے سو صابر ہوں تو دو سو پر غالب
 آجائیں گے اور ہزار ہوں تو دو ہزار پر غالب آجائیں گے۔“

میرے خیال میں پہلی آیت کے مخاطب وہ لوگ تھے جو فین سپہ گری میں ماہر تھے۔ ذاتی شجاعت میں ممتاز تھے، دل میں
 جوشِ ایمان تھا، خدا پر اعتماد تھا۔ اس طرح ان میں ہر طرح کی قدرت تھی۔ اور دوسری آیت کے مخاطب بعد کے لوگ تھے۔
 سابقین کا ایمان، ان کی شجاعت، ان کی سپہ گری بعد کے لوگوں میں کہاں تھی۔ لہذا بجائے وہ (۱۰) چند کے دو چند سے لڑنے
 کا حکم دیا گیا۔ آیت کا دار و مدار ضعف و قوت پر ہے۔ اگر اب بھی دس مسلمان مشین گن اور بندوق سے مسلح ہوں اور سو دشمن
 ان سے لڑنے کو تلوار اور لٹھ لے کر حملہ کر رہے ہوں تو اس صورت میں مسلمان قوی ہیں اور ان کو سو دشمنوں کے ساتھ لڑنے سے
 ہرگز منہ نہ پھیرنا چاہیے۔ علت کے بدلنے سے حکم بدل رہا ہے۔ اعلیٰ قوت کے نہ ہونے کے وقت وہ (۱۰) گنا سے کم قوت
 کے دوئے دشمن سے نہ بھاگنا چاہیے۔ پس ناسخ و منسوخ کی بحث ہی کب رہتی ہے۔

۳۔ اِنْفِرُوا خِفَافًا وَثِقَالًا : جَنگ کو نکل کھڑے ہو، خواہ ہلکے پھلکے ہوں یا گراں بار۔ لوگ کہتے ہیں کہ یہ آیت،

آیت لَيْسَ عَلَى الْأَعْمَى حَرْجٌ أَوْ لَيْسَ عَلَى الضُّعْفَاءِ سَبٌّ مَسْخُوفٌ -

شاہ صاحب فرماتے ہیں کہ مراد خِفَافًا سے یہ ہے کہ ضرورت جہاد مثلاً سواری، خادمین، سامان خورد و نوش کی مقدار کم از کم موجود ہو، اور ثِقَالًا سے مراد یہ کہ اشیاء وافر ہوں، اب تسخیح نہیں رہا۔ میں عرض کرتا ہوں کہ اِنْفِرُوا کے مخاطب عام ہیں ان سے معذورین مستغنیٰ ہیں اور استثناء تسخیح نہیں ہو سکتا۔

۴۔ الزَّانِي لَا يَنْكِحُ إِلَّا زَانِيَةً أَوْ مُشْرِكَةً وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ وَحُرْمٌ ذَلِكَ عَلَى الْمُؤْمِنِينَ۔ زانی نکاح نہیں کرتا مگر زانیہ یا مشرکہ سے اور زانیہ سے نکاح نہیں کرتا مگر زانی یا مشرک اور یہ تو حرام ہے ایمانداروں پر۔ مفسرین کا خیال ہے کہ یہ آیت، آیت وَأَنْكِحُوا الْأَيَامَى مِنْكُمْ (نکاح کرو دہے خاوند عورتوں کے) سے منسوخ ہے۔ شاہ صاحب فرماتے ہیں۔ امام احمد نے اس کے ظاہری معنی پر حکم دیا، یعنی زنا کار عورت سے مرد متقی کا نکاح حرام ہے بلکہ زانی یا مشرک اس سے نکاح کر سکتا ہے۔ میں عرض کرتا ہوں کہ مسلم عورت چاہے زانیہ ہی کیوں نہ ہو، مشرک اس سے نکاح نہیں کر سکتا۔ شاہ صاحب فرماتے ہیں اور دوسرے ائمہ کے پاس اس کے یہ معنی ہیں کہ مرتکب کبیرہ زانیہ ہی کا کفو ہو سکتا ہے، یعنی متقی عورت کا کفو زنا کار مرد نہیں ہو سکتا۔ اگر کسی عورت نے غیر کفو سے نکاح کر لیا تو، رشتہ داروں کو نکاح فسخ کر دینے کا حق ہے۔ کیونکہ اس سے خاندان کی ذلت ہوتی ہے، اور فرماتے ہیں کہ زانی سے نکاح کرنا مستحب نہیں ہے۔ حُرْمٌ کے معنی ”مستحب نہیں“ کرنا کچھ دل کو نہیں لگتا۔ شاہ صاحب فرماتے ہیں ذَلِكُ کا اشارہ زنا اور مشرک کی طرف ہے نہ کہ نکاح کی طرف۔ اس تاویل پر نکاح زیر بحث ہی نہیں رہتا۔ فقیر کے خیال میں اس آیت سے کوئی حکم نہیں دیا گیا بلکہ ظاہر کیا گیا کہ طبعی طور پر بدکار مرد بدکار عورت ہی کی طرف توجہ کرتا ہے۔ اگر حکم امتناعی ہوتا تو وہی ہوتی اور لَا يَنْكِحُ آخِرُ کے جزم کے ساتھ ہوتا۔ مگر قرآن شریف میں تَوَلَّى يَنْكِحُ بضمہ آخر ہے۔ نیز جو عورت تائب ہو جائے وہ كَمَنْ لَا ذَنْبَ لَهُ میں داخل ہو جاتی ہے اور اس آیت کے مصداق سے نکل جاتی ہے۔ ہاں ایسی عورت سے جو اس پیشہ کو چھوڑنا نہیں چاہتی، نکاح ہرگز درست نہیں، کیونکہ یہ نکاح قلبانی ہوگا۔ نعوذ باللہ۔ یا نکاح کے لغوی معنی لیں یعنی جماع۔ پس معنی یہ ہوں گے کہ بدکار عورت سے ناجائز تعلقات بدکار مرد یا مشرک رکھ سکتا ہے، ایمان داروں کے پاس تو بدکاری حرام ہے، اس وقت ذَلِكُ کا اشارہ زنا کی طرف ہوگا۔

۵۔ يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ فَقَدِمُوا بَيْنَ يَدَيْ نَجْوَاكُمْ صَدَقَةٌ ذَلِكَ خَيْرٌ لَكُمْ وَأَطْهَرُ فَإِنْ لَمْ تَجِدُوا فَإِنَّ اللَّهَ غَفُورٌ رَحِيمٌ۔

”اے ایمان دارو! جب تم سرگوشی کرنا چاہو رسول سے تو اس سرگوشی سے پہلے مسلمانوں کی کچھ مالی امداد کرو، خیر خیرات کرو۔ یہ تمہارے حق میں بہتر ہے، پاک تر ہے۔ اگر تم نادار ہو، دینے کے لئے کچھ نہیں پاتے تو اللہ غفور، رحیم ہے۔“

شاہ صاحب فرماتے ہیں کہ یہ آیت، بعد کی آیت سے منسوخ ہے، میں عرض کرتا ہوں کہ اس آیت سے خیرات کی فرضیت کب نکلتی ہے؟ اس میں تَوَخَّيْرُ لَكُمْ وَأَطْهَرُ ہے۔ خیریت و طہارت صدقہ ناقابل تسخیح ہے۔ اس میں یہ بھی تو ہے کہ

اگر تم نادار ہو تو اللہ غفور و رحیم ہے۔ آنحضرتؐ کے زمانے میں بعض نادان اپنی عزت اور بڑائی ثابت کرنے کو سرگوشی کیا کرتے اور بات کچھ اہم نہ ہوتی تو حکم دیا گیا کہ مسلمانوں کی مالی امداد کر کے خود کو پہلے ہمدردِ مسلمین تو ثابت کرو پھر پیغمبر سے سرگوشی کا ارادہ کرنا۔ پیسہ تو ہاتھ سے نہیں لگتا اور راز کی باتیں پیغمبر کو سنانے کا دعویٰ۔ بعد کی آیت میں ہے کہ اگر پیسہ خیرات نہیں کرتے تو نماز و زکوٰۃ وغیرہ نیک کاموں سے اپنے نیک ہونے کا ثبوت دو، پھر پیغمبر سے سرگوشی کرنا۔

صاحبو! اللہ تعالیٰ نے موسیٰ علیہ السلام اور ہارون علیہ السلام سے فرعون کی تبلیغ کے متعلق فرمایا: **فَقُولَا لَهُ قَوْلًا لِّبِنَا**۔ یعنی فرعون کے ساتھ نرمی سے گفتگو کرو، اسی طرح حبیبِ خدا محمد مصطفیٰ ﷺ سے فرمایا: **وَجَادِلْهُمْ بِآيَاتِي هِيَ أَحْسَنُ** یعنی بہترین طریقے سے منکرین کے ساتھ مناظرہ کرو، ان کو سمجھاؤ، ان مفسرین کے پاس آیتِ سیف سے، یہ آیت اور ایسی آیتیں جو دشمنوں سے مراعات و حسنِ کلام پر دلالت کرتی ہیں، سب منسوخ ہیں، ان کو خیال کرنا چاہیے کہ جنگ کا وقت اور ہوتا ہے اور تبلیغ و تعلیم کا وقت جدا۔ حسنِ کلام و حسنِ سلوک کا حکم ہرگز منسوخ نہیں ہو سکتا۔ جنگ کرنا خلافِ شرافت نہیں، مگر بدگوئی بیشک خلافِ تہذیب ہے، اسلام کو بدنام نہ کرو۔ اس کی تہذیب کو عیب نہ لگاؤ۔

اس سے زیادہ ظلم، ان مفسرین کے پاس ایک اور ہے۔ وہ کہتے ہیں کہ بعض آیتیں تھیں تو قرآن کی مگر ان کے پڑھنے کا اب حکم نہیں، اور ایسی آیت کو ثابت الحکم اور منسوخ التلاوت کہتے ہیں۔ مثلاً: **الشَّيْخُ وَالشَّيْخَةُ إِذَا زَنَبَا فَارْجُمُوهُمَا**۔ یعنی بوڑھا بڑھیا زنا کے مرتکب ہوں تو ان کو سنگسار کر دو۔ محسن و محسنہ یعنی شادی شدہ کی سنگساری کا حکم سابقہ مذاہب میں تھا اسلام نے اس کو باقی رکھا کوئی تازہ حکم نہیں دیا۔ مگر غیر شادی شدہ کے لئے حکمِ جلد یعنی ڈرے مارنے کا حکم دیا۔ **الزَّانِيَةُ وَالزَّانِي** میں الف لام عہدی ہے، اس سے غیر محسن و غیر محسنہ مراد ہیں۔ قرآن کے غیر محفوظ ہونے کا الزام یہود و ابنائے یہود کے وسائل سے ہے۔ اس چکر میں بعض سادہ دل علماء آجاتے ہیں، ذرا یہ بھی غور کرو کہ شیخ کے معنی بڑھے کے ہیں یا شادی شدہ کے؟ جوان بھی شادی شدہ ہو سکتا ہے اور بوڑھا بھی غیر شادی شدہ ہو سکتا ہے۔ پھر شیخ کے معنی شادی شدہ کے لینا زبردستی ہے۔ اچھا شیخ کا مؤنث **عَجُوزٌ** ہے یا **شَيْخَةٌ**۔ **إِنِّي عَجُوزٌ وَهَذَا بَعْلِي شَيْخًا**۔ **شَيْخَةٌ**۔ کا لفظ کسی شعر میں، کسی کتاب میں نہیں ہے، میں اس کو قرآن شریف پر ظلم سمجھتا ہوں۔ قرآن شریف متواتر ہے۔ اس سے ایک لفظ زیادہ نہیں، ایک لفظ کم نہیں۔ فقیر کو قرآن مجید بروایت عاصم کوفی حضرت عثمان، حضرت علی، حضرت عبداللہ بن مسعود، حضرت زید بن ثابت، حضرت ابی بن کعب رضی اللہ عنہم سے جو سب کے سب حفاظ تھے، متواتر پہنچا۔ اس معتبر و متواتر روایت کے خلاف فقیر ایک لفظ بھی غیر متواتر، احاد کا سننا نہیں چاہتا۔ قرآن شریف کو ناقابلِ اعتبار بنانے کے لئے منافقوں نے یہ فتنے پیدا کئے ہیں۔ مگر کوئی ان سے پوچھے کہ ایک روایت کی توضیح کرو۔ متواتر تو کجا خبر احاد سے بھی قرآن کے خلاف ایک حکم کا ثبوت ممکن نہیں۔ قرآن شریف محفوظ ہے۔ ابتداء سے اب تک حفاظ اور قراء اس کے تواتر کی حفاظت کرتے ہیں، اس متواتر کے مقابلے میں کوئی روایت کوئی دعویٰ ناقابلِ اعتناء ہے۔ جس کی خدا حفاظت کرے، اس میں کسی کو مقدور نہیں کہ کچھ تحریف کر سکے۔

اللہ تعالیٰ ان وسائل اور ان وساوس سے مسلمانوں کو بچائے۔ آمین۔

قرآن اور حدیث کا باہمی تعلق

صاحبو! قرآن شریف تو ہمارے پاس متواتر طور سے پہنچا ہے۔ اس کے متعلق زبان کھولنا، اِنَّا نَحْنُ نَزَّلْنَا الذِّكْرَ وَاِنَّا لَءَلْفُظُونَ سے انکار کرنا ہے۔ یہ لوگ تو قابل التفات ہی نہیں۔ کوئی مسلمان قرآن شریف کے متعلق شک و شبہ نہیں رکھتا۔ صاحبو! جو شخص یہ کہے کہ میں حدیث کو نہیں مانتا یہ مساوی ہے اس کے کہ میں مُحَمَّدٌ رَسُوْلُ اللّٰهِ کو نہیں مانتا۔ ایسے شخص سے کیا بحث، اور اس پر کیا توجہ کی جاسکتی ہے۔ مگر یاد رکھو! حدیثیں تین قسم کی ہیں۔

(۱) متواتر (۲) مستفیض (۳) احاد۔

(۱) حدیث متواتر: وہ حدیث ہے جس کو اتنے لوگ روایت کریں کہ عقل سلیم اس بات کو قبول نہ کرے کہ وہ سب جھوٹ پر متحد ہو گئے ہونگے لہذا خیر متواتر موجب یقین ہے اور اس کے خلاف میں جو روایت ہو وہ منکر ہے، ناقابل قبول ہے، رد ہے۔

متواتر کی بھی دو قسمیں ہیں:

(الف) جس کے الفاظ بلا کم و کاست مروی ہوں اس کو متواتر باللفظ کہتے ہیں۔ جیسے: اِنَّمَا الْاَعْمَالُ بِالنِّيَّاتِ اور مَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ۔

(ب) متواتر بالمعنی: وہ حدیث جس کے مختلف روایتوں کے الفاظ میں کچھ کمی زیادتی ہو مگر ایک ہی مطلب سب سے نکلتا ہو، اس کو متواتر بالمعنی کہتے ہیں۔ یہ بھی موجب یقین ہے۔ ان احادیث سے انکار، رسول اللہ ﷺ سے انکار ہے۔ (۲) مستفیض: وہ حدیث جو کئی روایتوں سے ثابت ہو مگر حد متواتر کو نہ پہنچے۔ ایسی حدیث اگر موجب یقین نہیں ہے تو اس سے ظن غالب تو ضرور پیدا ہوتا ہے۔

(۳) خیر احاد: وہ حدیث جس کی روایتیں مستفیض کی حد کو نہ پہنچی ہوں بلکہ ایک دو آدمیوں نے اس کو روایت کیا ہو۔ سارے جھگڑے خیر احاد ہی میں پڑتے ہیں۔ چنانچہ حضرت امام اعظمؒ سے کسی نے کہا کہ بعض حدیثوں میں ہے کہ حضرت ابراہیم علیہ السلام نے تین جھوٹ کہے، امام نے فرمایا، نہیں۔ راوی نے ایک جھوٹ کہا، پیغمبر معصوم ہوتا ہے وہ جھوٹ نہیں کہہ سکتا یعنی جھگڑا راوی سے ہے پیغمبر سے نہیں، مگر یہ بھی یاد رکھنا چاہیے کہ بعض خیر احاد کے غلط ثابت ہونے سے تمام احادیث ناقابل اعتبار نہیں ہو سکتے۔ ایسے شوشے وہ لوگ چھوڑتے ہیں جن کو نماز، روزہ، حج، زکوٰۃ کی ضرورت نہیں ہوتی۔

ایک صاحب، احادیث کو وحی غیر منکوس کر آتش زیر پا ہو رہے ہیں۔ غالباً ان کو مَا يَنْطِقُ عَنِ الْهَوَىٰ اِنْ هُوَ اِلَّا وَحْيٌ يُوحَىٰ سے بھی انکار ہے۔ انہوں نے مخالفین اسلام کی کتابوں سے چند اعتراضات جمع کیے ہیں۔ وہ صحاح ستہ کا نام تو لیتے ہیں مگر ان کی شرح مثلاً فتح الباری عمدۃ القاری، قسطلانی، نووی اور بذل المجہود وغیرہ کو دیکھنے کی تکلیف نہیں اٹھاتے، ورنہ

ان وساوس کی ان کے دل میں گنجائش نہ ہوتی۔ آپ سے پہلے بہت سے لوگوں نے اسلام کے خلاف بڑی بڑی کوششیں کیں اور قرآن شریف اور حدیث دونوں کو ناقابل اعتبار بنایا مگر کیا ہوا؟ حق حق ہوا، ناحق ناحق۔ ساری کوششیں برباد ہوئیں، بے سود۔ ان کو معلوم ہونا چاہیے کہ قرآن شریف بلاشبہ بمنزلہ تعزیرات ہند کے ہے اور حدیث شریف بمنزلہ ضابطہ فوجداری کے۔ عمل بالقرآن حدیث سے معلوم ہوتا ہے۔ ہم نے ابھی بیان کیا کہ جو حدیث کو نہیں مانتے ان کو نہ نماز کی ترکیب معلوم ہے نہ حج کی۔ حدیث ہی کی بدولت قرآن پر عمل کرنا آتا ہے۔ یاد رکھو جس نے تعزیرات ہند کو پاس کیا ہے ضابطہ فوجداری کو بھی اسی نے پاس کیا ہے

مُحَمَّدٌ رَسُوْلُ اللّٰهِ صَلَّى اللّٰهُ عَلَيْهِ وَسَلَّمَ قَرَأَنَ نَاطِقٌ هِيَ - كَمَا خُلِقَ الْقُرْآنُ - ضَابِطَةُ فُجْدَارِي كَ غَلَطٍ ثَابِتٍ كَرْنِ كَ بَعْدَ تَعْزِيْرَاتِ هِنْدِ كَ غَلَطٍ ثَابِتٍ كَرْنِ مِثْلِ كِيَا دِيرِ لَغْتِي هِيَ - مِثْلِ يِهْ نِهْئِثْ كِهْ رِهَا هُوْنِ كِهْ هِرْ ضَعِيْفٍ اُوْرِ مَوْضُوْعٍ حَدِيْثٍ كُوْ بِهِيْ مَانِ لُوْ - مِثْلِ اِسْ سَ مِنْ پِهْلَ لَكِهْ چَكَا هُوْنِ كِهْ چِنْدَا حَادِيْثِ كَ غَلَطٍ يَا مَوْضُوْعٍ هُوْنِ سَ مِنْ اَعْتِرَاضٍ نِهْئِثْ هُوْسَكْتَا - نَقَادِنِ حَدِيْثِ رَحْمِ اللّٰهِ نَ حَدِيْثِ كِيْ بَرِيْ خِدْمَتِ كِيْ هِيَ - يِهْ چِرَاغِ تِهْهَارِيْ پِهْوِنَكِ سَ مِنْ نِهْئِثْ بَجْهَ كَا: وَيَا هِيَ اللّٰهُ اِلَّا اَنْ يُتِمَّ نُورَهٗ وَلَوْ كَرِهَ الْكَافِرُوْنَ - مِثْلِ صَاْحِبِ مَذْكُوْرٍ سَ مِنْ اَعْرَضِ كَرْتَا هُوْنِ كِهْ اِيَكِ سِيْرْمِيْ اُوْرِ كِيُوْنِ نِهْئِثْ چُڑَهْ جَاتَئِ - جَهْلُزَا هِيَ تَمَامٌ هُوْ جَاتَا هِيَ - نَهْ قَرَأَنَ رِهْتَا نَهْ حَدِيْثِ اُوْرِ اَبِ كِيْ مَرَادِ مَنِ مَانِ حَاصِلٌ هُوْ جَاتِيْ هِيَ -

بعض منکران معجزات نبوت و اسیران ظلمت کدہ مادیت اس حدیث کو پیش کرتے ہیں کہ عدم تاہر نخل کی وجہ سے کھجور کم لگے میں پوچھتا ہوں کہ آپ تو احادیث متواتر کو بھی نہیں مانتے تھے۔ پھر کس طرح آپ کو اس خبر آحاد پر یقین آیا۔ کیا آپ کی نظر سے وہ حدیث بھی گذری کہ ایک صحابی (حضرت ابو رافع) نے بکری کا گوشت پکایا۔ حضرت نے فرمایا: ”دست دے“ انھوں نے دیا۔ پھر فرمایا: ”دست دے“ انھوں نے دیا۔ پھر فرمایا: ”دست دے“ انھوں نے عرض کیا: بکری کے دو دست ہوتے ہیں، وہ تو میں نے دے دیئے۔ حضرت نے فرمایا: ”اگر تو دیتا چلا جاتا تو دست نکلتے چلے جاتے“۔ میں عرض کرتا ہوں، اس حدیث پر آپ کو کیوں یقین نہیں آیا۔ جیسی وہ حدیث ہے ویسی یہ بھی حدیث ہے۔

ان صاحبوں! کو معلوم ہونا چاہیے کہ معجزات نبوت حق ہیں۔ کھجور کی کاشت کرنے والوں کی بے خبری نے معجزہ کو ظاہر نہیں ہونے دیا۔ خیر! بعض لوگ کہتے ہیں تیرہ سو برس کے عرصے میں دنیا کیا سے کیا ہو گئی ہے۔ میں کہتا ہوں کہ اللہ نے اپنے رسول کو جوامع الکلم سے سرفراز فرمایا ہے۔ ان جوامع الکلم کو موجودہ زمانے پر منطبق کرنے کے لئے عقل رسا کی ضرورت ہے۔ میرا ایمان ہے، قرآن و حدیث ایسے ہمہ گیر ہیں کہ ہر زمانہ کے تغیرات اور مشکلات کے حل کرنے کے لئے کافی و دافی ہیں۔

فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ - وَمَا عَلَيْنَا اِلَّا الْبَلَاغُ -

اِخْتِلَافِ اُمَّةٍ

قَالَ اللَّهُ تَعَالَى :

وَالَّذِينَ جَاءُوا مِنَّا فَسَبَّوهُم
سَبَلْنَا -

(العنكبوت - آیت ۶۹)

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ
وَالْفُؤَادَ كُلُّ أُولَئِكَ كَانَ عِنْدَ مَسْئُولٍ -

(بنی اسرائیل - آیت ۳۶)

فَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ -

(النحل - آیت ۴۳)

فَاعْتَبِرُوا يَا أُولِيَ الْبَصَرِ -

(الحشر - آیت ۲)

وَلَوْ رَدُّوهُ إِلَى الرَّسُولِ وَإِلَى أُولِي الْأَمْرِ مِنْهُمْ
لَعَلِمَهُ الَّذِينَ يَسْتَنْبِطُونَهُ مِنْهُمْ -

(النساء - آیت ۸۳)

إِنْ جَاءَكُمْ فَاسِقٌ بِنَبَأٍ فَتَبَيَّنُوا -

(الحجرات - آیت ۶)

عَنْ جَابِرٍ قَالَ ، قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ
"أَلَا سَأَلُوا إِذَا لَمْ يَعْلَمُوا فَإِنَّمَا هِيَ الْعَيِّ السُّؤَالُ" -

(رواه ابوداؤد و ابن ماجه - مشکوٰۃ ص ۵۵)

عَنْ أَبِي سَعِيدٍ الْخُدْرِيِّ قَالَ خَرَجَ رَجُلَانِ فِي سَفَرٍ
فَحَضَرَتِ الصَّلَاةُ وَلَيْسَ مَعَهُمَا مَاءٌ فَتَيَمَّمَا صَعِيدًا
طَيِّبًا فَصَلَّيَا ثُمَّ وَجَدَا الْمَاءَ فِي الْوَقْتِ فَأَعَادَا أَحْلَعُمَا

اللہ فرماتا ہے :

اور جو لوگ ہمارے متعلق (ہمارے احکام اور ان کے سمجھنے
کے متعلق) کوشش کرتے ہیں ہم ضرور ان کو اپنے راستوں
کی ہدایت اور رہبری کرتے ہیں -

اور جس کا تم کو علم نہیں ، اس کے پیچھے تم ہرگز نہ پڑو ،
بیشک سماعت اور بصارت اور دل ، ان سب سے اس کے
متعلق سوال کیا جائے گا -

پس اگر تم کو علم نہیں ہے تو اہل ذکر (و علم) سے سوال
کرو -

دل دانا و چشم بینا رکھنے والو! عبرت لو (الفاظ سے معنی کی
طرف جاؤ - مجاز سے حقیقت کی طرف پہنچو ، ماخذ سے
احکام نکالو ، مجمل سے تفصیل تک چلو ، اصل سے فرع نکالو ،
کلی سے جزئی کا حکم دریافت کرو) -

اور اگر اس کو رجوع کرتے رسول اور ان میں کے صاحبان
امر کی طرف تو البتہ جانتے ان میں سے وہ لوگ جو استنباط
مسائل کر سکتے ہیں (قیاس صحیح کر سکتے ہیں) -

اگر تمہارے پاس کوئی فاسق کوئی خبر لائے تو تم اس کی تحقیق
کرو - (بلا تحقیق اس کی بات کا یقین نہ کرو) -

جابر رضی اللہ عنہ سے روایت ہے کہ رسول خدا ﷺ نے
فرمایا: "کیوں نہیں پوچھ لیا جب جانتے نہ تھے - بے علمی
کی شفا سوال ہی تو ہے" -

ابوسعید خدری سے روایت ہے کہ دو شخص سفر کو نکلے پھر نماز
کا وقت آ گیا اور ان کے ساتھ پانی نہ تھا - پس انہوں نے اچھی
مٹی پر تیمم کر لیا اور نماز پڑھ لی - ابھی وقت باقی ہی تھا کہ

الصَّلَاةُ بِوُضُوءٍ وَلَمْ يُعِدِ الْآخِرُ ثُمَّ أَتَى رَسُولَ اللَّهِ صَلَّى اللَّهُ عَلَيْهِ وَسَلَّمَ فَذَكَرَا ذَلِكَ فَقَالَ لِلَّذِي لَمْ يُعِدِ "أَصَبْتَ السُّنَّةَ وَأَجْزَأُكَ صَلَاتُكَ" وَقَالَ لِلَّذِي تَوَضَّأَ وَأَعَادَ -

"لَكَ الْآجُرُ مَرَّتَيْنِ" -

(رواه ابوداؤد والدارمی و الترمذی)

عَنْ عَمْرِو بْنِ الْعَاصِ رَضِيَ اللَّهُ عَنْهُ أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: - إِذَا حَكَمَ الْحَاكِمُ فَاجْتَهَدَ ثُمَّ أَصَابَ فَلَهُ أَجْرَانِ وَإِنْ حَكَمَ فَاجْتَهَدَ ثُمَّ أَخْطَأَ فَلَهُ أَجْرٌ -

(رواه البخاری تجرید ج ۲ - ص ۱۰۳)

عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ لَنَا لَمَّا رَجَعْنَا مِنَ الْأَحْزَابِ "لَا يُصَلِّيَنَّ أَحَدٌ مِنَ الْعَضْرَةِ إِلَّا فِي بَنِي قُرَيْظَةَ" - "فَأَذْرَكَ بَعْضُهُمُ الْعَضْرَةَ فِي الطَّرِيقِ فَقَالَ بَعْضُهُمْ لَا نُصَلِّي حَتَّى نَأْتِيَهَا وَقَالَ بَعْضُهُمْ بَلْ نُصَلِّي لَمْ يُرِدْ مِنَّا ذَلِكَ فَذَكَرُوا ذَلِكَ لِلنَّبِيِّ صَلَّى اللَّهُ عَلَيْهِ وَسَلَّمَ فَلَمْ يُعَنِّفْ أَحَدًا مِنْهُمْ -

(رواه البخاری تجرید ص ۲۲۳)

عَنْ عَلِيِّ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ "لَا تَقْلُبُوا فِي الدِّينِ فَإِنَّ الدِّينَ لَا يُقَاسُ وَأَوَّلُ مَنْ قَاسَ ابْنُ لَيْسَ" -

(رواه الديلمی عن علی)

عَنْ عَلِيِّ رَضِيَ اللَّهُ عَنْهُ قَالَ قَالَ رَسُولُ اللَّهِ

ان کو پانی مل گیا، ان میں سے ایک صاحب نے وضو کر کے دوبارہ نماز پڑھ لی اور دوسرے نے نہیں پڑھی۔ پھر وہ دونوں رسول خدا ﷺ کی خدمت میں حاضر ہوئے اور واقعہ عرض کیا، جس نے دوبارہ نماز نہیں پڑھی تھی اس سے آپ نے فرمایا: "تم نے سنت کے مطابق کام کیا اور تمہاری نماز تم کو کافی ہے" اور جس نے وضو کیا اور دوبارہ نماز پڑھ لی، اس سے فرمایا: "تم کو دو دفعہ اجر ملا"۔

عمر و بن العاص رضی اللہ عنہ سے مروی ہے کہ انہوں نے رسول خدا ﷺ کو فرماتے سنا ہے۔ "جب حاکم بعد اجتہاد و سعی بلیغ کے کوئی حکم کرے اور اگر اس نے صحیح حکم دیا ہے، تو اس کے لئے دو اجر ہیں (ایک کوشش کا اور دوسرے حق رسی کا) اور اگر بعد کوشش کے بھی وہ خطا کر جائے تو اس کو ایک ہی اجر ہے (یعنی اجتہاد و کوشش کا)۔

عبداللہ بن عمر رضی اللہ عنہما سے روایت ہے کہ رسول خدا ﷺ نے ہم سے فرمایا۔ جب آپ جنگ احزاب سے واپس ہو رہے تھے: "کوئی شخص عصر کی نماز بنو قریظہ پہنچنے سے قبل نہ پڑھے"۔ بعض اصحاب کو راستہ ہی میں عصر کا وقت آ گیا پھر ان میں سے بعض نے کہا کہ ہم وہاں پہنچنے سے قبل نماز نہ پڑھیں گے اور بعض نے کہا ہم نماز پڑھ لیں گے کہ حضرت کا مقصد یہ نہیں ہے (بلکہ مقصد جلد پہنچنا ہے) اس واقعہ کو حضرت کی خدمت میں عرض کیا گیا تو آپ نے ان میں سے کسی کو سرزنش (یا ملامت) نہیں کی۔

حضرت علی رضی اللہ عنہ سے مروی ہے، کہا کہ رسول اللہ ﷺ نے فرمایا: "دین میں قیاس آرائی نہ کرو کیونکہ دین میں بے وجہ قیاس نہیں چلتا، اور سب سے پہلے ابلیس نے قیاس لڑایا تھا"۔

حضرت علی رضی اللہ عنہ سے روایت ہے کہا کہ رسول خدا

صَلَّى اللّٰهُ عَلَيْهِ وَسَلَّمَ - "بِعَمِ الرَّجُلِ الْفَقِيهِ فِي
الدِّينِ اِنْ اَحْتَجَّ اِلَيْهِ نَفَعٌ وَاِنْ اسْتَفْنَى عَنْهُ اَغْنَى
نَفْسَهُ -

(رواہ زرین مکتوٰۃ ص ۳۶)

ﷺ نے فرمایا: ”اچھا شخص فقیہ فی الدین ہے (یعنی وہ
شخص جس کو امور دینیہ میں تفقہ و تدبیر حاصل ہو)
لوگ اس کے پاس محتاج ہو کر آئیں گے (یعنی اس سے
پوچھیں گے) تو وہ نفع پہنچائے گا (مسائل سمجھائے گا)۔
اگر لوگ اس سے بے پروائی کریں گے تو خود کو پہنچائے گا“
(یعنی علم کے مطابق عمل کر کے نفع اٹھائے گا)۔

جناب معاویہ رضی اللہ عنہ سے مروی ہے کہا کہ رسول خدا
ﷺ نے فرمایا: ”اللہ جس کے ساتھ خیر و بھلائی چاہتا ہے
اُس کو دین کا فقیہ بناتا ہے (یعنی امور دینی میں غور و فکر
کی توفیق عطا کرتا ہے) اور میں تو تقسیم کرنے والا ہوں
اور اللہ ہی عطا کرنے والا ہے“۔

عَنْ مُعَاوِيَةَ رَضِيَ اللّٰهُ عَنْهُ قَالَ قَالَ رَسُولُ اللّٰهِ
صَلَّى اللّٰهُ عَلَيْهِ وَسَلَّمَ - "مَنْ يُرِدِ اللّٰهُ بِهِ خَيْرًا
يُفَقِّهْهُ فِي الدِّينِ وَاِنَّمَا اَنَا قَاسِمٌ وَاللّٰهُ يُعْطِي" -
(متفق علیہ)

ان آیات و احادیث پر غور کرو کہ ان سے کیا کیا مسائل معلوم ہوتے ہیں؟ اور اختلاف مذاق سے کس طرح استنباط
احکام میں فرق پیدا ہو جاتا ہے؟ اور قبول حدیث ظنی میں اختلاف رونما ہوتا ہے۔

یہ ایک حقیقت ہے کہ عالم و جاہل دونوں برابر نہیں ہوتے۔ عالم کا بڑا مرتبہ ہوتا ہے۔ جاہلوں کا کام ہے کہ جو بات معلوم
نہ ہو اس کو عالموں سے پوچھیں، ان سے سوالات کریں۔ ان پر اعتماد کریں، ان کے فتوؤں پر عمل کریں، بلا تحقیق کوئی بات
قابل تسلیم نہیں ہوتی۔ علماء کو تحقیق و تدقیق کرنی چاہیے خواہ آیات قرآنی ہوں یا احادیث رسول ﷺ۔

مبہم و مجمل امور کی تعمیل میں کوئی صورت اختیار کی جائے تو وہ غلط نہیں ہوتی۔ اختیار تمیزی پر ایک امر چھوڑا گیا، اور
اس کی تعمیل مختلف لوگوں نے اپنے اپنے اختیار تمیزی کے موافق کی، تو سب حق پر ہوں گے۔ یہ نہیں کہ ایک حق پر ہو اور سب
باطل پر۔ یاد رہے کہ ایک حق پر اور سب باطل پر اسی وقت ہوں گے جب کوئی رائے واقعات پر مبنی ہو، کیونکہ جو امر مطابق
واقعہ ہو ”صادق“ ہے اور جو مطابق واقعہ نہ ہو ”کاذب“ ہے۔ امر مبہم جو اختیار تمیزی پر موقوف ہو اس کا کوئی واقعہ و محکی عنہ
ہی نہیں ہوتا تو مطابق اور غیر مطابق اور صادق و کاذب کی وہاں گنجائش ہی کہاں؟ لہذا اپنے اپنے اعتبار سے سب صحیح و درست
ہو سکتے ہیں۔

بعض قیاسات کا ماخذ قرآن و احادیث ہوتے ہیں، وہ صحیح اور درست ہیں۔ بعض راویوں کا ماخذ نہ قرآن ہوتا ہے نہ
حدیث ہی ہوتی ہے وہ درست نہیں، بعض دفعہ بعض امام قرآن و حدیث سے کسی حکم کا استنباط کرتے ہیں۔ کم فہم اس کے
ادارک سے عاجز رہتے ہیں۔ وہ سمجھتے ہیں کہ یہ نری رائے ہے، اس کا کوئی ماخذ نہیں ہے۔ حالانکہ ان لوگوں کی نظر اس قدر
دقیق نہیں۔

یہ ایک طبعی بات ہے کہ ہر شخص اپنے اساتذہ، اپنے خاندان، اپنے شہر کے لوگوں کے حالات سے زیادہ واقف ہوتا ہے، ان ہی پر زیادہ اعتماد رکھتا ہے اور وہ دوسروں کے تفصیلی حالات سے واقف ہوتا ہے نہ ان پر اعتماد ہی کرتا ہے۔ یہ بات بھی قابل غور ہے کہ ایک شخص کو کثرتِ روایت سے یقین یا ظن پیدا ہوتا ہے اور دوسرا راویوں کے ثقہ و فقیہ ہونے کو اہم سمجھتا ہے۔

امام ابو حنیفہ قرآن کے عام اور مطلق کو اس کے افراد میں یقینی سمجھتے ہیں اور حدیث غیر متواتر سے قرآن شریف کی نہ تعین کرتے ہیں نہ تنقید۔ کیونکہ ان کی رائے میں موجب کلیہ کا نقیض سالبہ جزئیہ ہے۔ عام و مطلق قرآن کے خلاف اس کے نقیض پر عمل کرنے کو انکار قرآن کی تخصیص و تنقید کرتے ہیں اور اس کو حدیث کی خلاف ورزی نہیں سمجھتے۔ قرآن کی تخصیص و تنقید نہ کرنے والوں کو اہل الرائے اور مخالف حدیث سمجھتے ہیں وَلِلَّهِ وَالْجَهَنَّمَ۔

حضرت کے بہت سے اصحاب مثلاً زبیر ابن العوام الفاظ نبوی حفظ ہوتے تو روایت کرتے ورنہ نہیں، یعنی روایت بالمعنی کو وہ مناسب نہیں سمجھتے تھے اور بہت سے دوسرے اصحاب روایت بالمعنی کو جائز سمجھتے تھے۔

مالکی لوگ اہل مدینہ کے تعامل عام کے خلاف کسی دوسرے شہر کا آدمی روایت کرتا تو یہ سمجھتے کہ اس نے گویا تمام خلفائے راشدین اور مرکز نبوت یعنی مدینہ اور اس کے رہنے والوں کو جاہل سمجھا۔ دوسرے مذاہب والے اس کو جائز سمجھتے ہیں کہ اہل مدینہ بے خبر رہے ہوں اور دوسرے شہر والوں کو اطلاع مل گئی ہو۔

حضرت عمرؓ وغیرہ حضرات ہر حکم کی بابت شہادت کے نصاب کے موافق ثبوت طلب کرتے تھے۔ یعنی دو مرد یا ایک مرد اور دو عورتوں، کی روایت کے بغیر کوئی حکم ثابت نہیں سمجھتے تھے۔

حضرت علی رضی اللہ عنہ کے سامنے کوئی حکم نبوی سنایا جاتا اور نصاب شہادت پورا نہ ہوتا تو قسم دیتے اور قسم کو تکملہ شہادت سمجھتے۔

حقد میں ائمہ کے پاس عامۃ الناس آتے اور ان سے سوال کرتے کہ اس مسئلہ میں کیا حکم ہے؟ ان کو ائمہ پر اتنا اعتماد ہوتا کہ وہ نہ قرآن پوچھتے نہ حدیث۔ امام جو حکم دیتا اس پر عمل کرتے، بعض ائمہ ہر سوال کا جواب قال اللہ وقال الرسول سے دیتے۔ متعلقہ آیات کے سوا متن حدیث سنا دیتے اور سند بیان نہ کرتے۔ ایسی احادیث کو ”مرسل“ کہتے ہیں۔ حنفی مذہب میں حدیث مرسل قابل استناد ہے چاہے سند نہ بیان کی گئی ہو مگر راوی یا امام معتمد علیہ اور موثق بہ ہو۔ محدثین، احادیث مرسل کو تسلیم نہیں کرتے۔ مگر بخاری شریف میں مقطوعات بکثرت ہیں۔ امام بخاری ایک حدیث کا ٹکڑا ایک جگہ لکھ دیتے ہیں مگر کسی دوسری جگہ پوری حدیث مع سند بیان کرتے ہیں۔ امام بخاریؒ استاد و شاگرد کی ملاقات کو ضروری سمجھتے ہیں، ورنہ حدیث قبول نہیں کرتے۔ امام مسلمؒ دونوں کے ہم زمانہ ہونے کو کافی سمجھتے ہیں۔ بعض حضرات صرف حدیث صحیح کو قبول کرتے ہیں۔ اگر تائید میں دوسری حدیث مل جاتی ہے تو اس کو صحیح لغیرہ کہتے ہیں۔

بعض ضعیف حدیث کو بھی مستحبات میں قابل عمل سمجھتے ہیں۔ اسی طرح ائمہ کے مختلف مذاق ہیں۔ ہر ایک اپنے مذاق کے موافق حدیث کو قبول کرتا ہے۔ کوئی امام ایسا نہیں جو بلا تحقیق، بلا شرط صرف حدیث کا نام سنتے ہی اس پر عمل کرنے کو تیار

ہو جاتا ہو۔ بلکہ فَتَبَيَّنُوا پر عمل کر کے شرائط کے موافق حدیث تسلیم کرتے ہیں۔ اس سے یہ لازم نہیں آتا کہ وہ خلاف حدیث عمل پیرا ہوتے ہیں۔ اصل یہ ہے کہ رسول خدا ﷺ اور ہمارے درمیان مختلف قسم کے راوی ہیں، ان کی تنقید ضروری ہے بھلا کوئی مسلمان فرمان رسول ﷺ سے سرتابی کیونکر کر سکتا ہے؟ ائمہ کو مخالف حدیث سمجھنا صرف زبان درازی ہے۔

صحاح ستہ اور دیگر کتب احادیث شائع و ذائع ہیں۔ حنفی، شافعی، حنبلی، مالکی سب کے سامنے ہیں۔ ان کتب احادیث کی اتباع میں علماء نے شرح کی ہے۔ ان پر یہ الزام لگانا کہ باوجود احادیث کے مطالعہ کے اپنے امام کے مذہب پر اڑے رہے سخت سوء ظن ہے۔ اِنَّ بَعْضَ الظَّنِّ اِنَّمَا۔

اب ذرا اس پر بھی غور کرو کہ ان چاروں ائمہ کی تقلید شخصی کی جاتی ہے یا یہ چار مذاہب، چار مکتب اور اسکول ہیں جن میں وقت بہ وقت مسائل تحقیق ہوتے رہتے ہیں۔ ثبوت حدیث صحیح اور عرف کے بدلنے، نئے حالات کے پیدا ہونے کی وجہ سے امام سے اختلاف کیا جاتا ہے۔ ہر مذہب کی فقہ و اصول فقہ کی کتابیں ملاحظہ فرمائیے، نہ صرف فروع میں امام سے اختلاف کیا جاتا ہے بلکہ اصول میں بھی۔ تاہم ایک مذہب میں بہ نسبت دوسرے مذہب کے افراد کی قربت اور مناسبت پائی جاتی ہے۔ مثلاً اصولی اختلاف امام ابوحنیفہ اور ان کے شاگردوں امام ابو یوسف، امام محمد، امام زفر اور امام حسن بن زیاد میں بھی ہے۔ علماء و محققین کبھی امام یوسف کے قول پر کبھی امام محمد کے قول پر اور کبھی امام زفر کے قول پر فتویٰ دیتے ہیں۔ تحقیق کو نری تقلید شخصی سمجھنا اور کسی امام کے متعلق یہ خیال کرنا کہ وہ احادیث صحیحہ کو نہیں مانتے، اپنی جہالت کا ثبوت دینا ہے۔

یہ بھی تو غور کرو کہ مسائل شرعیہ کے حل کرنے والے کتنے قسم کے عالم ہیں؟ ہر قسم کے عالم کے لئے کس قسم کی معلومات کی ضرورت ہے؟ عربی ادب کی بہر صورت ضرورت ہے، عربی کے لئے لغت، محاورات، نحو، صرف، معانی، بیان سے واقفیت کی حاجت ہے، قرآن شریف اور اس کے لئے تفسیر و اصول تفسیر کی احتیاج ہے، حدیث اور اس کے لئے اصول حدیث، اسمائے رجال کا علم لابد ہے۔ فقہ اور اس کے لیے اصول فقہ۔ منطق۔ اجماعی مسائل و اختلاف ائمہ سمجھنے کے بغیر چارہ نہیں۔ زمانے کے نئے نئے مسائل سے واقفیت، اسرار و مقاصد دین، عرف، عامتہ البلوی غرض کہ بیسیوں امور کے جاننے کے بعد کہیں ایک حکم شرعی معلوم کیا جاسکتا ہے۔

علماء میں بعض مجتہدین مطلق ہوتے ہیں، وہ مستقل صاحب الرائے ہوتے ہیں، ان کا ایک خاص مذاق ہوتا ہے، ان کا ایک خاص اجتہاد، خاص طرز استدلال ہوتا ہے۔

بعض مجتہد فی المذہب ہوتے ہیں، استاد کا ان پر بڑا اثر رہتا ہے۔ کہیں کہیں استاد سے اصولی اختلاف بھی رکھتے ہیں۔ فروع میں اپنے اجتہاد پر رہتے ہیں۔ مجتہد فی المسئلہ کوئی نئی صورت پیدا ہو جائے تو اس کا جواب دے سکتے ہیں۔ احادیث پر غور و فکر کرتے ہیں۔ کوئی حدیث صحیح ثابت ہوتی ہے تو اپنے اساتذہ کے خلاف اس پر فتویٰ دیتے ہیں۔ صحیح عمل کی طرف رہنمائی کرتے ہیں۔

اصحاب استنباط خود قرآن و احادیث سے ذاتی تحقیق نہیں کر سکتے، مگر اپنے مذہب کے کلیات سے تفریعات کرتے ہیں۔

جزئیات کا حکم نکالتے ہیں، اصحابِ ترجیح جن میں قوتِ تیز کم ہوتی ہے، مختلف اقوال میں سے ایک قول کو ترجیح دیتے ہیں۔ بعض مفتی کہلاتے ہیں، جو فقہ کی کتابوں سے جزئیات نکالتے ہیں۔ یہ لوگ اصل میں ناقل ہوتے ہیں، ذاتی کوشش صرف اس قدر ہوتی ہے کہ کتابوں میں سے تلاش کر کے مسئلہ کا جواب نکالتے ہیں۔ ان کے خیال میں تحقیقات و استنباط کا دروازہ بند ہو گیا ہے۔ ہر نئی بات ناجائز و حرام سمجھتے ہیں۔ یہ شافعی میں بھی ہیں، مالکی میں بھی اور حنبلی میں بھی اور حنفی میں بھی۔ صحابہؓ کے زمانہ میں اختلاف آراء ہوتا تھا مگر باہم ایک دوسرے کو باطل، بے دین نہیں سمجھتے تھے۔ ائمہ باوجود باہمی اختلافات کے ایک دوسرے کے پیچھے نماز پڑھتے تھے۔

افسوس! یہ کیسا زمانہ آ گیا ہے؟ آمین بالجہر اور رفع یدین کرنے والوں کی مسجد جدا، اور حنفی و شافعی کی مسجد الگ۔ ایک دوسرے کے پیچھے نماز پڑھنے سے انکار کرتے ہیں۔ آپس میں مقدمہ بازی کرتے ہیں، اور غیر مسلم حکام جو فیصلہ کریں اسے تسلیم کرتے ہیں۔

ایک دفعہ بغداد شریف میں مسجد غوثیہ میں فقیر نے مغرب کی نماز پڑھی۔ حنفیوں اور حنبلیوں کی دو جماعتیں صف کے بازو صف لگا کر بہ یک وقت نماز پڑھ رہی تھیں۔ اللہ اکبر کی آواز سن کر انسان حیران ہو جاتا ہے کہ یہ ہمارے امام کی آواز ہے یا دوسرے امام کی۔ عبدالعزیز سعودی نے ایک نماز کے لئے حنفی اور ایک نماز کے لئے شافعی، ایک کے لئے حنبلی اور ایک کے لئے مالکی امام مقرر کیا ہے اور تمام مذاہب والوں کو اسی امام کے پیچھے نماز پڑھنی ہی پڑتی ہے۔

یہ ایک طبعی بات ہے کہ نادان، دانا سے، جاہل، عالم سے پوچھتا ہے اور اس کے کہے پر اعتماد کرتا ہے اور حکم بھی یہی ہے فَاسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ۔ اہل علم سے سوال کرو اگر تم کو معلوم نہ ہو۔ دیکھو! ”إِسْئَلُوا“ امر ہے وجوب پر دلالت کرتا ہے۔ حضرت فرماتے ہیں: أَلَا مَسْئَلُوا إِذَا لَمْ يَعْلَمُوا فَإِنَّمَا سِفَاءُ الْعَمِيِّ السُّؤَالُ؛ کیوں نہیں سوال کیا جب جانتے نہ تھے۔ عاجز و ناواقف کا علاج سوال ہی ہے۔ دیکھو ساری دنیا میں یہی ہوتا ہے، ماہرین پر اعتماد کرتے ہیں۔ جب تک خود کو مہارت نہ ہو دوسروں کی تقلید کرتے ہیں۔ مشکلات پیش آتی ہیں اور خود کو عاجز پاتے ہیں تو فوراً تقلید کرنی ہی پڑتی ہے۔ بے علمی، پھر خود مختاری، تباہی کا موجب ہوتی ہے۔ دیکھو حساب، معمولی فن ہے مگر ایک زمانہ تک کسی استاد کے زیر تعلیم رہتے ہیں، اور وہ جوابات کی غلطی بتلاتا رہتا ہے تو کہیں صحیح جواب لکھنا نصیب ہوتا ہے۔ ضروری و موقوف علیہ علوم تو کچھ بھی نہیں، اور آزادی، ذاتی رائے کا ادعاء، اچھے آدمی کا کام نہیں۔ عربی کی چار سطریں صحیح نہیں پڑھ سکتے اور بن گئے اہل حدیث، کسی ناقص نے کہہ دیا: حدیث میں اس طرح آیا ہے، بس اس پر اعتماد کر لیا۔ نہ تحقیق نہ تدقیق، آخر تقلید کس ہوئے کا نام ہے، دوسرے پر اعتماد کرنا ہی تو تقلید ہے۔

بہر حال مجتہد کے لئے ادب، نحو، صرف، قرآن، تفسیر و حدیث و فقہ، حدیث کے لئے اسماء رجال اور سیرت نبوی تاریخ و اصول حدیث، فقہ کے لئے اصول فقہ، محاورات و عادات و عرف زمانہ، اسرار و حکم دین سے واقف ہونا ضروری ہوتا ہے۔ ایک آدھ حدیث کی مترجم کتاب دیکھ لی، نہ راویوں کے حال سے واقف نہ نسخ و منسوخ معلوم، نہ دیگر احادیث سے واقفیت، نہ کسی قسم کی تطبیق و استنباط کی قوت حاصل اور لگے خود کو مجتہد سمجھنے۔ خدا کو جواب دینا ہے فَاسْئَلُوا أَهْلَ الذِّكْرِ

پر عمل کر کے ٹھنڈے دل بیٹھے رہنا موجب امن ہے۔ اس مقام پر کئی غلط فہمیاں ہو رہی ہیں، کیا اب کوئی مجتہد نہیں ہو سکتا؟ یہ اللہ تعالیٰ کے فضل و کرم اور رحمت و فیضانِ علم کا محدود کر دینا ہے، مگر زمانہ نبوت سے بعد، بدشوقی اور قلبتِ وسائل کی وجہ سے نایاب ہے۔ ذرا یہ بھی تو سوچو، مجتہد کے کتنے اقسام اور درجات ہیں۔

اول: مجتہد مطلق، صاحبِ اصول۔ اس کا طریق استنباط و استدلال جدا ہوتا ہے۔ جیسے امام ابو حنیفہ نعمان بن ثابت رحمۃ اللہ علیہ۔

دوم: مجتہد فی المذہب۔ اس کے اصول استنباط وہی ہوتے ہیں جو اس کے شیخ کے ہوتے ہیں۔ مگر مسائل میں وہ اپنے شیخ کا خلاف بھی کرتا ہے۔ عام طور سے لوگ شاگردانِ امام کو مجتہد فی المذہب سمجھتے ہیں۔ مگر علمِ اصول فقہ کا واقف جانتا ہے کہ صاحبین یعنی امام ابو یوسف رحمۃ اللہ علیہ اور امام محمد بن حسنؒ خصوصاً اصولی اختلاف بھی رکھتے ہیں، مگر یہ کم ہے اکثر اصول میں امام کے موافق ہیں۔

سوم: مجتہد فی المسئلہ۔ کسی خاص مسئلہ میں صاحب تحقیق ہوتا ہے، یا اگر کوئی نیا واقعہ پیدا ہو تو حکم کا استنباط کرتا ہے۔ اس مسئلہ کا جواب دیتا ہے۔ مجتہد فی المسائل کا ہر زمانے میں رہنا ضروری ہے، ورنہ دین کے کام بند ہو جائیں گے۔

چہارم: صاحب ترجیح۔ مجتہدین سابق کے مختلف اقوال میں سے ایک کو ترجیح دیتا ہے۔ سب کے آخر میں مفتی کا درجہ ہوتا ہے۔ یہ اجتہاد نہیں کر سکتا۔ کتابیں الٹ پلٹ کر کے کسی نہ کسی کا قول نکال دیتا ہے۔ عام طور پر علماء ایسے ہی پائے جاتے ہیں۔ ایک اور غلط فہمی بھی عام طور سے چھائی ہوئی ہے۔ حنفی، شافعی، مالکی، حنبلی، تھلیدی شخصی کرتے ہیں۔ یہ بالکل غلط ہے۔ یہ چار خاندان یا اسکول ہیں۔ ہر خاندان کا مذاق استنباط جدا ہے۔ وقت بہ وقت تحقیقات ہوتی رہتی ہیں۔ شاگردانِ امام نے بعد تحقیق، اصول میں بھی مخالفت کی اور فروع میں تو بکثرت اختلاف ہے۔ علماء نے بعد تحقیقات امام کی اور صاحبین کی مخالفت کی اور جُدا فتوے دیئے۔ یہ تمام تحقیقات ایک جگہ جمع کی جاتی ہیں اور انہیں ”فتاویٰ“ کہتے ہیں۔

اور تینوں مذاہب کا بھی یہی حال ہے۔ ان میں بھی ہر قسم کے مجتہد اور ان کی تحقیقات ہیں، یہ اپنا اپنا مذاق ہے۔ نسیۃ اللہ سب میں ہے، حق رسی کے لئے سب کوشاں ہیں، مختلف فیہ مسائل میں جنگ و جدل اہل علم کا کام نہیں۔ لِكُلِّ وَجْهَةٌ مَوْلٰیہَا فَاسْتَبِقُوا الْخَيْرَاتِ (ترجمہ: ہر ایک کے واسطے ایک رُخ ہے جس کی طرف وہ مڑتا ہے) تم اچھے کام کرنے کے لئے دوڑو، اب رہ گئی تلفیق، یعنی بلا تحقیق ایک بات ایک امام کی لے لی، اور دوسرے امام سے دوسری بات۔ ایسے شخص کا کام باتفاقِ تمام ائمہ باطل ہے یعنی اس کا بطلان اجماع مخالف سے ہے۔ کیونکہ یہ کسی کے اصول کے موافق نہیں۔ اس کی مثال ایسے شخص کی ہے جو ایک دوا ڈاکٹر کی، ایک دوا ہومیو پتھی کی ایک دوا طب یونانی کی، اور ایک دوا ویدک کی ملا کر کھاتا ہے۔ ظاہر ہے کہ ان ادویہ کا مرکب ڈاکٹر کے پاس درست ہے نہ طبیب کے پاس۔ ہر شخص کا ایک طریق علاج ہے اور یہ مرکب سب کے اصول کے خلاف ہے۔ یہ جاہل بندۂ غرض ہے، اپنی خواہشات کا غلام ہے، وہ حقیقت میں ائمہ کا نام برائے نام لیتا ہے۔

تصوف

اب اس پر غور کرو کہ تصوف ہے کیا چیز؟ خدا کی ذات اور اس کے صفات اور بندوں سے اس کا ربط کن کن علوم میں بیان کیا جاتا ہے۔ متکلم یعنی علم کلام جاننے والا ان چیزوں پر عقل سلیم سے غور کرتا ہے۔ صوفی بھی انہیں سے بحث کرتا ہے، مگر روحانی قوت سے۔ خدائے تعالیٰ کی ذات اور اسماء و صفات سب قدیم ہیں۔ ان پر عقل والے اور کشف و اشراق والے سب ہی غور کرتے ہیں۔ اصل چیز قدیم رہتی ہے مگر بیان کرنے والے اصطلاحات مقرر کرتے ہیں۔ ان اصطلاحات کے نئے ہونے سے اصل شے نئی نہیں ہو جاتی۔ ہر شخص اپنی طرز اور نظریہ سے اصطلاح بناتا ہے۔ اللہ اور اس کے صفات کے متعلق تمام پیغمبر تقریباً ایک ہی بات کہتے ہیں۔ جس طرح چار مینار کو جو دیکھتا ہے ایک ہی کہتا ہے کیونکہ وہ سینکڑوں سال سے جوں کا توں کھڑا ہوا ہے۔ ہندو دیکھے، پارسی دیکھے، انگریز دیکھے۔ جو دیکھے سب کا بیان ملتا جلتا رہتا ہے۔ مگر سب کی قوت نظر ایک درجہ پر نہیں ہوتی۔ ہر ایک اپنے حوصلہ کے مطابق سمجھتا ہے۔ متکلم سے پوچھئے وہ کہتا ہے: خدا ایک ہے اور اس کے صفات قدیم ہیں۔ صوفی بھی کہتا ہے کہ خدا اور اس کے صفات قدیم ہیں۔ مثال کے طور پر ایک آیت لیجئے: ”هُوَ الْأَوَّلُ وَالْآخِرُ وَالظَّاهِرُ وَالْبَاطِنُ“۔ متکلم نے اللہ تعالیٰ کے متعلق کہا وہ سب سے پہلے تھا، اس کا وجود بالذات ہے، اس کے سوا جتنے ہیں، حادث ہیں، وہ اپنی ذات کے لحاظ سے قدیم ہے، اول ہے اور صفات کے لحاظ سے ظاہر ہے، آخر ہے اور وہ ذات کے لحاظ سے باطن ہے، آثار کے لحاظ سے ظاہر ہے۔ صوفی کہتا ہے ”هُوَ“ سے مراد ”ذات واحد“ ہے۔ اول و آخر، ظاہر و باطن، یہ سب اس کے وجود کے درجے ہیں۔ اس کو صوفی ”وحدت مطلقہ“ کہتے ہیں اور ”ذات“ کو بغیر لحاظ صفات کے ”احدیت“ کہتے ہیں اور صفات کے لحاظ سے ”واحدیت“۔

صوفی کے پاس اصل صفات سات ہیں:۔ حیات۔ علم۔ سماعت۔ بصارت۔ قدرت۔ ارادہ۔ کلام۔ متکلم خدا اور بندے کے ربط کے جاننے میں عاجز ہے، صوفی کہتا ہے، اصل خدا کی ذات بالذات ہے تو یہ سب بالعرض چیزیں اس سے غیر نہیں۔ بالذات کے بغیر کوئی بالعرض موجود نہیں ہو سکتا۔ وہ صاف صاف کہتا ہے:

یہ سب روپ تیرے، تو بہر و پیا ہے تو ہر رنگ میں رہ کے سب سے جدا ہے (حسرت صدیقی)

کیا یہی معنی آیت ”هُوَ الْأَوَّلُ وَالْآخِرُ وَالظَّاهِرُ وَالْبَاطِنُ“ سے نہیں نکلتے؟ صوفی رات دن اللہ کو یاد کرتا ہے، اور اس کو تجربہ و احساس ہوتا ہے کہ خدا کے سوا موجود بالذات کوئی اور نہیں، آخر تصوف اور کیا ہے؟

دوسری قوموں کی معلومات کے تو ”ہادی مہدی“ اور ”ہارون رشید“ کے زمانے میں ترجے ہوئے۔ کیا قرآن بھی اسی زمانے میں لکھا گیا؟ لاجول ولا قوۃ الا باللہ۔

بہر حال ابتدائے زمانہ سے صوفی اور متکلم خدا کو، اس کے صفات کو، قرآن سے سمجھ رہے ہیں مگر ع

فکر ہر کس بقدر ہمت اوست

کیا مسلمانوں نے یونانیوں سے یا ہندوؤں سے یا پارسیوں سے تصوف لیا ہے؟ یہ سب غلط ہے۔ خدائے تعالیٰ قدیم ہے اور

اس کے سمجھنے والے بھی ہمیشہ سے موجود ہیں۔ لوگوں کے بے تحقیق بات کہنے سے کیا ہوتا ہے۔

ابھی ہم نے بیان کیا کہ تمام پیغمبر ذات و صفات الہی کو جانتے تھے اور مسلمان بھی ہمیشہ سے جانتے ہیں۔ کیا تصوف خدائے تعالیٰ کی ذات و صفات کو جاننے کے سوا کچھ ہے؟ ہرگز نہیں۔ اس وقت تو میں نے چند اشارے کر دیئے ہیں۔ تصوف پر میرے متعدد رسالے ہیں اور انشاء اللہ جب تک میں زندہ ہوں اس پر تفصیل سے لکھتا رہوں گا۔ یہ بات یاد رہے کہ اللہ کے نام کا اس کی تمام خصوصیات کے ساتھ کسی زبان میں ترجمہ نہیں ہوا، پھر دوسروں سے تصوف لینے کے کیا معنی؟ یہ خاتم النبیین کا مذہب ہے۔ یہ ”أَنْمَنْتُ عَلَيْكُمْ بِغَمَتِي“ کی عنایت ہے۔ مسلمانوں سے زیادہ خدا کو جاننے والا کوئی نہیں۔ کوئی بت پرستی کرتا ہے، کوئی نور اور روشنی کی پوجا کرتا ہے۔ کوئی فعل و انفعال، باپ بیٹا، روح القدس، مادہ و صورت، حیوان اور خلوق کا قائل ہے۔ توحید تو صرف مسلمانوں کا حصہ ہے۔

جس کو مزید تحقیقات کی ضرورت ہو وہ میری حسب ذیل کتابیں دیکھے:

(۱) مرآة الحقائق (۲) حکمت اسلامیہ (۳) شرح و ترجمہ فصوص الحکم (۴) مکاتیب عرفان۔

لغات قرآنی

قرآن شریف کے لغات کے متعلق بھی دوسرے حضرات میں اختلاف ہے:-

صاحبو! ترجمہ کرنے کے وقت میں اس پر غور کر لیتا ہوں کہ ہر لفظ کے معنی کیا ہیں۔ اصل میں باعتبار مادہ کے کیا معنی ہیں اور عام طور سے کیا معنی لئے جاتے ہیں۔ میں ایک ایک لفظ کے کئی کئی معنی لیتا ہوں۔ اشتقاق کے لحاظ سے اور عام فہم۔ بعض دفعہ عربی لفظ کے معنی اُردو کا ایک لفظ ادا نہیں کر سکتا۔ اس واسطے کئی لفظ لکھتا ہوں کہ ان کے مجموعے سے قرآن کے معنی سمجھے جائیں۔ میں اس بات کی بھی کوشش کرتا ہوں کہ اُردو میں اس عربی لفظ کے قریب قریب کیا الفاظ مستعمل ہیں تاکہ قرآن پڑھنے والوں کو معلوم ہو جائے کہ اس کے ہم معنی لفظ سے تو ہم اول ہی سے واقف ہیں۔ ترجمہ کرنے میں عربی زبان کے محاورات سے ایسے معنی لیتا ہوں جو مخالفین اسلام کے اعتراض سے پاک ہوں اور جس سے اسلام پر کوئی کمزوری یا برائی عائد نہیں ہوتی، مثلاً ”تَبَّتْ يَدَا أَبِي لَهَبٍ“ لوگ اس کے معنی کرتے ہیں: ”ہاتھ ٹوٹیں ابو لہب کے اور وہ مر جائے“۔ عرب لوگ کہتے ہیں: ”مَالِي يَدَانِ فِي هَذَا الْأَمْرِ“ یعنی مجھے قوت جارحہ ہے نہ دافعہ۔ اُردو میں کہتے ہیں، کہ میں بے دست دپا ہوں، یعنی بے سر و سامان۔ میرے دونوں ہاتھ، میری دونوں قوتیں یعنی جارحہ و دافعہ بیکار ہیں۔ لہذا میں نے ”تَبَّتْ يَدَا أَبِي لَهَبٍ وَتَبَّ“ کے معنی یہ کئے کہ ”ابو لہب نے اسلام کے خلاف جتنی کوششیں کیں وہ سب ناکام ہو گئیں۔ ابو لہب کی جارحانہ اور دافعانہ قوتیں بیکار ہو گئیں، آخر وہ خود بھی تباہ ہو گیا۔ حَمَالَةَ الْحَطَبِ: کے معنی فتنہ انگیز۔ جلتی آگ میں لکڑیاں ڈالنے والی کے ہیں اور فِي جَنِيدِهَا حَبْلٌ مِّنْ مَّسَدٍ کے معنی یہ کہ اس کی شرارت اس کے گلے کا ہار ہو گئی۔

تمام ترجمے میں میں نے اس بات کا لحاظ رکھا ہے کہ عربوں کے محاورہ کے مطابق معنی اختیار کئے جائیں۔ اس ترجمہ اور تفسیر میں فقیر نے ممکن کوشش کی ہے کہ مخالفین اسلام کے اعتراضات کا جواب دے۔ یہ کام علم کلام کا ہے، زمانہ بدل

گیا ہے پہلے زمانے کے معترضین باقی نہیں رہے، اس زمانے کے مخالفین جدا ہی اعتراض کرتے ہیں اور ان کے جوابات بھی ان کے لائق ہونے چاہئیں۔ ایسے اعتراض جہاں پر ہیں میں ہرگز ان کی توجیہ نہیں کرتا، جن کی نہ ضرورت ہے اور نہ وہ معترضین اب باقی ہیں۔ بیرونی دشمن ایک طرف، اندرونی دشمنوں نے بہت سر اٹھایا ہے، ان کے جوابات میں نے تفسیر صدیقی میں دیئے ہیں۔ خصوصیت سے سورہ فاتحہ کی تفسیر میں۔ اندرونی مخالفین کی میں نے خوب تردید کی ہے، ایک دفعہ اندرونی مخالفین نے ایک محضرتیار کر کے گریکسن صاحب (جو حکومت حیدرآباد کے صدر المہام کو توالی اور امور عامہ تھے) کے سامنے پیش کیا۔ صاحب مذکور نے پوچھا کہ انھوں نے کیا کوئی پمفلٹ لکھا ہے؟ جواب دیا ”نہیں“ کہا۔ پھر یہ تحریر جس کی تم شکایت کر رہے ہو، کہاں ہے؟ کہا گیا کہ تفسیر صدیقی میں ہے۔ گریکسن صاحب نے کہا: ”وہ تفسیر میں اپنے خیالات اپنا مذہب نہ بتائے گا تو کہاں بتائے گا۔ یہ لوگ اس کی تفسیر دیکھتے ہی کیوں ہیں؟ پھر کہا کہ ایسے مہمل محضرتیار میرے سامنے پیش نہ کئے جائیں۔ اور اللہ نے مجھے مخالفین کے شر سے بچا لیا۔“

تفسیر ہذا میں، میں نے بہت سے اہم مسائل کو حل کیا ہے مثلاً جزیہ، میں اس کو جزائے حفاظت سمجھتا ہوں اور تعدد ازدواج کو مبنی بر ضرورت سمجھتا ہوں اور غلاموں کو اسیران جنگ۔ یہ سب بحثیں دیکھنے کے قابل ہیں۔ جا بجا ان مسائل کو جس قدر تحقیق سے بیان کر سکتا تھا میں نے کیا ہے۔

صاحبو! ایک میرا خیال ہے، وہ یہ کہ زمانہ گردش کر رہا ہے۔ مسلمانوں پر کبھی ملکی حالت ہے اور کبھی مدنی۔ جیسی حالت ویسا حکم۔ اس زمانے میں ہم ملکی حالت میں ہیں، اس وقت ”فَاغْلُظُوا الْمُشْرِكِينَ حَيْثُ وَجَدْتُمُوهُمْ كَالْحَمْرِ لَمْ يَكُنْ دِيَارًا وَلَا تَلْفُوا بِأَيْدِيكُمْ إِلَى الْتِهْلُكَةِ كَالْحَمْرِ دِينَارًا“۔

شان نزول

فقیر نے تفسیر صدیقی میں بہت کم جگہ اسباب نزول بیان کئے ہیں، میں قرآن شریف کو ”مبین“ سمجھتا ہوں۔ اس کا سمجھنا قصہ کہانیوں پر موقوف نہیں۔ قرآن شریف کوئی تاریخی کتاب نہیں ہے۔ کوئی واقعہ بیان نہیں کیا جاتا، مگر اس کی غرض عبرت اور نصیحت اور بری باتوں سے روکنا ہوتی ہے، قرآن شریف کا کام ہے، امر بالمعروف اور نہی عن المنکر۔ لوگ ادھر ادھر کے قصوں سے تفسیر کو کئی کئی جلدوں میں کر دیتے ہیں۔

ربط آیات

میری بڑی کوشش ربط آیات ہے۔ ایک رکوع کو دوسرے رکوع کے ساتھ مرتبط کرنا۔ قصوں کو قصوں سے ملانا۔ اصل میں قصے تو ہیں ہی نہیں، نتیجہ خیز واقعات ہیں۔ اس واسطے ربط آیات کی وجہ سے بعض بعض جگہ کچھ حذف ہے کچھ مقدر ہے۔ عربی زبان کے لحاظ سے ان میں ربط پیدا کرنا ضروری ہے۔ ایسا حذف قرآنی اسلوب کے لوازم سے ہے۔ عرب لوگ جہاں حذف کیا کرتے تھے اسی طرح قرآن میں بھی کیا گیا ہے۔ اس حذف و تقدیر کا مزہ اسی کو ملتا ہے جو عربوں

کے طرز بیان اور اسٹائل سے واقف ہو، جہاں حذف کیا گیا ہے اگر محذوف بیان کر دیا جائے تو وہ جملہ بالکل بھدا ہو جائے گا، اس کا بائکپن اور حسن باقی نہیں رہے گا۔

قصصِ قرآن

قرآن شریف میں آدم علیہ السلام اور شیطان، موسیٰ علیہ السلام اور فرعون کے قصے بار بار بیان کئے گئے ہیں۔ اس کی وجہ یہ ہے کہ آدم علیہ السلام کے قصہ سے فضیلتِ علمی کا اظہار مقصود ہے، اور یہ بھی کہ انسان خواہ کتنا ہی بڑا کیوں نہ ہو اس سے لغزش ممکن ہے۔ شیطان کا تکبر، اپنی خیالی برتری کی وجہ سے دوسروں کو ذلیل سمجھنا اور پھر خدا کے حکم کو بھی نہ ماننا اور یہ سمجھنا کہ خدا بھی غلطی کرتا ہے، اور اعلیٰ کے رہتے ہوئے ادنیٰ کو حکومت و عزت دیتا ہے، چونکہ دنیا میں صبح سے شام تک یہی ہوتا رہتا ہے، اس لئے خدائے تعالیٰ آدم علیہ السلام کے قصے کے ذریعہ آدمیوں کو عبرت دلاتا ہے۔

موسیٰ علیہ السلام کے قصے سے بہت کچھ عبرت لی جاسکتی ہے۔ مادرِ موسیٰ علیہ السلام کا صاحبِ الہام ہونا، عورتوں کو جرأت دلاتا ہے کہ وہ بھی محنت کریں گی، خدا کی یاد کریں گی تو وہ بھی صاحبِ الہام ہو سکتی ہیں، مادرِ موسیٰ علیہ السلام کا یقین اور اللہ پر اعتماد کیسا ہے کہ اکلوتے بیٹے کو صندوق میں ڈال کر ندی میں بہا دیا۔ وہ صندوق فرعون کے گھر پہنچا۔ فرعون کی بیوی نے بچے کو نکال لیا۔ جو خدا پر بھروسہ کرتے ہیں، ان کی اولاد کو خدا ضائع نہیں کرتا۔ فرعون جیسے سرکش بادشاہ کے گھر میں آئیہ اس کی بیوی کیسی نیک اور اچھی نکلی۔ موسیٰ علیہ السلام کے قصے میں قدم قدم پر نصیحت اور عبرت ہے۔ اسی واسطے ان کے قصے کو بھی اللہ تعالیٰ نے متعدد جگہ بیان فرمایا۔

تکرارِ آیات کا فائدہ

بعض بعض جگہ ایک ہی آیت کو متعدد بار دہرایا گیا ہے۔ اس کا لطف تو ان کو ملتا ہے جو عربی کا صحیح مذاق رکھتے ہیں، مثلاً صرف سورۃ زخمن کی اسی ایک آیت کو لے لیجئے ”فَبِأَيِّ آلَاءِ رَبِّكُمَا تُكَذِّبِينَ“۔ ایک جاہل قرآن کا خلاصہ کرنے بیٹھا اور اس نے مکرر آیتوں اور قصوں کو نکال دیا۔ اس کا نتیجہ کیا ہوا، نہ قرآن کا اسٹائل باقی رہا اور نہ اس کا حسن۔ قرآن کی حالت یہ ہے کہ ایک لفظ کی جگہ اس کا مترادف رکھیں تو درست نہیں۔ قرآن کی عبارت میں ایک ایک لفظ اپنی جگہ ایسا جما ہوا ہے جیسا انگشتی میں گینہ۔ ایک گینہ کی جگہ دوسرا گینہ نہیں رکھ سکتے۔ جہاں فعل، فاعل ہیں وہ مبتدا خبر نہیں بنائے جاسکتے۔ ایک ہی قصے کو متعدد جگہ بیان کرنا اور ہر جگہ ایک نیا ہی لطف پیدا کرنا۔ یہ اعلیٰ درجہ کے فصیح و بلیغ کا کام ہے۔

قرآنی قسمیں

قرآن شریف میں جا بجا قسمیں ہیں، کوئی قسم قرآن میں ایسی نہیں جس سے فائدہ خاص حاصل نہ ہو، بعض مفسرین نے ”وَالَّذِينَ وَالزَّيْتُونَ وَطُورِ سِينِينَ وَهَذَا الْبَلَدِ الْأَمِينِ“ کی تفسیر میں انجیر کے خواص اور فوائد بیان کرنے شروع کر دیئے،

زیتون کے خواص بیان کرنے لگے، کوہ طور کی تعریف کرنے لگے۔ کیا یہ طب کی کتاب ہے؟ کہ دواؤں کے خواص اور فوائد بیان کئے گئے ہیں۔ باغ تین دمشق میں ہے، جبل زیتون بیت المقدس میں ہے، کوہ طور موسیٰ علیہ السلام کے لئے تجلی گاہ کا نام ہے۔ اصل یہ ہے واؤ اور با کے معنی ”اور“ اور ”ساتھ“ کے ہیں۔ اللہ تعالیٰ شہادت پیش کر رہا ہے۔ قسم کیا ہے؟ شہادت ہے۔ اُردو کا ایک شاعر کہتا ہے: ع

خدا شاہد، خدا شاہد یہ کیوں کہتے ہیں وعدوں پر

لوگ کہتے ہیں: ”اللہ گواہ ہے“۔ یہ بھی قسم ہے۔ اسی طرح خدائے تعالیٰ اس سرزمین کو شہادت میں پیش کرتا ہے جہاں باغ انجیر ہے جہاں ہاتیل و قاتیل کی قبریں ہیں، جہاں یحییٰ علیہ السلام کی قبر شریف ہے اور بعد کے زمانے میں یزید کی قبر بھی وہیں ہے۔ جبل زیتون اور اس کے اطراف ابراہیم علیہ السلام، اسحاق علیہ السلام، سلیمان علیہ السلام، یعقوب علیہ السلام سب کے قبور متبرکہ ہیں۔ طور سنہین بھی ایک پیغمبر (موسیٰ علیہ السلام) کے لئے اللہ کی تجلیات کی جگہ ہے۔ مکہ شریف میں آدم علیہ السلام، اسماعیل علیہ السلام اور رسول خدا ﷺ سے یہ مقامات علاقہ رکھتے ہیں۔ حاصل یہ کہ یہ مقامات اور ان کے رہنے والے جو پیغمبروں سے ربط رکھتے ہیں اس بات کی گواہی دیں گے: ”لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝ ثُمَّ رَدَدْنَاهُ أَسْفَلَ سَافِلِينَ إِلَّا الَّذِينَ آمَنُوا“۔ غرض یہ مقامات اور اس کے رہنے والے جو پیغمبروں سے علم حاصل کر چکے ہیں اس بات کی گواہی دیں گے کہ ”ہم نے انسان کو اچھا ہی پیدا کیا تھا اور بہترین طریقے سے پیدا کیا تھا مگر وہ برے کام کر کے ”اسفل السافلین“ میں پہنچ گیا، مگر اس سے وہی لوگ مستعمل ہیں جو ایمان رکھتے ہیں اور عمل صالح کرتے ہیں“ میں نے تمام قسموں کی وجہ اور ان کے اصل بیان سے ربط کو ظاہر کیا ہے۔

خصوصیاتِ تفسیر

اس تفسیر کی خصوصیات حسب ذیل ہیں:-

- (۱) قواعدِ تجوید بالاختصار مع خصوصی علامات، آیات کے ساتھ ساتھ ظاہر کئے گئے ہیں جس کے ذریعہ بوقت تلاوت اصولِ تجوید کی پابندی کی جاسکتی ہے۔
- (۲) یہ تفسیر نہایت عام فہم سلیس اُردو میں لکھی گئی ہے اور اس میں اس بات کا خاص طور پر لحاظ رکھا گیا ہے کہ خود عربی سے قرآن کو سمجھیں، اس لئے ہر لفظ کے جُدا جُدا معنی بیان کئے جاتے ہیں۔ ترجمہ میں اس بات کا لحاظ رکھا جاتا ہے کہ اصل میں یہ لفظ کس مادہ سے مشتق ہے مثلاً اتَّقُوا اللَّهَ کے معنی خود کو غضبِ خدا سے بچاؤ۔ کیونکہ ”اتَّقُوا“ وَفِي يَمِينِي، وَقَائِمَةٌ سے ہے جس کے معنی ”بچانا“ کے ہیں۔ نیز اس مادہ سے کوئی لفظ اُردو میں مستعمل ہو تو وہ بھی بیان کر دیا جاتا ہے جیسے ”اتَّقُوا اللَّهَ“ کے معنی ”خدا سے ڈرو“ اور تقویٰ اور پرہیزگاری بھی لکھ دیئے جاتے ہیں۔ نیز اس مادہ سے اگر کئی کلمے اُردو میں مستعمل ہیں تو وہ بھی بیان کر دیئے جاتے ہیں: جیسے اتَّقُوا اللَّهَ کے ساتھ وَفِي يَمِينِي وَقَائِمَةٌ اور متقی بھی لکھ دیا جاتا ہے۔
- (۳) اس تفسیر میں جا بجا حقیقی معنی کے سوا اعتباری اور مجازی معنی بھی بیان کئے گئے ہیں۔ واضح ہو کہ جب کسی امر کی

نسبت اصل کی طرف کی جاتی ہے تو اس کو اسنادِ حقیقی کہتے ہیں اور کسی شے کے تعلق کی طرف نسبت کرنے کو اسنادِ مجازی، اسنادِ مجازی کے لئے قرینہ کی ضرورت ہوتی ہے مثلاً جَوَى الْمِيْزَابِ یعنی پرناہ بہا، بننے کی نسبت پانی کی طرف کرنا اسنادِ حقیقی ہے اور پرناہ کی طرف نسبت کرنا اسنادِ مجازی ہے، پس وَ اِذْ تَخْلُقُ مِنَ الطِّينِ كَهَيْئَةِ الطَّيْرِ بِاِذْنِي فَتَكُوْنُ طَيْرًا بِاِذْنِي میں تَخْلُقُ کی نسبت حضرت عیسیٰ علیہ السلام کی طرف مجازی ہے اور خدائے تعالیٰ کی طرف نسبت اسنادِ حقیقی ہے اور قرینہ لفظ بِاِذْنِي ہے نیز جناب عیسیٰ علیہ السلام کا موحد ہونا۔ جبرئیل علیہ السلام نے حضرت مریم علیہا السلام سے کہا: لَا هَبْ لَكَ غُلَامًا زَكِيًّا۔ تاکہ میں تجھے پاک بیٹا دوں۔ بیٹا دینے کی نسبت، جبرئیل علیہ السلام کی طرف نسبت مجازی ہے کیونکہ وہ فرشتے اور موحد ہونے کے سوا مامور من اللہ ہیں اور بیٹا عطا کرتے ہیں۔ بہر حال حقیقی معنی سے پھیرنے والا قرینہ ہو تو وہ نسبت مجازی ہوگی۔ کفر اور اسم کا دار و مدار اسی مسئلہ کے سمجھنے پر ہے اس لئے جا بجا اس کو بیان کیا گیا ہے اور اس کی توضیح بھی کی گئی ہے۔

(۴) اس تفسیر میں جہاں جہاں مشاکلہ ہے اس کو بھی ظاہر کیا گیا ہے، جیسے وَمَكْرُوْا وَمَكْرَاللّٰهٖ وَاللّٰهٖ خَيْرٌ الْمَاكِرِيْنَ میں مشاکلہ ہے معنی یہ ہیں کہ انھوں نے مکر کیا اور اللہ ان کے مکر کی سزا دیتا ہے اور اللہ تو بہترین مکر کی سزا دینے والا ہے۔ اسی طرح ”اِنَّهُمْ يَكْتَبُوْنَ كِتَابًا وَّاَكْتَبُوْنَ كِتَابًا“ کے معنی یہ ہیں کہ وہ مکر کرتے ہیں اور ہم ان کے مکر کی سزا دیتے ہیں، اس میں بھی مشاکلہ اور مجازی معنی ہیں۔

(۵) اس تفسیر میں اگر کسی جگہ نحوی مسائل کے سمجھنے میں طالب علم کو کوئی دشواری ہوتی ہے تو وہ بھی حل کر دی گئی ہے۔

(۶) تفسیر صدیقی میں یہ ثابت کیا گیا ہے کہ تمام تصوف کی کتابیں اور ائمہ کے مذاہب سب قرآن سے ماخوذ ہیں اور یہ کہ ائمہ نے ایک قدم بھی قرآن کے خلاف نہیں اٹھایا۔ ائمہ کے اقوال قرآن کے اجمال کی تفصیل ہیں اور سب کا ماخذ قرآن ہی ہے۔ ائمہ نے نہ اپنے دل سے کوئی مسئلہ نکالا، نہ کسی غیر مذہب والوں سے کچھ لیا، ائمہ ہی کیا بلکہ ہر مسلمان کا مرجع قرآن ہے، اس سے ہمارا مقصد یہ ہے کہ لوگ یہ سمجھ لیں کہ ہمیں جو کچھ ملا ہے وہ قرآن ہی سے ملا ہے۔ قرآن ہی یقینی اور قطعی چیز ہے۔

(۷) اس تفسیر میں مخالفین اسلام کے تمام اعتراضات کے حتی الامکان جوابات دیئے گئے ہیں۔ مثلاً جزیہ کے معنی ”حق حفاظت“، اور وارفتہ بتائے گئے ہیں۔

(۸) تفسیر صدیقی میں تردید مذہب کے عوض اصل مسائل کی تحقیق کر دی گئی ہے جس سے پڑھنے والے کے دل پر غیر مذاہب کے اعتراضات کا مطلقاً اثر نہیں ہوتا۔ کیونکہ ممکن ہے کہ غلط اعتراض دلنشین ہو جائے اور لاکھ نکالے نہ نکلے۔

(۹) اس تفسیر کی ایک خصوصیت یہ بھی ہے کہ مختلف معترضین کے اعتراض، اس انداز میں بیان کئے گئے ہیں کہ کسی کا شخصی نام ظاہر ہونے نہیں پاتا اور مسئلہ کی تحقیق ہو جاتی ہے۔

(۱۰) اس تفسیر میں تصوف اور علم اخلاق کے مسائل سہل ترین طریقہ سے بیان کر دیئے گئے ہیں نیز کوشش کی گئی ہے کہ تمام مسائل قرآن کے ضمن میں معلوم ہوں جیسے سود، دارالحرب، سرمایہ داری، اشتراکیت اور غلامی وغیرہ کی بھی تحقیق کر دی گئی ہے۔

(۱۱) اس تفسیر میں ایک بات کی بڑی سعی کی گئی ہے کہ ایک آیت کو دوسری آیت سے جو ربط ہے اس کو بیان کیا جائے۔ محذوفات و مقدرات بھی ظاہر کر دیئے گئے ہیں۔ نیز اس امر کو خاص طور پر ملحوظ رکھا گیا ہے کہ قرآن کو سمجھنا غیر قرآن پر موقوف نہیں کیونکہ وہ خود مبین ہے۔

(۱۲) اس تفسیر کی ایک اور خصوصیت ”مسئلہ اعجاز قرآن“ ہے جس کو نہایت تفصیل سے بیان کیا گیا ہے اور بتلایا گیا ہے کہ قرآن نہ صرف بلاغت میں اعجاز ہے بلکہ ہر اعتبار سے وہ اعجاز ہی اعجاز ہے۔ ہر فن کا آدمی اگر قرآن کا مطالعہ کرے گا تو قرآن خود اس کے فن میں معجزہ بن کر ظاہر ہوگا۔

(۱۳) تفسیر صدیقی میں بطور خاص اس بات کو ثابت کیا گیا ہے کہ قرآن کی کوئی آیت منسوخ نہیں، نیز مسئلہ نسخ کی بھی تحقیق کی گئی ہے۔ آیت کے ایسے معنی بیان کئے جاتے ہیں کہ نسخ کی طرف ذہن منتقل ہی نہیں ہوتا۔ سارا قرآن اسی ترتیب سے ہے۔ جیسا کہ حضور نبی کریم ﷺ پر نازل ہوا تھا۔

(۱۴) قرآن میں جہاں جہاں خدائے تعالیٰ نے قسم کھائی ہے، اس تفسیر میں ظاہر کیا گیا ہے کہ وہ حقیقت میں شہادت ہے اور ہر جگہ کوشش کی گئی ہے کہ وجہ شہادت کیا ہے بیان کر دی جائے۔

(۱۵) اس تفسیر کی نادر خوبی یہ ہے کہ جا بجا احکام قرآنی کو زمانہ حال پر منطبق کر کے مسلمانوں کو سائنس اور تہذیب کے آئینہ میں ان کی صورت دکھلا دی گئی ہے، تاکہ موجودہ دور میں کس طرح مسلمان احکام قرآنی سے دور ہوئے اور ہوتے جا رہے ہیں وہ ان پر منکشف ہو جائے۔

(۱۶) غرض اس تفسیر کا طرز بیان نہایت آسان، دل نشین، اور تفہیم بہت ہی خاطر نشان ہے۔ اس سے نہ صرف عربی زبان آتی ہے، بلکہ اردو ادب سے بھی واقفیت ہو جاتی ہے، اور مسائل قرآنی کے مقاصد اور اصول سمجھ میں آ جاتے ہیں اسلام اور اس کی حقیقت ظاہر ہو جاتی ہے۔ اور چونکہ طرز بیان دل کش ہے اس لئے پڑھنے والے کا جی نہیں اکتاتا بلکہ اس سے ایک طرح کا نشاط اور انکشاف پیدا ہوتا ہے۔ ع

”مفک آنست کہ خود بوید نہ کہ عطار گوید“

آخر میں اللہ تعالیٰ سے قبولیت کا امیدوار ہوں اور دعا کرتا ہوں کہ اللہ تعالیٰ اس تفسیر کو ہر دل عزیز بنائے اور اس سے لوگوں کو بلکہ خود مجھ کو بھی فائدہ حاصل ہو۔

اللَّهُمَّ ارِنِي حَقَائِقَ الْأَشْيَاءِ كَمَا هِيَ - تَوْفِنِي مُسْلِمًا وَ الْحَقِيقِي بِالصَّالِحِينَ - اللَّهُمَّ ارِنِي الْحَقَّ حَقًّا وَ ارزُقْنِي اتِّبَاعَهُ وَ ارِنِي الْبَاطِلَ بَاطِلًا وَ ارزُقْنِي اجْتِنَابَهُ -
اللَّهُمَّ اجْعَلِ الْقُرْآنَ رِبْعَ قَلْبِي وَ جِلَاءَ حُزْنِي وَ غَمِّي - اللَّهُمَّ ارزُقْنِي حِفْظَ الْقُرْآنِ وَ لَهْمَهُ وَ الْعَمَلَ بِهِ وَ التَّعْلِيمَ لِلنَّاسِ إِلَهَ الْحَقِّ آمِينَ -

خادم قرآن

فقیر محمد عبدالقدیر صدیقی قادری

أَعُوذُ بِاللَّهِ مِنَ الشَّيْطَانِ الرَّجِيمِ

أَعُوذُ ؛ میں پناہ مانگتا ہوں۔ عَاذَ يَعُوذُ مِثْلَ قَالِ يَقُولُ۔ بِاللَّهِ ؛ اللہ کی۔ بِ س سے، ساتھ۔ یہ حرف جر ہے۔ یہ جس اسم پر آتا ہے اس کو کسرہ دیتا ہے، اس لئے لفظ اللہ کے آخر زیر ہے۔ مِنَ الشَّيْطَانِ ؛ شیطان سے۔ مِنْ ؛ سے، یہ بھی حرف جر ہے اس لئے شیطان کے آخر زیر ہے۔ شَيْطَانٌ۔ رحمتِ الہی سے دور، شریر، سرکش۔ شَطْنُ کے معنی بعد کے ہیں۔ بڑے شیطان کا نام ابلیس ہے۔ الرَّجِيمُ ؛ دھتکارا ہوا۔ جس پر پھٹکار ہوئی ہو۔ رَجِمَ ؛ پتھر پھینکنا۔

ترجمہ :- میں اللہ کی پناہ لیتا ہوں، مردود پھٹکارے ہوئے شیطان سے۔

استعاذہ کے متعلق چند امور قابل یادداشت ہیں :-

- (۱) شیطان میں اور ہم میں قدیم آبائی دشمنی ہے۔ جب اس نے بابا آدم کو وسوسے میں ڈال کر جنت سے نکالا تو کیا ہم کو سہولت سے جنت میں جانے دے گا؟ یہی وجہ ہے کہ قرآن شریف میں آدم علیہ السلام اور شیطان کا قصہ بار بار آیا ہے
- (۲) شیطان پڑھا لکھا تعلیم یافتہ دشمن ہے۔ اس کے شر سے بچنا مشکل کام ہے۔
- (۳) شیطان نظر نہیں آتا، گھات میں بیٹھا کام کر رہا ہے۔
- (۴) آدمی اسی وقت استعاذہ کرتا ہے کہ خود کو کمزور، شیطان کو قوی دشمن، اور اللہ کو قادر و توانا سمجھتا ہے۔ جو آدمی کو شیطان کے شر سے بچاتا ہے۔

(۵) آدمی کو جب اپنی کمزوری کا احساس ہوتا ہے تو تضرع و انکسار پیدا ہوتا ہے، جو عبدیت کی جان ہے۔

(۶) دشمن بھی پناہ میں آجاتا ہے تو اس کو تکلیف نہیں دی جاتی۔ جب ہم اللہ تعالیٰ کی پناہ میں آجائیں گے تو وہ ہمارے تمام کام درست کر دے گا۔ شیطان سے بھی بچائے گا اور دیگر مضر چیزوں سے بھی بچائے گا۔

(۷) شیطان درگاہِ الہی کا کُتتا ہے۔ کسی کو محلِ شاہی میں گھسنے نہیں دیتا۔ تم اس کے آقا کو پکارو، جو ہمارا بھی آقا ہے ”اے مالک! یہ کُتتا تیرے دربار میں داخل ہونے سے ہم کو روکتا ہے تو اس کو ڈانٹ دے“ مالک ڈانٹ دے گا تو کُتتا ہٹ جائے گا اور ہم اس کی بارگاہ میں داخل ہو سکیں گے۔

دیکھو! اپنی قوتوں پر، اپنی عقلمندی اور ہوشاری پر نہ پھولو۔ ہمیشہ اللہ تعالیٰ کے دامنِ رحمت میں چھپے رہو۔ ع

ع دشمن چہ کند چو مہرباں باشد دوست ع دشمن اگر قوی است نگہبان قوی تراست

جب قرآن شریف پڑھو تو پہلے اعوذ پڑھو فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ۔ جب قرآن پڑھو تو شیطانِ رجیم کے شر سے اللہ کی پناہ مانگو۔ اسْتَعِذْ امر ہے۔ حکمِ الہی ہے۔ امر و جوب پر دلالت کرتا ہے۔ بِسْمِ اللّٰهِ پڑھنا بھی ضروری ہے۔ اگر درمیانی آیت ہے، سورے کی ابتداء نہیں ہے، تو أَعُوذُ پڑھنا واجب ہے اور بِسْمِ اللّٰهِ پڑھنا بہتر ہے

بِسْمِ اللّٰهِ الرَّحْمٰنِ الرَّحِیْمِ

ب کے معنی سے، ساتھ، قسم کے ہیں، یہ حرف جر ہے لہذا اسم کے آخر میں کو کسرہ یعنی زیر آیا۔ اسم؛ نام یہ لفظ اصل میں سَمُوْتُ تھا۔ اس پر اسم کی تصغیر سُمِّيْ اور جمع اَسْمَاءُ وَاَسْمَائِی دلالیت کرتے ہیں۔ عربی زبان میں بعض کلمات کی ابتداء میں سکون ہے چونکہ بغیر حرکت کے پڑھا نہیں جاتا لہذا ان کے ساتھ ہمزہ وصل لاتے ہیں جو وصل اور ملانے کی حالت میں گر جاتا ہے جیسے بِسْمِ اور فصل وابتداء کی صورت میں ہمزہ وصل لگادیا جاتا ہے جیسے اِسْمِ ایسے کلمات میں سے چند مشہور یہ ہیں اِسْمٌ - اِبْنٌ - اِبْنَةٌ - اِفْتَعَلَ - اِسْتَفْعَلَ - سَمُوْتُ کے معنی علو وظہور کے ہیں - يُقَالُ ، سَمَا یَسْمُوْ اِذَا عَلَا وَظَهَرَ اِسْمٌ و نام سے چیز، معلوم و ظاہر ہوتی ہے۔ اسماء و صفات و ذات میں کیا فرق ہے؟ ذات وہ مستقل شے جو مرجع صفت ہوتی ہے جیسے سفید کاغذ، سفید کا مرجع کاغذ ہے۔ سیاہ قلم۔ سیاہ کا مرجع قلم ہے، ذات ذو کا مونث ہے اس کی اصل یہ ہے حَقِیْقَةٌ و مَا هِیَّةٌ ذَاتٌ صِفَاتٍ حَقِیْقَتٍ و مَا هِیَّتٍ جو صفات سے موصوف اور ان کا مرجع ہے۔

صفت :- وہ غیر مستقل شے جو مستقل شے میں ہوتی ہے۔ سپیدی غیر مستقل معنی ہے، جو مستقل کاغذ میں پائی جاتی ہے

اسم :- ذات و صفات کے مجموعہ کو کہتے ہیں جیسے رَحْمٰنِ صاحبِ رحم، وہ ذات جو رحم رکھتی ہے۔ پس اللہ ذات ہے، رحم صفت ہے۔ اور رَحْمٰنِ و رحیم اسماء الہیہ ہیں۔ اللہ؛ اصل میں اِلٰہٌ تھا۔ جیسے النَّاسُ اصل میں اَلْاِنْسَانُ تھا، الف کو گرا کر ادغام کر دیا گیا۔ اَللّٰهُ اور النَّاسُ ہوا۔ اِلٰہٌ؛ معبود، یہ لفظ کس مادے سے مشتق ہے؟ اِلٰہٌ اِلٰی فُلَانٍ اِنِّیْ سَكَنْتُ اِلَیْہِ مجھے اس سے تسکین ہوتی ہے کیونکہ ہر شخص کو اپنے معبود کی طرف رجوع کرنے سے تسکین ہوتی ہے۔ یَا اِلٰہَ اِذَا اِرْتَفَعَ سے، کیونکہ معبود کا مرتبہ بندوں سے اعلیٰ و ارفع ہوتا ہے۔ یَا اِلٰہَ یَلُوْهُ، اِذَا اِخْتَجَبَ، سے مشتق ہے جس کے معنی ہیں چھپ گیا کیونکہ معبود کی حقیقت بندوں کے وہم و گمان سے محجوب و پوشیدہ ہے۔

اے برتر از قیاس و گمان و خیال و وہم ÷ وز ہر چہ گفتہ ایم شنیدیم و خواندہ ایم (حسرت)

یا ماخوذ ہے اِلٰہِ الرَّجُلُ و یَا اِلٰہُ سے۔ جب کوئی، آفت نازل ہو اور آدمی گھبرا جائے فَا لَہُ پھر اس نے پناہ دی۔ کیونکہ معبود ہی تمام آفات و اعداء سے پناہ دینے والا ہے، یا اس کا اشتیاق اِلٰہِ الْفَصِیْلِ اِلٰی اُمِّہِ سے ہے۔ یعنی اونٹنی کا بچہ اپنی ماں کی طرف بے قرار ہو کر دوڑا، اسی طرح جب ہر طرح سے، آفات سے سابقہ پڑتا ہے تو اس وقت خدا یاد آتا ہے اور آدمی خیال کرتا ہے کہ کوئی زبردست قوت ضرور ہے جو ان سب پر غالب آسکتی ہے اور یہیں سے خدا کی طرف کا راستہ نکلتا ہے۔ خود پرست بھی جب آفات سے پریشان ہوتے ہیں اور سب طرف سے مایوسی و ناامیدی ہوتی ہے تو حضور قلب سے اللہ کی طرف رجوع کرتے ہیں، اور نیک لوگ خوش حالی ہی میں شکر کرتے ہیں، اس کی یاد کرتے ہیں اور تنگ دستی و پریشانی میں صبر کرتے اور اللہ سے دعا اور اس کی طرف تضرع و زاری کرتے ہیں۔ اللہ۔ نام ہے ذاتِ برحق مالکِ مطلق کا جس میں تمام کمالات ہیں، جس کے تمام صفات اچھے ہیں، سچ پوچھو تو کہیں سے کوئی قوت، کوئی حسن و خوبی نظر آتی بھی ہے تو اللہ کا

پر تو جمال و کمال ہے۔ ایک دفعہ اللہ کا لفظ کہا جاتا ہے مقابل صفات کے۔ مثلاً اَللّٰهُ الرَّحْمٰنُ الرَّحِيْمُ اور وہ اسم ذات ہوتا ہے۔ اور ایک دفعہ اللہ کا لفظ بندے کے مقابل کہا جاتا ہے اور اس وقت اس سے ذاتِ جامع صفاتِ کمالیہ مراد ہوتی ہے۔ اَلرَّحِيْمُ؛ اَلرَّحْمُ، اَلْعَطْفُ وَالْمَيْلُ۔ رحم کے معنی ہیں جھکنا۔ مڑنا۔ مائل ہونا۔ اَلرَّحْمُ؛ وہ جھلی جو بچہ کو لپٹی رہتی ہے۔ عربی میں حروف کی زیادتی معنی کی زیادتی پر دلالت کرتی ہے۔ لہذا رَحْمٰن میں بہ نسبت رحیم کے عمومیت رحم ہے۔ تمام چیزوں کو بغیر کسی عمل کے، معاوضہ کے، نیست سے ہست کرنا رحمانیت اور رحمتِ امتنانی کہلاتا ہے۔ پیدا کرنے کے بعد بندے کام کرتے ہیں تو اس کے نتائج عطا کرنا رحیمیت اور رحمتِ وجوبی کہلاتا ہے۔ رحمانیت دنیا میں مسلم و کافر سب کو پرورش کرتی ہے۔ رحیمیت آخرت میں مسلمانوں پر رحمتِ خاص کا جلوہ فرمائے گی جس میں غیر مسلم شریک نہیں۔ اللہ تعالیٰ اسماء کو پیدا کر کے آپ بیکار نہیں ہو گیا ہے، بلکہ ہر آن و ہر لحظہ وجود بخشا جاتا ہے۔ ہر شے ہر آن ذاتِ حقہ کی طرف محتاج ہے۔ وہ سب کا قیوم ہے محتاج الیہ ہے۔ عالم کو اس طرح وجود بخشتے رہنے کو نَفْسِ رَحْمٰنِی کہتے ہیں، اس کے رحمِ عام و کلی سے ہر ایک کو جو ملتا ہے وہ رحمانیت کا اقتضاء ہے۔ صاحبو! اس نے رحمِ عام و رحمانیت کے لحاظ سے فرمایا خَلَقَ لَكُمْ مَّا فِی السَّمٰوٰتِ وَمَا فِی الْاَرْضِ سب کچھ تمہارے لئے پیدا کیا ہے جو آسمانوں اور زمین میں ہے، دنیاوی فوائد ہوں یا اخروی مراتب ان کے حاصل کرنے کے قواعد سیکھو، محنت کرو۔ وہ رحیمیت کے لحاظ سے تم کو تمہارے علم و عمل کے نتائج عطا فرمائے گا۔ حیاتِ دنیا کے مناسب کام کرو تو اسی کے نتائج دے گا۔ حیاتِ آخرت کے مناسب کام کرو گے تو اس کے نتائج و ثمرات عطا فرمائے گا۔

علم و عمل کی دنیا ہے ÷ غفلت باعثِ ذلت ہے (حسرت صدیقی)

اب رہ گئی یہ بات کہ اللہ (رحمن و رحیم) کے نام کے ساتھ کیا کام منسوب کیا جاتا ہے؟ اور کون سا فعل مقدر ہے؟ اَبْتَدِاُ اَوْ اَشْرَعُ یعنی میں اللہ کے نام کے ساتھ ابتداء کرتا ہوں یا جو فعل کیا جاتا ہے وہی مقدر کیا جاتا ہے۔ مثلاً کھانا کھانے والا مقدر کر لے گا۔ اَكْلُ (میں کھانا کھاتا ہوں) گھر میں داخل ہونے والا اَدْخُلُ (میں داخل ہوتا ہوں) مقدر کرے گا۔ اسی طرح دوسرے افعال کا حال ہے اَبْتَدِاُ بِسْمِ اللّٰهِ یا بِسْمِ اللّٰهِ اَبْتَدِاُ یَعْنِی اَبْتَدِاُ قبل مقدر کیا جائے گا یا بعد۔ کفار بِسْمِ اللّٰتِ وَالْعُزّٰی کہتے تھے۔ مسلمان اس کی تردید کرتا ہے اور بِسْمِ اللّٰهِ اَبْتَدِاُ کہتا ہے یعنی اللہ ہی کے نام کے ساتھ شروع کرتا ہوں نہ کہ کسی اور کے نام کے ساتھ۔ بِسْمِ اللّٰهِ جار و مجرور کو اَبْتَدِاُ کے بعد آنا چاہیے تھا۔ پہلے لانے سے حصر کے معنی پیدا ہوتے ہیں۔ اس کو تَقْدِیْمُ مَآخِطُہُ التَّأخِیْرُ کہتے ہیں جو حصر کا فائدہ دیتی ہے بِسْمِ اللّٰهِ مستقل آیت ہے یا نہیں؟ مستقل آیت ہے۔ سورتوں میں فصل کرنے کے لئے اتری ہے۔ کیا بِسْمِ اللّٰهِ جزو سورہ فاتحہ ہے یا نہیں؟ شوافع کے پاس جزو سورہ فاتحہ ہے۔ لہذا وہ اس کو جہر سے یعنی پکار کر پڑھتے ہیں۔ احناف کے پاس جزو سورہ فاتحہ نہیں ہے۔ لہذا وہ اَعُوْذُ کی طرح بِسْمِ اللّٰهِ کو بھی سِرًّا۔ یعنی آہستہ پڑھتے ہیں۔ اسی طرح آمین کو بھی آہستہ پڑھتے ہیں جو جزو سورہ فاتحہ نہیں ہے۔

ترجمہ :- شروع کرتا ہوں اللہ کے نام سے جو رَحْمٰن و رحیم ہے۔

سُورَةُ الْفَاتِحَةِ مَكِّيَّةٌ وَهِيَ سَبْعُ آيَاتٍ

سورۃ فاتحہ مکہ میں نازل ہوئی اس میں سات (۷) آیتیں ہیں۔

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِينَ ۝

الف لام یا لام (ال) کتنے قسم پر ہے اور یہاں کس قسم کا ہے؟

(۱) عہد خارجی، جو پہلے سے معلوم ہو جیسے الرَّجُلُ وہ مرد جس کو تم پہلے سے جانتے ہو۔

(۲) عہد ذہنی، ایک غیر معین فرد جیسے أُذْخِلِ السُّوقَ۔ بازار جاؤ یعنی کسی ایک بازار میں جاؤ۔

(۳) استغراق، تمام افراد، إِنَّ الْإِنْسَانَ لَفِي خُسْرٍ إِلَّا الَّذِينَ آمَنُوا؛ بے شک تمام انسان نقصان میں ہیں، مگر جو

صاحب ایمان ہیں۔

(۴) جنس جیسے الرَّجُلُ خَيْرٌ مِنَ الْمَرْأَةِ مرد کی جنس، عورت کی جنس سے بہتر ہے۔

بعض لوگ کہتے ہیں یہ لام استغراق ہے یعنی تمام حمد، اللہ ہی کی ہے اور بعض کہتے ہیں کہ لام جنس ہے۔ یعنی ماہیت حمد،

جنس حمد، اللہ رب العالمین ہی کے لئے ہے۔ جب جنس حمد۔ ماہیت حمد۔ اللہ تعالیٰ میں منحصر ہے تو دوسروں کے لئے رہا کیا؟

لہذا یہاں لام جنس، لام استغراق سے بھی زیادہ قوی ہوا۔ حَمْدٌ؛ مدح، شکر، قریب قریب معنی کے لفظ ہیں۔ مَدْحٌ، تعریف

اختیاری چیز پر ہو یا غیر اختیاری پر، نعمت کے مقابل ہو یا نہ ہو جیسے مَدْحٌ اللُّوْلُؤَاءِ عَلَى صَفَائِهِ میں نے موتی کی تعریف

اس کی آب پر کی۔ حَمْدٌ زبان سے کسی اختیاری کام پر ثنا و تعریف کرنا خواہ نعمت کے مقابل ہو یا نہ ہو جیسے حَمْدٌ زَيْدًا

عَلَى طَهَارَةِ نَسَبِهِ وَحَسَبِهِ وَجَمِيلِ أَقْوَالِهِ وَأَعْمَالِهِ وَجُودِهِ وَسَخَائِهِ وَشَجَاعَتِهِ وَوَفَائِهِ۔ میں نے زید کی تعریف

کی اس کے نسب و حسب کی پاکیزگی پر اور اقوال و اعمال کی خوبی اور اس کی جود و سخا اور شجاعت و وفا پر۔ شُكْرُ نِعْمَتِ كَيْ

مقابل ہوتا ہے مگر دل سے، زبان سے، دست و پا سے بھی ہو سکتا ہے۔ مثلاً کسی نے تم کو کوئی چیز دی اور تم نے اس کے بعد

اس کو سلام کیا۔ یہ سلام بھی شکر ہی ہے۔ یہ حصر کے معنی کہاں سے پیدا ہوئے؟ اگر مبتداء پر لام نہ ہو اور خبر پر لام ہو تو خبر

مبتداء میں منحصر اور اس سے خاص ہو جائے گی جیسے زَيْدٌ هُوَ الْقَائِمُ؛ زید ہی قائم ہے۔ قیام، زید کے ساتھ خاص اور اس میں

منحصر ہے، اگر صرف مبتداء پر لام ہو یا مبتداء و خبر دونوں پر لام ہو تو مبتداء خبر میں منحصر ہوگی۔ الْحَمْدُ لِلّٰهِ حمد، اللہ میں منحصر

اور اس سے خاص ہے۔ صاحبو! ذرا غور کرو، وجود اگر تمہارا ذاتی وصف ہوتا تو تم سے کبھی دور نہ ہوتا مگر تم سو سال پہلے

کب تھے؟ اور سو سال بعد کب رہو گے؟ تمہارا وجود تو دو عدموں کے بیچ میں ہے لہذا وجود تمہارے لئے ذاتی صفت نہیں،

جب ذاتی صفت نہ ہو تو تمہارا وجود بالعرض ہوا، تمام کمالات، تمام صفات وجود ہی کی تفصیل ہیں۔ جب تمہارا وجود ہی

بالعرض ہے تو دوسرے کمالات بالذات کس طرح ہو سکتے ہیں۔ لہذا تمام محامد و مدائح ذاتِ حقہ خداوندی کے لئے بالذات اور اس میں منحصر ہیں، چودھویں رات کا چاند لاکھ چمک دمک دکھلائے مگر جاننے والا خوب سمجھتا ہے کہ یہ تعریف آفتابِ جہاں تاب ہی کی ہے جو نور بخش ہے اور اپنی پرتو ضیاء و تابش سے قمر کو منور کیا ہے۔ اے قمر! تو وہی سیاہ رو ہے، جو کسوف و خسوف کے وقت نظر آیا تھا۔

ل؛ واسطے، کے لئے۔ یہ بھی حرفِ جر ہے۔ یہی وجہ ہے کہ لفظِ اللہ کے آخر ہا۔ کو زیر ہے اللہ کے لفظ کی تحقیق بسمِ اللہ کی تفسیر میں ہو چکی ہے۔ رَبُّ ؛ رَبٌّ - يَرْبُ - رَبًّا - پالنا، پرورش کرنا۔ شے کو اس کے کمال کی طرف رفتہ رفتہ پہنچانا۔ رَبٌّ اصل میں مصدر ہے۔ پروردگار۔ پالنے والے پر بھی اس کا اطلاق کیا جاتا ہے۔

اللہ تعالیٰ کے صفات کے متعلق کچھ بحث پہلے آچکی ہے۔ کچھ یہاں بھی کی جاتی ہے۔ صفات دو قسم کے ہوتے ہیں۔ (۱) انضمامی (۲) انتزاعی۔

(۱) انضمامی: وہ صفت جو خارج میں موصوف کے وجود کے سوا ایک قسم کا کمزور وجود رکھتی ہے۔ جو موصوف سے وابستہ رہتا ہے مستقل طور پر پایا نہیں جاسکتا۔ جیسے دیوار میں سفیدی۔ سفیدی عارض ہوتی ہے تو دیوار سفید کہلاتی ہے۔ سیاہی لاحق ہوتی ہے، تو دیوار سیاہ کہلاتی ہے۔

(۲) انتزاعی: وہ صفت جو خارج میں وجود نہیں رکھتی۔ مگر خارج میں موصوف اس صفت کا منشاء اس طرح واقع ہوتا ہے کہ اس سے صفت انتزاعی سمجھی جاتی ہے، جیسے آسمان سے اوپر ہونا۔ اور زمین سے نیچے ہونا سمجھا جاتا ہے۔ وجود عین ذاتِ حقہ ہے، یعنی خارج میں بالذات صرف خدائے تعالیٰ ہے اس کے سوا جو کچھ ہے بالعرض ہے۔ لہذا صفاتِ الہی سب انتزاعی ہیں۔ نہ خدائے تعالیٰ کے سوائے ہیں نہ انضمامی ہی کی طرح ہیں کیونکہ انضمامی کو خارج میں وجود موصوف کے سوا ایک قسم کا ضعیف وجود ہی صحیح، مگر رہتا ضرور ہے۔

اس سے معلوم ہو گیا کہ صفاتِ الہی، منشاء اور منزع عنہ کے لحاظ سے عین ذات ہیں، اور بعد انتزاع سمجھنے میں جدا جدا مُعنی کے معنی اور ہیں، اور مُمیت کے معنی اور۔ اللہ کے معنی ان سب سے جدا ہیں۔ جو ان سب کا موصوف ہے۔ اسی بات کو اس طرح بھی کہتے ہیں کہ صفاتِ الہی لا عین لا غیر ہیں۔

اللہ کے بعض اسماء وجودی ہیں، اثباتی ہیں جیسے حَيٌّ عَلِيمٌ قَدِيرٌ؛ بعض عدمی و سلبی ہیں جن سے ذاتِ الہی کا عیوب مخلوقات سے پا ہونا ظاہر ہوتا ہے۔ جیسے سُبُوْحٌ قُدُّوسٌ، صَمَدٌ بے نیاز، غنی، بے احتیاج۔ بعض صفات حقیقی اضافی ہیں جیسے عَلِيمٌ کہ ہے تو وجودی و حقیقی صفت، مگر اس کو معلوم کی طرف اضافت و نسبت بھی ہوتی ہے۔ بعض صفات اضافی محض ہوتے ہیں جیسے اَوَّلٌ وَاٰخِرٌ۔

اللہ کے نام کے ساتھ رب کی صفت اس لئے بیان کی گئی کہ کہیں تم یہ نہ سمجھو کہ پیدا ہونے کے بعد اب ہم آزاد ہیں۔ جو چاہتے ہیں کرتے ہیں۔ نہیں، تم جس طرح پیدا ہونے میں اس کے محتاج تھے، اب بھی ہر آن، ہر لحظہ اُس کی امداد کے، اُس کی پرورش کی طرف محتاج ہو۔ تمہارے صفات اس کے کمالات کی طرف محتاج ہیں، اس دائمی امداد کو نفسِ رحمانی کہتے ہیں

جس طرح چراغ روشن رہتا ہے تو ہر آن تیل امداد کرتا ہے، یہ شعلہ بظاہر قائم نظر آتا ہے مگر حقیقتہً ہر آن فنا ہوتا رہتا ہے اور تیل اس کو تازہ وجود عطا کرتا ہے۔ اسی طرح ماسوا اللہ فنا ہو جاتے اور نفسِ رحمانی سے تازہ وجود پاتے ہیں۔ اس کو ”تجددِ امثال“ کہتے ہیں:-

أَلْعَالَمِينَ ؛ تمام جہان - جمع عالم کی - عَالَمٌ ؛ ماسوا اللہ - مخلوق - بندہ -

خَاتَمٌ ؛ انگوٹھی - جس سے ختم، یمن مہر کرتے - اور خط کو ختم و تمام کرتے ہیں - قَالَبٌ ؛ سانچہ - جس سے اینٹ بناتے اور لٹاتے ہیں - اسی طرح عَالَمٌ ؛ جہاں - ذریعہ علم - جس کے عدمِ ذاتی پر غور کرنے سے اللہ کی معرفت کی طرف راستہ نکلتا ہے

برگِ درختانِ سبز در نظرِ ہوشیار ÷ ہر ورقے دفترے ز معرفتِ کردگار (سعدی)

عَالَمٌ کی جمع عَوَالِمٌ بھی ہے اور عَالَمِينَ بھی عَالَمِينَ ذوی العقول کی جمع ہوتی ہے ذوی العقول کی فضیلت کی وجہ سے ان کو غالب بنا کر جمع کی گئی۔ ورنہ عالمِ انسان، عالمِ ملائکہ، عالمِ جن، عالمِ حیوان، عالمِ نبات، عالمِ جماد سب عالم ہی ہیں۔

رَبُّ الْعَالَمِينَ سے نکلتا ہے کہ کوئی بندہ کسی بندے کا رب نہیں ہے۔ چاند، سورج ہوں یا حضرت عزیرؑ و حضرت عیسیٰؑ ہوں، رام چندر جی ہوں یا کرشن جی، سب اللہ کے بندے تھے۔ اس کے مخلوق تھے، اس کی طرف محتاج تھے۔ کسی زندہ کو بھی پالنے والا کہتے ہوئے ہوشیار رہنا چاہیے کہ یہ سب بالعرض نسبتیں ہیں۔ حقیقی رب ایک ہی ہے اس سے غفلت نہ کرنی چاہیے۔

اللَّهُ رَبِّي وَرَبُّ الْعَالَمِينَ ؛ میرا بھی پروردگار اور تمام جہانوں کا بھی پروردگار اللہ ہی ہے۔ ایک اور بات قابلِ یادداشت ہے۔ صفت کا صیغہ جب حال اور استقبال کے معنی میں رہتا ہے تو اضافت لفظی ہوتی ہے جو مفیدِ تعریف نہیں ہوتی۔

معرفہ کی صفت ہو تو اس پر لام آتا ہے جیسے زَيْدٌ الضَّارِبُ عَمْرٍو ؛ عمرو کا مارنے والا زید ہی ہے۔ جب صفت کا صیغہ کسی زمانہ سے مقید نہیں ہوتا۔ بلکہ دائمی و استمراری رہتا ہے تو اضافت حقیقی ہوتی ہے اور مفیدِ تعریف، جیسے رَبُّ الْعَالَمِينَ ؛ اللہ کی ربوبیت، پرورش دائمی ہے۔ کسی زمانہ سے مقید نہیں۔ لہذا اس پر لام نہیں آیا۔ پس وہ مفیدِ تعریف اور اللہ کی صفت ہے۔

ترجمہ:- تعریف اللہ ہی کی ہے جو تمام عالموں کی پرورش کرنے والا ہے۔

الرَّحْمَنُ الرَّحِيمُ

اس سے پہلے کی آیت میں ظاہر کیا گیا ہے کہ اللہ تعالیٰ رب العالمین ہے۔ ہر چیز کو، ہر شخص کو، اس کے کمالِ ذاتی تک پہنچاتا ہے

وہی نمایاں ہوتا ہے جس کی جیسی فطرت ہے

دیتا ہے ہر اک کو حکیم جس میں جیسی لیاقت ہے

جو ہوتا ہے اچھا ہے اپنی اپنی قسمت ہے (حسرت صدیقی)

مگر یہ تربیت، کیا اضطراراً ہے؟ کیا مجبوراً ہے؟ جیسے آفتاب کے اثر سے پانی بخار بن کر اُڑتا ہے۔ بادل بن کر پھیلتا ہے زمین پر برستا ہے۔ نہ آفتاب اس کے خلاف کر سکتا ہے نہ بادل۔ پھر زمین، درخت اور پودے اُگاتی ہے۔ غلہ پیدا ہوتا ہے اور انسان کھاتا ہے۔ مگر ان میں سے کسی کو علم نہیں، ارادہ نہیں سب اپنے اپنے کام میں مضطرب ہیں۔ بے اختیار ہیں۔ نہیں اللہ تعالیٰ مضطرب نہیں۔ بے اختیار نہیں۔ اس کی پرورش اس کے رحم عام و رحم خاص پر مبنی ہے۔

کیا اللہ تعالیٰ ان تمام چیزوں کی تربیت فرماتا ہے تو اپنی ذاتی غرض کے لئے یا اس کو صرف ہماری بھلائی مقصود ہے۔ اپنی ذات کے فائدے کے لئے جو کام ہوتا ہے، اس کو غرض کہتے ہیں۔ اور دوسروں کو فیض رسانی کے باعث کام کرنا رحم کا تقاضا سمجھا جاتا ہے۔ اللہ تعالیٰ کامل و مکمل ہے صد اور بے نیاز ہے۔ اس کو کسی کی حاجت نہیں۔ اس کے افعال مبنی بر غرض نہیں۔ سب کی بناء اس کی رحمانیت و رحیمیت پر ہے۔ اس کے رحم عام نے تمہارے لئے تمام اسباب، تمام مواد پیدا کر دیئے ہیں۔ تم ان سے فائدہ حاصل کرنے کا طریقہ اور قانون سیکھو۔ اور نئے نئے قانون دریافت کرو، اکتشاف کرو۔ وہ تمہارے اعمال کے نتائج عطا کرنے میں کوتاہی نہیں کرتا۔ حیات دنیا کے مناسب کام کرو تو اس کے نتائج عطا فرمائے گا۔ حیات اُخروی کے مناسب کام کرو تو اس کے نتائج بھی عطا کرے گا۔ تم ہاتھ پر ہاتھ دھرے بیٹھو۔ اپنا ج بن کر رہو۔ نہ علم سیکھو نہ ہنر اور تمہارے دشمن علم و ہنر سیکھیں عمل و محنت کریں تو وہ تو رب العالمین ہے، سب کا خدا ہے ان کی محنت کا ثمرہ عطا کرے گا۔ اور اپنی رحیمیت سے فیض یاب کرے گا۔ تم مغلوب ہو جاؤ گے۔ مفلس اور ذلیل ہو کر رہو گے۔ اگر تمہارا عقیدہ اچھا ہے، نماز و روزے کے پابند ہو، تو اس کا نتیجہ تم کو ملے گا، آخرت میں ملے گا۔ آج کے لئے بھی تو کام کرو۔ دنیا عالم اسباب ہے۔ اللہ نے عقل دی ہے، ہاتھ پیر دیئے ہیں ان کو بیکار نہ سمجھو۔ اللہ نے جن اغراض کے لئے ان کو پیدا کیا ہے ان میں استعمال کرو۔

هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ - کیا عالم و جاہل دونوں برابر ہو سکتے ہیں؟ ہرگز نہیں۔ لَيْسَ لِلْإِنْسَانِ إِلَّا مَا سَعَىٰ وَأَنَّ سَعْيَهُ سَوْفَ يُرَىٰ - آدمی کے لئے وہی ہے جس کی وہ کوشش کرتا ہے۔ بے شک آدمی اپنی سعی و کوشش کے نتیجے کو دیکھے گا۔ جیسا کرو گے ویسا بھرو گے۔ جیسا بوؤ گے ویسا کاٹو گے

باتوں سے کیا ہوتا ہے ÷ عمل سے ساری عزت ہے

علم و عمل کی دنیا ہے ÷ غفلت باعثِ ذلت ہے

تم نہ اپنا ج بن کے رہو ÷ کام کرو گر قوت ہے

ستی میں ناکامی ہے ÷ حرکت میں سب برکت ہے

یاس کو پاس نہ آنے دو ÷ مرد ہے جو باہمت ہے (حسرت صدیقی)

ترجمہ :- جو رحمن و رحیم ہے۔

مَلِكِ يَوْمِ الدِّينِ ﴿۳﴾

چونکہ اللہ تعالیٰ کی مالکیت دائمی ہے۔ حال و مستقبل کے زمانے سے خاص نہیں لہذا یہ اضافت حقیقی ہے اور مفید تعریف اور اللہ کی صفت ہے۔ گو کہ صفت کا صیغہ اپنے معمول کی طرف مضاف ہے۔ مَلِكٌ يَمْلِكُ (مثل ضَرْبٌ يَضْرِبُ) مُلْكًا یا بادشاہ ہونا۔ فَهُوَ مَلِكٌ۔ بادشاہ ہے۔ مَلِكًا؛ مالک ہونا۔ فَهُوَ مَالِكٌ؛ مالک ہے۔ آقا ہے۔ مَلِكٌ کے مادے میں قوت و قدرت ملحوظ ہے۔ يَوْمٌ؛ دن جیسے يَوْمُ الْجُمُعَةِ؛ جمعہ کا دن، يَوْمُ السَّبْتِ؛ شنبہ کا دن۔ يَوْمٌ؛ وقت، زمانہ جیسے كُلُّ يَوْمٍ هُوَ فِي شَأْنٍ؛ وہ ہر وقت نئی شان میں ہے۔ دین۔ اطاعت، مذہب و ملت، جزاء، بدلہ۔ ایک شخص عمر بھر خوش اعتقاد اور نیک عمل رہا ہو، اور ایک شخص تمام عمر بد عقیدہ بھی تھا اور بد عمل بھی۔ (ان حشرات الارض، کیڑے مکوڑوں، مادہ پرستوں سے اور ان کی عقل فاسد سے ہمارا سوال نہیں۔ ہمارا سوال اللہ کو خدا سمجھنے والوں سے ہے) کیا یہ دونوں برابر ہیں؟ ان کی کچھ داد فریاد بھی ہے بے شک ہے۔ قیامت آنے والی ہے، نیکوں کو جزائے نیک اور بروں کو جزائے بد۔ مَلِكِ يَوْمِ الدِّينِ اسی کو بتلاتا ہے لِيَجْزِيَ الَّذِينَ اَسَاءُوا بِمَا عَمِلُوا وَيَجْزِيَ الَّذِينَ اَحْسَنُوا بِالْحُسْنٰی۔ تاکہ بدکاروں کو ان کے اعمالِ بد کی جزا دے اور نیکوکاروں کو ان کے اعمالِ صالحہ کا معاوضہ عطا فرمائے۔ يَوْمِ الدِّينِ۔ وقتِ جزاء، زمانہِ جزاء، روزِ جزاء۔ اللہ تعالیٰ دنیا میں بھی جزا عطا فرماتا ہے اور آخرت میں بھی جزا دے گا۔ جیسا کام کرو ویسا ہی بدلہ ملتا ہے۔ اس میں مطیعوں کو مبارک بادی ہے۔ مصیبت زدوں کو جزائے صبر کی اُمید دلائی گئی ہے۔ ظالموں و حق ناشناسوں کو انذار ہے، تحویف ہے، تنبیہ ہے۔

ترجمہ :- روزِ جزا کا مالک ہے۔

دیکھو! اللہ حقوق اللہ میں معافی فرما سکتا ہے مگر حقوق العباد بڑی بڑی بلا ہے۔ وہ علیم ہے، تمہارے اعمال سے واقف ہے۔ قدر ہے، تم کو جزا و سزا دے سکتا ہے۔ وہ مقسط ہے۔ عادل ہے۔ منصف ہے، غریبوں عاجزوں کی فریاد سنتا ہے۔ وہ ظالموں کو بغیر سزا دیئے نہ چھوڑے گا۔ اے حاکمو! اپنے ماتحت لوگوں پر انصاف و رحم سے کام لو۔ غلطی تم سے بھی ہوتی ہے اور دوسروں سے بھی، چھوٹی چھوٹی بات پر گرفت نہ کرو، بندگانِ خدا کی حق رسانی کرو۔ آخر تمہارا بھی تو ایک مالک ہے، بادشاہ ہے۔ اس سے جس قسم کی اُمید رکھتے ہو اپنے ماتحتوں سے ویسا ہی سلوک کرو۔ اللہ رب العالمین ہے۔ رحمن و رحیم ہے تم بھی تو اس کی صفاتِ طیبہ کا مظہر بنو۔ دیکھو اِنَّ بَطْشَ رَبِّكَ لَشَدِيدٌ؛ تیرے پروردگار کی پکڑ بڑی سخت ہے۔

صاحبو! جہاں اللہ تعالیٰ رب العالمین ہے، رحمن و رحیم ہے، وہاں منتقم و قہار بھی تو ہے، اُس کی اطاعت کرو، اُس کے اوامر کا امتثال کرو۔ اُس کی فرماں برداری کرو۔ اُس کی نافرمانی سے بچو۔ اُس کے قہر سے ڈرو۔ اللہ و رسول کی محبت کا ادعا کرتے ہو تو ان کے احکام کے سامنے گردنِ تسلیم جھکا دو۔ یہ کیسی محبت ہے کہ محبوب کی مرضی کی مخالفت، اور ہر کام میں مخالفت خدا کو تمہاری غرض کیا پڑی ہے جو تم کو خدا ہی سے بیزاریاں ہیں (حسرت صدیقی)

دوستو! اللہ تعالیٰ کو رحمٰن و رحیم سمجھتے ہو۔ بے شک وہ رحمٰن و رحیم ہے، مگر وہ مالک و رزاق بھی تو ہے۔ آپ کو معلوم ہے کہ غلاموں اور خادموں کا نفقہ آقا پر واجب ہوتا ہے۔ جب اللہ مالک ہے تو وہ تم کو رزق پہنچائے گا۔ وَمَا مِنْ ذَابَّةٍ فِي الْأَرْضِ إِلَّا عَلَى اللَّهِ رِزْقُهَا؛ زمین پر چلنے والے کا، ریگنے والے کا رزق اللہ پر ہے اُس کے ذمہ ہے۔ اس قدر اطمینان دلانے کے باوجود تم اسباب کو استعمال کرتے ہو۔ اور استعمال کرنا چاہیے بھی، کیوں کہ یہی اللہ کا مقصد ہے۔ اس کا حکم ہے اسی طرح اس کے رحم کے مستحق ہونے کے اسباب بھی تو استعمال کرو۔ نماز پڑھو۔ روزے رکھو۔ اچھے کام کرو۔ نیک بنو۔ وہ تم سے صفتِ رحمٰن و رحیم سے سلوک کرے گا۔ یہ کیا ہے؟ تو برے کے لئے تو آگے بڑھتے ہو اور لگام دینے کے وقت پیچھے ہٹتے ہو۔ وَمَا قَدَرُوا اللَّهَ حَقَّ قَدْرِهِ؛ تم نے اللہ کی کچھ قدر نہ کی، اس کے رحم سے غلط طریقہ پر فائدہ اٹھانے کا ارادہ رکھتے ہو یا اپنی کاہلی و آرام طلبی کا حیلہ نکال رہے ہو۔ فرماں بردار رہو، اور رحم کے مستحق بنو۔

اے علمائے ملت! اللہ تعالیٰ کی تعلیم و تفہیم کیسی نرم اور کیسی رحیمانہ ہے۔ فرماتا ہے۔ میں رَبِّ الْعَالَمِينَ ہوں، رحمٰن و رحیم ہوں، مگر میں روزِ جزا کا مالک بھی ہوں۔ کس لطیف طریقہ سے ڈراتا ہے۔ آپ بھی قَوْلًا لَهُ قَوْلًا لِّنَبِيِّنَا۔ اے موسیٰ و ہارون! تم دونوں فرعون سے نرم بات کرو۔ وَجَادِلْهُمْ بِالَّتِي هِيَ أَحْسَنُ أَنْ كَوَّاهُمْ طَرِيقَةً سَلِيمَةً۔ اے موسیٰ و ہارون! تم دونوں فرعون سے نرم بات کرو۔ و جادلہم بالتی ہی احسن ان کو اچھے طریقے سے نصیحت کرو پر عمل کرو۔ مقابلہ کرو۔ آپ موسیٰ و ہارون علیہما السلام سے زیادہ اللہ کے پاس عزیز نہیں ہیں۔ اور آپ کا مخاطب فرعون سے زیادہ سرکش نہیں۔ بدتر نہیں۔ پس نرمی سے نصیحت کرو۔ دلکش طریقے سے تبلیغ کرو، یہ فوارہ کفر و شرک کیوں بنے ہوئے ہو جس کو دیکھو کافر، جس کو دیکھو مشرک کہتے ہو!

درستی و نرمی بہم در بہ است چورگ زن کہ فساد و مرہم نہ است

اللہ جب ہم سب کا پروردگار ہے، مالک ہے، جزا و سزا دینے والا ہے تو کس کے حکم کے مطابق؟ اپنے احکام کے مطابق۔ ان احکام کے مطابق جو اس کے رسول کے توسط سے ہم تک پہنچے ہیں۔ اسلام تمام ممالک، تمام زمانوں کے لئے ہے۔ اسلام خاتم النبیین کا دین ہے، جو کبھی منسوخ نہ ہوگا۔ اسلام میں اِنْ الْحُكْمُ اِلَّا لِلَّهِ ہے۔ یعنی حکم دینا صرف خدا کا حق ہے۔ وَمَنْ لَّمْ يَحْكَمْ بِمَا اَنْزَلَ اللَّهُ فَاولئك هم الفاسقون جو ان احکام کے مطابق جن کو اللہ نے اتارا ہے، حکم نہ دیں تو وہ بدچلن، فاسق، بدکار ہیں۔ ایک اور جگہ ہے فاولئك هم الظالمون وہ تو ظالم ہیں۔ ایک اور جگہ ہے۔ فاولئك هم الكافرون؛ وہ تو دین اسلام رسول برحق ہی کے منکر ہیں، کافر ہیں۔

مسلم حکمِ الہی میں ایسا جکڑا ہوا ہے کہ بے حکمِ شرع کوئی حرکت نہیں کر سکتا۔ کیا بات کر سکتا ہے؟ نہیں۔ غیبت نہیں کر سکتا۔ جھوٹ نہیں بول سکتا، کلماتِ کفر نہیں بک سکتا۔ کیا کچھ کھا سکتا ہے؟ نہیں، جو جانور حرام کر دیئے گئے ہیں، ان کو نہیں کھا سکتا۔ معمولی کھانا پانی رمضان شریف کے دن میں جب تک مغرب نہ ہو جائے نہ کھا سکتا ہے، نہ پی سکتا ہے۔ غرض کہ مسلمان کا ہر فعل تحتِ شرع متین ہوتا ہے اِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ۔

موت و حیات میری دونوں ترے لئے ہیں جینا تری گلی میں، مرنا تری گلی میں (حسرت)

کیا ہندو مسلمان مل کر ایک ہندوستانی مشترک قوم بنا سکتے ہیں؟ نہیں، ہرگز نہیں۔ یہ نظریہ اکثریت کا دام ہے جس سے

نادان مسلمان یا قوم فروش، اشخاص کو پھانتے ہیں۔ ذرا یہ تو سمجھو! کہ قوم کی حکومت افراد پر رہتی ہے۔ افراد کی جان و مال سب قوم کی ملک رہتی ہے۔ جو حکم دے واجب التعمیل۔ افراد چند آدمیوں کو مجلس آئین و قوانین کے لئے اور مجلس شورائے ملی کے لئے انتخاب کرتے ہیں، اختلافی مسائل میں دست شامی ہوتی ہے۔ اکثریت پر احکام دیئے جاتے ہیں، مسلمان بھلا ان **الْحُكْمُ إِلَّا لِلَّهِ** کا ماننے والا، حکم خدا کے خلاف کسی کا حکم کب مان سکتا ہے؟ نہ خدا ہندوستانی نہ مسلمان ہندوستانی

چین و عرب ہمارا ہندوستان ہمارا مسلم ہیں ہم وطن ہے سارا جہاں ہمارا (اقبال)

مسلمان صرف خدا کا ہوتا ہے۔ منظم ہو جائے تو بہت بڑی اجتماعی قوت اور عظیم قومیت رکھتا ہے۔ مگر افسوس موجودہ مسلمانوں نے نہ خود کو سمجھا نہ اسلام کو۔ اس کا نتیجہ یہ ہوا کہ خلافتِ الہی کے مدعی پپیل کے پجاریوں کی پوجا کر رہے ہیں، ان کے ہر حکم کی تعمیل کرنے کے لئے تیار۔ نہ دین سے غرض، نہ خدا اور رسول سے مطلب، نہ **وَكَانَ حَقًّا عَلَيْنَا نَصْرُ الْمُؤْمِنِينَ** پر ایمان، نہ **كَمْ مِنْ فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللَّهِ وَاللَّهُ مَعَ الصَّابِرِينَ** پر اطمینان لہذا **وَضُرِبَتْ عَلَيْهِمُ الذِّلَّةُ وَالْمَسْكَنَةُ وَبَاءُوا بِغَضَبٍ مِنَ اللَّهِ** ان پر ذلت و افلاس کی مار ماری گئی اور وہ مستحق غضبِ خدا ہوئے۔

إِيَّاكَ نَعْبُدُ وَإِيَّاكَ نَسْتَعِينُ ۝

إِيَّاكَ؛ تجھ ہی کو۔ نَعْبُدُ؛ ہم عبادت کرتے ہیں، پرستش کرتے ہیں، پوجتے ہیں۔ نَسْتَعِينُ؛ ہم مدد طلب کرتے ہیں۔ مَادَّةُ عَوْنٍ۔ مدد، اس کا مصدر **اسْتَعَانَ** ہے۔ باب استفعال سے ہے۔ اس کی خاصیت طلب ہے۔ **عِبَادَةٌ**۔ انتہائی عاجزی۔ **طَرِيقٌ مُعَبَّدٌ**؛ پامال راستہ، وہ راستہ جس پر لوگ بکثرت چلتے ہوں۔ **إِيَّاكَ** کی تقدیم سے حصر کے معنی پیدا ہوئے ترجمہ:- ہم (تیری ہی بندگی کرتے ہیں) تیری ہی عبادت کرتے ہیں، اور تجھ ہی سے مدد طلب کرتے ہیں پہلے اس پر غور کرو کہ **عبد** و **رب**۔ خدا و بندہ۔ واجب و ممکن کی حقیقت کیا ہے؟ اور ان میں ربط کیا ہے؟ اور شرک و کفر کی تحقیق کیا ہے؟ کیا کفر و شرک عقیدے سے متعلق ہیں یا عمل سے؟ جو بات سمجھ میں آتی ہے یعنی مفہوم تین قسم پر ہے۔

(۱) واجب الوجود۔ حق تعالیٰ جس کا وجود ضروری ہے، اور عدم غیر ممکن۔

(۲) ممتنع، جس کا عدم ضروری ہے اور اس کا وجود ہونا ناممکن ہے جیسے شریکِ خدا کا پیدا ہونا۔ اور جزو کا کل سے بڑا ہونا محال ہے غیر ممکن ہے، ممتنع ہے۔

(۳) ممکن کا وجود ہونا ضروری نہیں۔ مگر نہ ہونا بھی ضروری، اگر ممکن موجود ہو جائے تب بھی کوئی محال لازم نہ آئے۔ اللہ کے سوا جتنی چیزیں ہیں سب ممکن ہیں۔ ممکن کا وجود بالذات نہیں۔ اگر ممکن کے لئے وجود بالذات ہوتا تو کبھی اس سے جدا نہ ہوتا۔ کیونکہ ذات سے ذاتیات و لوازم ذات کبھی منفک و جدا نہیں ہوتے۔ مگر ہر ممکن سے پہلے تو عدم اور بعد عدم ہوتا ہے یہی وجہ ہے کہ ممکن اپنے وجود میں واجب کا محتاج ہوتا ہے۔ جب ممکن کے لئے وجود ہی ضروری نہیں، بالذات نہیں،

واجب تعالیٰ کا دیا ہوا ہے تو اور کونسی چیز ہے جو اس کے لئے بالذات ہوگی۔ ہاں عدم تو ممکن کے لئے بالذات ہے۔ یہی عدم بالذات احتیاج بالذات، بندگی کا مرجع اور وجود بالذات، استغناء بالذات واجب تعالیٰ کا خاصہ ہے۔

شُرک کیا ہے؟ اللہ کے صفاتِ خاصہ کو کسی بندے میں موجود ماننا۔ اور

کفر کیا ہے؟ اللہ کے صفاتِ خاصہ سے انکار۔ یا خود خدائے تعالیٰ ہی کو نہ ماننا۔

اب ذرا اس پر بھی غور کرو کہ ممکن میں یہ موجودہ صفات آئے کہاں سے؟ وجودی صفات، واجب تعالیٰ سے حاصل ہوئے ہیں جو منبع وجود ہے۔ اور عدمی صفات خود ذاتِ ممکن سے سمجھے گئے۔ ہم پر کس کی حیات و علم کا پرتو ہے؟ سماعت و بصارت کس کی ہے؟ قدرت کس کی ہے؟ ارادہ کہاں سے آیا؟ واجب تعالیٰ سے۔ حقائقِ ممکنات، جو معلوماتِ الہی ہیں، خارج میں موجود نہیں، علمِ الہی میں ثابت ہیں۔ ان پر جس اسمِ الہی کی تجلی ہوتی ہے، وہی آئینہٴ حقیقتِ ممکن سے ظاہر ہوتی ہے۔ خدائے تعالیٰ کے کون سے صفات ہم میں موجود نہیں ہیں اور کن سے ہم موصوف نہیں۔ حیات ہم میں ہے، علم ہم میں ہے، قدرت ہم میں ہے

کونسی شے ہے نہیں جو مجھ میں اک طلسمات کا پتلا ہوں میں (حسرت صدیقی)

کیا یہ شرک ہے؟ نہیں۔ شرک اس وقت ہوتا کہ کسی صفت کو ممکن میں بالذات مانتے جس کی اصل عدم ہو۔ اس کے دونوں ہاتھ خالی ع دامن از کجا آرام کہ جامہ ندارم۔

ہمارے پاس، ممکن، ہر آن ہر لحظہ فنا ہوتا جاتا ہے اور نفسِ رحمانی و جوہِ ظلی یا وجودِ بالعرض عطا فرماتا جاتا ہے کیونکہ خدائے تعالیٰ سب کا قیوم ہے سب کا قیام اسی پر ہے۔ یہ نہیں کہ خدا نے پیدا کیا۔ اب سب مختار ہیں، آزاد ہیں۔ بندہ کیا شے بالذات رکھے گا۔ اَلْعَبْدُ وَمَا مَلَكَتْ يَدَاہُ لِمَوْلَاہُ ع جو کچھ ہے وہ آقا کا کچھ بھی نہیں بندے کا (حسرت) جو نادان، غیر خدا کو ایک آن کے لئے کسی ایک امر میں بھی خدا کا غیر محتاج جانتا ہے اور اس کو کسی وجودی صفت سے بالذات موصوف سمجھتا ہے وہ بے شک شرک کرتا ہے۔

بُت پرست ہر کام کے لئے ایک دیوتا مانتے تھے۔ جب ان سے کہا گیا کہ ایک ہی خدا قادر مطلق ہے۔ خلاق ہے رزاق ہے۔ محی و ممیت ہے تو انھوں نے کہا۔ اَجْعَلُ الْاِلٰهَةَ الْہَا وَّ اِحْدًا اِنَّ هٰذَا لَشَیْءٌ عَجَابٌ۔ کیا تمام دیوتاؤں کو ایک ہی کر دیا ہے؟ یہ تو عجیب بات ہے۔

جہاں اللہ تعالیٰ کے ہاتھ میں سب کچھ ہے، وہاں اس نے ظاہری اسباب بھی لگا دیئے ہیں اور باطنی اسباب بھی۔ اسباب کا ترک نہ کرنا ان کو استعمال کرنا شرک نہیں۔ اسباب کو موثر بالذات ماننا شرک ہے۔ بعض مادہ پرست موحد، زندوں کو رب، رزاق و ممیت سمجھنے کو شرک نہیں سمجھتے ہیں۔ شرک ہے تو زندہ مردہ سب سے ہے۔ خدا کے لئے بالذات اور بندوں کے لئے بالعرض نسبت دو، تو شرک نہیں۔ یہ نسبت و اسنادِ مجازی ہے۔ معمولی مصیبت میں انگریزوں سے ہندوں سے مدد طلب کرتے پھرنا۔ آمین بالجہر در رفع یدین وغیرہ، غیر واجبات کے لئے لڑنا، اور غیر مسلم حکام کی عدالتوں میں داد فریاد کرتے پہنچنا غیر مسلم و کیلوں سے مدد طلب کرنا، اور پھولے نہیں سمانا کہ ہم نے زندوں سے مدد طلب کی نہ کہ مُردوں سے۔ کیا مُردوں سے

شُرک ناجائز اور زندوں سے جائز ہے؟

کیا انسان مرتے ہی نہ اہل دنیا کو دیکھتا ہے، نہ ان کی سنتا ہے؟ حدیث میں ہے۔ قبروں کے پاس جاؤ تو السَّلَامُ عَلَیْكُمْ يَا أَهْلَ الْقُبُورِ کہو، مُردے دیکھتے سنتے نہیں ہیں، تو سلام کیوں کیا گیا؟ کیا دور کے ارواح کو مخاطب کریں تو شرک نہیں ہوتا؟ غیب کی بات جاننا تو اللہ کی صفت ہے۔ شیطان بھی تو تمام لوگوں کے دل کی بات جانتا ہے خواہ مشرق میں ہوں یا مغرب میں، نزدیک ہوں یا دور، شیطان کا غیب کی بات جاننا قرآن و حدیث سے ثابت ہے۔ اچھا جب غیب کی باتیں جاننا خاصۃً الٰہی ہوا، تو کیا پھر شیطان سے شرک جائز ہے؟ نَعُوذُ بِاللّٰهِ؛ اللہ کا کام مطلق ہے۔ عام ہے، بالذات ہے بندوں کا کام بِقُوَّةِ اللّٰهِ ہے۔ باذن اللہ ہے اور وہ بھی نہایت کمتر۔ بندوں کو غیب کا جو علم ہوتا ہے وہ غیبِ اضافی ہے۔ مطلق علم غیب اللہ کے ساتھ خاص ہے۔ اللہ کو اتنا چھوٹا کیوں سمجھ رکھا ہے کہ ذرے میں دوسرے اس کے برابر ہو جاتے ہیں۔

آج کل ہر روحانی کام سے یہ بے روح موجد، علم غیب سے ڈرا کر روکتے ہیں۔ لہذا اس کے متعلق ایک مختصر تحقیق کر لینا چاہتا ہوں۔

علم غیب مرکبِ اضافی ہے، علم اور غیب سے؟ ہم پہلے انہی کی تحقیق کریں گے۔ علم کے معنی ہیں جاننا۔ ظاہر ہے کہ جس کا وجود بالذات ہے۔ یعنی واجب تعالیٰ، اس کا علم بھی بالذات ہے اور جس کا وجود بالعرض ہے یعنی ممکن و مخلوق، اس کا علم بھی بالعرض ہے۔ اتنا ماننے کے بعد شرک کو سوں دور ہو گیا۔ علم عینی بھی ہوتا ہے یعنی معلوم دیکھی ہوئی چیز ہوتی ہے۔ علم سماعی بھی ہوتا ہے یعنی کسی نے اس سے کہا اور اس نے سنا۔ علم تحقیقی بھی ہوتا ہے۔ تقلیدی بھی ہوتا ہے۔ اب رہ گیا غیب۔ اللہ کے لحاظ سے تو کوئی شے غیب نہیں۔ غیب مطلق جو کسی بندے کو معلوم ہی نہیں ہو سکتا جیسے حقیقت و کنہ و ماہیت حق جل و علا کہ اس کا علم دائرہ بشری سے خارج ہے۔ بندہ غریب، سرافگندہ اپنی ہی حقیقت نہیں جان سکتا تو اللہ کی حقیقت کیا جانے گا پس نہ علم عبد و علم حق برابر ہوئے، نہ معلوم حق و معلوم عبد۔

صاحبو! مسلمانوں کو کافر کہنے میں تم کو مزہ ملتا ہے۔ تم فوارہ شرک و تکفیر کیوں بنے ہوئے ہو؟ معلوم نہیں! ”ازاومی خیزد و براومی ریزد“ اب رہ گیا علم غیبِ اضافی، وہ تو ہوتا ہی ہے۔ ایک چیز کو ایک شخص دیکھتا ہے، دوسرا نہیں دیکھتا۔ یہ علم غیبِ اضافی نہیں ہے تو پھر کیا ہے؟ دیکھو! علم غیب تین قسم پر ہے (۱) غیبِ مطلق تو صرف خدا ہی کو ہے اور بس (۲) بعض علم غیب انبیاء کو دیا جاتا ہے۔ عَالِمُ الْغَيْبِ فَلَا يُظْهِرُ عَلٰی غَيْبِهِ اَحَدًا اِلَّا مِنْ اَرْتَضٰی مِنْ رَسُوْلِہِ؛ وہ عالم الغیب ہے۔ اپنے غیب کو ظاہر نہیں کرتا مگر اپنے برگزیدہ رسول پر (۳) اس طرح ایک علم غیب ہر مسلمان کو ہونا چاہیے۔ جس کو علم غیب نہیں، وہ کافر ہے، مسلمان نہیں۔ اللہ، فرشتے، جنت، دوزخ۔ مسلمان کی تعریف ہے یَوْمُنُوْنَ بِالْغَيْبِ یعنی مسلمان غیب کا علم رکھتا ہے یقین رکھتا ہے۔ ایمان رکھتا ہے۔

کیا ارواح طیبہ سے بات چیت ممکن ہے؟ بے شک ممکن ہے۔ معراج شریف میں حضرت حبیبِ خدا صلی اللہ علیہ وسلم نے انبیاء سے ملاقات کی۔ ان کی امامت کی۔ انبیاء میں سے حضرت کے اجداد نے نِعْمَ الْوَالِدُ اور دوسرے انبیاء نے نِعْمَ الْاٰخُ کہا۔ موسیٰ علیہ السلام نے پچاس نمازوں کی تحفیف میں حضرت حبیبِ خدا کو مشورہ دیا، مدد دی اور حضرت نے مدد

حاصل کی۔

کسی بزرگ کو یہ کہنا کہ آپ میری بیماری اچھی کر دیجئے یا اولاد دیجئے شرک نہیں؟ کیا شفاء اور اولاد دینا اللہ کی صفت خاصہ نہیں ہے؟ ہر ایک وجودی صفت، بالذات اللہ کے لئے ہے اور مجازی نسبت اسباب کی طرف کی جاتی ہے۔ شفا کی نسبت ڈاکٹر و حکیم اور دوا کی طرف کی جاتی ہے۔ جبرئیل علیہ السلام نے کہا۔ لَأَهَبَ لَكَ غُلَامًا زَكِيًّا؛ اے مریم۔ میں تمہارے پاس اس لئے آیا ہوں کہ میں تم کو پاک لڑکا دوں۔ قرآن شریف میں اللہ تعالیٰ حضرت عیسیٰ علیہ السلام کی نسبت فرماتا ہے۔ وَإِذْ تَخْلُقُ مِنَ الطِّينِ كَهَيْئَةِ الطَّيْرِ بِإِذْنِي فَتَنْفُخُ فِيهَا فَتَكُونُ طَيْرًا بِإِذْنِي؛ اور جب تم بناتے ہو مٹی کچھڑ سے مثل پرندے کی صورت کے پھر تم اس میں پھونکتے ہو، پھر وہ زندہ ہو جاتا ہے میرے حکم سے وَتُبْرِئِي الْأَكْمَامَ وَالْأَبْرَصَ بِإِذْنِي وَإِذْ تُخْرِجُ الْمَوْتَىٰ بِإِذْنِي؛ تم شفا دیتے، چنگا کر دیتے ہو، مادر زاد نابینا اور کوڑھی کو، اور مردوں کو زندہ کر دیتے ہو میرے (اللہ کے) حکم سے۔ ان تمام مقامات میں بِإِذْنِي یعنی بِإِذْنِ اللَّهِ کی قید نسبت مجازی کو ظاہر کرتی ہے نسبت مجازی سے بھی شرک ہو جائے تو بات کرنا دشوار ہو جائے۔

کیا بزرگوں کے نام پر فاتحہ دے کر کھانا کھلانا، جانوروں کو کہنا کہ یہ فلاں کا ہے شرک اور مَا أَهْلٌ بِهِ لِغَيْرِ اللَّهِ میں داخل نہیں؟ اضافت و نسبت ادنیٰ تعلق سے بھی ہوتی ہے۔ دیکھو، تم کہتے ہو یہ بکرا میرا ہے، یہ گھر میرا ہے، یہ کھانا میرا ہے۔ اگر یہ سب مَا أَهْلٌ بِهِ لِغَيْرِ اللَّهِ میں داخل ہو جائیں تو بڑی مشکل ہو۔ اگر کوئی یہ کہے کہ یہ گھر میرا نہیں خدا کا ہے، تو وہ وقف ہو جائے۔ اگر کوئی کہے کہ یہ بیوی خدا کی ہے تو کفر ہو جائے۔ ایصالِ ثواب احادیث صحیحہ سے ثابت ہے۔ ابو داؤد و نسائی میں ہے، کہ اُمِّ سَعْدِ كَلِّ لِنِ كُنُوَا كَهْدُوَا يَا كِيَا اور پکار دیا گیا هَذِهِ لِأُمِّ سَعْدٍ يَهْ أُمِّ سَعْدٍ كَانُوَا هِيَ۔ دیکھو اس سے امیر بھی پانی پیتے تھے اور غریب بھی۔ مَا أَهْلٌ بِهِ لِغَيْرِ اللَّهِ وقت ذبح کے لئے ہے۔ کفار ذبح کے وقت بِسْمِ اللَّهِ وَالْعُزَّىٰ کہتے تھے۔ اس کے مقابل ذبح کے وقت بِسْمِ اللَّهِ وَاللَّهُ أَكْبَرُ قائم کیا گیا۔ قربانی کے وقت حضرت محمد ﷺ نے فرمایا: اَللَّهُمَّ هَذَا مِنْكَ وَلَكَ اَللَّهُمَّ اِنَّ هَذَا عَنْ مُحَمَّدٍ وَاُمَّتِهِ بِسْمِ اللَّهِ وَاللَّهُ اَكْبَرُ اور اَللَّهُمَّ اِنَّ هَذَا عَمَّنْ شَهِدَنِي بِالْبَلَاغِ۔ ترجمہ:- اے اللہ یہ تیری طرف سے ہے اور تیرے لئے ہے۔ اے اللہ یہ محمد اور اس کی اُمت کی جانب سے ہے بسم اللہ اکبر۔ اے اللہ یہ ان کی جانب سے ہے جنہوں نے میرے پیغام پہنچانے کی گواہی دی۔ بتوں کے لئے ذبح کرنا الگ بات ہے اور ایصالِ ثواب کے لئے نامِ خدا پر ذبح کرنا جُدا ہے۔ بدتمیزی سے عدمِ تفقہ ثابت ہوتا ہے۔ تمہارے پاس آدمی کی طرف کسی شے کو نسبت کرتے ہیں، تو وہ ایسی نجس ہو جاتی ہے کہ خدا کا نام بھی اس کو پاک نہیں کر سکتا۔ ہمارے پاس مشرک جس کی نجاست منصوص ہے اِنَّمَا الْمُشْرِكُونَ نَجَسٌ، خدا کا نام لیتے ہی، کلمہ پڑھتے ہی، مسلمان ہو جاتا ہے، پاک ہو جاتا ہے۔

بخاری و مسلم میں ابن عباسؓ سے مروی ہے کہ ایک شخص نبی کریم ﷺ کی خدمت میں حاضر ہوا، پھر عرض کیا، میری بہن نے نذر کی تھی کہ وہ حج کرے گی، وہ مرگئی ہے (بغیر حج کئے)، تو حضرت نبی کریم ﷺ نے فرمایا ”اگر اس پر قرض ہوتا تو کیا تم ادا کرتے؟“ عرض کیا۔ جی ہاں۔ فرمایا ”اللہ کا قرض ادا کرو، وہ زیادہ مستحق ہے کہ ادا کیا جائے۔ مسلم میں بریدہ سے

روایت ہے کہا، میں نبی ﷺ کے پاس بیٹھا ہوا تھا، ایک عورت آپ کی خدمت میں آئی، پھر اس نے عرض کیا، یا رسول اللہ میں نے اپنی ماں کو ایک لونڈی دی تھی، ان کا انتقال ہو گیا، حضرت نے فرمایا ”تمہارا اجر واجب ہو گیا، اور اس لونڈی کو میراث نے تم پر واپس کر دیا“۔ اس عورت نے عرض کیا، یا رسول اللہ ان پر ایک ماہ کے روزے واجب تھے، کیا میں ان کی طرف سے روزے رکھوں فرمایا، ”ان کی طرف سے رکھو“ عرض کیا، انہوں نے کبھی حج نہیں کیا تھا، کیا میں ان کی طرف سے حج کروں؟ فرمایا ”ان کی طرف سے حج کرو“۔ بخاری و مسلم نے حضرت أم المؤمنین عائشہ رضی اللہ عنہا سے روایت کی ہے کہ ایک شخص نے نبی ﷺ سے عرض کیا، کہ میری ماں نے ناگہاں طور پر انتقال کیا، میری رائے میں اگر ہوتیں تو خیرات کرتیں، تو کیا ان کو ثواب پہنچے گا اگر میں ان کی طرف سے خیرات کروں؟ حضرت نے فرمایا ”ہاں“۔

ایصالِ ثواب درست بھی ہو تو سامنے رکھ کر فاتحہ پڑھنے کا کیا ثبوت ہے؟ سامنے کھانا رکھنا تعین کے لئے ہے۔ ☆ اور فاتحہ پڑھنا اس حدیث سے ثابت ہوتا ہے کُلُّ أَمْرٍ ذِي بَالٍ لَمْ يُبْدَءْ بِحَمْدِ اللَّهِ فَهُوَ أَبْتَرُ۔ یعنی ہر اہم امر جو الحمد للہ سے شروع نہ ہو وہ ابتر ہے بے خیر ہے۔

کھانا سامنے رکھ کر فاتحہ پڑھنا بھی درست ہو تو ایک ہی قسم کا کھانا بار بار پکانے کے کیا معنی؟ ظاہر ہے کہ بہترین کام وہ ہیں جن میں ہمیشگی ہو، تکرار ہو۔ مداومت ہو۔

يَا رَسُولَ اللَّهِ! يَا غوثِ پکارنا بھی کیا ناجائز نہیں، شرک نہیں؟ ترمذی، نسائی، طبرانی، ابن خزیمہ، حاکم سے بیہتی نے یہ دعا روایت کی ہے۔

اللَّهُمَّ إِنِّي أَسْأَلُكَ وَأَتَوَجَّهُ إِلَيْكَ بِحَبِيبِكَ الْمُصْطَفَى عِنْدَكَ يَا حَبِيبَنَا يَا مُحَمَّدُ إِنَّا نَتَوَسَّلُ بِكَ إِلَى رَبِّكَ فَاشْفَعْ لَنَا عِنْدَ الْمَوْلَى الْعَظِيمِ يَا نِعْمَ الرَّسُولُ الطَّاهِرُ اللَّهُمَّ شَفِّعْهُ فِينَا بِجَاهِهِ عِنْدَكَ؛ ترجمہ:- ”یا اللہ میں تجھ سے سوال کرتا ہوں، مانگتا ہوں تیرے برگزیدہ حبیب کے وسیلے سے جو تیرے پاس برگزیدہ ہیں۔ اے ہمارے حبیب یا محمد ﷺ، ہم آپ کا وسیلہ لے کر اللہ سے مانگتے ہیں خدائے بزرگ و برتر کے پاس آپ ہماری سفارش کیجئے، اے خدا کے پاک رسول۔ یا اللہ! رسولِ خدا کی سفارش قبول کر۔ ہمارے حق میں اس آبرو اور عزت کی وجہ سے جو تیرے پاس ان کی ہے“۔ دیکھو اس دعا میں یا محمد کی ندا ہے۔ اور حضرت عثمان رضی اللہ عنہ کے زمانے میں بھی اس دعا کو صحابہ نے خود پڑھا اور دوسروں کو اس کی تعلیم دی۔

دیکھو التحیات میں السَّلَامُ عَلَيْكَ أَيُّهَا النَّبِيُّ سے نبی ﷺ سے خطاب کیا جاتا ہے۔ نیز اس بات پر بھی غور کرو کہ لفظ کے ساتھ معنی اور معنی کے ساتھ مصداق ذہن میں آجاتا ہے۔ پس صِرَاطَ الَّذِينَ أَنْعَمْتَ عَلَيْهِمْ کہتے وقت رسول اللہ ﷺ کے تصور کا ذہن میں آجانا جو اس کے فردِ اعلیٰ اور بہترین مصداق ہیں، ایک طبعی بات ہے او مدعیانِ توحید! تم یا رسول اللہ

☆ سنن ابن ماجہ میں کھانا کھانے پر اس دعا کے پڑھنے کے لئے ارشاد فرمایا گیا ہے الحمد لله الذي اطعمني هذا ورزقنيه من غير حول مني ولا قوة۔ جس میں لفظ هذا تعین کو ظاہر کرتا ہے۔ (حسرت اکیڈمی)

پکارنے کو اور حضرت کے اس کا علم رکھنے کو کفر اور شرک اور کیا کیا سمجھتے ہو۔ سنو اللہ تعالیٰ کیا فرماتا ہے: اِنَّا اَرْسَلْنَاكَ شَاهِدًا وَمُبَشِّرًا وَنَذِيرًا۔ ضرور ہم نے تم کو شاہد، گواہ اور خوش خبری دینے والا اور ڈرانے والا بنا کر بھیجا۔ شاہد حاضر ہو تو فرع کی شہادت صحیح نہیں۔ لَقَدْ جَاءَكُمْ رَسُولٌ مِّنْ اَنْفُسِكُمْ عَزِيزٌ عَلَيْهِ مَا عَنِتُّمْ؛ خود تم میں سے ایک ایسا رسول آیا ہے جس پر وہ تمام چیزیں جو تم کو تکلیف دہ ہیں، دشوار گزرتی ہیں۔ جب تک حضرت ہمارے حال سے واقف نہ ہوں، ہماری تکلیفات ان پر کیونکر شاق گزریں گی۔ حضرت غوث الاعظم رضی اللہ عنہ، حدیث روایت کرتے ہیں۔ لَا يُشَاكُ أَحَدُكُمْ بِشَوْكَةٍ إِلَّا وَاجِدُ أَلَمَهَا؛ یعنی تمہارے پاؤں میں کانٹا نہیں چبھتا مگر اس کا درد میں محسوس کرتا ہوں۔ بعض احادیث میں ہے اَنَا مِنْ نُورِ اللَّهِ وَكُلُّ شَيْءٍ مِّنْ نُورِي؛ یعنی میں اللہ کے نور (وجود سے) ہوں اور ہر شے میرے نور (وجود) سے ہے۔ صحیح حدیث میں ہے اللَّهُ يُعْطِي وَأَنَا قَاسِمٌ؛ اللہ دیتا ہے اور میں تقسیم کرنے والا ہوں۔ ہم کو جو کچھ ملتا ہے، قاسم (ﷺ) کے ہاتھ سے ملتا ہے۔

ابن سنی کتاب ”عمل الیوم واللیلۃ“ میں دو روایتیں بیان کرتے ہیں۔ عبداللہ بن عمر کے پیر میں چیونٹیاں بھر گئی تھیں، یعنی پیر سن ہو گئے تھے، ان سے کسی نے کہا، آپ محبوب ترین شخص کو پکارو، انہوں نے یا محمد راہ پکارا اور کھڑے ہو کر چلنے لگے یہی حال عبداللہ بن عمرو بن العاص کا ہوا۔ انہوں نے یا مُحَمَّدُ کا نعرہ مارا اور ایسے ہو گئے جیسے پیر سے بندھی سی کھل گئی ہو۔ ”کنز العمال“۔ مسند عمر میں ایک بڑی حدیث ہے، اس میں ہے۔ فَقَالَ عُمَيْرُ السَّلَامُ عَلَيْكَ يَا رَسُولَ اللَّهِ۔ السَّلَامُ عَلَيْكَ يَا أَبَا بَكْرٍ مَاذَا لَقِيتُ بَعْدَكُمْ؛ یا رسول اللہ آپ پر سلام، یا ابا بکر آپ پر سلام، میں نے آپ دونوں کے بعد کیا کیا مصیبتیں اٹھائیں۔ حسن حصین میں حضرت سے مروی ہے، آپ نے اس شخص کے متعلق جو راہ گم گشتہ ہو فرمایا کہ پکارے، اَعِينُونِي يَا عِبَادَ اللَّهِ۔ اے بندگانِ خدا تم میری مدد کرو۔ ہم کو اللہ کا حبیبِ احبُّ الناس ہے، ہم پکارتے ہیں، یا مُحَمَّدَاهُ؛ ہم راہ گم گشتہ ہیں۔ ہم پکارتے ہیں۔ اَعِينُونِي يَا عِبَادَ اللَّهِ! يَا غَوْثُ، يَا خَوَاجَةَ، يَا نَقِشْبَنْدُ، يَا بَدْوِي، يَا شَاذِلِي ہماری مدد کرو۔

شفاء قاضی عیاض میں ہے ابن عمر رضی اللہ عنہ کو لوگوں نے دیکھا تو منبر پر جہاں رسول اللہ ﷺ بیٹھتے تھے، اس پر اپنا ہاتھ رکھتے اور اپنے منہ پر پھیر لیتے۔ یہ بد لگام مؤحدانمّا اَنَا بَشَرٌ مِّثْلُكُمْ (میں تمہارے مثل بشر ہوں) کو لئے پھرتے ہیں اور اسی کے ساتھ يُوحَىٰ اِلَيَّْ ہے (مجھے وحی ہوتی ہے خدا کا پیغمبر ہوں) اس پر ذرا بھی توجہ نہیں کرتے، ایک ماہہ الاشتراک ہوتا ہے، دو چیزوں میں مشترک چیز ہوتی ہے۔ ایک ماہہ الامتیاز ہوتا ہے، جس سے فضیلت کا فیصلہ ہوتا ہے۔ کیا گدھے میں اور تم میں، جو ہریت، جسمیت، نمو، احساسِ حیوٰۃ، مشترک نہیں مگر تمہارا امتیاز و تفوق تو عقل و فہم سے ہے۔ یا جیسے ابو جہل اور تم میں، انسانیت مشترک اور اسلام ماہہ الامتیاز ہے، اسی طرح تمہارے میں اور رسولِ خدا میں ماہہ الاشتراک انسانیت اور ماہہ الامتیاز وحی الہی ہے۔ معلوم ہے؟ اس ماہہ الاشتراک کو کون بیان کرتے تھے ابو جہل اور دوسرے کفار مَا لِهَذَا الرَّسُولِ يَأْكُلُ الطَّعَامَ وَيَمْسُئُ فِي الْأَسْوَاقِ۔ اس رسول میں کیا ہے کھانا کھاتا ہے یعنی ہماری طرح اور بازاروں میں پھرتا ہے، (یعنی ہمارے مثل)۔ اور ماہہ الامتیاز پر کس کی توجہ و نظر تھی۔ صدیق اکبر، فاروق اعظم، ذی النورین، مظہر العجايب کی۔

کیا انھوں نے اَنَا بَشَرٌ مِّثْلُكُمْ کہا یا كُنْتُ عَبْدَهُ وَخَادِمَهُ اور وَيَحْكُ اَنَا عَبْدٌ مِّنْ عَبْدِ مُحَمَّدٍ (ترجمہ) ”میں تمہاری طرح آدمی ہوں“ یا ”میں ان کا بندہ تھا خادم تھا“ اور تجھ پر افسوس ہے کہ میں محمد (ﷺ) کے بندوں میں سے ایک بندہ ہوں، (ان کے غلاموں میں کا ایک غلام ہوں) یہ بھی سنا ہے، لَسْتُ كَهَيْئَتِكُمْ اَبْنُ عِنْدَ رَبِّي يُطْعِمُنِي وَيَسْقِينِي، میں تمہاری طرح نہیں ہوں، میں اپنے رب کے پاس رہتا ہوں۔ وہ مجھے کھلاتا ہے پلاتا ہے۔ يَا نِسَاءَ النَّبِيِّ لَسْتُنَّ كَاَحَدٍ مِّنَ النِّسَاءِ۔ اے پیغمبر کی بیویو! تم اور عورتوں کی جیسی نہیں۔ لَا تَرْفَعُوْا اَصْوَاتَكُمْ فَوْقَ صَوْتِ النَّبِيِّ؛ (پیغمبر کی آواز پر اپنی آواز بلند نہ کرو) لَا تَجْعَلُوْا دُعَاءَ الرَّسُوْلِ كَدُعَاءِ بَعْضِكُمْ بَعْضًا (پیغمبر کو ایسا نہ بلاؤ جیسا تمہارے میں کا بعض بعض کو پکارتا ہے)۔ بادشاہ مہربانی سے کہہ دے کہ تم میرے بھائی ہو، تو کیا تم بھی بادشاہ کو بھائی صاحب کہہ کر پکارو گے؟ بے ادب بے نصیب، دیکھو! اللہ کے حبیب سے بے ادبی نہ دین کا رکھے گی نہ دنیا کا خسر الدنیا والآخرۃ ذٰلِكَ هُوَ الْخَسْرَانُ الْمُبِيْنُ؛ (دنیا بھی ہاتھ سے گئی اور آخرت بھی، یہ تو کھلا نقصان ہے۔)

کیا اِيَّاكَ نَعْبُدُ کہنا اور پھر عبد الرسول، عبد النبی، غلام علی کہنا شرک نہیں ہے؟ غلام کے معنی عربی میں لڑکے کے ہیں۔ لَا هَبَ لَكَ غُلَامًا زَكِيًّا؛ اس میں شرک کی کیا بات ہے اب رہ گیا، عبد النبی، عبد الرسول۔ عبد کا لفظ تین معنوں میں مستعمل ہے۔

(۱) مخلوق: بے شک سب اللہ کی مخلوق ہیں۔ کوئی کسی کا مخلوق نہیں، مگر مسلمان کے متعلق سوء ظن اور تکفیر میں تعجیل شایان شان اہل علم نہیں، اس کے اور محل صحیح بھی تو ہیں۔

(۲) مملوک، غلام، بردہ، اس لحاظ سے بھی کوئی عبد الرسول نہیں، یہ شرف تو حضرت بلال رضی اللہ عنہ کے حصہ میں تھا، ہماری آزادی، بلال رضی اللہ عنہ کی غلامی پر قربان، بھلا ہماری قسمت میں اس غلامی کی عزت کہاں؟

(۳) مطیع و فرماں بردار رسول، ایسا تو ہر شخص کو ہونا چاہیے، فاروق اعظم خطبہ خلافت میں فرماتے ہیں۔ كُنْتُ عَبْدَهُ وَخَادِمَهُ؛ (میں رسول اللہ ﷺ کا بندہ تھا اور خادم یعنی مطیع و فرماں بردار) مظہر العجائب ایک یہودی سے فرماتے ہیں: وَيَحْكُ اَنَا عَبْدٌ مِّنْ عَبْدِ مُحَمَّدٍ۔ (تجھ پر افسوس ہے۔ میں غلامان محمد میں سے ایک غلام ہوں) دیکھو محمد ﷺ کی غلامی پر فاروق اعظم و مظہر العجائب رضی اللہ عنہما کو ناز ہے اور تم اس کو کفر و شرک سمجھتے ہو! ع

”کسے کہ خاکِ درش نیست خاکِ بر سر او“

کیا غیر اللہ کی تعظیم اور ان کو سجدہ کرنا شرک نہیں ہے؟ غیر اللہ کی عبادت شرک ہے نہ کہ تعظیم، لِتَعَزُّوْهُ وَتَوْقِرُوْهُ۔ (تا کہ رسول اللہ ﷺ کی تعظیم و توقیر کرو) وَاخْفِضْ لَهُمَا جَنَاحَ الدُّلِّ مِنَ الرَّحْمَةِ؛ ماں باپ کے لئے اطاعت کا بازو جھکاؤ، پست کرو۔ قُومُوا لِسَيِّدِكُمْ؛ تمہارے سردار کے لئے اٹھو، کھڑے ہو جا۔ عبادت تو معلوم ہے، کہ وہ بالذات کمالات کا حامل سمجھ کر الوہیت کو کسی میں حامل سمجھ کر انتہائی تعظیم کرنا ہے۔ عبادت دل کا فعل ہے، اعتقادی بات ہے۔ سجدہ غیر اللہ کو اسلام میں حرام کر دیا گیا ہے، ہرگز اب کسی کو سجدہ نہیں ہو سکتا، نہ سجدہ عبادت نہ سجدہ تعظیسی۔

رسول اللہ ﷺ نے فرمایا ہے، اگر میں سجدہ کی اجازت دیتا تو بیویوں کو حکم دیتا کہ اپنے خاوندوں کو سجدہ کریں، ظاہر ہے

کہ جب حضرت نے سجدہ نہیں لیا، اس کی ممانعت کردی تو دوسرا کیونکر سجدہ لے سکتا ہے؟ مگر یہ کہنا کہ سجدہ مطلقاً شرک ہے، درست نہیں، آدم علیہ السلام کے لئے فرشتوں کو سجدے کا حکم دیا گیا تھا، کیا شرک کا حکم دیا گیا تھا؟ کیا شرک نہ کرنے کی وجہ سے ابلیس مردود ہوا، کیا یعقوب علیہ السلام اور ان کے فرزندوں نے یوسف علیہ السلام کو سجدہ کیا تھا؟ تو شرک کیا تھا؟ شرک ہر زمانے میں ممنوع تھا نہ کہ کسی خاص زمانے میں، بات یہ ہے کہ اسلام نے مظنہ شرک اور ایسی چیز کو بھی منع کر دیا جس میں شرک واقع ہونے کا احتمال ہے۔ اب غیر اللہ کو سجدہ ہرگز درست نہیں، ممنوع ہے، حرام ہے اور مرتکب عاصی ہے۔ مگر یہ یاد رکھو کہ ایمان بھی دل کا کام ہے، یا دل کی صفت ہے، اور شرک و کفر بھی دل کا کام یا اس کی صفت ہے۔ ضرور شرک سے بچو۔ اور مظنہ شرک سے بھی بچو، برے کام سے منع کرو مگر سمجھ کر۔ جاہل جہالت کرے تو عالم کو جہالت مناسب نہیں۔

کیا دست بوسی اور قدم بوسی جو رکوع اور سجود سے مشابہ ہے، حرام نہیں؟ سنت کو حرام کہنا تو آپ ہی کو مبارک، اتنی بڑی جرأت آپ ہی کے شایان شان ہے۔ جناب! حضرت کا کچھ فرمانا، حضرت کا کوئی کام کرنا، حضرت کے سامنے کوئی کام ہوا اور آپ نے اس کو باقی رکھا، اس سے منع نہ کیا، یہ سب سنت ہے۔ اب آپ سماعت فرمائیں۔ امام بخاری ادب مفرد میں وازع بن عامر سے روایت کرتے ہیں، کہا ”ہم مدینہ میں پہنچے تو کہا گیا وہ رسول اللہ ہیں، ہم نے ان کے دونوں ہاتھ پاؤں پکڑے اور بوسہ دیا“۔ ترمذی، ابوداؤد، نسائی میں صفوان بن عسال سے مروی ہے، یہ ایک بڑی حدیث ہے جس میں دو یہودیوں نے حضرت سے بعض سوال کئے، اور آپ نے ان کے جواب دیئے۔ قَالَ فَقَبَّلَا يَدَيْهِ وَرَجَلَيْهِ؛ صفوان کہتے ہیں۔ ”ان دونوں نے حضرت ﷺ کے دونوں ہاتھ اور دونوں پیر کو بوسہ دیا“۔

ان عذاب جاں موحدوں کو کون کہاں تک سمجھائے؟ روحانیت کا راستہ چلتے تو ارواح کا کچھ حال جانتے، جس چیز کا علم نہیں، تجربہ نہیں اس کے متعلق رائے قائم کر لینا، مسلمانوں کو مشرک و کافر کہنا، بڑی جرأت کا کام ہے۔ علماء اور بزرگوں کے حالات پڑھو، تم کو بھی علم ہو جائے گا۔

کیا جزئی کلی تمام امور میں توجہ الی اللہ اور اس کی طرف تہمت ضرور نہیں؟ بے شک ضرور ہے اور بڑے اعلیٰ درجے کا کام ہے حَسْبِيَ اللَّهُ وَكَفَى اللَّهُ لِمَنْ دَعَا - وَلَيْسَ وَرَاءَ اللَّهِ الْمُنْتَهَى - (ترجمہ: اللہ مجھے کافی ہے، بس ہے۔ خدا اس کی سنتا ہے جو دعا کرتا ہے اور خدا سے ادھر انتہا ہی نہیں) کوئی کام ہو رفتہ رفتہ ہوتا ہے، اول اجسام کے موثر بالذات ہونے کے خیال کو دل سے نکالو، پھر ارواح کے موثر بالذات ہونے کو دل سے نکالنا۔ کم سے کم مادیات کو تو موثر نہ سمجھو، سب کچھ اللہ کے ہاتھ میں ہے۔ بِيدِكَ الْخَيْرُ إِنَّكَ عَلَىٰ كُلِّ شَيْءٍ قَدِيرٌ؛ بھلائی تیرے ہاتھ میں ہے بے شک تو ہر شے پر قادر ہے۔

صاحبو! ہمیشہ کام کرتے وقت جانچو کہ اسباب ظاہری یا باطنی پر زیادہ اعتماد ہے، زیادہ یقین ہے یا اللہ پر اور اس کے وعدوں پر؟ وَعَلَى اللَّهِ فَتَوَكَّلُوا إِنْ كُنْتُمْ مُؤْمِنِينَ؛ ”ایماندار ہو تو اللہ پر بھروسہ کرو“۔ دشمن کے اسلحہ سے ڈر کر حکم خدا اور رسول کا خلاف کرتے ہو، یا حکم خدا اور رسول کے مقابل دشمن کی پروا نہیں کرتے فَلَا تَخَافُوهُمْ وَخَافُوا - ”ان سے کیا ڈرتے ہو مجھ سے ڈرو“۔ ماہوار، رقم کے ہاتھ سے نکل جانے کا زیادہ خوف ہے یا جنت کے ہاتھ سے نکل جانے کا؟ اچھا! اکیلے نماز پڑھتے ہو، تو کتنی دیر میں؟ اور امام بنتے ہو تو کتنی دیر میں؟ تنہا نماز میں کیسی قراءت ہوتی ہے اور امام بننے میں کیسی

قراءت رہتی ہے؟ اس آیت کا بھی کبھی خیال آتا ہے؟ وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ؛ تم کو حکم نہیں دیا گیا، مگر یہ کہ اللہ کی خالص اطاعت کرو، یک رو ہو کر۔ ہم کچھ نہیں کہتے تم خود اپنے دلوں میں فیصلہ کرو کیا شرک فی اللوہیت، شرک فی العبادۃ، شرک فی الارادہ تو واقع نہیں ہوا، اگر واقع ہوا ہے تو توبہ کرو۔ يَعْلَمُ خَائِنَةَ الْأَعْيُنِ وَمَا تُخْفِي الصُّدُورِ؛ اللہ آنکھوں کی خیانت اور سینے کے چھپے رازوں کو خوب جانتا ہے۔ جب سے اخلاص مفقود ہوا نکبت آئی، ذلت آئی، تباہی آئی۔ اللہ تعالیٰ فرماتا ہے وَكَانَ حَقًّا عَلَيْنَا نَصْرُ الْمُؤْمِنِينَ ہم پر مؤمنین کی نصرت واجب ہے۔ اب کیوں نصرت الہی نہیں آتی؟ کچھ ایمان ہی کے لالے پڑ گئے ہوں گے، ورنہ خدا سچا اس کا وعدہ سچا ان تَنْصُرُوا اللَّهَ يَنْصُرْكُمْ ”اللہ کی مدد کرو تو اللہ بھی تمہاری مدد کرے گا“۔ مگر اب اِنْ تَنْصُرُوا اللَّهَ هِيَ تَنْصُرْكُمْ کہاں سے ہوگا؟ خیر یہ تو ہوا اِثَّاكَ۔ اب تک تو سب غیبت تھا۔ اب یہاں خطاب کیوں ہے؟ ابتداء اگر دل حاضر نہ تھا تو اللہ تعالیٰ کے اتنے صفات سن کر، سمجھ کر تو دل حاضر ہو جانا چاہیے، نیز اول برہان کا مرتبہ ہے پھر عیان کا، نیز اول صفات ہیں تو پھر ذات ہے نَعْبُدُ وَنَسْتَعِينُ؛ جمع کیوں ہیں؟ مصلیٰ اپنی انانیت سے احتراز کرتا ہے، اچھوں کو اپنے ساتھ کر لیتا ہے کہ ان کے طفیل سے، ان کی خاطر ہی سے اس کا خطاب قبول ہو جائے، نیز جب وہ رَبِّ الْعَالَمِينَ ہے، رَحْمَنٌ وَرَحِيمٌ ہے تو سب اُس کی بندگی ہی کرتے ہیں خواہ بالا ارادہ ہو یا فطرۃ و قہراً اور جب ممکن کے لئے لَاحَوْلَ وَ لَاقُوَّةَ ہے تو تمام مدد اللہ ہی سے ہے خواہ بلا واسطہ ہو خواہ بواسطہ، خواہ مانیں یا نہ مانیں، ہے مدد اسی سے جو وجود کا منبع ہے اور دوسری قوتوں کا مرجع ہے۔ جمع کے صیغے کی ایک وجہ یہ بھی ہے کہ متعدد اشخاص اور متعدد اقسام کی چیزیں مجموعی طور سے بیع کی جاتی ہیں تو مشتری یا تو سب لے گا یا سب کو واپس کرے گا، کچھ لے گا کچھ نہ لے گا، ایسا نہیں ہوتا اچھوں کی عبادت کے ساتھ ہم گنہگاروں کی عبادت بھی قبول ہو جائے گی انشاء اللہ۔ نیز نماز میں اصل جماعت ہے۔ ترک جماعت پر سخت عتاب ہے، عقاب ہے، جماعت کا مفرد سے ستائیس درجہ کا ثواب زیادہ ہے۔ بہ نسبت ایک چراغ کے بہت سے چراغوں سے روشنی زیادہ ہوتی ہے، ادارک و ابصار زیادہ ہوتا ہے۔ مخلصین کے پر خلوص تموج خیالات کا اثر، دوسروں پر بھی ہوتا ہے نیز ہر شخص کچھ نہ کچھ برقی اثر رکھتا ہے، آدمی زیادہ جمع ہوں تو برقی قوت بھی زیادہ پیدا ہوتی ہے۔ جماعت میں شخصیت مضحل ہو جاتی ہے اور شخص جماعت کا تابع ہو جاتا ہے صاحبو! نماز بجماعت سے تنظیم اور امیر کی اطاعت کی دن میں پانچ مرتبہ عادت اور مشق کرائی جاتی ہے، اور حربی تعلیم کی بھی تمرین (مشق) اور ڈرل کروائی جاتی ہے، یہ اذان کیا ہے؟ بگل بج رہا ہے جو فوج بگل کی آواز پر جمع نہ ہو اور نافرمان ہو جائے وہ ناکارہ ہے، ایسی خود سرفوج دشمن کے مقابلے میں ہرگز کام نہیں دے سکتی، وہ اس قابل ہے کہ اس کو گولی مار دیں۔ ورزش کی غرض یہ ہوتی ہے کہ تمام اعصاب و عضلات چو طرف حرکت کریں اور سیلان خون تمام جسم میں ہو جائے۔ نماز پر غور کرو، کہ کس طرح تمام اجزائے جسم کو قیام، رکوع، سجود، قعود میں ہر طرف حرکت ہو جاتی ہے۔ دیکھو نماز میں بجز سیدھے پاؤں کے انگوٹھے کے کوئی جز ایک ہیئت پر برقرار نہیں رہتا۔ اسی لئے لوگ اس کو نماز کی کھونٹی کہتے ہیں۔ نماز ایسی ہلکی ورزش ہے کہ مرد، عورت، بچے، بوڑھے سب کر سکتے ہیں۔ نماز آرام طلب احدی، نوابوں کے حق میں ورزش ہے، مگر مسافر، بندوق بردار، بار بردار، سنگ تراش، لوہار وغیرہ سخت محنت کرنے والے کے لئے آرام، وقفہ اور دم لینا ہے۔

مجھے شرم آتی ہے کہ نماز جیسا عمل جو عبد و رب میں مناجات ہے، راز و نیاز ہے، الٰہی دربار ہے، اس کو ان مادہ پرست مسلمانوں کی خاطر ڈرل اور ورزش ثابت کرنے کی ضرورت پڑی، کیونکہ بغیر دنیاوی فائدہ دکھلائے کوئی دین کا کام کرنا نہیں چاہتا۔ اقامت سے حسب ذیل امور حاصل ہوتے ہیں، فال ان (Fall-in) اجتماع، ڈرس، صف بندی، انٹنشن، سیدھا کھڑا ہو جانا۔ رکوع و سجود سے ایک طرح کی نیلنگ پوزیشن، قعود سے سنگ پوزیشن، سلام سے آئزرائٹ آئزلیفٹ اور بریک اپ یا ڈس مس یعنی منتشر ہو جانا۔ ہر حکم یا کمانڈ کے ساتھ ہی سب مل کر ایک ہی کام کرنا۔

اچھا نماز! جماعت سے تنظیم کی کس طرح تمرین کرائی جاتی ہے؟ اذان سن کر لوگ مسجد میں جمع ہو جائیں تو چاہیے کہ جو سب سے زیادہ عالم ہو اس کو امام اور لیڈر منتخب کریں، مال و دولت کی عزت کوئی اہمیت نہیں رکھتی۔ امام بنانے کے بعد اطاعت امام واجب ہے۔ جو مقتدی اطاعت امام نہیں کرتا اُس کا سر بروز قیامت گدھے کا ہوگا۔ جو نہایت بے وقوف جانور ہے۔ صف بندی میں امیر و غریب سب برابر ہیں، اس میں مساوات کا بہترین سبق دیا گیا ہے۔ بعد میں آنا اور کاندھوں پر سے لوگوں کو پیر مارتے آگے جانا نہایت ممنوع ہے۔ امام یا امیر کی ہر امر میں پیروی ضروری ہے، ورنہ تنظیم کی غرض ہی مفقود ہو جائے گی۔ چھوٹی چھوٹی باتوں میں امام کی مخالفت نہ کرنی چاہیے۔ اگر امام رُک جائے یا قراءت میں غلطی کرے تو اُس کو لقمہ دینا، بتلا دینا ضروری ہے۔ اگر دوسری رکعت کے بعد قعود نہ کرے تو سُبْحَانَ اللّٰہ کہیں یعنی اللہ غلطی سے پاک ہے۔ آدمی سے بھول چوک ہوتی ہی ہے، امام کا وضو ٹوٹ جائے تو دوسرا قائم مقام ہو جاتا ہے، اور کام برابر جاری رہتا ہے۔ اگر امام کوئی ایسا کام کرے یا قراءت میں ایسی غلطی کرے جو اصول دین کے خلاف ہو، مثلاً اَنْعَمْتَ عَلَيْهِمْ کی جگہ اَنْعَمْتُ عَلَيْهِمْ کہے یعنی بجائے اس کے کہ ”تو نے انعام کیا“۔ ”میں نے انعام کیا“۔ کہہ دے تو فوراً نماز توڑ ڈالیں اور لَاطَاعَةَ لِمَخْلُوقٍ فِي مَعْصِيَةِ الْخَالِقِ (اللہ کی معصیت کرنے میں کسی مخلوق کی اطاعت نہ کرنی چاہیے) پر عمل کریں۔ دیکھو! کیسی اخلاقی جرأت کی تعلیم ہے، پیٹھ پیچھے غیبت کا حکم نہیں۔ جو کچھ کہنا ہے سامنے کہہ دو، غلطی کی اصلاح کراؤ۔ بہر حال دن میں پانچ دفعہ تنظیم اور اطاعت حاکم کی تعلیم دی جاتی ہے۔ نادان مسلمان دین کی تعلیم بھلا بیٹھے اور بتر بتر ہو گئے۔ اب ہر طرف سے تنظیم تنظیم کی چیخ پکار ہو رہی ہے، کمیٹیاں اور انجمنیں بنائی جا رہی ہیں، مگر کن کے اصول پر؟ یورپ کے اصول پر ع

ترسم نہ رسی بہ کعبہ اے اعرابی ÷ کیس رہ کہ تو میروی بہ ترکستان است

صاحبو! نماز کیا ہے تمام مخلوقات کی عبادتوں پر مشتمل ہے۔ درخت سیدھا کھڑا ہے اور خدا کی یاد میں مشغول ہے۔ ہمارے پاس ہر چیز خدا کی یاد میں سرگرم ہے، مگر ان کی تسبیح سے تم واقف نہیں وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ؛ جانور سر جھکائے ہوئے ہیں، انسان بھی رکوع میں ان ہی کی طرح سر جھکا کر عبادت کرتا ہے۔ پہاڑ اپنی جگہ پر خاموش بیٹھا ہوا ہے۔ التحیات پڑھتے وقت مصلی پہاڑ کا کام کر رہا ہے۔ بلیں زمین پر پڑی ہیں تو مصلی بھی سجدہ کے وقت زمین پر سر رکھ کر عبادت کرتا ہے۔

صاحبو! نماز میں کونسی عبادت ہے کہ نہیں ہے۔ نماز میں کچھ کھاپی نہیں سکتے، یہ روزہ کا ایک حصہ یا رنگ ہے۔ بات نہیں کر سکتے اور یہ ایک قسم کا صومِ مریم ہے۔ تکبیر اس میں ہے، بلکہ ہر فعل کے ساتھ تکبیر لگی ہوئی ہے، جو خدا کی بزرگی کو ظاہر

کرتی ہے۔ قرآن نماز میں ہے۔ تسبیح اس میں ہے یعنی سُبْحَانَ رَبِّيَ الْعَظِيمِ اور سُبْحَانَ رَبِّيَ الْأَعْلَى۔ التَّحِيَّاتِ۔ کیا پوچھنا، معراج شریف کا نمونہ ہے۔ اس کو عملی طور سے دکھانا ہے۔ رسول خدا ﷺ دربار الہی میں عرض کرتے ہیں التَّحِيَّاتُ لِلَّهِ وَالصَّلَاةُ وَالطَّيِّبَاتُ۔ اللہ تعالیٰ فرماتا ہے۔ ”السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ“ چونکہ اس فرمودہ الہی میں اُمّتِ محمدی کا ذکر نہیں ہے اس لئے ان کے خیال سے رسول خدا ﷺ عرض کرتے ہیں۔ ”السَّلَامُ عَلَيْنَا وَعَلَى عِبَادِ اللَّهِ الصَّالِحِينَ۔

صاحبو! یہاں تو صالحین کا ذکر ہے، ہم گنہ گاروں کا ذکر کہاں ہے؟ اس کا جواب یہ ہے کہ رسول خدا ﷺ نے السَّلَامُ عَلَيْنَا کہہ کر ہم گنہ گاروں کو اپنے ساتھ لے لیا۔ ہر ایک فرشتہ کہتا ہے: أَشْهَدُ أَنْ لَا إِلَهَ إِلَّا لِلَّهِ وَأَشْهَدُ أَنَّ مُحَمَّدًا عَبْدُهُ وَرَسُولُهُ۔ صاحبو! نماز میں درود بھی ہے، نماز میں اپنے لئے اور لوگوں کے لئے دُعا بھی ہے۔ آخر میں دونوں جانب کے ہم جماعت لوگوں کو دعائے سلامتی بھی ہے۔

بدعت | آج کل شرک کے ساتھ بدعت کا وظیفہ بھی پڑھا جا رہا ہے۔ آخر یہ بدعت ہے کیا؟ کیا ہر نئی شے بدعت ہے؟ تب تو زندگی وبال ہے، جینا محال ہے۔ یہ پلاؤ، یہ شیر مال، یہ مٹن چا پ، پوڈنگ کھانا بدعت ہے، چھاپہ کے قرآن میں پڑھنا، حدیث کی کتابیں چھپوانا بدعت ہے۔ توپ، بندوق، طیاروں، ٹینکوں کا جواب تیر و تلوار سے کیونکر دیا جائے گا۔ جینا چاہتے ہو۔ اسلام کو باقی رکھنا چاہتے ہو تو وَاَعِدُّوا لَهُمْ مَا اسْتَطَعْتُمْ مِنْ قُوَّةٍ۔ (جس قدر قدرت ہو سکے اپنے دشمنوں کے لئے تیار کرو) پر عمل کرو۔

یہ دنیوی کام ہے، بدعت دینی کاموں میں ہوتی ہے۔ کیا جہاد دنیوی کام ہے؟ کیا قرآن و حدیث کا طبع کروانا دنیوی کام ہے؟ جو چیز بطور عبادت کے کی جائے وہ بدعت ہے۔ مسلمان کا کونسا کام ہے جو نیتِ صالح سے کیا جائے اور عبادت نہ ہو۔ نہیں۔ ایسا کام جس کا ذکر قرآن و حدیث میں نہیں، اس کا کرنا بدعت ہے۔ اسلام و دین، قرآن و حدیث ایسے ہمہ گیر ہیں کہ مسلمان کا ہر فعل قرآن و حدیث کے موافق ہونا چاہیے۔

ع ”بے حکم شرع آب خوردن خطاست“

اور محدثین جو کچھ استنباط کرتے ہیں، کیا یہ بدعت ہے؟ نہیں ان کا ماخذ قرآن و حدیث میں ہوتا ہے۔ اچھا! قرآن و حدیث سے کوئی کلی حکم یا اصولی امر نکلتا ہو، تو وہ بدعت نہیں، مگر کلی حکم جب بھی پایا جائے گا۔ جزئیات میں پایا جائے گا۔ بے تکی پن سے عمل کرنا نہ تعین وقت، نہ مکان و زمان میں مناسبت ہو تو جائز؟ مناسبت ضرورت اور تعین زمان و مکان سے کام کیا جائے تو ناجائز! جناب تعین زمان و مکان کو فرض و واجب سمجھنا بدعت ہے، حرام ہے، تشریح فی الدین ہے۔ تو کیا بدعت و حرام میں آدمی کی نیت کو بھی دخل ہے؟ بے شک کسی نے امر مستحب کو فرض سمجھا تشریح فی الدین ہے اس لئے ناجائز۔ اچھا تو ”فعل“ ناجائز ہے یا ایسا ”سمجھنا“ ناجائز ہے؟ نہیں، ایسا سمجھنا ناجائز ہے۔

اگر کوئی مستحب کو مستحب سمجھتا ہو۔ حکم کلی کے زیر اثر جزئیات پر عمل کرتا ہو اور کوئی اس مستحب اور مباح کو حرام کہے، تو کیا یہ تشریح فی الدین نہیں ہے؟ نہیں، لوگ مستحبات و مباحات کو فرض سمجھنے لگے ہیں۔ ان کے ایسا سمجھنے کو خود انھوں نے کہا یا

آپ کو علمِ غیب ہوا؟ نہیں۔ اس پر قرآنِ دلالت کرتے ہیں۔ ہم نے تو جن جن سے پوچھا کسی نے نہ فرض سمجھا نہ واجب اِنَّ بَعْضَ الظَّنِّ اِثْمٌ (بعض بدگمانیاں گناہ ہیں)۔

اصل اس مسئلہ میں یہ ہے کہ وہ امور جو اصول و اغراضِ دین کے خلاف ہیں، جن کا ماخذ قرآن و حدیث میں نہیں ہے یا جن کے سبب سے اصولِ دین پر بُرا اثر پڑتا ہے، وہ قابلِ ترک یا قابلِ اصلاح ہیں۔ رسول اللہ ﷺ نے کھجور کے پھڑے کے نکلنے کے قبروں پر ڈالے اور فرمایا کہ جب تک یہ تازہ ہیں ذاکر ہیں اور اس سے تحفیفِ عذاب کی اُمید ہے۔ یہ قبروں پر پھول چڑھانے کا ماخذ ہے کیونکہ پھولوں میں تازگی اور خوشبو دونوں ہیں۔

اچھا میلاد کی مجلس کیا رام نومی سے مشابہ نہیں؟

یہ منہ زوری تو آپ کو مبارک۔ اللہ تعالیٰ فرماتا ہے۔ اذْكُرُوا نِعْمَةَ اللّٰهِ عَلَيْكُمْ اِذْ جَعَلَ فِيْكُمْ اَنْبِيَاً۔ اللہ کی نعمت کا ذکر کرو جب کہ اس نے تم میں انبیاء بھیجے وَمَا اَرْسَلْنَاكَ اِلَّا رَحْمَةً لِّلْعَالَمِيْنَ؛ ہم نے تو تم کو نہیں بھیجا مگر رحمۃ للعالمین بنا کر۔ قُلْ بِفَضْلِ اللّٰهِ وَبِرَحْمَتِهِ فَبِذٰلِكَ فَلْيَفْرَحُوْا؛ تم کہو اللہ کے فضل و رحمت کی (اے مومنو) خوشیاں مناؤ، ہم تو امر اذْكُرُوا اور فليفرحوا پر عمل کرتے ہیں۔ سارا قرآن شریف بھرا پڑا ہے ذکرِ میلادِ آدم علیہ السلام، موسیٰ علیہ السلام، عیسیٰ علیہ السلام سے۔

بخاری میں ابن عباسؓ سے مروی ہے، حضرت ﷺ نے یہود سے سنا کہ روزِ عاشورہ روزِ نجاتِ موسیٰ علیہ السلام ہے۔ تو آپ نے فرمایا نَحْنُ اَحَقُّ بِمُوسٰى مِنْكُمْ؛ ہم بہ نسبت تمہارے موسیٰ کے زیادہ مستحق ہیں۔ پھر آپ نے بھی روزہ رکھا، اور دوسروں کو بھی روزے کا حکم دیا۔ تو کیا حضرت کے تولد سے ساری دنیا کی دوزخ سے نجات پانے کی خوشی منانے کے ہم مستحق نہیں؟ بے شک ہیں۔ ہر قوم اپنے بزرگ کے میلاد یا موت کی یادگار مناتی اور اجتماع کرتی ہے تاکہ اس بزرگ کے حالات سے واقف ہو کر ان کی پیروی کرے۔ اس سے عمل کی طرف راہ نکلتی ہے۔ دنیا دار اپنے اہم واقعات کی یادگار مناتے اور اس کا مظاہرہ اسی اصول پر کرتے ہیں۔ حج بھی اسی قسم کا ایک مظاہرہ ہے۔ اس سے دین یا دنیا کا فائدہ اٹھانا یا نہ اٹھانا ہماری قوتِ تمیز کا کام ہے۔

صاحبو! مگر سود سے قرض نکال کر مذہبی کام کرنا قابلِ افسوس ہے، ترک کرنے کے لائق ہے۔ آج کل مسلمانوں کی مالی حالت تباہ ہے۔ اسراف و تبذیر کس طرح جائز ہوگی؟ اعتدال، صراطِ مستقیم ہے، افراط و تفریط قابلِ احتراز ہے۔ غیر مسلموں کی دیکھا دیکھی، ان کے رسومِ اسلام میں داخل کر لینا بالکل نامناسب ہے، غیر مذاہب کی عورتیں مسلمانوں کے گھر میں آئیں تو باوجود مسلمان ہونے کے کچھ اپنے آبائی رسوم اپنے ساتھ اسلامی گھروں میں لائیں اور مسلمانوں نے اس نوعِ لطیف سے ان کے چھڑانے میں سہل انگاری کی، جس کا نتیجہ اسلامی سادگی کی بربادی ہوا۔ بعض دفعہ روایاتِ قومی کی حفاظت اور ان کے مظاہرات کی بھی ضرورت ہوتی ہے۔ یہ پیشوایانِ ملت کی قوتِ تمیز کا کام ہے۔ خیر کثیر کو اختیار کرنا اور شر کثیر سے احتراز کرنا، اسلام کا اصل اصول ہے۔ بدتمیزی سے جو کام کیا جائے بد ہی ہوتا ہے۔ رسوم و بدعات کی اصلاح کے عوض ان کے ساتھ اصولِ دین کا بھی قلع قمع کر دینا سفاہت ہے، بلاہت ہے، بلاوت ہے۔ خدا مسلمانوں کو عقلِ سلیم و فہمِ مستقیم عطا کرے۔ آمین

آثار شریف اور مؤے مبارک کی تعظیم تو قطعاً شرک ہے، یہ ایک قسم کی عبادت غیر اللہ ہے؟ شرک، محل الوہیت ماننے سے پیدا ہوتا ہے، تبرک سمجھنا، باعث برکت ماننا دوسری چیز ہے۔ عبادت و تعظیم۔ تبرک و برکت لینے میں فرق نہ کرنا، استاذ الملائکہ کا کام ہے۔ ان کی توحید ہے جو فی الحقیقت شرک فی الحکم شرک فی الارادہ ہے۔ ذرا سنو! مَنْ يُعْظِمُ شَعَائِرَ اللَّهِ فَإِنَّهَا مِنْ تَقْوَى الْقُلُوبِ جو علامات خداوندی کی تعظیم کرے تو یہ دلی تقویٰ سے ہے۔ حبیب خدا ﷺ کے شعر مبارک (یعنی مؤے مبارک) سے زیادہ کون سے شعائر ہو سکتے ہیں۔ وَاتَّخِذُوا مِنْ مَّقَامِ إِبْرَاهِيمَ مُصَلًّى؛ جس پتھر پر ابراہیم کھڑے ہوتے تھے تم وہاں اپنی نماز گاہ بناؤ۔ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّن رَّبِّكُمْ وَبَقِيَّةٌ مِّمَّا تَرَكَ آلُ هَارُونَ تَحْمِلُهُ الْمَلَائِكَةُ إِنَّ فِي ذَلِكَ لَآيَةً لِّكُمْ إِنْ كُنْتُمْ مُؤْمِنِينَ۔ ان کی (طاہوت کی) بادشاہی کی نشانی یہ ہے کہ تمہارے پاس تابوت آئے گا۔ اس میں تمہارے رب کی طرف سے تسکین اور سکون ہے، اس میں موسیٰ و ہارون کے آثار کا بقیہ ہے۔ فرشتے اس کو اٹھاتے ہیں۔ اس میں تمہارے لئے نشانی ہے اگر تم ایمان دار ہو۔

سامری نے اسپ۔ جبریل کی خاک زیر قدم کو سونے کے گٹوسالے کے منہ میں ڈال دیا تو وہ لگا آواز کرنے۔ فَقَبَضْتُ قَبْضَةً مِّنْ أَثَرِ الرَّسُولِ؛ میں نے جبریل کے اثر یعنی خاک زیر قدم کو مٹھی بھر لیا پھر (گٹوسالے کے منہ میں) ڈال دیا۔ جب حضرت یعقوب علیہ السلام کی آنکھیں فراق یوسف علیہ السلام میں جاتی رہیں تو یوسف نے حضرت ابراہیم کا کرتہ جو ان کے پاس تھا روانہ کیا کہ یعقوب علیہ السلام کی آنکھوں پر ڈال دیں اور وہ بینا ہو بھی گئے۔ اِذْهَبُوا بِقَمِيصِي هَذَا فَالْقُوهُ عَلَى وَجْهِ أَبِي يَأْتِ بَصِيرًا؛ تم میرا یہ قمیص لے کر جاؤ، اس کو میرے ابا کی آنکھوں پر ڈال دو، وہ بینا ہو جائیں گے۔

امام بخاری حدیث حدیبیہ میں عروہ بن الزبیر سے، اور وہ عروہ بن مسعود سے روایت کرتے ہیں کہ انہوں نے کہا اللہ کی قسم ہے کہ حضرت ﷺ وضو نہیں کرتے مگر یہ کہ صحابہ آب وضو کے لئے دوڑتے ہیں اور حضرت تھوکتے نہیں یا ناک نہیں جھاڑتے مگر یہ کہ صحابہ اپنے چہروں اور اجساد پر مل لیتے ہیں۔ ان کا ایک بال نہیں گرتا، مگر یہ کہ صحابہ اس کو جھپٹ لیتے ہیں۔ حضرت نے پچھنے لگوائے، حجامت کروائی تو عبداللہ بن زبیر نے نکالا ہوا سارا خون پی لیا تو ان میں بڑا زور پیدا ہو گیا۔ ایک صحابی نے حضرت کا پیشاب پی لیا تو ان کا سول کا درد موقوف ہو گیا۔ یہ عاشقان رسول کے کام ہیں۔ اے فرشتوں کے استاد بھائیو! مناقشہ فی الحساب تم سے ہوگا، ہم محمد کے دیوانے بفرمان المرء مع من أحب ان کے دامن کے ساتھ ہوں گے انشاء اللہ کل بتادیں گے کہ توحید استاد فرشتگان نفع بخش ہوگی یا ہم دارفتگان محبت کے مجنونانہ افعال؟

إِهْدِنَا الصِّرَاطَ الْمُسْتَقِيمَ ۝

اِهْدِ؛ ہدایت کر۔ اِهْدِنَا ہم کو ہدایت کر۔ هِدْيٌ يَهْدِي هِدَايَةً۔ صِرَاطٌ؛ راستہ۔ اصل میں صراط بہ سین تھا۔ سِرَاطٌ نکل گیا سے، گویا کہ راستہ راہ رو کو نکل جاتا ہے جس طرح کہ لقمہ بھی راستہ کو کہتے ہیں گویا کہ وہ راہ رو کو لقمہ کر لیتا ہے

طا کے اطباق کی وجہ سے سین کو صا د سے بدلاجس میں بھی اطباق ہے۔

مُسْتَقِيمٌ؛ سیدھا، ہموار۔ سیدھا خط، تمام خطوط سے چھوٹا اور درمیانی ہوتا ہے اس میں موڑ توڑ نہیں ہوتے۔ لہذا مستقیم راستہ جلد مقصد تک پہنچا دیتا ہے۔ خط مستقیم تو ایک ہی ہوتا ہے اور منحنی خطوط ہزاروں ہوتے ہیں۔ تمام خطوط مستقیم ایک دوسرے پر منطبق ہوتے ہیں، لہذا تمام صراطِ مستقیم والے متحد اور ایک رہتے ہیں۔ ان میں نہ جدال ہے نہ قتال۔ ترجمہ:- ہم کو سیدھی راہ چلا۔

ہدایت کے دو معنی (۱) اِرَائَةُ الطَّرِيقِ؛ راستہ دکھلا دینا، پتہ بتلا دینا۔ اِنَّ هَذَا الْقُرْآنَ يَهْدِي لِلَّتِي هِيَ اَقْوَمُ؛ یہ قرآن ایسا راستہ بتاتا ہے جو سیدھا ہے (۲) اِنصَالٌ اِلَى الْمَطْلُوبِ۔ مطلوب اور مقصود تک پہنچا دینا۔ اِنَّكَ لَا تَهْدِي مَنْ اَخْبَتَ؛ تم جس کو چاہو مقصد تک نہیں پہنچا سکتے۔ ہدی کے ساتھ الی آتا ہے، جیسے مَنْ يَهْدِي اِلَى الْحَقِّ؛ جو حق کی طرف رہنمائی کرے۔ لام بھی آتا ہے جیسے قُلِ اللّٰهُ يَهْدِي لِلْحَقِّ؛ تم کہہ دو اللہ حق کی طرف رہنمائی فرماتا ہے۔ کبھی کوئی بھی حرف جرنہیں ہوتا نہ الی نہ لام جیسے یہاں اِهْدِنَا الصِّرَاطَ الْمُسْتَقِيمَ میں ہے کہ نہ لام ہے نہ الی ہے۔ ہدایت کے اصول و اجمالی اقسام حسب ذیل ہیں:-

(۱) افاضہ قوی: قوتوں کا دینا جن کے استعمال کی وجہ سے انسان ہدایت پاتا ہے، جیسے عقل، حواس ظاہری و باطنی۔
(۲) نصب دلائل: اللہ تعالیٰ نے ایسے دلائل قائم کئے ہیں جو حق و باطل میں اور صلاح و فساد میں تمیز کرے وَهَدَيْنَا النُّجْدَيْنِ؛ ہم نے اس کو دونوں راستے بتا دیئے۔

(۳) ارسال انبیاء و کتب: پیغمبروں و کتب سماوی کا بھیجنا وَجَعَلْنَا لَهُمْ اٰيٰتًا يَّهْتَدُونَ بِاَمْرِنَا ہم نے ان کو امام بنا دیا کہ ہمارے حکم سے ہدایت کرتے ہیں۔ هُدًى لِلْمُتَّقِينَ؛ یہ قرآن خدا ترسوں کے لئے سراپا ہدایت ہے۔

(۴) کشف: بعض کو روئے صادقہ پڑتے ہیں، بعض کو الہام ہوتا ہے، انبیاء کو وحی ہوتی ہے۔ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا؛ جو لوگ ہماری راہ میں مجاہدہ و کوشش کرتے ہیں ہم خود ان کو اپنا راستہ دکھلا دیتے، اپنی راہ پر لگا دیتے ہیں۔ صِرَاطَ الْمُسْتَقِيمِ سے مراد ہر صحیح امر ہے جس پر وہ چلنا چاہتا ہے۔ افراط تفریط، کمی زیادتی، دونوں مناسب نہیں۔ آزادی کا ارتقاء دہریت، اینٹی گاڈ تک ہوتا ہے، وہ خدا کے نام سے جلنے لگتا ہے، وہ خدا کی قسم نہیں کھاتا۔ اپنی عزت کی قسم کھاتا ہے تعظیم شخصیت کی انتہا بت پرستی ہوتی ہے۔ وہ اپنے بزرگوں کے متعلق عقیدہ رکھتا ہے کہ الوہیت ان میں حلول کر گئی ہے۔

درمیانی راستہ خدا کو خدا سمجھنا، اس کے محبوبوں سے محبت رکھنا ہے۔ ایک طرف خوارج ہیں، ایک طرف روافض، وسط میں راہ سنت ہے، نہ جبر ہے نہ قدر، بلکہ حق درمیان میں ہے، یعنی انسان ارادے کے بعد سے صاحب قدرت ہے۔ خود ارادہ اور اس کے پہلے کے اسباب میں آدمی کے اختیار کو دخل نہیں۔ نظام عالم، پروگرام دنیا کے لحاظ سے آدمی کو اختیار نہیں، اور جزوی طور سے اختیار ہے، ملت تمام کے لحاظ سے ہر شے کا ہونا لازم ہے، مگر علت ناقص کے لحاظ سے بندہ کو گونا قدرت ہے۔ ظاہری قدرت بندوں کو ہے اور یہ مشہود اور دیکھی جا رہی ہے۔ عدم اختیار ایک عقلی بات ہے۔ تقدیر میں کیا ہے، پہلے سے کسی کو معلوم نہیں۔ ہو جانے کے بعد تقدیر ظاہر ہوتی ہے۔ جھوٹے حیلے کرنے والے نکلتے، بے کار، تقدیر کا

عذر کرتے ہیں اور اس سے پناہ لیتے ہیں۔ اچھے لوگ کام کرتے ہیں اور دُعا کرتے ہیں اور اُس کی مقبولیت کی اُمید کرتے ہیں۔ صاحبو! بعض دفعہ تقدیر میں دُعا وغیرہ کی شرط ہوتی ہے۔ دُعا کرتے ہیں اور نتیجہ ظاہر ہوتا ہے۔ دُعا نہیں کرتے نتیجہ بھی ظاہر نہیں ہوتا، مقصود حاصل نہیں ہوتا۔ دُعا کرنا یا نہ کرنا خود جز و تقدیر ہے۔ حاکم فوجداری کے پاس مجرم مختار ہے اور فلاسفر کے پاس کسی کو اختیار نہیں، ایک طرف تقلید محض ہے تو ایک طرف آزادی، غیر مقلدی۔ درمیان میں اہل علم کا اجتہادِ مطلق، اجتہاد فی المذہب، اجتہاد فی المسئلہ، ترجیح کا سلسلہ ہے۔ وقت بوقت تحقیق ہوتی ہے، حق کی اتباع کی جاتی ہے۔ اشتراکیت و ناقص جمہوریت اور ملوکیت و استبداد کے درمیان اسلامی انتخاب اور خلافت ہے۔ تہور یعنی چھوٹی چھوٹی بات پر لڑ پڑنے، اور جہن یعنی بزدلی و نامردی کے درمیان شجاعت و مردانگی ہے۔ حرص و جمود کے درمیان عفت ہے۔ دھٹی، ٹکر، پولیٹیکلی، گر پڑی اور بلاہت و کم فہمی کے درمیان علم و معرفت اور ذکاوت و سلاست ہے۔ اسراف اور بخل کے درمیان سخاوت ہے۔ ارجاء و وعید کے درمیان حق ہے ارجاء کے معنی ہیں مسلمان کبھی دوزخ میں نہ جائے گا، اور وعید کے معنی ہیں گنہگار پر عذاب کا ہونا ضروری ہے، اور درمیانی راہ یہ ہے کہ اللہ تعالیٰ توبہ قبول بھی فرماتا ہے، شفاعتِ انبیاء و صالحین بھی منظور فرماتا ہے، چاہے تو عذاب کرے چاہے تو معاف کرے۔ چاہے تو گناہوں کو نیکیوں سے بدل دے۔

مسلمانوں کا ایمان خوف و رجاء، اُمید و بیم کے درمیان ہوتا ہے، معلوم نہیں علیم حکیم کیا کرتا ہے، کیا ہمارے اعمال میں کمزوری تو نہیں، ہمارے اعمال قابل قبول ہیں یا نہیں۔ اچھا آدمی اعتدال پسند ہوتا ہے، کسی ایک جانب نہیں ڈھلک جاتا۔ صراطِ مستقیم پر چلنا، افراط و تفریط سے احتراز کرنا لازم ہے، فرض ہے۔ علماء فرماتے ہیں کہ: ”جو ان آدمی کو زیادہ ڈرتے رہنا چاہیے، اور بوڑھے کو رحمتِ الہی کی اُمید پیش نظر رکھنے کی ضرورت ہے۔“

دنیا کے کام میں اللہ پر زیادہ اعتماد کرے اور خدا کے کام میں سعی و عمل کو اہمیت دے۔

راستہ کے لئے عربی میں بہت لفظ ہیں، مگر یہاں صراط کا لفظ اس لئے اختیار کیا گیا کہ اس پر اشارہ کیا جائے کہ صراطِ مستقیم پر چلنے والا ہی صراطِ جہنم پر سے گزر جائے گا۔ جو اعتدال پر باقی نہیں رہا اُس کو جہنم سے ڈرنا چاہیے۔ ۹۸ ۱/۲ سے پارہ زیادہ چڑھ گیا تو بیماری ہے اور اُس سے اتر گیا تو بیماری ہے۔ ضرورت سے زیادہ جوش بھی مضر ہے اور ضرورت سے کم جوش بھی مہلک ہے۔

مسلمان تو ہدایت پر ہی رہتا ہے، وہ اِھْدِنَا الصِّرَاطَ الْمُسْتَقِيمَ کیوں کہتا ہے؟ اس کے معنی ہیں ہم کو صراطِ مستقیم پر قائم دائم رکھ، نیز ہر چند کہ ایمان و عقیدہ درست ہے مگر اعمال کی مشقتوں اور بہائے آسمانی پر صابر رہنے کی توفیق عطا فرما۔ وساوس و شبہات و شکوک سے بچا اور راہِ حق پر گامزنی عطا کر۔ ایمان کے ساتھ عملِ صالح بھی کرو۔ دیکھو! یہ ایک مختصر دُعا ہے مگر کیسی جامع اور کلی دُعا ہے۔

صِرَاطَ الَّذِينَ أَنْعَمْتَ عَلَيْهِمْ

صِرَاطٌ - راستہ - الَّذِينَ - جو، ان کا جو - أَنْعَمْتَ عَلَيْهِمْ - انعام کیا تو نے ان پر - صِرَاطَ الَّذِينَ صِرَاطَ الْمُسْتَقِيمِ کا بدل ہے - گویا یوں ہے: اِھْدِنَا الصِّرَاطَ الَّذِينَ أَنْعَمْتَ عَلَيْهِمْ - نِعْمَتْ: وہ منفعت جو غیر پر بطور احسان

کی گئی ہو۔ پس اگر اپنے اغراض و مقاصد کے پورا کرنے کے لئے کوئی منفعت دی جائے تو وہ اُجرت تو ہوتی ہے مگر نعمت نہیں ہو سکتی۔ اصل میں نَعُومَة کے معنی نرمی کے ہیں۔ يَدٌ نَاعِمَةٌ۔ نرم ہاتھ، پھر نعمت اس حالت کے معنی میں استعمال ہوگی: جس سے آدمی لذت حاصل کر سکتا ہے۔

ترجمہ :- اُن لوگوں کا راستہ جن پر تو نے انعام کیا۔

نعمت کے اقسام ہیں :- ۱۔ دنیوی۔ ۲۔ اخروی۔

دنیوی کے بھی اقسام ہیں: وہی۔ کسبی۔ وہی کے اقسام ہیں: روحانی۔ جسمانی، روحانی، جیسے جسم میں روح کا پھونکا جانا عقل و حواس سے امداد لینا۔ جسمانی، جیسے بدن اور قوائے بدن کا پیدا کرنا اور صحت و سمتِ اعضاء کا باقی رکھنا۔ کسبی، جیسے تخلیہ فضائل و تخلیہ رذائل یعنی قابلِ تعریف حالات پیدا کرنا۔ اچھے صفات سے موصوف ہونا اور بری عادتوں سے بچنا اور کوئی کام رذیل لوگوں کا سنا نہ کرنا۔ معافی گناہ، دیدارِ الہی، معیتِ انبیاء صدیقین و غیرہ، یہ سب اللہ تعالیٰ کا عطیہ، احسانات ہیں عنایتیں ہیں۔

نعمت کی ایک اور تقسیم اس طرح ہے: (۱) وہ نعمت جو راست اللہ تعالیٰ سے حاصل ہوتی ہے جیسے خلق یعنی پیدا کرنا، (۲) نعمت تو خدا کی دی ہوئی ہے مگر پہنچی کسی آدمی کے ذریعہ جیسے ماں باپ، استاد، بادشاہ، کہ ان کی نعمت ہرگز ہم تک نہ پہنچتی اگر اللہ نہ چاہتا۔ (۳) وہ انعامات جو بھاری اطاعت کی وجہ سے پہنچے ایسے انعامات بھی حقیقتاً اللہ ہی کی طرف سے ہیں، کیونکہ اعضاء ہاتھ پاؤں اسی کے دیئے ہوئے ہیں، توفیق اسی کی دی ہوئی ہے۔ بہر حال تمام انعامات کا مرجع و اصل اللہ تعالیٰ ہی ہے۔ وَمَا بِكُمْ مِنْ نِعْمَةٍ فَمِنَ اللَّهِ۔ تمہارے پاس جو کچھ نعمت ہے، وہ اللہ ہی کے پاس سے ہے۔ سب سے بڑی نعمت نعمتِ ایمان ہے۔ سب اس کے فروع ہیں اور وہ اصلِ اصول ہے: الَّذِينَ أَنْعَمْتَ عَلَيْهِمْ كُونِ حَضْرَاتٍ هِيَ۔ أَوْلِيَاكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ وَالشُّهَدَاءِ وَالصَّالِحِينَ وَحَسُنَ أَوْلِيَاكَ رَفِيقًا وَهِيَ لَوْگ اُن لوگوں کے ساتھ رہیں گے جن پر اللہ تعالیٰ نے انعام کیا ہے وہ کون ہیں انبیاء، صدیقین، شہداء اور صالحین اور یہ لوگ کیا بہتر رفیق طریق ہیں تو عبارت یوں ہوئی: اِهْدِنَا الصِّرَاطَ النَّبِيِّنَ وَالصَّادِقِينَ

حضرت خاتم النبیین لَانَبِيٍّ بَعْدَهُ كِي اِتْبَاعٍ اور اس کی طرف ہدایت تو مقصود ہو ہی گئی۔ حضرت ابو بکر جو صدیق اکبر رضی اللہ عنہ ہیں، ان کی اتباع بھی مقصود ہوئی، اس طرح ان کی خلافت بھی ثابت ہو گئی اور حضرت عمر و عثمان و علی رضی اللہ عنہم شہید ہیں، صدیق بھی ہیں، لہذا ان کی اتباع بھی ضروری ہو گئی اور خلافت ثابت، یہ بات واضح رہے کہ صدیقیت و شہادت، زمانہ نبوت کے بعد بھی رہتی ہے، لہذا حضرت امام ابو حنیفہ و مالک و شافعی و احمد بن حنبل کی اتباع نیز حضرت سیدی محی الدین عبدالقادر الجیلانی و معین الدین حسن چشتی و احمد کبیر الرفاعی و بہاء الدین محمد البخاری نقشبندی و ابو الحسن علی شاذلی و غیرہ حضرات رضوان اللہ علیہم کی اتباع بھی مطلوب ہے۔ اسی طرح انسان اپنے پیر و مرشد کو کم سے کم صالحین میں سے جان کر مرید ہوتا ہے لہذا اَنْعَمْتَ عَلَيْهِمْ سے وہ بھی مقصود ہوتا ہے۔

صاحبو! اسلام بڑا صلح جو مذہب ہے۔ اسلام میں تمام پیغمبروں پر ایمان رکھنا واجب ہے، فرض ہے۔ ایک بات یاد

رکھو جو نوح علیہ السلام کو مانتا ہے وہ آدم علیہ السلام کو بھی مانتا ہے۔ اسی طرح جو ابراہیم علیہ السلام کو مانتا ہے وہ آدم و نوح دونوں کو مانتا ہے۔ جو یہودی یا موسوی ہوگا وہ ان تینوں صاحبوں کو بھی مانے گا۔ جو عیسائی یا کرچین ہے وہ ان چاروں صاحبوں کو بھی مانے گا۔ مسلمان یا محمدی تمام پیغمبروں کو مانتا ہے۔ ان میں سے کسی ایک کو نہ ماننا اسلام کے خلاف ہے۔ اسلام کسی ایک پیغمبر کی تحقیر کو ایسا ہی حرام سمجھتا ہے جیسے محمد ﷺ کی تحقیر کو۔ میری ان باتوں سے کیا ثابت ہوتا ہے؟ ابراہیمی، نوحی ہے، موسوی ابراہیمی بھی ہے، عیسائی موسوی بھی ہے۔ جو محمدی ہے وہ آدمی، نوحی، ابراہیمی، موسوی، عیسائی اور مسلمان بھی ہے۔

صاحبو! ایک اور بات یاد رکھو۔ انسان میں دل، جگر، معدہ شش مقدم دماغ اور ام الدماغ، ان سب کو عالم علوی سے ربط ہے۔ جو لوگ ذاکر شاغل ہیں ان کو معلوم ہے۔ ایک ایک عضو ریس یعنی دل و جگر وغیرہ ایک ایک پیغمبر کے ماتحت ہے۔ اور ہر ایک پیغمبر کی ایک مخصوص خاصیت ہے۔ آدم علیہ السلام اجمالی طور سے تمام اسماء الہی وحقائق اشیاء سے واقف ہیں۔ وَعَلَّمَ آدَمَ الْأَسْمَاءَ كُلَّهَا؛ نوح علیہ السلام کو حیات دین اور غیرت میں امتیاز خاص ہے۔ رَبِّ لَا تَذَرُ عَلَيَّ الْأَرْضِ مِنَ الْكَافِرِينَ دَيَّارًا؛ ابراہیم علیہ السلام رضا و تسلیم میں ممتاز ہیں۔ عِلْمُهُ بِحَالِي يُغْنِينِي عَنْ سُؤَالِي؛ میرے حال سے وہ واقف ہیں۔ ”آگ میں پھینکتا ہوں“۔ جی اچھا! ”بچے کو ایسے لق و دق جنگل میں چھوڑ دو جہاں چڑیا چوں نہ کرے اور کوا کائیں نہ کرے“۔ جی اچھا! ”بچے کو لے جا کر ذبح کرو“۔ جی اچھا!۔ موسیٰ علیہ السلام عشق و محبت سے سرفراز ہیں۔ رَبِّ أَرِنِي أَنْظُرَ الْبَيْتِ؛ تم نہیں دیکھ سکتے“۔ پہاڑ پر تجلی ہوتی ہے۔ موسیٰ علیہ السلام بے ہوش ہو کر گر جاتے ہیں۔ عیسیٰ علیہ السلام توحید میں گم ہیں۔ نادان لوگ خدا کا بیٹا سمجھنے لگے۔ محمد رسول اللہ ﷺ عبد اللہ ہیں۔ ہر بات کو تیار ہیں۔ دل مستقیم ہے۔ آنکھیں فراق ابراہیم ہیں رورہی ہیں، بچھو کو بچھو کا حق دیتے ہیں۔ بچھو کا ثنا ہے اس کا اثر لیتے ہیں۔ ”یہ نہ نمازی کو دیکھتا ہے نہ غیر نمازی کو“۔ وقت آتا ہے تو انگلیوں سے پانی بلبلے دیتا ہوا نکلتا ہے۔ نیست سے ہست کرنا بھی اُن ہی کا کام ہے۔ کاسب لوگ اول نوح علیہ السلام سے مستفید ہوتے ہیں اور اُن سے نور حاصل کرتے ہیں۔ پھر ابراہیم علیہ السلام سے، پھر موسیٰ علیہ السلام سے، پھر عیسیٰ علیہ السلام سے، پھر حقیقت جامع محمدی سے۔ اسی لئے میں نے ابھی بیان کیا کہ ہر محمدی، عیسوی، موسوی، ابراہیمی، نوحی و آدمی ہوتا ہے۔ ان کو لطائف کہتے ہیں۔ ہر لطیفہ کا ایک رنگ، ایک مقام ہے، جو کاسب ہیں انوار پیغمبراں سے رنگین رہتے ہیں، محمدی بے رنگ رہتا ہے۔ آپ کو معلوم ہوگا کہ سفید بے رنگ کہلاتا ہے، مگر وہ جامع ہوتا ہے ساتوں رنگوں کا۔ اسی طرح ہر ایک مسلمان، بشرطیکہ مسلمان ہو، نور ایمان اس کے دل سے تاباں ہو وہ سب کچھ رکھے گا۔ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ۔

صاحبو! پینائزم، مسریزم والے جو کچھ دکھاتے ہیں یا کرتے ہیں، سب ان کے نفس کی پیداوار ہے۔ مذہبی آدمی شاگردِ رسول ہے۔ اُس کی دوڑ خدا تک ہے۔ سکونِ قلب، سکونِ نفس اس کا حصہ ہے، ان لادینوں کو یہ نعمت کہاں سے ملے گی اَمَنْتُ بِاللَّهِ وَمَلَائِكَتِهِ وَكُتُبِهِ وَرُسُلِهِ۔

صاحبو! اسلام کے بنیادی اصول کیا ہیں؟

(۱) توحید: یہ اصلِ اصول ہے۔ سارے مذہب کی بناء اسی پر ہے۔ دنیا میں جتنے مذہبی جھگڑے ہوتے ہیں، توحید کو

نہ ماننے کی وجہ سے ہیں۔ دیکھو ہر گھر کا بڑا ہوتا ہے۔ جو گھر کا نظام کرتا ہے۔ محلہ میں بھی میر محلہ ہوتے ہیں۔ سلطنت میں بادشاہ یا میر مجلس ہوتا ہے۔ کیا نظام عالم کے برقرار رکھنے کے لئے حاکم مطلق کی ضرورت نہیں؟

صاحبو! اگر کئی خدا ہوتے اور سب ایک زبان ہوتے۔ ایک دوسرے کی مخالفت نہ کر سکتے تو سب بے کار تھے۔ آپس میں اختلاف ممکن تھا تو جس کی نہ چل سکتی وہ کیونکر خدا ہو سکتا۔ ہمارے پاس تو خدا کا یقین کرنا اور اس کے وحدہ لا شریک لہ ہونے پر ایمان رکھنا بالکل فطری اور یقینی امر ہے۔

(۲) محبت: دنیا محبت پر قائم ہے۔ کسی سے محبت نہ ہوتی تو دنیا گرد و غبار ہوتی، نہ جھاڑ ہوتے نہ پہاڑ ہوتے، نہ تم ہوتے نہ ہم ہوتے۔ محبت طبعی بھی ہوتی ہے اور ارادی بھی۔ ماں باپ کو اولاد سے طبعی محبت ہوتی ہے۔ غرض کی بھی محبت ہوتی ہے۔ نفع و لذت پیدا کرنے کے لئے بھی محبت پیدا ہوتی ہے، جیسے نوکروں کو اپنے آقاؤں سے محبت ہوتی ہے۔ خدا کے واسطے بھی محبت ہوتی ہے۔ خدا کی محبت پائیدار ہے، ماسوا کی محبت ناپائیدار ہے، غرض نکل گئی اور تم کدھر اور ہم کدھر۔

(۳) فرض شناسی: انسان حقوق و فرائض میں مقید ہے۔ حدیث شریف میں ہے۔ **إِنَّ لِنَفْسِكَ عَلَيْكَ حَقًّا** وَلِزَوْجِكَ عَلَيْكَ حَقًّا۔ تم پر تمہارے نفس کا بھی حق ہے۔ لہذا تم خودکشی نہیں کر سکتے۔ اپنے ہاتھ پاؤں کو بیکار نہیں کر سکتے۔ بیوی کا بھی حق ہے۔ ابو جحیفہ کے بیٹے عون اپنے باپ ابو جحیفہ سے روایت کرتے ہیں کہ نبی ﷺ نے سلمان اور ابوالدرداء دونوں میں بھائی چارہ کر دیا تھا تو سلمان نے ابوالدرداء کی بیوی ام الدرداء کو بری حالت میں دیکھ کر پوچھا کہ تمہارا کیا حال ہے؟ انہوں نے جواب دیا کہ تمہارے بھائی ابوالدرداء کو دنیا داری سے کوئی مطلب نہیں۔ اتنے میں ابوالدرداء بھی آگے اور انہوں نے خود اپنے ہاتھ سے کھانا تیار کیا۔ کہا: بھائی سلمان تم کھانا کھالو میں تو روزے سے ہوں۔ سلمان بولے تا وقتیکہ تم نہ کھاؤ گے میں بھی نہیں کھاؤں گا۔ اس پر ابوالدرداء سلمان کے ساتھ کھانے کے لئے بیٹھ گئے۔ رات ہوئی تو ابوالدرداء نماز پڑھنے کے لئے کھڑے ہونے لگے تو سلمان نے کہا ابھی اور سو رہو۔ جب پچھلی رات ہوئی تو سلمان نے کہا اب اٹھو چنانچہ دونوں نے اٹھ کر نماز تہجد پڑھی، پھر سلمان نے ابوالدرداء کی طرف روئے سخن کر کے کہا: بھائی ابوالدرداء! تم پر تمہارے پروردگار کا بھی حق ہے، تم پر تمہارے نفس کا بھی حق ہے، تم پر تمہاری بیوی کا بھی حق ہے، تم ہر حق دار کو اُس کا حق دو۔ اس کے بعد ابوالدرداء نے جناب رسول کریم ﷺ کی خدمت میں حاضر ہو کر ان باتوں کا ذکر کیا۔ آپ نے فرمایا سلمان نے بالکل سچ کہا۔

صاحبو! انسان دوست دشمن، چھوٹے بڑے، بیوی میاں، ماں باپ، اور اولاد سب کے حقوق میں وابستہ ہے، سب کا حق ادا کرتا ہے۔ بادشاہ اور رعایا کے بھی حقوق ہیں۔ سب کے ساتھ نیک سلوک کرو۔ اپنے حقوق اگر لوگ ضائع کر رہے ہیں تو تم اُن کے حقوق کو برباد نہ کرو۔ فرض شناسی بڑا اہم اصول ہے، اُس کو ہاتھ سے جانے نہ دو۔

(۴) اعتدال: دیکھو پارہ ۹۸۱/۲ پر رہے اور زیادہ جوش اور زیادہ حرارت بخار ہے اور کم حرارت ضعف اور کمزوری۔ دونوں کا انجام موت ہے۔ قرآن شریف میں **إِهْدِنَا الصِّرَاطَ الْمُسْتَقِيمَ** ہے۔ یعنی خدایا! ہم کو سیدھا راستہ بتا۔ ٹیڑھے خطوط بہت سے ہوتے ہیں۔ اور خط مستقیم صرف ایک ہوتا ہے، اور بیچ میں ہوتا ہے۔ تمام خطوط مستقیم ایک دوسرے پر منطبق

ہوتے ہیں۔ مسلمان کی تعریف ہے اُمَّةٌ وَسَطًا یعنی میانہ رو گروہ۔ خدائے تعالیٰ فرماتا ہے لَا تَظْلِمُونَ وَلَا تُظْلَمُونَ یعنی نہ تم ظلم کرو اور نہ کوئی اور تم پر ظلم کرے۔ وَأَقِيمُوا الْوَزْنَ بِالْقِسْطِ وَلَا تُخْسِرُوا الْمِيزَانَ؛ انصاف کے ساتھ وزن قائم رکھو اور بیانس اور میزان میں نقصان نہ کرو۔

حضرت انسؓ سے روایت ہے کہ تین آدمیوں کی ایک جماعت رسول اللہ ﷺ کی بی بیوں کے پاس پہنچی، اور آپ کی عبادت کے متعلق سوالات کئے۔ پھر جب ان کو خبر دی گئی تو گویا کہ انہوں نے حضرت ﷺ کی عبادت کو تھوڑا سمجھا اور کہا کہ ہم کہاں اور رسول اللہ ﷺ کہاں۔ اللہ تعالیٰ نے آپ کے اگلے پچھلے گناہ اپنے دامنِ رحمت میں چھپا لئے ہیں لہذا وہ پیدا نہیں ہو سکتے۔ اس لئے ان تینوں میں سے ایک نے کہا میں ہمیشہ شب بیداری کروں گا اور رات بھر نمازیں پڑھتا رہوں گا اور دوسرے نے کہا میں صائم الدہر رہوں گا، ہر روز روزہ رکھوں گا۔ ایسا نہ ہوگا کہ کسی دن میں روزہ نہ رکھوں۔ ایک اور شخص نے کہا میں عورتوں سے الگ رہوں گا، کبھی شادی کروں گا ہی نہیں، پھر نبی کریم ﷺ ان کے پاس تشریف لائے۔ پھر فرمایا تم لوگ وہ ہو جنہوں نے ایسا ایسا کہا؟ ہاں! میں بہ نسبت تمہارے خدا سے زیادہ ڈرنے والا ہوں، اُس کی ناخوشی سے پرہیز کرنے والا ہوں، مگر میں روزہ بھی رکھتا ہوں اور نہیں بھی رکھتا، نماز بھی پڑھتا ہوں، اور سوتا بھی ہوں اور عورتوں سے شادی بھی کرتا ہوں۔ لہذا جو میرے طریقہ سے منہ پھیرے، اعراض کرے وہ میرے متعلقین میں سے نہیں ہے۔ (بخاری، مسلم۔ مشکوٰۃ)

(۵) مساوات: حدیث شریف میں ہے النَّاسُ كَأَسْنَانِ الْمَسْطِ۔ (اربعین) لوگ کنگھی کے دندانوں کی طرح ہیں۔ ادائی حقوق سب پر برابر واجب ہے۔ دیکھو! جماعت سے نماز پڑھتے ہیں، امیر و غریب سب ایک صف میں بازو سے بازو لگائے کھڑے رہتے ہیں۔ سب سے پہلے جس نے تکبر کیا، خود کو انسان سے افضل سمجھا وہ ابلیس تھا۔ اَنَا خَيْرٌ مِنْهُ خَلَقْتَنِي مِنْ نَّارٍ وَخَلَقْتَهُ مِنْ طِينٍ؛ یعنی مجھے آگ سے بنایا اور اس کو (انسان کو) مٹی سے۔ لہذا میں انسان سے افضل ہوں۔ ذات کا جھگڑا ابلیس کا نکالا ہوا ہے۔ رنگ، زبان، قوم، ملک کا اختلاف اسلام میں ہرگز نہیں۔ فضیلت کا معیار اسلام میں تقویٰ ہے، عمل صالح ہے۔ اِنَّ اَكْرَمَكُمْ عِنْدَ اللّٰهِ اَتْقٰكُمْ؛ بے شک تم میں بزرگ اللہ کے پاس وہ ہے جو زیادہ متقی ہے

(۶) تقسیم دولت: ایک اور بنیادی اصول تقسیم دولت ہے۔ بعض قوموں کے پاس بڑا بیٹا تمام دولت کا مالک ہوتا ہے، بعض کے پاس عورت کسی چیز کی مالک نہیں ہو سکتی۔ بعض کے پاس دولت ایک مشترک قومی چیز ہے۔ بعض کے پاس تمام دولت کا مالک ایک شخص ہوتا ہے۔ یہ لوگ کمانے میں بھی آزاد ہیں اور نہیں دینے میں بھی آزاد ہیں۔ یعنی کہیں سامراج اور کہیں اشتراکیت ہے۔ اشتراکیت میں عامتہ الناس کسی چیز کے مالک نہیں، سب قوم کا، بیوی قوم کی، بچے قوم کے۔ میں پوچھتا ہوں غلام کے معنی کیا ہیں؟ غلام ذاتی ملکیت نہیں رکھتا، باختیار خود کسی چیز میں تصرف نہیں کر سکتا۔ جس قوم میں اشتراکیت ہے، ساری قوم غلاموں کا مجمع ہے۔ چند تو آقا ہیں باقی سب غلام۔ اسلام میں کمانے میں آزادی ہے، مگر غریبوں کو زکوٰۃ دینا، مرنے کے بعد تمام دولت کا افراد قوم میں تقسیم ہونا فرض ہے۔ ہمسائے کا بھی حق ہے۔ غریبوں کی امداد قانونی طرح سے بھی واجب ہے اور اخلاقی طور سے بھی۔ رمضان کی عید ہوئی تو غریبوں کو فطرہ دینا پڑتا ہے، عید اضحیٰ ہوئی تو تیسرا حصہ گوشت کا غریبوں کو دینا پڑتا ہے۔

(۷) احترامِ جاندار: ایک اور بنیادی اصول جاندار کا احترام ہے۔ کسی جاندار کو آگ میں نہیں ڈال سکتے۔ سانپ، بچھو کھٹل کو بھی نذر آتش نہیں کر سکتے۔ جنگ کے وقت بھی عورتوں کو، بچوں کو، تارک الدنیا فقیروں کو قتل نہیں کر سکتے۔ خود کوئی شخص خودکشی نہیں کر سکتا۔ جانور تو ایک طرف، بے وجہ، بے سبب درختوں میں آگ نہیں لگا سکتے۔ تہذیبِ جدید میں ایٹم بم، ہائیڈروجن بم اور دیگر قسم کے آلات سے بلا امتیاز سب کو ہلاک کر سکتے ہیں۔

(۸) حفظِ امن: یہ ایک اور اصولِ قانون، امن برقرار رکھنا ہے۔ فتنہ و فساد برپا کرنا اسلام میں ہرگز درست نہیں۔ اِنَّ اللّٰهَ لَا يُحِبُّ الْفَسَادَ؛ یعنی بے شک اللہ فساد کو پسند نہیں کرتا۔ اور وَالْفِتْنَةُ اَشَدُّ مِنَ الْقَتْلِ؛ یعنی اور فتنہ برپا کرنا قتل سے زیادہ بدتر ہے۔ وَقَاتِلُوهُمْ حَتّٰی لَا تَكُوْنُ فِتْنَةٌ؛ اور ان فتنہ انگیزوں سے، فساد یوں سے جنگ کرو یہاں تک کہ فتنہ اور بدامنی باقی نہ رہے۔ وَلَا تَسُبُّوا الَّذِیْنَ يَدْعُوْنَ مِنْ دُوْنِ اللّٰهِ فَيَسُبُّوا اللّٰهَ عَدُوًّا بِغَيْرِ عِلْمٍ؛ یعنی جو لوگ خدا کو چھوڑ کر دوسروں کو معبود مانتے ہیں اُن کو بھی گالی نہ دو کہ کہیں آگے بڑھ کر نادانی سے وہ اللہ کو بھی گالی دیں گے۔ کن اسباب سے امن تباہ ہوتا ہے؟ دوسروں کو گالی دینا، خود کو اچھا سمجھنا، زنا کاری، قمار بازی، شراب خواری سے۔ یہ سب موجب ہیں بدامنی اور فتنہ کے۔ ان تمام فتنہ انگیز امور سے احتراز کرو تو بے شک دنیا میں امن و امان پیدا ہو جائے گا۔ اسلام کا مقصدِ اعلیٰ امن ہی ہے۔ اسلام فتنہ انگیزی کو باقی نہیں رکھتا۔ چند بنیادی اصولِ اسلام پر عمل کرو تو تمہارا دین بھی اچھا ہوگا۔ اور دنیا بھی۔ دین دار اور بے دین سب کے لئے یہ اصول فائدہ بخش ہیں۔

(۹) دعاء: ایک آخری بنیادی اصول دُعا اور خدا سے التجا کرنا ہے۔ انسان لاکھ کوشش کرے کامیابی خدا کے ہاتھ میں ہے۔ اب ہم اسی اصول پر دُعا کرتے ہیں: رَبَّنَا لَا تُؤَاخِذْنَا اِنْ نَسِينَا اَوْ اَخْطَاْنَا رَبَّنَا وَلَا تَحْمِلْ عَلَيْنَا اِصْرًا كَمَا حَمَلْتَهُ عَلٰی الَّذِیْنَ مِنْ قَبْلِنَا رَبَّنَا وَلَا تُحْمِلْنَا مَا لَا طَاقَةَ لَنَا بِهِ ۗ وَاعْفُ عَنَّا ۗ وَارْحَمْنَا ۗ اِنَّكَ مَوْلَانَا فَانصُرْنَا عَلٰی الْكٰفِرِیْنَ ۝ (البقرة)

یہ ایک طبعی بات ہے کہ نادان دانا سے، جاہل عالم سے پوچھتا اور اس کے کہے پر اعتماد کرتا ہے اور حکم بھی یہی ہے فَاسْئَلُوْا اَهْلَ الذِّكْرِ اِنْ كُنْتُمْ لَا تَعْلَمُوْنَ؛ اہل علم سے سوال کرو اگر تم کو معلوم نہ ہو۔ دیکھو! اسئلوا امر ہے جو وجوب پر دلالت کرتا ہے۔ حضرت فرماتے ہیں: اَلَا سَأَلُوْا اِذَا لَمْ يَعْلَمُوْا فَاِنَّمَا شِفَاءُ الْعِيِّ السُّوَالُ؛ کیوں نہیں سوال کیا جب جانتے نہ تھے، عاجز و ناواقف کا علاج سوال ہی ہے۔ دیکھو ساری دنیا میں یہی ہوتا ہے، ماہر فن پر اعتماد کرتے ہیں، جب تک خود کو مہارت نہ ہو دوسرے کی تقلید کرتے ہیں۔ مشکلات پیش آتے ہیں اور خود کو عاجز پاتے ہیں تو مجبوراً تقلید ہی کرنی پڑتی ہے۔ بے علمی پھر خود مختاری، تباہی کا موجب ہوتی ہے۔ دیکھو! حساب معمولی فن ہے مگر ایک زمانے تک کسی اُستاد کے زیرِ تعلیم رہتے ہیں اور وہ جوابات کی غلطی بتلاتا رہتا ہے تو کہیں صحیح جواب لکھنا نصیب ہوتا ہے۔ ضروری و موقوف علیہ علوم تو کچھ بھی نہیں اور آزادی، ذاتی رائے کا ادعاء اچھے آدمی کا کام نہیں۔ عربی کی چار سطریں صحیح نہیں پڑھ سکتے اور بن گئے اہل حدیث۔ کسی ناقص نے کہہ دیا حدیث میں اس طرح آیا ہے بس اس پر اعتماد کر لیا، نہ تحقیق نہ تدقیق۔ آخر تقلید کس ہوئے کا نام ہے، دوسرے پر اعتماد کرنا ہی تو تقلید ہے۔

بہر حال مجتہد کے لئے ادب، سخن، صرف، قرآن، تفسیر و حدیث و فقہ۔ حدیث کے لئے اسماء رجال اور سیرت نبویؐ تاریخ و اصول حدیث، فقہ کے لئے اصول فقہ، محاورات و عادات و عرف زمانہ، اسرار و حکم دین سے واقف ہونا ضروری ہوتا ہے، ایک آدھ حدیث کی مترجم کتاب دیکھ لی، نہ راویوں کے حال سے واقف نہ نسخ و منسوخ معلوم، نہ دیگر احادیث سے واقفیت نہ کسی قسم کی تطبیق و استنباط کی قوت حاصل اور لگے خود کو مجتہد سمجھنے۔ خدا کو جواب دینا ہے۔ فَاَسْئَلُوا أَهْلَ الذِّكْرِ بِرِجَالِهِمْ لَعَلَّكُمْ تَهْتَكُونَ مَا يَنْهَى عَنْكُمْ عَنِ الْمَعْرُوفِ وَيَأْمُرُ بِالْمُنْكَرِ لَعَلَّكُمْ تَتَّقُونَ۔ عمل کر کے ٹھنڈے دل بیٹھے رہنا موجب امن ہے۔ اس مقام پر کئی غلط فہمیاں ہو رہی ہیں، اول یہ کہ اب اجتہاد کا دروازہ بند ہو گیا ہے، اب کوئی مجتہد نہیں ہو سکتا؟ یہ اللہ کے فضل و کرم اور رحمت و فیضان علم کا محدود کر دینا ہے، مگر زمانہ نبوت سے بعد اور بدشوقی اور قلت وسائل کی وجہ سے نایاب ہے۔ ذرا یہ بھی تو سوچو، مجتہد کے کتنے اقسام اور درجات ہیں۔ مجتہد مطلق صاحب اصول اس کا طریق استنباط و استدلال جدا ہوتا ہے۔ جیسے امام ابو حنیفہ نعمان بن ثابت رحمۃ اللہ علیہ۔ دوم مجتہد فی المذہب اس کے اصول استنباط وہی ہوتے ہیں جو اس کے شیخ کے ہوتے ہیں، مگر مسائل میں وہ اپنے شیخ کا خلاف بھی کرتا ہے، عام طور سے لوگ شاگردان امام کو مجتہد فی المذہب سمجھتے ہیں مگر علم اصول فقہ کا واقف جانتا ہے کہ صاحبین یعنی امام ابو یوسف اور امام محمد بن حسن خصوصاً اصولی اختلاف بھی رکھتے ہیں مگر یہ کم ہے اکثر اصول میں امام کے موافق ہیں۔ سوم مجتہد فی المسئلہ۔ کسی خاص مسئلہ میں صاحب تحقیق ہوتا ہے یا اگر کوئی نیا واقعہ پیدا ہو تو حکم کا استنباط کرتا ہے، اس مسئلہ کا جواب دیتا ہے۔ چہارم صاحب ترجیح۔ مجتہدین سابق کے مختلف اقوال میں سے، ایک کو ترجیح دیتا ہے۔ مجتہد فی المسائل کا ہر زمانہ میں رہنا ضرور ہے ورنہ دین کے کام بند ہو جائیں گے۔ سب کے آخر میں مفتی کا درجہ ہوتا ہے۔ یہ اجتہاد نہیں کر سکتا، کتابیں الٹ پلٹ کر کے کسی نہ کسی کا قول نکال دیتا ہے۔ عام طور سے علماء ایسے ہی پائے جاتے ہیں۔

ایک اور غلط فہمی بھی عام طور سے چھائی ہوئی ہے۔ حنفی، شافعی، مالکی، حنبلی تقلید شخصی کرتے ہیں۔ یہ بالکل غلط ہے۔ یہ چار خاندان یا اسکول ہیں، ہر خاندان کا مذاق استنباط جدا ہے، وقت بوقت تحقیقات ہوتے رہتے ہیں۔ شاگردان امام نے بعد تحقیق اصول میں بھی مخالفت کی اور فروع میں تو بکثرت اختلاف ہے۔ علماء نے بعد تحقیقات، امام کی اور صاحبین کی مخالفت کی اور جدا فتوے دیئے۔ یہ تمام تحقیقات ایک جگہ جمع کئے جاتے ہیں اور انہیں فتاویٰ کہتے ہیں۔ اور تینوں مذاہب کا بھی یہی حال ہے۔ ان میں بھی ہر قسم کے مجتہد اور ان کی تحقیقات ہیں۔ یہ اپنا اپنا مذاق ہے نشیۃ اللہ سب میں ہے، حق رسی کے لئے سب کوشاں ہیں۔ مختلف فیہ مسائل میں، جنگ و جدل اہل علم کا کام نہیں۔ لِكُلِّ وِجْهَةٍ هُوَ مَوْلِيهَا فَاَسْتَبِقُوا الْخَيْرَاتِ؛ (ترجمہ:-) ہر ایک کے واسطے ایک رخ ہے جس کی طرف وہ مڑتا ہے تم اچھے کام کرنے کے لئے دوڑو) اب رہ گئی تلفیق یعنی بلا تحقیق ایک بات ایک امام کی لے لی اور دوسری بات، دوسرے امام کی۔ ایسے شخص کا کام باتفاق تمام ائمہ، باطل ہے، یعنی اس کا بطلان اجماع مخالف سے ہے۔ کیونکہ یہ کسی کے اصول کے موافق نہیں۔ اس کی مثال ایسے شخص کی ہے جو ایک دوا ڈاکٹر کی، ایک دوا ہومیوپیتھی کی، ایک دوا طب یونانی کی، ایک دوا ویدک کی ملا کر کھاتا ہے۔ ظاہر ہے کہ ان ادویہ کا مرکب ڈاکٹر کے پاس درست ہے نہ طبیب کے پاس۔ ہر شخص کا ایک طریق علاج ہے اور یہ مرکب سب کے اصول کے خلاف ہے۔ یہ جاہل، بندہ غرض ہے، اپنے خواہشات کا غلام ہے، وہ حقیقت میں ائمہ کا نام برائے نام لیتا ہے۔

صاحبو! اَنْعَمْتَ عَلَيْهِمْ کے مصداقِ اعلیٰ و افضل، صحابہ کرام ہیں، شاگردانِ رسول اللہ ﷺ ہیں، منع تعلیماتِ نبیؐ ہیں سب کو مرتد، بے دین سمجھنا، قرآن و حدیث سب کو مٹانا، دین کی بنیاد گرانا ہے۔ اسلام کا دعویٰ اور پھر اسلام کا قلع قمع؟ العیاذ باللہ۔ قرآن کس سے پہنچا؟ صحابہ سے، خصوصاً حضرت عثمانؓ، حضرت علیؓ، حضرت زید بن ثابتؓ۔ حضرت ابن مسعودؓ، حضرت ابی بن کعبؓ سے (رضی اللہ عنہم) سلمان، مقداد، ابو ذر رضی اللہ عنہم سے کس نے قرآن کی روایت کی، جن کو تم مسلمان سمجھتے ہو؟ ایک حضرت علی رضی اللہ عنہ کی روایت سے قرآن آحاد رہ جاتا ہے۔ متواتر کب ہوتا ہے؟ مسلمانوں کا سرمایہ ناز، قرآن کا تواتر ہے۔ اس کو برباد کیا، غیر یقینی کیا، اس میں کمی زیادت کے قائل ہوئے۔ اب تمہارے ہاتھ میں نہ قرآن ہے نہ اُس کی قطعیت۔

حدیث کا حال سنئے! حضرت ﷺ نے بعض احکامِ زنا نے میں دیئے۔ عورتیں بھی مخاطب تھیں وہ سب حدیثیں کا عدم؟ حضرت علی رضی اللہ عنہ کے سوا دوسرے صحابہ نے جتنی حدیثیں روایت کیں، ناقابلِ اعتبار؟ پھر کتنی حدیثیں رہ گئی جن کو حضرت علی رضی اللہ عنہ نے روایت کیا۔ حضرت علی رضی اللہ عنہ اور دیگر ائمہ اطہار نے جتنی روایتیں عامتہ الناس کے لئے برسرِ منبر بیان کیں سب بطورِ تقیہ کے تھیں؟ اَلْعِيَاذُ بِاللّٰهِ۔ پھر حدیث کہاں؟ دین کدھر؟ تعلیم نبوت کتمِ عدم میں؟ اَللّٰهُ اَكْبَرُ اَكْبَرُ! اسلام کے تباہ کرنے کے منازل کیا ہیں؟ سب سے پہلے حُبِ اہلِ بیت کی اہمیت ظاہر کی جاتی ہے، جو اہلِ اسلام کا متفقِ علیہ مسئلہ ہے۔ پھر اہلِ بیت میں سے ازواجِ مطہرات نکالے جاتے ہیں جن کا اہلِ بیت ہونا قرآن سے منصوص ہے۔ عربی میں اور دنیا کی تمام زبانوں میں اہلِ بیت و اہلِ خانہ بیوی کو کہتے ہیں۔ پھر تفصیل کا مسئلہ ہے، پھر خلافت کا مسئلہ ہے۔ پھر شہادتِ امام حسین علیہ السلام و مظالمِ کربلا کا ماتم ہے، پھر مشاجراتِ صحابہ کا مسئلہ ہے، پھر تکفیر صحابہ کا مسئلہ ہے۔ پھر تقیہ کا مسئلہ ہے۔ اس پر دین کا خاتمہ ہے۔

اب میں ان مسائل کو بالاختصار زیرِ ضوّلاتا ہوں، شاید کسی صاحبِ عقلِ سلیم و فہمِ مستقیم کو نور و سرور حاصل ہو۔

آل اور اہل کے ایک ہی معنی ہیں بلکہ آل کا واو آہا ہو گیا ہے چنانچہ آل کی تصغیر اُھیل ہے یؤلُ — اؤلا کے معنی ہیں رجوع کرنا۔ آل وہ ہے جو کسی کا تابع ہو اور وہ اس کا مرجع و مآب ہو۔ قرآن شریف میں آلِ فرعون ہے بمعنی تابعینِ فرعون پس آلِ محمد ﷺ، تمام مسلمان اور حضرت ﷺ کے تابعین ہیں۔ جس قدر جس کے کاموں کا حضرت ﷺ کی طرف رجوع بڑھتا جائے گا۔ اتنا ہی اس کی آیت بھی بڑھتی اور قوی ہوتی جائے گی۔ متقی آدمی کا رجوع زیادہ ہے تو آلِ محمد (ﷺ) کُلُّ نَقِيٍّ بھی وارد ہے، بنی ہاشم کو قربِ قرابت ہے۔ ان پر صدقہ حرام ہے، تو وہ بھی آلِ رسول ﷺ ہیں۔ حضرت مولیٰؓ۔ حضرت بی بیؓ سے اور حسنین رضی اللہ عنہم سے سلسلہٴ اولادِ رسول جاری ہوا، وہ آلِ رسول ﷺ ہیں۔ بیٹی داماد کا گھر جدا ہوتا ہے۔ اس لئے حضرت نے ان حضرات کو عباۃ مبارک میں لے کر ظاہر فرما دیا کہ شرفِ اہلِ بیت میں یہ حضرات بھی شریک ہیں۔ ازواجِ مطہرات کا اہلِ بیت ہونا تو قرآن سے منصوص ہے۔ حضرت ابراہیم علیہ السلام کی بیوی کے لئے بھی قرآن شریف میں اَهْلُ الْبَيْتِ وارد ہوا ہے، ماقبل مابعد کی آیتیں سیاق و سباقِ قرآن، ازواجِ مطہرات کے لئے ہے، یاد رکھو لفظِ اَهْلٍ کی طرف ہمیشہ جمع مذکر کی ضمیر راجع ہوتی ہے۔ بیوی ام سلمہ رضی اللہ عنہا کو آپ نے فرمایا: اَنْتِ عَلٰى الْخَيْرِ۔ یعنی اس آیت کے خیر میں

تم تو ہو ہی، ازواجِ مطہرات کو آیتِ تطہیر سے نکالنا، قرآن پر ظلم کرنا ہے۔ یَا نِسَاءَ النَّبِیِّ لَسْتُنَّ كَأَحَدٍ مِّنَ النِّسَاءِ۔ اے پیغمبر کی بیویو! تم اور عورتوں کی جیسی نہیں ہو، کہاں تک فضل کا انکار۔ صاحبو! آیتِ تطہیر کی اہمیت ان کے پاس عصمت ثابت کرنے کے لئے ہے، ان کے پاس چونکہ حضرت سیدہ رضی اللہ عنہا عورت تھیں، لہذا خلیفہ نہیں ہو سکتیں، خصوصاً جب کہ بعض دفعہ حضرت مولیٰ رضی اللہ عنہ سے شکر رنجیاں بھی ہوئیں، باہم اختلاف بھی ہوا۔ لہذا بس آپ معصوم بھی نہیں اور آیتِ تطہیر میں داخل بھی نہیں، حضرت امام حسن مجتبیٰ رضی اللہ عنہ اگر معصوم ہوں تو امیر معاویہ رضی اللہ عنہ کی خلافت ثابت ہو جائیگی لہذا ان کے اصول سے حضرت امام حسن مجتبیٰ معصوم نہیں۔ نہ آیتِ تطہیر میں داخل ہیں۔ آؤ اب غور کریں کہ آل و اولادِ رسول اللہ صلعم و علی مرتضیٰ میں سے آخر یہ لوگ کتنے حضرات کو مانتے ہیں۔ حضرت حبیبِ خدا صلعم اللہ علیہ وسلم کی چار صاحبزادیاں ہیں، تین کو نہیں مانتے ایک کو بھی جس طرح مانتے ہیں بیان کر دیا گیا کہ ان کو غیر معصوم سمجھتے ہیں۔ حضرت علی کے صاحبزادوں میں امام محمد بن علی بھی ہیں جن کو یہ لوگ محمد بن حنفیہ کہتے ہیں، ان کو حسبِ عادت کیا کچھ نہیں کہتے۔ حضرت امام حسن مجتبیٰ رضی اللہ عنہ کے سلسلہٴ اولاد کو نہیں مانتے۔ حضرت امام علی زین العابدین رضی اللہ عنہ کے صاحبزادے امام زید کو نہیں مانتے۔ حضرت امام جعفر صادق کے صاحبزادے امام اسمعیل اور ان کی اولاد (جن کی طرف فرقہ اسمعیلیہ منسوب ہے) کو نہیں مانتے۔ کل بارہ اماموں کو مانتے ہیں، اور ائمہ کو وہی بدگوئی جو صحابہ کو ہوتی ہے۔ اس کو کہتے ہیں حُبِ آلِ اہلِ بیت؟ معاذ اللہ!

اس کے بعد مسئلہ تفضیل کا نمبر ہے۔ حضرت سیدہ جزء رسول ہیں بلا واسطہ یہ شرف نہ حسین کو ہے نہ حضرت مولیٰ کو اور نہ صدیق اکبر رضی اللہ عنہ کو، ازواجِ مطہرات کا ام المؤمنین ہونا قرآن سے منصوص ہے۔ وَأَزْوَاجُهُ أُمَّهَاتُهُمْ؛ ماں کی تعظیم ہر مذہب میں، ہر قوم میں لازم سمجھی جاتی ہے۔ ابتداء زمانہ رسالت کی مدد کرنا، تبلیغ اسلام کرنا، انتقالِ رسول ﷺ کے بعد اسلام کا سنبھالنا، امن برقرار رکھنا، ارتداد سے روکنا حضرت صدیق اکبر کا کام ہے۔ مسلمانوں کو منظم کر دینا، فاروق اعظم کا کام ہے۔ قرآن کو صحت کے ساتھ نشر کرنا ذی النورین کا کام ہے۔ میدان میں گھس کر تلوار مارنا، دلوں کو نور سے معمور کرنا حضرت مولیٰ کا کام ہے۔ اللہ تعالیٰ نے بعض حضرات کو بعض خصوصیات سے سرفراز کیا ہے، کوئی شخص ایسا نہیں جس کو من جمیع الوجوہ سب پر فضیلت ہو جس نے جتنی اسلام کی خدمت کی، اتنا ہی اللہ کے پاس اس کا رتبہ بڑا ہے ع

فروشندہ رابا فضولی چہ کار

اس کے بعد خلافت کا مسئلہ ہے، نبی کے لئے ضروری نہیں کہ وہ بادشاہ بھی ہو۔ وَقَالُوا لِنَبِیِّ لَهُمْ ابْنَعْتُ لَنَا مَلِکًا؛ لوگوں نے اپنے نبی سے کہا ہمارے لئے ایک بادشاہ بھیجئے۔ البتہ سلیمان علیہ السلام میں نبوت و سلطنت جمع تھی اور آنحضرت ﷺ کے آخر زمانہ میں کچھ حکومت بھی آگئی تھی۔ ان لوگوں کے پاس تعلیمِ نبوت کی کوئی اہمیت نہیں۔ جو کچھ ہے دنیا اور اس کی حکومت ہے، مگر اہل بیت کو دنیا کی حکومت نہ ملی، لہذا وہ خلافت سے محروم رہے۔

اب میں خلافت کی تھوڑی سی تحقیق کر دینا چاہتا ہوں، خلیفہ وہ ہے جو متخلف یعنی اصل کا قائم مقام ہو، اس کا کام دے، ظاہر ہے کہ رسول صاحبِ وحی ہوتا ہے، اس کا کام کوئی نہیں دے سکتا۔ اس کے احکام پہنچانا اور اس کی تعلیم دینا ہی خلافت ہے، جس نے قرآن پہنچایا وہ بھی خلیفہ ہے، جس نے اس کو سمجھایا، اس کی تعلیم دی وہ بھی خلیفہ ہے، جس نے اس سے استنباط کیا

وہ بھی خلیفہ ہے، جس نے احادیثِ رسول ﷺ پہنچائیں وہ بھی خلیفہ ہے، جس نے اصلاحِ نفوسِ خلقِ اللہ کی وہ بھی خلیفہ ہے۔ جس نے انصاف سے حکومت کی وہ بھی خلیفہ ہے۔ غرضیکہ جس نے تعلیمِ نبوی و خدمتِ اسلام زیادہ کی وہ بڑا خلیفہ ہے، میزانِ اللہ کے ہاتھ میں ہے وہی اس کا فیصلہ فرمائے گا کہ کون بڑا ہے اور کس کے اعمال زیادہ اچھے ہیں۔ بعض لوگ خلافتِ منصوص کے مدعی ہیں، وہ کہتے ہیں کہ آنحضرت ﷺ نے حضرت علی رضی اللہ عنہ کو زندگی ہی میں خلافت دے دی تھی۔ فرمایا مَنْ كُنْتُ مَوْلَاہُ فَعَلِيٌّ مَوْلَاہُ؛ مولیٰ کے معنی محبت اور قرابت دار اور مددگار وغیرہ کے ہیں، پس تصریحِ خلافت کہاں ہے۔ عباسیہ کہتے ہیں حضرت عباس عم رسول ﷺ اور عصبہ و وارثِ رسول ہیں، حسنین ذوی الارحام سے ہیں۔ حضرت سیدہ رضی اللہ عنہا عورت ہیں لہذا بنی عباس ہی خلیفہ ہو سکتے ہیں نہ کہ کوئی اور، رسول خدا ﷺ نے بنی عباس ہی کی سلطنت کی پیش گوئی فرمائی تھی۔ حضرت عبداللہ بن عباسؓ نے کہا رسول اللہ ﷺ نے مرضِ موت میں فرمایا، دواتِ قلم لاؤ میں تم کو ایسی چیز لکھ دوں گا کہ تم میرے بعد گمراہ نہ ہو گے۔ حضرت عمر رضی اللہ عنہ نے کہا حضرت پر بیماری کی شدت ہو گئی، کیونکہ حضرت بار بار بے ہوش ہو رہے ہیں۔ تمہارے پاس قرآن ہے تم کو کتاب اللہ کافی ہے۔ گھر کے لوگ مختلف ہو گئے اور آپس میں جھگڑنے لگے۔ کوئی کہتا دواتِ قلم لاؤ، رسول اللہ لکھ دیں گے۔ کوئی وہی کہتا جو حضرت عمر رضی اللہ عنہ نے کہا تھا۔ جب زیادہ شور اٹھا اور اختلاف ہوا تو رسول اللہ ﷺ نے فرمایا میرے پاس سے اٹھ جاؤ (متفق علیہ) بنی عباس کا خیال ہے کہ بنی عباس کی خلافت کے متعلق حضرت لکھ دینے والے تھے، اور شیعہ کا خیال ہے کہ وہ حضرت علی رضی اللہ عنہ کا خلافت نامہ تھا جس کو آپ لکھنے والے تھے۔ یہ سب نرے خیالات ہیں۔ حضرت نے کسی کا نام فرمایا ہی نہیں، حضرت علیؓ نے بھی حضرت عمرؓ کی مخالفت نہ کی خود رسول اللہ ﷺ نے کوئی تاکید حکم نہیں دیا۔ وحی ہوتی ہے تو بَلِّغْ مَا أُنزِلَ إِلَيْكَ؛ پہنچا دو جو تم پر اتارا گیا پر عمل واجب ہوتا۔ قرآن شریف میں تو ہے الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي؛ آج میں نے تمہارے لئے تمہارے دین کو کامل کیا اور اپنی نعمت کو تم پر پورا کر دیا۔

اب خلافتِ منصوص کو بھی ملاحظہ فرمائیے۔ ”تمہارے باپ ابوبکر اور تمہارے بھائی عبدالرحمن کو بلاؤ کہ میں ایک نوشتہ لکھ دوں۔ کیونکہ مجھے خوف ہے کہ کوئی تمنا کرنے والا تمنا کرے یا کہنے والا کہہ دے کہ میں اولیٰ ہوں حالانکہ اللہ اور مومنین انکار کرتے ہیں۔ غیر ابوبکر کو“۔ (احمد مسلم عن عائشہ۔ کنزج ۶ ص ۱۳۸) ”میرے پاس دواتِ لاؤ کہ ایک مکتوب لکھ دوں جس کے بعد تم کبھی گمراہ نہ ہو گے۔ پھر فرمایا اللہ اور مومنین انکار کرتے ہیں، مگر ابوبکر کو“ (عن عبدالرحمن بن ابی بکر، کنزج ۶ ص ۱۳۹) ”میں نے اللہ سے تین دفعہ سوال کیا کہ تم کو مقدم کرے مگر اللہ نے انکار کیا۔ بجز ابوبکر کے یہ آپ نے حضرت علی سے فرمایا“ (ابن عساکر عن علی کنزج ۶ ص ۱۳)۔ تاریخ الخلفاء للسیوطی میں ہے مسجد کی بنیاد رکھی جانے لگی تو پہلے حضرت ﷺ نے سنگ بنیاد رکھا۔ پھر ابوبکرؓ نے پھر عمرؓ نے، پھر آپ نے فرمایا۔ ”هَؤُلَاءِ الْخُلَفَاءُ مِنْ بَعْدِي“۔ (یہ میرے بعد خلفاء ہیں) اس میں ہے۔ ایک شخص نے آ کر حضرت رسول اللہ ﷺ سے سوال کیا۔ آپ کے بعد ہم کس کو زکوٰۃ دیں؟ فرمایا، ابوبکر کو، پھر پوچھا اُن کے بعد؟ فرمایا، عمر کو۔ جنگِ احد میں مسلمانوں کو شکست ہوئی تو ابوسفیان سرادرِ قریش نے (جو ابھی تک مسلمان نہیں ہوئے تھے) کہا، کہاں ہے ابن ابی کبشہ یعنی حضرت رسول مقبول ﷺ۔

کہاں ہے ابن ابی قحافہ یعنی حضرت ابوبکر، کہاں ہے ابن الخطاب؟ جب آواز نہیں دی گئی تو نعرہ مارا اُغْلُ هُبْلُ، ہبل کا بول بالا۔ یعنی وہ جان رہے تھے اور سیاسی پیش گوئی کر رہے تھے۔ حضرت ﷺ کے بعد اسلام کا کام ابوبکر چلا سکتے ہیں، اُن کے بعد عمر بن الخطاب، اُن کے بعد گڑ بڑ ہے۔

پھر شہادتِ امام حسین علیہ السلام کا ماتم۔ دنیا میں اخلاقی جرأت حق پرستی، شجاعت اور جان سے بے خوفی عدمِ تقیہ کا بہترین و اعلیٰ ترین نمونہ شہادتِ امام علیہ السلام ہے۔ آپ کو کوئی مجبوری نہ تھی، یزید پلید کے ہاتھ پر بیعت کر لیتے تو بال کو دھکا نہ لگتا۔ مگر یزید کے ہر حکم کی اطاعت کا خلاف شرع احکام میں موافقت کا وعدہ اس خونِ مطہر سے ممکن نہ تھا۔ اس وقت آپ اگر دین کی حمایت نہ فرماتے تو کون کرتا؟

سر داد نہ داد دست در دستِ یزید ÷ حقا کہ بنائے لاله است حسینؑ

اس جماعتِ طیبہ کا ہر فرد صابر تھا، شاکر تھا۔ خلاف شرع سینہ کوبی، جامہ دری، ان کے غلام بھی نہیں کرتے۔ ان مدعیانِ محبتِ اہل بیت نے سینکڑوں خطوط لکھ کر امام کو بلایا، آئے تو یزید کی فوج کے ساتھ ہو گئے۔ امام کو شہید کرنے کے بعد خود کو تائبین مشہور کیا اور لگے تال نر پر سینہ زنی کرنے اور تال نر سے مرعے پڑھنے۔ شہادتِ امام عالی مقام سے حق پرستی اور اسلام پر جاں بازی کا سبق حاصل ہوتا ہے، نہ کہ بزدلی کا؟ غلامِ حسین بہادر ہوتا ہے نہ کہ بزدل؟

بے قراری کا نہ نکلا ایک لفظ ÷ سامنے تقدیر کے تھا سر جھکا

آنکھ میں آنسو نہ تھا اور لب پہ آہ ÷ آفریں براہل بیتِ مصطفیٰ

شیر مادہ در دلیری شیر نر ÷ کون شک کرتا ہے یا چون و چرا (حسرت صدیقی)

مشاجرات صحابہ | اب مشاجرات صحابہ کے اسباب اور غلط فہمیوں کے وجوہ بیان کئے جاتے ہیں۔ صحابہ کا ایمان قرآن سے ثابت ہے۔ مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ۔ محمد رسول اللہ اور وہ لوگ جو اُن کے ساتھ ہیں کافروں پر سخت اور آپس میں مہربان ہیں رضی اللہ عنہم و رضوانہ ان کے اسلامی کارناموں کی شہادت یہود دیں گے۔ بلکہ ہندو بھی دیں گے۔ یہ چیز تو ناقابل انکار ہے، قرآن کی تصدیق کے مقابل جھوٹی کہانیاں ناقابل قبول ہیں۔ یہ مسئلہ بہت طول طویل وقت مانگتا ہے۔ لہذا چند اشارات لکھوں گا۔ وَالْعَاقِلُ تَكْفِيهِ الْإِشَارَةُ۔ کیسا ہی نیک نیت شخص ہو مذاقِ طبیعت اور ماحول کے اثرات سے مجبور ہو جاتا ہے، ایسا شخص غلطی بھی کرے تو اُس کو خطا اجتہادی کہتے ہیں۔ لَا يُكَلِّفُ اللَّهُ نَفْسًا إِلَّا وُسْعَهَا؛ اللہ بقدر امکان شخص تکلیف دیتا ہے۔ طبعی طور پر بعض لوگ بزرگ پرست ہوتے ہیں اور بعض آزاد رائے۔ بعض واقعات کام کرنے والوں کو معلوم نہیں ہوتے، اور وہ اپنی حدِ معلومات پر رائے قائم کر لیتے ہیں، اور اس کے سوا ممکن بھی نہیں۔ بعد والے جو چاہیں کہیں کیا ہوتا ہے۔ اسلام سے پیشتر بنی امیہ حاکم و سیاسی لوگ، اور بنی ہاشم مذہبی پیشوا تھے، اور زمانہ اسلام میں یہی حال رہا، پس دونوں کا اختلاف مذاق لازمی ہے۔ ہر ایک اپنی حکومت کا طالب تھا جس کا نتیجہ جنگ تھا، حضرت ابوبکر و عمر رضی اللہ عنہما نہ بنی امیہ سے تھے نہ بنی ہاشم سے، ان کے ماتحتوں کی غلطی مرتکب کی ذات تک محدود سمجھی جاتی۔ حضرت عثمان بنی امیہ سے اور حضرت علی رضی اللہ عنہ بنی ہاشم سے تھے۔ ان کے ماتحت عہداروں کی غلطیاں ہم قبیلہ

ہونے کی وجہ سے ان کی محترم ذاتوں کی طرف منسوب ہونے لگیں اور درِ قنہ باز ہوا۔ صدرِ مجلس ملیہ بدلتا ہے تو اُس کے ارکان بھی بدلتے ہیں، اور وہ اپنے ہم رائے و قابلِ اعتماد ہم اصول لوگوں کو مقرر کرتا ہے۔ ذوالنورینؑ نے بھی اپنی خلافت کے زمانہ میں ایسا ہی کیا اور لوگ لگے بدگمانی کرنے کہ یہ اپنے ہم قبیلہ کو بھر رہے ہیں اور دوسروں کو تباہ کر رہے ہیں۔ حضرت ابوبکر و عمر رضی اللہ عنہما کا زمانہ، زمانہ نبوت سے قریب تھا۔ حضرت عثمانؓ و حضرت علیؓ کے زمانہ میں ریاستِ اسلامی بہت بڑی ہو گئی تھی، دولت کا زور تھا، مختلف اقوام دائرہ اسلام میں شریک ہو گئے تھے۔ ان نو مسلموں میں وہ طہارت کہاں جو شیخین کے زمانہ کے مسلمانوں میں تھی۔ دشمنوں سے جنگ کے زمانے میں لوگ متحد رہتے ہیں، امن کے دور میں خانہ جنگی سوچتی ہے۔ بعض جمہوریت پسند ہوتے ہیں اور بعض بادشاہ پسند، اور ان میں جنگ ہوتی ہے مگر کوئی نہیں کہتا کہ یہ سلطنت کے دشمن ہیں۔ اپنا اپنا مذاق ہے اپنی اپنی رائے ہے اسی طرح صحابہ کی جنگیں تھیں۔ کوئی نہیں کہہ سکتا کہ ان میں سے کوئی اسلام اور پیغمبر اسلام کا مخالف تھا۔ خاندانِ زار روس ۹ اور اس کے ہم خیالوں کو بالشویکوں نے کیا کیا۔ مگر ان میں سے کون سلطنت کا دشمن تھا؟ کوئی نہیں۔

تکفیر صحابہ کرام | اب تکفیر صحابہ کرام کا مسئلہ ہے۔ کسی اہل مذہب سے سوال کرو کہ بہترین خلاق کون ہیں؟ وہ اپنے پیغمبر کے اصحاب یا حواریین کو بتائے گا۔ بجز اُن لوگوں کے تیس (۲۳) سال کی رسول اللہ ﷺ کی تبلیغ کا کیا ہوا؟ ایک حضرت علیؓ اور دو تین اور اصحاب کا اسلام؟ بس اتنے ہی مسلمان روئے زمین میں ہیں؟ اسلام کس نے پھیلایا؟ غیر مسلموں نے؟ شرم شرم!! دنیا میں اسلامی سلطنت کس نے قائم کی؟ اسلامی جھنڈا کس نے اڑایا؟ غیر مسلموں نے؟ شرم شرم!! دنیا کو کس نے قرآن و توحید سے روشناس کیا؟ غیر مسلموں نے؟ شرم شرم!!۔ حضرت علیؓ اسد اللہ نے اپنی صاحبزادی کی شادی کس سے کر دی؟ ایک غیر مسلم سے؟ شرم شرم!!۔ کس کو اُمور انتظامی میں رائے دیتے تھے؟ غیر مسلموں کو؟ شرم شرم!!۔ دنیا میں سب و شتم کس کے پاس عبادت ہے؟ اُن کے پاس؟ شرم شرم!!۔ اللہ صحابہ سے راضی، صحابہ اللہ سے راضی۔ رَضِيَ اللَّهُ عَنْهُمْ وَرَضُوا عَنْهُ، اللہ کی رضامندی کے سامنے تمہاری ناراضی ہے کیا چیز؟ یہ ناراضی اثر ہے يُعْجِبُ الزُّرَّاعَ لِيَغْظَ بِهِمُ الْكُفَّارَ كَاللَّهِ فِي أَصْحَابِي فَمَنْ أَحَبَّهُمْ فَبِحَبِّي أَحَبَّهُمْ وَمَنْ أَبْغَضَهُمْ فَبِغْضِي أَبْغَضَهُمْ کا۔ جو شخص معمولی مسلمان کو کافر کہے، اس کا کفر اس پر واپس ہوتا ہے۔ شاگردانِ رسول، یارانِ پیغمبر پر لعنت کا کام ہے فوارہ لعنت کا کہ ازومی خیز دو برومی ریزد۔ حضرت علی رضی اللہ عنہ ایک بہت طویل خطبہ مشہورہ میں فرماتے ہیں: فَمَنْ أَحَبَّهُمَا (ابوبکر و عمر) فَقَدْ أَحَبَّنِي وَمَنْ أَبْغَضَهُمَا فَقَدْ أَبْغَضَنِي وَاَنَا بَرِيءٌ مِنْهُ - وَلَوْ كُنْتُ تَقَدَّمْتُ فِي أَمْرِهِمَا لَعَقَبْتُ أَشَدَّ الْعُقُوبَةَ فَمَنْ أَحَبَّنِي فَقَدْ أَحَبَّنِي وَمَنْ أَبْغَضَهُمَا فَقَدْ أَبْغَضَهُمَا (ترجمہ) پس جس نے ان دونوں یعنی ابوبکر و عمر سے محبت رکھی اس نے مجھ سے محبت رکھی، اور جس نے ان سے بغض رکھا اس نے مجھ سے بغض رکھا، اور میں اس سے بری ہوں۔ اگر میں نے اس سے پہلے تنبیہ کی ہوتی تو سخت سزا دیتا۔ اگر ایسی شکایت پھر میرے سامنے آئی مفتری کی حد اس کو دی جائے گی۔ دیکھو! بہترین اُمت بعد نبی ﷺ کے ابوبکر و عمر ہیں۔ یہ خطبہ زمانہ خلافت سیدنا علیؓ کا ہے۔

مسئلہ تقیہ | اب آخر میں مسئلہ تقیہ ہے جس پر اسلام کا بالکل خاتمہ ہے۔ اگر تقیہ جائز ہوتا تو خود حضرت علیؑ جنگ و جنگ صفین کیوں کرتے؟ حضرت امام حسینؑ کیوں شہید ہوتے؟ حضرت ابراہیمؑ کیوں شہید ہوتے؟ حضرت نفس زکیہ کیوں شہید ہوتے؟ پیشوا اور لیڈر کبھی تقیہ نہیں کرتے، حق گوئی ان پر واجب ہے یہ بَلِّغْ مَا أَنْزَلَ إِلَيْكَ کے جانشین ہیں۔ تقیہ ان پر حرام ہے۔ اللہ اکبر! ان دشمنانِ اہل بیت نے اسد اللہ الغالب رضی اللہ عنہ کی توہین میں کوئی کسر اٹھانہ رکھی۔ نَعُوذُ بِاللَّهِ کسی نے اس شیرِ خدا کے سامنے حضرت سیدہ رضی اللہ عنہا کو مارا (میں اُن کا نام نہیں لیتا کیونکہ یہ جھوٹ اور محض جھوٹ ہے) حاملہ تھیں حمل ساقط ہو گیا اور اسی سے آپ کا انتقال ہو گیا، اور شیرِ خدا نے بیوی کی کسی طرح کی نہ حفاظت کی نہ حمایت کی۔ حضرت مولیٰ پر بزدلی کا الزام لگاتے کچھ تو شرم آنا چاہیے، کچھ تو خدا سے ڈرنا چاہیے۔ مظہر العجائب اسد اللہ الغالب اور تقیہ؟ توبہ! توبہ! شیرِ خدا اور خوفِ جان اَسْتَغْفِرُ اللّٰهَ! یہ مقدس ترین ہستی اور جھوٹ اَعُوذُ بِاللّٰهَ۔ پوست استخوان مسٹر گاندھی، ناز پروردہ پنڈت نہرو تقیہ نہیں کرتے۔ ان کو جان کا خوف نہیں۔ اسلام کی اس عظیم الشان شخصیت پر تقیہ کا الزام، آدمی کچھ تو حیا کرے۔ تقیہ کا جال آخر کیوں بچھایا گیا؟ قرآن شریف اور وہ احادیثِ رسول اللہ ﷺ جن کو ازواجِ مطہرات و اصحابِ رسول اللہ ﷺ نے روایت کیا تھا ناقابلِ اعتبار ٹھیرائے گئے، اہل بیت سے جو کچھ تعلیم نبوی مل سکتی تھی وہ بھی تقیہ کے جال میں پھنس کر رہ گئی۔ الغرض قرآن ناقابلِ اعتبار، حدیث ناقابلِ اعتماد۔ تعلیمِ اہل بیت ناقابلِ بھروسہ، تو پھر دین کے بقاء کی کیا صورت؟ ہمارے پاس وہ مذہبِ راستی سے کوسوں دور ہے جو آل و اصحابِ رسول اللہ ﷺ کو جھوٹا سمجھے۔ بے شک وہ جھوٹا ہے جس نے آپ کو جھوٹا سمجھا۔ ہمارے پاس اہم خلافت، تہذیبِ نفوس و اصلاحِ دل کی ہے۔ حضرت ابوبکر صدیق رضی اللہ عنہ کو حضرت کے بعد زمانہ کم ملا۔ ان سے نقشبندیہ، قادریہ اور شاہِ مدارِ یہ و شطاریہ یہ سلسلہ ہائے بیعت نکلے۔ اور حضرت عمر رضی اللہ عنہ سے فاروقیہ و اویسیہ نکلا اور حضرت علی رضی اللہ عنہ سے قادریہ۔ چشتیہ۔ سہروردیہ۔ رفاعیہ وغیرہ۔ حضرت امام حسن علیہ السلام سے قادریہ و شاذلیہ اور حضرت عبداللہ مکی سے قلندریہ، اس اہم و اصلی خلافت میں جس طرح حضرت صدیق اکبر رضی اللہ عنہ خلیفہ بلا فصل ہیں، جناب سیدنا علی مرتضیٰ رضی اللہ عنہ بھی خلیفہ بلا فصل ہیں۔ حضرت امام حسن مجتبیٰ بھی خلیفہ بلا فصل ہیں۔ خلیفہ بلا فصل مان لینے سے ان کا مقصد حاصل نہیں ہوتا، یہ تو قلعِ قمعِ دین چاہتے ہیں وہ انشاء اللہ نہ ہوا ہے نہ قیامت تک ہو سکتا ہے۔ اِنَّا نَحْنُ نَزَّلْنَا الذِّكْرَ وَ اِنَّا لَءِ لَحٰفِظُوْنَ؛ اللہ حفاظت کا ذمہ لیتا ہے۔ اسلامی ریاستوں کو کس نے تباہ کیا؟ اسی قوم نے۔ سلطنتِ عباسیہ کو مؤد الدین علقمی نے۔ ریاستِ مغلیہ کو میر حسن علی و میر عبداللہ نے ریاستِ فتح علی ٹیپو سلطان کو میر صادق نے۔ ریاستِ شجاع الدولہ کو میراں و میر جعفر نے۔ تاریخِ اسلام پر نظر ڈالیں تو ہر جگہ یہی قوم بربادیِ سلطنت ہائے اسلامی کی علت ہوئی۔

غَيْرِ الْبَغْضُوبِ عَلَيْهِمْ وَلَا الضَّالِّينَ ﴿٥٧﴾

غَضَبٌ۔ خونِ دل کا بغرضِ انتقام و ضررِ رسانی جوش کرنا۔ خونِ دل کا جوش کرنا اللہ تعالیٰ کے لئے ناجائز ہے جو غضب کا

ابتدائی حال ہے۔ لہذا یہاں ضررِ رسائی و سزا دہی مراد ہے جو غضب کا انتہائی حال ہے۔ تمام اغراضِ نفسانی، صفاتِ روحانی جیسے رحمت، فرح، سرور، غضب، حیا، غیرت، مکر، خداع، تکبر، استہزاء، ان کے ابتداء اور اوائل بھی ہیں اور انتہا اور غایات بھی ہیں۔ ایسے کلمات اللہ تعالیٰ کے لئے جب استعمال کئے جاتے ہیں تو ان کے غایات و انجام مراد ہوتے ہیں مثلاً غضب سے مراد سزا دہی، عذاب کرنا، حیا سے مراد ترکِ فعل وغیرہ۔ ضَلَّ يَضِلُّ ضَلَالًا فَهُوَ ضَالٌّ۔ گمراہ ہونا۔ مَغْضُوبٌ عَلَيْهِمْ اور ضَالِّينَ سے کون مراد ہیں۔ مَغْضُوبٌ عَلَيْهِمْ سے عاصی و گنہگار مراد ہیں، اور ضَالِّينَ سے بد عقیدہ، ناواقف لوگ مقصود ہیں۔ جس کی قوتِ عاقلہ و علمی مختل ہو وہ ضال ہے اور جس کی قوتِ عاملہ فاسد ہو وہ فاسق و بدکار ہے اور مغضوب ہے۔ قاتل کے متعلق اللہ تعالیٰ فرماتا ہے۔ وَغَضِبَ اللَّهُ عَلَيْهِ؛ اور اللہ نے اس پر غضب فرمایا۔ ضال و گمراہ کے متعلق فرماتا ہے۔ فَمَاذَا بَعْدَ الْحَقِّ إِلَّا الضَّلَالُ؛ حق کے بعد سوا ضلال و گمراہی کے اور کیا ہے؟ نیز مَغْضُوبٌ عَلَيْهِمْ سے مراد یہود ہیں۔ ان کے متعلق فرماتا ہے مَنْ لَعْنَةُ اللَّهِ وَغَضِبَ عَلَيْهِ۔ جس پر اللہ نے لعنت کی اور اس پر غضب کیا اور ضَالِّينَ سے مراد نصاریٰ ہیں، ان کے متعلق فرماتا ہے: قَدْ ضَلُّوا مِنْ قَبْلُ وَأَضَلُّوا كَثِيرًا؛ یہ خود بھی گمراہ ہوئے اور دوسرے بہت سوں کو گمراہ کیا الَّذِينَ أَنْعَمْتَ عَلَيْهِمْ کے ساتھ غَيْرِ الْمَغْضُوبِ اس لئے لگایا گیا کہ اُمید و بیم، خوف و رجاء کے پلے برابر ہیں بَيْنَ الْخَوْفِ وَالرَّجَاءِ سے ایمان کی تکمیل ہوتی ہے۔ پہلے نیک عمل و نیک عقیدے کا ذکر ہے، پھر نیک عقیدے و بد عمل کا، پھر بد عقیدے کا ذکر ہے۔ غَيْرِ الْمَغْضُوبِ عَلَيْهِمْ وَلَا الضَّالِّينَ۔ ترکیب میں کیا ہے؟ الَّذِينَ أَنْعَمْتَ عَلَيْهِمْ کی صفت ہے۔ غیر کا لفظ تو ایسا مبہم ہے کہ معرفہ کی طرف مضاف ہو کر بھی معرفہ نہیں ہوتا۔ دو نقیضوں کے درمیان ہو تو مفید تعریف ہوتا ہے جیسے الْحَرَكَةُ غَيْرِ الشُّكُونِ نیز کبھی لام عہد ذہنی سے کوئی معین شے مراد نہیں ہوتی وہ حکم میں نکرہ کے رہتا ہے۔ اسی طرح الَّذِي اسْمِ مَوْصُولِ کا یہی حال ہے کہ کبھی اس سے غیر معین افراد مراد ہوتے ہیں، یعنی عہد ذہنی کے لئے ہوتا ہے اور اس سے معین افراد مراد نہیں ہوتے۔ عَلَيْهِمْ۔ الْمَغْضُوبِ کے نائبِ فاعل کا قائم مقام ہے۔ صاحبو! اپنی صورتِ شکل، اخلاق و عادات، طرزِ زندگی پر غور کرو کہ الَّذِينَ أَنْعَمْتَ عَلَيْهِمْ کی پیروی میں ہے یا مَغْضُوبٌ عَلَيْهِمْ اور ضَالِّينَ کی اتباع میں۔ تم اللہ کا نام بھی لیتے ہو تو ”اُدْمَانِي گاڈ“ کہتے ہو۔ تم تو سید سلطان کی جگہ ایس۔ سلٹن۔ اور غلام محمد کی بجائے جی۔ ایم، کہتے ہو۔ چند روز پہلے نام کے تو مسلمان تھے، اب نام کے مسلمان بھی کم ہوتے جا رہے ہیں۔

خدا کو تمہاری غرض کیا پڑی ہے ÷ جو تم کو خدا ہی سے بیزاریاں ہیں (حسرت صدیقی)

ترجمہ:- ”نہ راستہ اُن لوگوں کا جن پر غضب کیا گیا اور نہ راستہ گمراہوں کا“۔

علماء کے بچے، مشائخ کی اولاد، نہ قرآن سے واقف نہ حدیث ہی پڑھے ہوئے، صحیح قرآن پڑھنا نہیں آتا۔ بی۔ اے ایم۔ اے۔ بے وقوف احمق، مجنون احمق بن گئے۔ پھر تباہی و بربادی کیوں نہ آئے گی۔ دین کی حفاظت اور اُس کی حمایت کون کرے گا؟ افسوس مسلمانوں کے کیا کمزور اخلاق ہو گئے ہیں، نہ مذہب کی حمیت، نہ قوم کا امتیاز، نہ روایاتِ قومی کی حفاظت۔ دیکھو! تم جن کی تقلید کرتے ہو، وہ اپنی قومیت کی کیسی حمایت کرتے ہیں۔ دوسری قوم میں جذب ہو جانے کے لئے

کبھی راضی نہیں۔ جان دے دیں گے مگر اپنی قوم کی عزت ہاتھ سے نہ دیں گے! ایسے کمزور کیریٹیو کے اشخاص کی ترقی سے مسلمانوں کو کیا فائدہ؟ ایسے بے حمیت افراد اپنی قوم سے علیحدہ ہونا چاہتے ہیں۔ انڈین کہنے سے شرماتے ہیں، قوم کی توقیر دل میں رکھتے ہیں نہ قوم کے لئے ایثار، نہ قوم کے لئے قربانی۔ شخصی فوائد ہی پیش نظر۔ دشمنوں کے جاسوس یہی لوگ ہوتے ہیں۔ دشمنوں سے زیادہ قوم کو اُن سے نقصان پہنچتا ہے۔ ان کا وجود ان کے عدم سے بہتر نہیں۔ یہ زمانہ امی ٹیشن کا ہے۔ سونا چاندی امی ٹیشن۔ الماس یا قوت امی ٹیشن، موتی امی ٹیشن، ریشمی کپڑا امی ٹیشن۔ دودھ گھی امی ٹیشن۔ شربت امی ٹیشن۔ اس امی ٹیشن کے زمانے میں مسلمان امی ٹیشن ہوں تو تعجب کی کیا بات ہے۔ خدا محفوظ رکھے اس امی ٹیشن کے زمانے سے۔

جب سے دل زندہ تونے ہم کو چھوڑا ÷ ہم نے بھی تری رام کہانی چھوڑی (حسرت صدیقی)

مسئلہ پردہ | ایک اور مسئلہ نے آج کل بڑی اہمیت پیدا کر لی ہے۔ جو اسلامی اخلاق و عادات و امتیازات کو نیست و نابود کر رہا ہے۔ اور انسان کو بہمیت کے درجہ سے بھی گرا رہا ہے، وہ مسئلہ پردہ کا ہے۔ اس مسئلہ میں لوگ مختلف الخیال اور مختلف العمل ہیں۔ بعض قدیم اصول کے پابند لوگ پردے کی ضرورت کو محسوس کرتے ہیں۔ بعض لوگوں کے پیش نظر یورپ کا تمدن ہے، اور وہ اُس کے نتائج کو بخوشی قبول کرنے کے لئے تیار ہیں اور بعض لوگ یورپ کے تمدن کے دلدادہ ہیں مگر نتائج سے بچنا چاہتے ہیں، مگر یہ اُن کی ہوس کاری ہے۔ جب کوئی حقیقت آتی ہے تو اپنے لوازم کے ساتھ آتی ہے۔ یہ ممکن نہیں کہ ملزوم آجائے اور لازم نہ آئے۔

ہم اول مذہب سے پردے کو ثابت کریں گے، پھر دنیا کے واقعات و حالات سے جو تجربے حاصل ہوئے ہیں اُن کو بیان کریں گے۔ اور بے پردگی کی تحریکات اور نتائج کو ظاہر و بے پردہ کریں گے۔

اسلام کے اہم اصول میں سے شرم و حیا عصمت اور پردہ ہے۔ اُصولِ اسلام میں سے مقدمہ واجب کا واجب اور مقدمہ حرام کا حرام ہے۔ اسلام میں زنا اور اولاد کشی بدترین گناہ اور قتل نفس میں داخل ہیں۔ اُصولِ اسلام میں سے مرد کا کمانا اور بیوی بچوں کو پالنا ہے۔ عورت حفظِ نسل اور تربیتِ اولاد کے لئے ہے۔ اسلام میں مرد عورت کو شریکِ زندگی، اپنی عزت و آبرو سمجھتا ہے۔ عورت کی جان و آبرو کی حفاظت کے لئے جو مرد اپنی جان و مال سے دریغ کرے وہ نہایت کمینہ اور رذیل تر آدمی سمجھا جاتا ہے۔ وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى۔۔۔۔ اور تہذیب سے گھروں میں بیٹھیں اور قدیم جاہلیت کے مطابق ناز و ادا کے ساتھ باہر نہ نکلیں (ج ۲۲۔ آیت ۳۳۔ سورہ احزاب)۔

وَإِذَا سَأَلْتُمُوهُنَّ مَتَاعًا فَسَلُّوهُنَّ مِنْ وَّرَائِهِ حِجَابٍ۔ اور جب اُن سے کوئی چیز مانگو تو پردے کے پیچھے سے مانگو (ج ۲۲۔ آیت ۵۳۔ سورہ احزاب) يَا أَيُّهَا النَّبِيُّ قُلْ لَأَزْوَاجِكُمْ وَبَنَاتِكُمْ وَنِسَاءَ الْمُؤْمِنِينَ يُدْنِينَ عَلَيْهِنَّ مِنْ جَلَابِئِبِهِنَّ ذَٰلِكَ أَدْنَىٰ أَنْ يُعْرَفْنَ فَلَا يُؤْذَيْنَ۔ (الاحزاب ۵۹)

اے نبی تم اپنی بی بیوں کو بیٹیوں کو اور ایمانداروں کی بیویوں کو کہو کہ (سر سے پاں تک اپنی چادروں سے) اپنے آپ کو چھپالیں۔ یہ کمتر درجہ ہے کہ لوگوں کو معلوم ہو کہ یہ گریہتی بیویاں ہیں اور بد معاش اُن کو ٹوک کر ایذا نہ دیں۔

دیکھو! یہاں عَلِيهِنَّ ہے جو پورے جسم پر دلالت کرتا ہے۔ حضرت رسول اللہ ﷺ نے حضرت سیدۃ النساء فاطمہ الزہرا

سے پوچھا: بیٹی عورت کے لئے کیا بہتر ہے؟ عرض کیا وہ کسی غیر مرد کو نہ دیکھے نہ اُس کو غیر مرد دیکھے۔ آپ نے فرمایا: ”کیوں نہ ہو فاطمہ میری جگر گوشہ ہے۔“

اب اس پر غور کرنا ہے کہ بے پردگی کا فتنہ پیدا کیونکر ہوا؟ اور آیا کہاں سے؟ اور اس کے نتائج و لوازم کیا ہوئے؟ غیر ضروری بلکہ مُضر تعلیم۔ عورتوں کا کمانے کے لئے نکلنا، بے پردہ کفار عورتوں کا مسلمان گھروں میں آنا، ان کی صحبت بد۔ فحش ناول۔ کام شاستر، دیگر ادب لطیف جو حقیقتہً ادبِ خبیث ہے۔ ٹانگوں اور ٹائیز میں جانا جس میں فحش بلکہ فحش ڈرامے دکھائے جاتے ہیں۔ نیم برہنہ لباس، اداکاری کی تعلیم، جھوٹی اخلاقی جرأت۔ شریف گھرانوں کے لڑکے اور لڑکیوں کا ڈرامہ کرنا۔ لڑکے اور لڑکیوں کی مخلوط تعلیم۔ ان سب کے نتائج کیا ہوئے؟ زن و شو میں محبت کا نہ رہنا۔ ضبطِ تولید۔ ناخواندہ مہمانوں کا بدر کرنا۔ ان کو ہلاک کرنا۔ شادی سے کراہت اور اس سے اجتناب کرنا۔ امراضِ متعدی کا عام ہونا، جنسِ لطیف تو ایک طرف خود ہم جنسوں سے کمالِ اتحاد پیدا کرنا۔ یہ تمام حالات وہ ہیں جن سے قوم تباہ و برباد ہوتی ہے۔ اسلام کا اسم رہ جاتا ہے اور خصوصیات فنا ہو جاتے ہیں۔ میرے خیال میں عورتوں سے زیادہ قابلِ الزام بے حیا باپ اور بے غیرت شوہر ہیں۔ مجھے تفصیلات میں پڑنے سے شرم آتی ہے۔ ماہ نامہ ترجمان القرآن کا جز ”پردہ۔ اجتماعی اور شرعی نقطہ نظر سے“ ملاحظہ فرمائیں۔ اُن کے منقولات میں سے ایک فقرہ یہ ہے۔ جرمن سوشل پارٹی کا لیڈر بے بل کہتا ہے ”مرد اور عورت آخر حیوان ہی تو ہیں“ کیا حیوانات کے جوڑوں میں نکاح، وہ بھی دائمی نکاح کا کوئی سوال پیدا ہو سکتا ہے؟ یہ ہے ارتقاء تہذیب کا آخری نقطہ:-

| | |
|--|----------------------------------|
| زرو مال سے شادیاں ہو رہی ہیں | قربت شرافت سے بیزاریاں ہیں |
| سلیکشن ہے نو شاہ کا سینما میں | ہوئی دور شاری کی دشواریاں ہیں |
| نہ شو فر سے پردہ نہ بٹلر سے پردہ | تو آیا کی بھی ناز برداریاں ہیں |
| اگر آپ کے باغ کا پھول سونگھیں | برا کیا ہے یہ تو رواداریاں ہیں |
| ادھر تم بھی خوش ہو ادھر ہم بھی خوش ہیں | یہ آزادی میں کیا مزیداریاں ہیں |
| ہراک اپنی ماں کا ہے بیٹا یقیناً | اب آگے خدا ہی کی ستاریاں ہیں |
| کٹیں چوٹیاں سب کی فیشن کے ہاتھوں | بس اب ناک کٹنے کی تیاریاں ہیں |
| بھلا ہیز لینوں میں کیونکر چھپیں گی | جو چہروں سے ظاہر سیہ کاریاں ہیں |
| ڈرامے میں جب کام کرتے ہیں لڑکے | تو کیا کیا زنانہ ادا کاریاں ہیں |
| جیا سوز ہیں سینما کے تماشے | تو قہر خدا کی شررباریاں ہیں |
| معاذ الالہ! معاذ الالہ! | یہ کیا جہل ہے کیا غلط کاریاں ہیں |

(حسرت صدیقی)

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ - عَلَيْهَا نَحْيِي وَعَلَيْهَا نَمُوتُ وَعَلَيْهَا نُبْعَثُ إِنْ شَاءَ اللَّهُ -

لَقَدْ نَزَّلْنَا بِالْبُرْهَانِ وَإِنَّا لَهُ لَرَٰكِبُونَ
سُورَةُ الْبَقَرَةِ وَهِيَ بِأَيِّ مِائَةِ آيَةٍ أَرْبَعُونَ

سورہ بقرہ مدینہ میں نازل ہوئی اس میں (۲۸۶) آیتیں اور (۴۰) رکوع ہیں

بِسْمِ اللّٰهِ الرَّحْمٰنِ الرَّحِیْمِ

الْمُرْسَلِ

آیات مقطعات سے ہے۔ اس کے معنی اصل مخاطب، رسول اللہ ﷺ کو ضرور معلوم ہیں کیونکہ قرآن شریف کی صفت مبین یعنی بیان کرنے والا ہے۔ لہذا پورے قرآن شریف کے معنی کم سے کم رسول اللہ ﷺ کو معلوم ہونے چاہئیں۔ اگر آپ نے کسی کو اس کے معنی بتا دیئے ہوں تو کوئی محال نہیں۔ یا کشف میں کسی کو کچھ معلوم ہو گیا ہو تو یہ بھی ممکن ہے۔ بزرگان دین کے ادعیہ میں ایسے الفاظ آتے ہیں اور ان سے خاص خاص آثار پیدا ہوتے ہیں۔ بعض ادیبوں نے یہ لکھا ہے کہ تمام حروف ملائے جائیں تو اقسام، انواع اور صفات حروف کے نصف نصف حروف ہیں۔ جیسے قَلْقَلَةٌ اور هَمْسٌ وغیرہ۔ بعض نے یہ لکھا ہے کہ ان حروف کے ذریعہ سے تحدی اور دعویٰ کیا جاتا ہے کہ یہی اٹھائیس حروف ہیں جن کو تم رات دن بولتے ہو اور اپنے ادیب اور فصیح ہونے کا دعویٰ رکھتے ہو۔ بھلا ان ہی حروف سے بنائے ہوئے قرآن کا جواب تو لکھو تم کبھی نہ لکھو گے نہ لکھ سکو گے۔ یہ قرآن ہے! اس کے معنی بھی اعجاز ہیں اور عبارت بھی اعجاز!

ذٰلِكَ الْكِتٰبُ لَا رَيْبَ فِيْهِ هُدًى لِّلْمُتَّقِيْنَ

ذٰلِكَ ؛ وہ۔ الْكِتٰبُ ؛ کتاب۔ لَا ؛ نہیں۔ رَيْبٌ ؛ شک شبہ۔ فِيْهِ ؛ اس میں۔ هُدًى ؛ ہدایت، رہنمائی راستہ پر لگا دینا۔ رہنمائی کو اِرْءَاءُ الطَّرِيقِ کہتے ہیں اور رستہ پر لگا دینے کو اِنْبِصَالٌ اِلَى الْمَطْلُوْبِ ۔ ہدایت دونوں معنوں میں مستعمل ہے۔ اِنْبِصَالٌ اِلَى الْمَطْلُوْبِ جیسے اِنْك لَا تُهْدِي مَنْ اَخْبَتَ ۔ تم جس کو چاہو راستے پر نہیں لگا سکتے یا مقصود تک نہیں پہنچا سکتے۔ اِرْءَاءُ الطَّرِيقِ جیسے وَهَدَيْنَا النُّجْدَيْنِ ؛ ہم نے بھلائی برائی دونوں کے راستے بتلا دیئے۔ مُتَّقِيْنَ ؛ پرہیزگار، نقصان دہ چیز سے بچنے والا۔ تقویٰ کے درجات ہیں اور اس کے منافع ہیں۔ پہلا درجہ تقویٰ کا ایمان لانا اور کلمہ توحید پڑھنا ہے، جس کا نتیجہ دائمی عذاب سے بچنا ہے، پھر محرّمات سے بچنا ہے، پھر مشتبہات سے بچنا، پھر بیکار اعمال اور خیالات سے بچنا، پھر ذکر خدا کے وقت خود کی اور اپنے ذکر کی طرف توجہ نہ کرنا، پھر ہر ایک کو اس کا حق دینے میں کوتاہی نہ کرنا، یعنی حقوق اللہ و حقوق الناس کا ادا کرنا اور اقتضائے شریعت و معرفت کے مطابق مستعد رہنا ہے۔ آیت کا ترجمہ اوقاف اور جملوں کے لحاظ سے بدلے گا۔

(۲) غیبِ جزئی : وہ غیب جو پیغمبروں کو معلوم کرایا جاتا ہے۔ عَالِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ۔ خدا عالم الغیب ہے۔ اپنے غیب پر کسی کو علم نہیں دیتا مگر برگزیدہ پیغمبر کو۔ یہاں غیب پر اطلاع بمعنی وحی کے ہے۔

(۳) غیبِ اضافی : وہ غیب جو کسی ایک شخص کے لحاظ سے غیب ہو اور دوسرے کے لحاظ سے نہ ہو۔ مثلاً بعض غیب ایسے بھی ہیں جو ہر ریاضت کرنے والے کو معلوم ہو سکتے ہیں۔

یہ بات یاد رکھو کہ ایمان علم کی قسم ہے۔ ہر مسلمان کو غیب کا علم ہونا ضروری ہے۔ مثلاً خدائے تعالیٰ، جنت، دوزخ، فرشتے، قیامت ان سب کا علم یُؤْمِنُونَ بِالْغَيْبِ میں داخل ہے۔

کیا کسی مسلمان کے خیال میں پیغمبر کا علم غیب خدا کے علم غیب کے برابر ہو سکتا ہے؟ ہرگز نہیں! خدا کا علم بالذات ہے اور پیغمبر کا بالعرض۔ خدائے تعالیٰ اپنی حقیقت کو جانتا ہے اور پیغمبر، خدا کی کنہ اور اس کی حقیقت کو نہیں جان سکتا۔ پھر مساوات کا مسئلہ کدھر رہا؟ ”پیغمبر کو علم غیب بھی ہوتا ہے“ کہنے سے نہ شرک لازم آتا ہے نہ کفر۔ ہاں! غیب کا علم نہ رکھنے والے اسی لفظ کے مستحق ہیں جس کو وہ دوسرے مسلمانوں کو کہتے ہیں۔ کس قدر تعجب کی بات ہے کہ مادہ پرست موحد، روحانیت سے نابلد روحانیت سے نا آشنا، کہتے ہیں کہ شیطان کو لوگوں کے دلوں کے حالات معلوم ہیں جیسی تو وہ بہکاتا بھی ہے۔ پھر ایک دو کے دل کے حالات نہیں بلکہ کروڑوں انسانوں کے حالات اور ان کے خیالات سے واقف ہے۔ اس واقفیت سے شرک لازم نہیں آتا؟ اگر اتنا بھی علم آنحضرت ﷺ کے لئے ثابت کریں تو نہایت ہی چیخ و پکار ہوتی ہے کہ شرک! شرک! کوئی ان سے پوچھے، پیغمبر کے لئے جزئی علم غیب تو شرک ہے اور ان لوگوں کے پیشوا معلم المملکت کے لئے شرک نہیں؟ شرک خدائے تعالیٰ کی صفتِ خاصہ میں کسی کو شریک کرنا ہے۔ اگر علم غیب خدا کی صفتِ خاصہ ہے تو اس کی جس کی طرف بھی نسبت کی جائے شرک ہے۔ اور اگر علم غیب خدا کی صفتِ خاصہ نہیں ہے تو ہرگز شرک نہیں ان کو ان آیات و احادیث پر غور کرنا چاہیے۔ وَعَلَّمَكَ مَا لَمْ تَكُن تَعْلَمُ؛ ہم نے تم کو ایسی چیز کی تعلیم دے دی جس کا تم کو علم نہ تھا۔ اُوْنِيْثُ عِلْمِ الْاَوَّلِيْنَ وَالْاٰخِرِيْنَ؛ مجھے اگلے پچھلوں کا علم دیا گیا۔ حضرت سیدی عبدالقادرؒ کے کلام میں ہے، حضرت رسولؐ خدا نے فرمایا۔ لَا يُشَاكُ أَحَدُكُمْ بِشَوْكَةٍ إِلَّا وَاجِدَ أَلْمَهَا یعنی تمہارے پیر میں کاشا نہیں چھبتا مگر یہ کہ اس کا درد میں پاتا ہوں۔ عَزِيْزٌ عَلَيْهِ مَا عَنِتُّمْ؛ ان پر یعنی حضرتؐ پر دشوار گزرتا ہے جو تم کو تکلیف دہ ہے اِنَّا اَرْسَلْنَاكَ شَاهِدًا وَمُبَشِّرًا وَنَذِيْرًا؛ ہم نے تم کو (یا محمد) گواہ اور بشارت دینے والا اور ڈرانے والا بنا کر بھیجا۔ فَاُوْلٰئِكَ مَعَ الَّذِيْنَ اَنْعَمَ اللّٰهُ عَلَيْهِمْ مِنَ النَّبِيِّنَ وَالصّٰلِحِيْنَ وَالشُّهَدَاءِ وَالصّٰلِحِيْنَ وَحَسُنَ اُوْلٰئِكَ رَفِيْقًا۔ وہ لوگ ان کے ساتھ ہوں گے جن پر خدا نے انعام کیا ہے، نعمت سے ان کو سرفراز کیا ہے۔ وہ کون ہیں؟ انبیاء، صدیقین، شہداء اور صالحین ہیں اور وہ کیا ہی اچھے رفیق ہیں۔ رفیق کا لفظ ہم سفر دوست کے لئے آتا ہے۔ ہم سلوک طریقِ خدا طے کر رہے ہیں تو یہ حضرات ہمارے رفیق طریق ہیں۔ ہمارے رفیق، انبیاء و اولیاء اور تمہارے رفیق استاذ الملائکہ اور اس کی ذریت۔

یہ خوب یاد رکھو! ہم میں اصل جہل ہے اور علم عارضی اور رسول خدا ﷺ میں علم اصل ہے۔ کسی مصلحت سے کوئی چیز چھپا بھی دی جاتی تھی۔ بعض دفعہ بطور راز کے کوئی علم ہو جائے تو عامتہ الناس میں اس کی اشاعت نہیں کی جاسکتی جب تک کہ سرکاری مراسلہ کے ذریعہ سے اس کا علم حاصل نہ ہو۔ معلوم! سرکاری مراسلہ کیا ہے؟ وحی الہی جو توسط جبرئیل امین ہو۔

وَيُقِيمُونَ - اور قائم کرتے ہیں، اچھی طرح سے پڑھتے ہیں، پوری طرح ادا کرتے ہیں۔ الصَّلَاةُ؛ نماز کو، نماز کے ارکان میں قیام، رکوع، سجود ہیں۔ پس وَيُقِيمُونَ الصَّلَاةَ کے معنی ہیں نماز پڑھتے ہیں جیسے اَسْجُدُوا مَعَ السَّاجِدِينَ وَارْكَعُوا مَعَ الرَّاكِعِينَ؛ سب کے معنی ہیں نماز پڑھو۔ جز کہہ کر کل مراد لیا گیا ہے۔ نيز اِقَامَةَ - سیدھا کرنا، درست کرنا۔ پس معنی ہوئے حضور قلب سے، سکون و اطمینان سے نماز پڑھتے ہیں۔ ان کی نماز ایسی ہوتی ہے گویا وہ خدا کو دیکھ رہے ہیں یا کم سے کم خدا ان کو دیکھ رہا ہے۔ یہ ماخوذ ہے اِقَامَ الْعُودَ سے یعنی لکڑی کو سیدھا کیا، درست کیا۔ يَأْتِي السُّوقَ سے۔ بازار چل نکلا، فلاں جگہ ہاٹ قائم کیا گیا یعنی ہمیشہ بازار بھرے گا۔ پس معنی یہ ہوئے کہ وہ پابندی سے نماز پڑھتے ہیں، پیر یا جمعہ، جمعرات کی نماز نہیں پڑھتے۔ وَمِمَّا؛ یہ اصل میں مِنْ مَّا تھا۔ يَرْمَلُونَ کے قاعدے سے نون مدغم ہو کر ميم بن گیا ہے وَ؛ اور مِنْ؛ سے۔ مَّا۔ جو چیز رَزَقْنَاهُمْ؛ ہم نے ان کو دیا۔ يُنْفِقُونَ؛ صرف کرتے ہیں۔ خرچ کرتے ہیں، ہمارے دیئے ہوئے سے وہ لوگوں کو دیتے ہیں، انفاق کرتے ہیں۔ عربی میں جس لفظ کی ابتداء میں نون اور ق آتے ہیں اس کے معنی نکلنے کے ہوتے ہیں جیسے نَفَعَ، نَفَذَ وغیرہ اس سے یہ ظاہر ہوتا ہے کہ اللہ تعالیٰ نے اپنا سارا دیا ہوا نہیں طلب کیا بلکہ سال بھر گزرنے کے بعد چالیس میں سے ایک۔

یہ بات خوب یاد رکھو کہ مَا رَزَقْنَاهُمْ کچھ چاندی سونے سے خاص نہیں، کچھ زکوٰۃ سے خاص نہیں، یہ ایک عام بات ہے تم کو خدا نے جو کچھ دیا ہے سونا، چاندی، علم و ہنر، صنعت و حرفت ان سے دوسروں کو بھی فائدہ پہنچنا چاہیے۔ ہمارے بہت سے علوم و فنون اس بد بخت بے ضرورت رازداری سے ضائع ہو گئے۔ وہ بدنصیب اپنے کمالات خود اپنی قبر میں لے گئے جہاں ان سے نہ خود ان کو فائدہ نہ کسی اور کو۔

ترجمہ:- جو لوگ ایمان لاتے ہیں (غیب پر یا) غیب کے ساتھ (یعنی دل کے ساتھ) اور اچھی طرح پابندی سے نماز پڑھتے ہیں اور جو کچھ ہم نے ان کو دیا ہے اس میں سے خرچ بھی کرتے ہیں۔

وَالَّذِينَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ وَبِالْآخِرَةِ هُمْ يُوقِنُونَ

وَالَّذِينَ؛ اور جو لوگ۔ يُؤْمِنُونَ۔ ایمان لاتے ہیں۔ بِمَا أُنزِلَ إِلَيْكَ؛ اس چیز پر جو تم پر اتاری گئی ہے۔ عربی میں اِنْزَالَ۔ دفعۃً اتارنے کو کہتے ہیں اور تَنْزِيلٌ رفتہ رفتہ، جز و جز و اتارنے کو۔ قرآن شریف رسول خدا ﷺ پر پورے کا پورا ایک دفعہ ہی اُترا اور پھر وقت بوقت اس کی تبلیغ ہوتی رہی۔ آپ فرماتے فلاں آیت سے پہلے اور فلاں کے بعد رکھو۔ موجودہ قرآن شریف بالکل ایسا ہی ہے جیسے لوح محفوظ میں ہے جس کے سیکڑوں ہی راوی ہیں۔ مجھے قرآن حضرت حفصؓ،

حضرت عاصمؓ، حضرت عثمانؓ، حضرت علیؓ، حضرت ابی بن کعبؓ، حضرت عبداللہ بن مسعودؓ، حضرت زید بن ثابتؓ کے توسط سے رسول اللہ ﷺ سے پہنچا ہے۔ اور پہنچا بھی اس طرح ہے کہ کن حروف پر فَلَقْلَقْلَنَ ہے اور کن حروف پر هَمْسٌ وغیرہ، صفات حروف کی تحقیق کے ساتھ، مدِ طویل کہاں ہے اور مدِ متوسط کہاں؟ کوئی نَا کو هَا پر واقف کریں گے اور کس کو نَا پر مثلاً رَحْمَةً کا لفظ کہیں لمبی نَا سے ہے کہیں گول نَا سے۔ لمبی نَا لکھنا اس کی علامت ہے کہ یہاں نَا پر وقف کرو۔ جو قرآن شریف کی متواتر روایت کی صحت سے انکار کرتا ہے وہ حقیقتاً اسلام میں فتنہ برپا کرتا ہے۔ مسلمانوں کو اس سے ہوشیار رہنا چاہیے۔

وَمَا أَنْزَلْنَا - اور جو اُتارا گیا۔ مِنْ قَبْلِكَ تَمَّ سے پہلے۔

ہر مسلمان کا فرض ہے کہ سب پیغمبروں کی کتابوں پر ایمان لائے۔ پیغمبر معصوم اور ان پر اتارا ہوا کلام اللہ حق مگر موجودہ زمانہ میں جو پیغمبروں کے صحیفے اور توراہ و انجیل و زبور ہیں سب مسخ شدہ ہیں۔ ان کی روایت متواتر تو کجا خبر احاد سے بھی ثابت نہیں ہو سکتی۔ ذرا کوئی ان سے پوچھے کہ تم نے کس سے سنا کہ یہ انجیل ہے اور تمہارے استاد نے کس سے سنا اور کب تم نے اپنے استاد کو شروع سے آخر تک سنایا؟ اور کب تمہارے استاد نے اپنے استاد کو؟ کسی بات کا ہونا مصنف کی طرف نسبت دینے کے لئے کافی نہیں ہے۔ اسی سے تو تحریف اور تغیر و تبدل ہوتا ہے۔ پھر اصل کتاب کس کے پاس ہے؟ جو کچھ ہاتھ میں ہے وہ نرے ترجمے ہیں۔ اصل متن کہاں ہے؟ اس کے جاننے والے ہیں کتنے؟ کوئی انجیل کو اٹھا کر دیکھے، حضرت عیسیٰ علیہ السلام کی سوانح عمری معلوم ہوتی ہے۔ وحی الہی کے کتنے فقرے ہیں؟ کتنی آیتیں ہیں؟ کسی آسمانی کتاب کے رکھنے کا دعویٰ کرنے والے کو حق نہیں ہے کہ موجودہ مسخ شدہ کتابوں کو کتاب اللہ کہے۔

ایک زمانہ ایسا بھی گزرا ہے کہ بخت نصر وغیرہ بت پرست باشاہوں نے توراہ اور دیگر صحف کے تمام نسخوں کو جلادیا اب کہاں کی روایت؟ کہاں کا سلسلہ؟ دعاوی ہیں دعاوی! جن کا نہ ثبوت ہے نہ ان پر دلیل۔ قیامت تک رہنے والے خاتم الانبیاء کے قرآن کی حفاظت کا اللہ نے ذمہ لیا اور فرمایا اِنَّا نَحْنُ نَزَّلْنَا الذِّكْرَ وَاَنَّا لَءَلْحَافِظُونَ؛ ہم نے قرآن اُتارا اور ہم ہی ہیں اس کی حفاظت کرنے والے۔ لاکھوں حافظ ہیں، کروڑوں پڑھنے والے ہیں۔ کوئی حافظ تراویح میں زیر کی جگہ زیر تو پڑھ لے، سامع فوراً ٹوک دے گا۔ کوئی مدِ متوسط کی جگہ مدِ طویل تو کر دے، قاری متنبہ کرے گا کہ اس طرح نہیں ہو سکتا۔ یہ قرآن ہے، قیامت تک رہنے والا ہے، خاتم الانبیاء کا ہے، محفوظ ہے اور بالکل محفوظ۔ مدارس میں اگر قرآن کی تعلیم نہیں ہوتی تو نہ ہو۔ خدا کے خاص بندے اس کا حفظ کریں گے، تجوید سے پڑھیں گے، اس کی تفسیر کریں گے، دشمن اگر قوی است نگہبان قوی تراست۔ وَبِالْآخِرَةِ؛ وَ، اور۔ ب سے، ساتھ۔ الْآخِرَةِ؛ پچھلی۔ اَصْلٌ فِي الدَّارِ الْآخِرَةِ ہے۔ عربی میں جب کوئی صفت مشہور اور خاص ہو جاتی ہے تو پھر اس کے موصوف کے ذکر کرنے کی ضرورت نہیں ہوتی۔ پس الْآخِرَةِ کافی ہے اور وہ قائم مقام الدَّارِ الْآخِرَةِ کے ہے۔ وَبِالْآخِرَةِ؛ اور آخرت پر۔ هُمْ؛ وہ لوگ۔ يُؤْمِنُونَ؛ یقین رکھتے ہیں۔ اَصْلٌ فِي يُؤْمِنُونَ تھا، ما قبل کے ضَمِّہ کی وجہ سے یا وَاوِ بن گئی ہے۔

ترجمہ:- اور وہ لوگ جو ایمان لاتے ہیں اس (کلام اللہ پر اور وحی الہی) پر جو تم پر اُتاری گئی ہے اور جو تم سے پہلے اُتاری گئی اور وہ آخرت کا یقین رکھتے ہیں۔

صاحبو! ذرا غور کرو۔ میرا سوال، میرا مخاطب سوسفٹائی یا اینٹی گاڈ سے نہیں ہے بلکہ ان لوگوں سے ہے جن کو خدا نے عقل سلیم دی ہے اور خدا کو مانتے بھی ہیں۔ دو شخص ہیں، ایک نے ہمیشہ ظلم و ستم کیا لوگوں کو ستایا اور خدا و رسول کے احکام کی تعمیل نہ کی اور زندگی بھر خوش حالی سے گزارا اور ایک شخص نے ہمیشہ خدا کی بندگی کی، لوگوں کے ساتھ نیک سلوک کیا، کسی کو تکلیف نہیں پہنچائی مگر گزارا فقر و فاقہ میں۔ اس پر آفات ارضی بھی آئے اور سماوی بھی مگر خدا کے بندے میں کسی قسم کی بدمزاجی یا چڑچڑاپن تک پیدا نہیں ہوا۔ کیا یہ دونوں برابر رہیں گے؟ عقل سلیم پکار کر کہتی ہے کہ ہرگز نہیں ہو سکتا۔ مذہب بتاتا ہے لَا يَسْتَوِي الْخَبِيثُ وَالطَّيِّبُ (ماندہ)۔ اچھے اور برے دونوں برابر نہیں ہو سکتے۔ عمر بھر ظالم نے مزے اڑائے اور اس خوش کردار نے تکلیفیں اٹھائیں، دنیا میں نہ سزا ہوئی نہ جزا تو ضرور ایک دن خدا کے سامنے جانا ہے اور نیک کو نیکی اور بد کو بدی کا بدلہ پانا ہے۔ آخرت ہی تَوَيُّمُ الدِّينِ اور روزِ جزا ہے۔ یہ یاد رکھو کہ کوئی چیز فنا نہیں ہوتی، صرف حالت بدلتی ہے۔ ہم ہمارے افعال (ہماری حقیقت کے مطابق) جہاں جائیں گے اس کے لائق صورت اختیار کریں گے۔ غالباً تم نے سنا ہوگا حرکت، آواز روشنی، حرارت، برق، سب ایک دوسرے میں مبدل ہوتے چلے جاتے ہیں، کوئی چیز ضائع نہیں ہوتی۔ لہذا تمہارے اعمال بھی ہرگز ضائع نہ ہوں گے۔ قیامت میں اچھے اعمال اچھی صورت لیں گے۔ اور بُرے اعمال بُری صورت۔ آخرت کے ایمان میں بہت سی چیزیں داخل ہو جاتی ہیں مثلاً جنت، دوزخ، پل صراط، عذاب، ثواب اور آخری پیغمبر جس پر اترے ہوئے کلام اللہ کی اطاعت میں ثواب اور اس کی مخالفت میں عذاب ملتا ہے۔ ہمارے اس بیان سے آپ سمجھ گئے ہوں گے کہ محمد ﷺ پر ختم نبوت ہونے کا بھی یقین ہونا ضروری ہے کیونکہ آخری قانون ناسخ اور اگلے قوانین منسوخ سمجھے جائیں گے

أُولَٰئِكَ عَلَىٰ هُدًى مِّن رَّبِّهِمْ وَأُولَٰئِكَ هُمُ الْمُفْلِحُونَ ﴿۵﴾

أُولَٰئِكَ ؛ وہ لوگ۔ عَلَىٰ هُدًى ؛ ہدایت پر۔ مِّن رَّبِّهِمْ ؛ ان کے رب کی طرف سے۔ وَأُولَٰئِكَ ؛ اور وہی لوگ
هُم ؛ وہ۔ الْمُفْلِحُونَ ؛ کامیاب، مقصد پانے والے۔

ترجمہ :- یہی لوگ اپنے رب کی ہدایت پر ہیں اور یہی لوگ ہیں (کامیاب اور) فلاح پانے والے۔

أُولَٰئِكَ کا اشارہ مُتَقِينَ کی طرف ہے۔ اس میں اس بات کی طرف اشارہ ہے کہ یہ لوگ ہدایت الہی پر رہے اور کامیاب ہونے کی وجہ سابقہ صفات کے حامل ہیں۔ یعنی ایمان بالغیب (جو دل کی صفت ہے) اور خدا کے دیئے ہوئے سے لوگوں کو دینا (جو مال وغیرہ سے متعلق ہے) جب تک ان سب باتوں میں کھرے نہ اتریں نہ ان کو ہدایت ہی ملتی ہے نہ انھیں کامیابی حاصل ہوتی ہے۔ جس مادہ میں پہلا حرف فا اور دوسرا حرف لام ہو اس میں نکلنے کے معنی ضرور رہتے ہیں جیسے فَلَاقٌ، فَلَسٌ۔

یہاں تک جس قدر بیان کیا گیا اچھوں کے متعلق تھا۔ اس کے بعد کافروں کا بیان آئے گا اور اس کے بعد منافقوں کا جن کی حالت لَا اِلٰیٰی هٰؤُلَاءِ وَلَا اِلٰیٰی هٰؤُلَاءِ ہے۔ یہ لوگ خفاش صفت ہوتے ہیں۔ منہ بھی رکھتے ہیں اور منہ میں دانت بھی۔ ان کے متعلق ہم آئندہ تفصیل سے بیان کریں گے۔

إِنَّ الَّذِينَ كَفَرُوا وَسَوَاءٌ عَلَيْهِمْ أُنذِرْتَهُمْ أَمْ لَمْ تُنذِرْهُمْ لَا يُؤْمِنُونَ ﴿۱۰۳﴾

اِنَّ ؛ بے شک ۔ اَلَّذِيْنَ ؛ جن لوگوں نے ۔ كَفَرُوا ؛ کفر کیا، انکار کیا، حق پوشی کی ۔ عربی میں كُفِرَ کے معنی ہیں ڈھانکنا، چھپانا ۔ رات کو كَافِرٌ کہتے ہیں ۔ کئی کو بھی كَافِرٌ کہتے ہیں ۔ گاؤں کو بھی كُفِرَ کہتے ہیں کیونکہ لوگ اس میں چھپے ہوئے رہتے ہیں ۔ کون اور اور کوٹ کو بھی کفر کہتے ہیں ۔ سَوَاءٌ ؛ برابر بمعنی مُسْتَوٍ ۔ اِنذَارٌ ؛ ڈرانا، کسی خوفناک چیز کی خبر دینا ۔

ءَا نذرتهم ام لم تنذرهم بجائے اِنذارك وَعَدَمُ اِنذارك کے ہے یعنی لفظی معنی تو یہ ہیں : خواہ تم ان کو ڈراؤ یا نہ ڈراؤ دونوں برابر ہیں اور یہ ”تمہارا ڈرانا اور نہ ڈرانا دونوں برابر ہیں“ کے بجائے ہے ۔ اصل جملہ یہ ہے وَإِنَّ الَّذِينَ كَفَرُوا لَا يُؤْمِنُونَ اور اِنذارك وَعَدَمُ اِنذارك مُسْتَوٍ عَلَيْهِمْ خواہ تم ان کو ڈراؤ یا نہ ڈراؤ ان کے لئے دونوں برابر ہیں ۔ یہ جملہ معترضہ ہے ۔

ترجمہ :- بے شک جن لوگوں نے کفر کیا ۔ خواہ تم ان کو ڈراؤ یا نہ ڈراؤ انھیں دونوں برابر ہیں وہ کبھی ایمان نہ لائیں گے ۔

اب ایک سوال یہ رہ گیا ہے کہ جب خدائے تعالیٰ کو معلوم تھا کہ یہ کئے کافر کبھی ایمان نہ لائیں گے تو پھر رسول خدا ﷺ کو کیوں حکم دیا گیا کہ ان کو تبلیغ کریں ، احکام الہی پہنچائیں ؟ بے شک خدائے تعالیٰ سب کی فطرت ، سب کی استعدادات سے واقف ہے ۔ مگر ساری دنیا کو بھی معلوم ہو جائے کہ یہ بدبخت اذلی ہے کہ اس کو لاکھ نصیحت کریں ، لاکھ سمجھائیں ، لاکھ معجزے دکھائیں وہ نہ مسلمان ہوا ہے اور نہ ہوگا ۔ جیسے ابو جہل ، عتبہ ، شیبہ ، ولید بن مغیرہ ، امیہ وغیرہ ۔

خَتَمَ اللَّهُ عَلَىٰ قُلُوبِهِمْ وَعَلَىٰ سَمْعِهِمْ وَعَلَىٰ أَبْصَارِهِمْ غِشَاوَةٌ وَلَهُمْ عَذَابٌ عَظِيمٌ ﴿۱۰۴﴾

خَتَمَ ؛ مہر کردی ۔ قدیم زمانہ میں تمام مضمون کے ختم پر بجائے دستخط کے مہر کردی جاتی تھی ۔ جب کسی چیز پر مہر کردی جاتی ہے تو اندر کی چیز باہر اور باہر کی چیز اندر نہیں آ سکتی ، نہ اس میں کچھ زیادتی کی ہو سکتی ہے ۔ اور جہاں مہر کی جاتی ہے وہیں خط ختم ہو جاتا ہے ۔ لہذا اَخْتَمَ اور خَاتَمَ دونوں کے معنی آخر کے ہیں ۔ پس خاتم النبیین کے بعد کوئی نبی نہیں آ سکتا ۔

غور کیجئے جب حضرت عمرؓ کو اور حضرت علیؓ کو آپ نے فرمایا ”میرے بعد نبی ہوتے تو عمرؓ ہوتے“ اے علی تم مجھ سے ایسا تعلق رکھتے ہو جیسے ہارونؓ موسیٰؓ سے مگر یہ کہ میرے بعد نبی نہیں“ تو پھر کسی کی کیا مجال کہ رسول خدا ﷺ کے بعد ، خاتم النبیین کے بعد لا نبیٰ بعدي کے بعد ، دعویٰ نبوت و رسالت کر سکے ؟ عَلٰی قُلُوبِهِمْ ؛ ان کے دلوں پر ۔ قُلُوبٌ جمع قَلْبٌ ۔ دل ۔ قَلْبٌ کے معنی ہیں اُلٹے یا جھکے ہوئے کے ۔ سینہ میں دل بائیں طرف لٹک رہا ہے اور کبھی ایک حال پر قائم نہیں رہتا ۔ کبھی ادھر مڑتا ہے اور کبھی ادھر پھرتا ہے ۔ اس کے انقلابات ہی قلب نام رکھے جانے کی وجہ ہیں ۔

وَعَلَى سَمْعِهِمْ - مَسْمَعٌ؛ سُننا۔ یہاں کان مراد ہے۔ خدا نے ان کے دلوں پر اور ان کی سماعتوں پر مہر کر دی۔ اب نہ ان کا کفر دل سے دور ہوگا نہ باہر سے ایمان اندر آئے گا۔ خدا کے مہر کرنے سے مراد کفر کی پختگی اور ایمان آنے سے مایوسی ہے۔ آدمی جب گناہ کرتا ہے تو دل پر ایک سیاہ دھبہ پڑ جاتا ہے پھر رفتہ رفتہ تاریکی بڑھتی جاتی ہے اور پھیلتی جاتی ہے، یہاں تک کہ دل کو چو طرف سے گھیر لیتی ہے۔ یہ سب استعارات ہیں۔ کوئی بیوقوف کافر کہے ”ہمارے کان پر مہر نہیں ہوئی“ تو اس کو بے ادب سمجھنا چاہیے یعنی اس کو نہ ادب قاعدہ معلوم ہے نہ ادب دلنریچر سے وہ واقف ہے۔ جب خدا نے مہر کر دی تو اب اس کے ایمان نہ لانے پر اس کو کیا ملامت ہے؟ بات یہ ہے

دیتا ہے ہر اک کو حکیم جس کی جیسی طبیعت ہے (حسرت صدیقی)

اس مقام پر ایک عام غلطی پیدا ہو رہی ہے اور وہ جبر کے معنے نہ سمجھنے کی وجہ سے ہے۔ جبر خارجی قوت کے کسی اختیاری کام سے روکنے کو کہتے ہیں۔ خدائے تعالیٰ نے کب اچھے کام کرنے والوں کو روکا ہے اور کب برے کام کرنے والوں کو برا ہیئتہ کیا ہے؟ ہر شخص کے ساتھ اس کی فطرت، اس کی فطرت کے ساتھ اس کے اقتضاءات، ہر شے کے ساتھ اس کی طبیعت اور اس کے لوازم اور آثار لگے ہوئے رہتے ہیں۔ خدائے تعالیٰ ہر شے، ہر شخص کی طبیعت کے اقتضاءات و استعدادات کو نمایاں کرتا ہے، وجود بخشی فرماتا ہے۔ برائی ہے تو تمہاری فطرت کی وجہ سے۔ بھلائی ہے تو تمہاری طبیعت کی وجہ سے۔ خدا پر کیا الزام دھرتے ہو، اپنی طبیعت کو روؤ، اپنی فطرت پر افسوس کرو۔ فَلَا تَلُوْا مُؤْنِيْ وَلَوْ مُؤْآ اَنْفُسِكُمْ؛ اگر خدا ساڈ کو چور بناتا تو ایک بات تھی، وہ تو چور سے چوری نمایاں کر رہا ہے۔

عیشِ عقرب نہ در پے کین است مقتضائے طبیعتش این است

اچھا! یہ فطرت خدا کی پیدا کی ہوئی ہے یا نہیں؟ اس کا جواب سننے سے پہلے ذرا میرے ایک سوال کا جواب دے دو۔ خدا جان کر پیدا کرتا ہے یا پیدا کرنے کے بعد جانتا ہے؟ نہیں! خدا جان کر پیدا کرتا ہے۔ کس چیز کو جان کر؟ سب چیزوں کو جان کر۔ جانی ہوئی چیزوں کو معلوم الہی اور اعیان ثابتہ کہتے ہیں۔ خدائے تعالیٰ حقائق اشیاء اور ان کی استعدادات کو ہمیشہ سے جانتا ہے، قبل خلق جانتا ہے، پہلے جانتا ہے پھر پیدا کرتا ہے۔ ورنہ جہل لازم آئے گا۔ لہذا علم کا مرتبہ خلق کے مرتبہ سے پہلے ہے۔ خدا قدیم، اس کا علم قدیم، اس کے معلوم قدیم۔ لہذا معلومات الہی، اعیان ثابتہ، حقائق اشیاء غیر مجبول، غیر مخلوق، قبل کن ہیں۔

یہ بات یاد رکھو! حضرت مولیٰؑ سے کسی نے پوچھا ”عافل اور غافل میں کیا فرق ہے؟“ حضرت نے فرمایا ”عافل کا دل پہلے ہوتا ہے اور غافل کی زبان پہلے“ یعنی عافل پہلے سوچتا ہے پھر کہتا ہے اور غافل پہلے کہتا ہے اور پھر سوچتا ہے اور غور کرتا ہے کہ میں نے ایسا کیوں کہا؟ اس سے آپ سمجھ گئے ہوں گے کہ معلومات الہی اور ان کے اقتضاءات اور ان کی استعدادات سب غیر مخلوق ہیں۔ جب اللہ تعالیٰ اشیاء کو پیدا کرتا ہے، اعطاء وجود کرتا ہے تو جو چیزیں اعیان ثابتہ میں اجمالاً تھیں وہ بعد خلق، تحت زمانہ ہو کر بتدریج مخلوق و نمایاں ہوتی ہیں۔ معلومات الہیہ کو اعیان ثابتہ اور ان کی استعدادات کو استعدادات کلیہ کہتے ہیں اور جب یہ اعیان ثابتہ مخلوق ہو جاتے ہیں، خارج میں موجود ہو جاتے ہیں اور ان کی استعدادات

اور قابلیتیں ظاہر ہونے لگتی ہیں تو اشیاء کو اعیان خارجیہ یا موجودات خارجیہ یا اعیان موجودہ اور ان کی استعدادات کو استعدادات جزئیہ یا تفصیلیہ کہتے ہیں۔

یہ بھی یاد رکھنے کی بات ہے کہ ذات خداوندی میں سے معلومات الہی کا ذات الہی کو معلوم ہونا فیض اقدس اور جعل بسیط کہلاتا ہے۔ اور اعیان ثابتہ پر اسمائے الہیہ کی تجلی پڑتی ہے اور اعیان کو خدائے تعالیٰ گن فرماتا ہے، وہ خارج میں موجود ہو جاتے ہیں اور ان پر آثار و احکام مرتب ہونے لگتے ہیں تو اس کو فیض مقدس و جعل مرکب کہا جاتا ہے۔ اعیان ثابتہ اور فیض اقدس دونوں قدیم ہیں کیونکہ قبل گن ہیں اور موجودات خارجیہ اور اعیان خارجیہ بعد گن اور مخلوق ہیں۔ اعیان ثابتہ کے مطابق اعیان خارجیہ میں نموداری ہوتی ہے۔ یہ دنیا تمام ایک خواب ہے، مگر ہے مطابق اعیان ثابتہ اور حقائق اشیاء کے۔ یہ مسئلہ بہت دقیق ہے۔ اس سے حیرانی پیدا ہوتی ہے جو ہزار علم سے بہتر ہے۔

وَعَلَىٰ أَبْصَارِهِمْ غِشَاوَةٌ - غِشَاوَةٌ؛ پردہ۔ فِعَالَةٌ کے وزن پر جتنے لفظ آتے ہیں ان میں ڈھانکنے اور چھپانے کے معنی ملحوظ رہتے ہیں جیسے عِمَامَةٌ، عِصَابَةٌ وغیرہ۔ کیا وجہ ہے کہ قُلُوبٌ جمع ہے، أَبْصَارٌ جمع ہے اور مَنَعٌ واحد؟ اس کا جواب یہ ہے کہ مَنَعٌ مصدر ہے، واحد اور کثیر سب پر مستعمل ہے۔ اور ان کی آنکھوں پر پردہ پڑا ہے۔ حق بات نہ ان کے کانوں میں داخل ہوتی ہے نہ ان کے دلوں میں گھستی ہے۔ اور کیسی ہی واضح بات ہو عداوت اور غفلت کے پردے پڑنے کی وجہ سے ان کی آنکھوں سے کچھ نظر نہیں آتا۔ وَلَهُمْ عَذَابٌ عَظِيمٌ - عَذَابٌ؛ تکلیف، مالوفات سے چھوٹا۔ عَذَابٌ کے معنی ہیں قَطْعٌ؛ کاٹا، عَذَابٌ بھی تمام راحتوں سے منقطع کر دیتا ہے، جُدا کر دیتا ہے۔ عَذَابٌ بیٹھے پانی کو کہتے ہیں کیوں کہ وہ پیاس کو روکتا ہے۔ عَظِيمٌ بڑا۔ کفر و شرک اللہ تعالیٰ سے بغاوت ہے اور دوسرے معاصی، جرائم۔ لہذا کافر ہمیشہ دوزخ میں رہے گا اور گنہگار دوزخ میں جائے گا بھی تو چند روز کے بعد جنت میں داخل ہو جائے گا۔ ایمان جو بہت بڑی چیز ہے، کام آئے گا۔ شرک و کفر بڑا جرم ہے تو اس کی سزا بھی بڑی ہے، عذاب عظیم ہے۔ عَلَى سَمْعِهِمْ کا عطف عَلَى قُلُوبِهِمْ پر ہے اور عَلَى أَبْصَارِهِمْ غِشَاوَةٌ ایک جدا جملہ ہے۔ اگر عَلَى أَبْصَارِهِمْ کو عَلَى سَمْعِهِمْ پر عطف کرتے اور عَلَى قُلُوبِهِمْ پر وقف کرتے تو معنی یہ ہوتے کہ کانوں اور آنکھوں پر پردہ ہے۔ کانوں پر پردہ ڈالنے سے کچھ سنائی دینے میں فرق نہیں آتا۔ اس لئے سَمْعِهِمْ کا عطف عَلَى قُلُوبِهِمْ پر ہے۔

ترجمہ:- خدا نے ان کے دلوں پر اور ان کے کانوں پر مہر کر دی ہے اور ان کی آنکھوں پر پردے پڑ گئے ہیں اور ان ہی کے لئے بڑا عذاب ہے۔

وَمِنَ النَّاسِ مَن يَقُولُ آمَنَّا بِاللَّهِ وَيَالِيَوْمَ الْأَخِرِ وَمَا هُمْ بِمُؤْمِنِينَ ۝

و؛ اور من۔ سے، میں سے۔ الناس؛ لوگ۔ من؛ جو شخص۔ يَقُولُ۔ کہتا ہے۔ آمَنَّا؛ ہم ایمان لائے۔ بِاللَّهِ؛ اللہ پر وَبِالْيَوْمِ الْأَخِرِ؛ اور روز قیامت پر۔ و۔ اور۔ مَا۔ نہیں۔ هُمْ؛ وہ لوگ۔ وَمَا هُمْ بِمُؤْمِنِينَ؛ اور وہ لوگ ایماندار نہیں ہیں۔

ترجمہ:- اور لوگوں میں سے ایسے لوگ بھی ہیں جو کہتے ہیں کہ ہم ایمان لائے اللہ پر اور روزِ قیامت پر، حالانکہ وہ ایمان دار نہیں ہیں۔

اب تک نیکوں کے متعلق پانچ آیتیں گزریں اور کٹے کافروں کے متعلق دو آیتیں اور ان منافقوں کے متعلق تیرہ آیتیں ہیں۔ ان ظاہر کچھ باطن کچھ لوگوں سے اسلام کو اور مسلمانوں کو ہمیشہ سخت نقصان پہنچا ہے۔ منافق کیا کرتے تھے؟ دشمنانِ دین سے ملتے تھے، مسلمانوں کے راز ان کے سامنے ظاہر کرتے تھے، ادھر مسلمانوں سے ملتے تو کہتے کہ ہم آپ کے ساتھ ہیں، ادھر کافروں سے ملتے تو کہتے کہ ہم آپ کے قدیم جاں نثار ہیں، اور یارِ وفادار ہیں! اپنی خاص محفلوں میں اسلامی کاموں سے مسخرگی پیشوایانِ دین کا مستحکم اڑانا اُن کا کام تھا۔ ان لوگوں کو جہاں مسلمانوں کے غلبہ کی اُمید ہوتی فوراً ان کو اپنا موافق بنانے میں کوشش کرتے، ان کے جلسوں میں شریک ہوتے، چندے دینے میں کوتاہی نہ کرتے، مگر جہاں مسلمانوں اور کافروں میں لڑائی ہوئی، عورتوں کی طرح گھر کے دروازے بند کر لئے اور بیٹھ گئے۔ جان اور مال کے مقابل مذہب کی کچھ عزت نہیں۔ سمجھتے کہ بس دنیا ہی ہے اور اس میں جینا ہی۔ اصل میں یہ لوگ بڑے بزدل ہیں، عین موقعہ جنگ میں بھاگ جاتے اور اس کے مصداق بنتے ع روز میدان آنکہ بگریزد بخون لشکرے

میرے خیال میں اس وقت تین قسم کے مسلمان ہیں:-

(۱) مذہبی مسلمان (۲) قوم پرست مسلمان (۳) بین الاقوامی یا سیاسی مسلمان۔

۱۔ پہلے مذہبی مسلمان: ظاہر ہے کہ خدا اور رسول کی رضا مندی اور ان کی اطاعت ہی ان کا اصلی مقصد ہے۔

۲۔ دوسرے قومی مسلمان: جن کو نماز، روزے، حج، زکوٰۃ سے کوئی غرض نہیں مگر مسلمانوں کی خوش حالی، مالداری، عزت و آبرو کے لئے ہر قسم کی جدوجہد کرنے تیار ہیں۔ یہ چندے دینے میں، مسلمانوں کی طرف سے لڑنے میں کوتاہی نہیں کرتے۔

۳۔ تیسرے ہیں بین الاقوامی مسلمان: ان کے نام رجسٹرِ مردم شماری میں لکھے جاتے ہیں۔ انہیں نہ نماز سے غرض نہ مسجد سے مطلب۔ ضرورت سمجھتے ہیں تو نماز پڑھ بھی لیتے ہیں۔ کافروں کی محفلوں میں جاتے ہیں تو ان کا قومی نشان ”تک“ لگانے سے نہیں ڈرتے۔ جس طرح ضرورت پر مسلمانوں کو چندہ دیتے ہیں کافروں کو بھی دیتے ہیں۔ ان کے پاس اِنْ الْحُكْمُ اِلَّا لِلّٰہ۔ یعنی ”حکم دینے کا حق صرف خدا کو ہے“ نہیں ہے۔ ہندو مسلمان کی لڑائی ہوتی ہے تو کہتے ہیں کہ ہم مسلمان کب ہیں؟ دیکھو! ہماری توریت ”ہندولا“ کے مطابق ہے۔ بعض ایسے بھی بین الاقوامی مسلمان ہیں کہ توحید کے بڑے لمبے چوڑے دعوے کرتے رہتے ہیں۔ زبان پر رات دن قَالَ اللّٰہُ وَقَالَ الرَّسُوْلُ ہے مسلمانوں کو بات بات پر مشرک اور کافر کہنے میں کوتاہی نہیں کرتے۔ مگر لڑائی سے بچنے کے لئے غیر قوموں سے مل کر اپنی خصوصیات قومی و مذہبی سے دست بردار ہونے تیار ہو جاتے ہیں نوبت بایں جا رسید کہ مکہ جانے کے عوض بنارس کے میلہ میں جانے کی تحریک کر رہے ہیں۔ رسولِ خدا ﷺ سے لوگوں کو پھیرنے کے لئے ہندوستان میں بہت سے پیغمبر پیدا ہو گئے ہیں۔ اب تو غریب خاموش حیدرآباد میں بھی پیغمبر پیدا ہو رہے ہیں۔

چند مدعیان نبوت سے میری بھی ملاقات ہوئی ہے۔ ایک بات یاد رکھنے کی ہے کہ جس قوت کا علم ہوتا ہے اسی قوت کا عمل بھی ہوتا ہے۔ کوئی جان بوجھ کر آگ کو ہاتھ سے پکڑ نہیں لیتا۔ عمل میں کوتاہی ضعفِ ایمان یا غفلت پر دلالت کرتی ہے باتوں سے کیا ہوتا ہے عمل سے سب کچھ عزت ہے (حسرت صدیقی)

مزا تو یہ ہے کہ مذہبی مسلمانوں کو یہ بیوقوف سمجھتے ہیں اور مذہبی مسلمان ان کو بیوقوف۔ ایک اور بات یاد رکھو! تعصب جدا چیز ہے اور عصبیت جدا چیز۔ ناجائز تائید اور بیچ کا نام تعصب ہے اور جائز تائید اور حمایت کا نام عصبیت ہے۔ دنیا کے کام عصبیت پر چلتے ہیں۔ عصبیت متفرقین کا شیرازہ ہے۔ اگر عصبیت نہ ہو تو اوراق پریشاں ہیں نہ کہ کتاب و قرآن۔ یہ بات یاد رکھو! فاسسطیوں کا ایک نظام تمدن ہے جو اٹلی میں ہے، نازیوں کا بھی ایک نظام تمدن ہے جو جرمنی میں ہے، اشتراکیوں کا بھی ایک نظام تمدن ہے جو روس میں ہے۔ اسلام جہاں دین کا متکفل ہے وہاں اس کا بھی ایک نظام تمدن ہے۔ ہر قوم اپنے نظام کو اچھا سمجھتی ہے اور اس کی حفاظت اپنا فرض جانتی ہے۔ قومی مسلمان اپنے نظام تمدن "اسلام" کو پسند کرتے ہیں اور اس کے واسطے لڑتے ہیں۔ یہ لوگ نماز پڑھتے ہیں مگر اَعْبُدِ اللّٰهَ كَمَا نَكَ تَرَاةٌ سے کوئی غرض نہیں بلکہ ان کی غرض تنظیمِ المسلمین، ورزشِ جسمانی، اطاعتِ حاکم وغیرہ جیسے فوائد ہوتے ہیں۔ یہ لوگ حج کو جاتے ہیں اور سرکشگیِ محبت سے کوئی غرض نہیں۔ ان کی غرض حج سے روئے زمین کے مسلمانوں کی کانفرنس ہے۔ اسی طرح دوسرے عبادات بھی ہیں کفر و اسلام ترے کا کل ورخ نے لوٹے نہ دھرم باقی نہ ایمان ہے جاناں باقی

يُخَدِعُونَ اللّٰهَ وَالَّذِينَ اٰمَنُوا وَمَا يُخَدِعُونَ اِلَّا اَنْفُسَهُمْ وَمَا يَشْعُرُونَ ۝ ط

يُخَدِعُونَ؛ فریب بازی کرتے ہیں۔ دھوکا دینا چاہتے ہیں، اپنی دانست میں دھوکا دے رہے ہیں۔ اللّٰه۔ اللہ کو۔ وَالَّذِينَ اٰمَنُوا؛ جو لوگ، وہ لوگ جو۔ اٰمَنُوا؛ ایمان لائے۔ وَ۔ اور۔ مَا؛ نہیں۔ يَخَدِعُونَ؛ دھوکا دیتے ہیں۔ يَخَدِعُونَ اور يُخَدِعُونَ گویا کہ ہم معنی ہیں، چھپانا۔ مُخَدِعٌ؛ حجرہ جہاں سامان رکھا جاتا ہے۔ اِلَّا۔ مگر۔ اَنْفُسٌ۔ جمع نفس۔ اَنْفُسَهُمْ؛ اپنے نفسوں کو۔ اِنْفُسَهُمْ۔ اپنے آپ کو۔ وَمَا اور نہیں۔ يَشْعُرُونَ؛ جانتے، سمجھتے۔ شعور اس علم کو کہتے ہیں جو حواسِ خمسہ ظاہری سے حاصل ہو، جیسے دیکھنا، سنا، احساس کرنا۔

ترجمہ:- (یہ منافق حقیقت میں) خدا کو دھوکا دینا چاہتے ہیں (گو بظاہر) ایمانداروں کو دھوکا دے رہے ہیں اور فی الحقیقت اپنے آپ کو دھوکا دے رہے ہیں مگر اس کا ان کو شعور نہیں۔

اس فریب بازی کا نتیجہ ان کو ضرور ملے گا۔ یہ خدا سے تو کیا چھپا سکتے ہیں ایمانداروں پر بھی ان کے راز ظاہر ہو کر رہیں گے۔ خدا اور اس کا رسول وقت بوقت ان کی اندرونی حالت اور سازشوں کو بیان فرمائیں گے۔ اس زمانہ میں بھی منافقوں کے حالات اللہ مسلمانوں کو معلوم کر رہا ہے اور انشاء اللہ ایک زمانہ ایسا آنے والا ہے کہ جس طرح رسول خدا ﷺ کے زمانہ کے منافق ذلیل و خوار ہوئے تھے اس زمانہ کے منافق بھی ذلیل و خوار ہوں گے، غور سے دیکھئے تو اب بھی ذلیل و

خوار ہو رہے ہیں مگر اپنی ذلتوں کا ان کو احساس نہیں۔ ایک مہینہ کی پیٹنگی ماہوار لے کر کافروں کی طرف سے اسلامی ریاستوں کو نیست و نابود کرنے میں مارے جانے سے زیادہ کیا ذلت ہوگی؟ ان کی جان گویا انیس (۱۹) روپیہ اور فری راشن کی قیمت رکھتی ہے ☆۔ افسوس! یہ بیوقوف نہ دین کے رہے نہ دنیا کے خَسِرَ الدُّنْيَا وَالْآخِرَةَ ذَلِكُمْ هُوَ الْخُسْرَانُ الْمُبِينُ۔

فِي قُلُوبِهِمْ مَّرَضٌ ۖ فَزَادَهُمُ اللَّهُ مَرَضًا ۖ وَلَهُمْ عَذَابٌ أَلِيمٌ ۖ بِمَا كَانُوا يَكْذِبُونَ ۝

فِی ؛ میں ۔ قُلُوبٌ جمع قَلْبٌ ۔ دل ۔ قُلُوبِهِمْ ؛ ان کے دل ۔ فِی قُلُوبِهِمْ مَرَضٌ ؛ ان کے دلوں میں بیماری ہے ۔ ف ۔ پس ۔ زَادَ ۔ زیادہ کیا ۔ زَادَهُمْ ؛ ان کو زیادہ کیا ۔ مَرَضًا ؛ بیماری کو ۔ و ۔ اور ۔ لَی ؛ واسطے ۔ لَّهُمْ ۔ ان کے واسطے ، ان کے لئے ۔ عَذَابٌ ۔ سخت تکلیف ، مالوف سے چھوٹا ۔ أَلِيمٌ ؛ دردناک ، المناک ۔ یہ آدمی کی صفت ہے ، مجازاً عذاب کی صفت بنائی گئی ہے ۔ ب ۔ سے ، ساتھ ، بہ سبب ۔ مَا ؛ جو ۔ كَانُوا ؛ تھے ۔ يَكْذِبُونَ ؛ جھوٹ کہتے ۔

ترجمہ :- ان (منافقوں) کے دلوں میں (بڑا سخت) مرض ہے پس خدا ان کے مرض کو اور بڑھاتا جاتا ہے اور ان کے لئے دردناک عذاب ہے (کیوں؟) اس واسطے کہ وہ جھوٹ کہتے تھے ۔

ان منافقوں کے دلوں میں کیا بیماری تھی؟ جب رسول خدا ﷺ مدینہ شریف تشریف لے گئے تو اکثر لوگ مسلمان ہو گئے اور مسلمانوں کا بہت غلبہ ہو گیا۔ یہودیوں اور نصرانیوں کے سرداروں کی اور پیشواؤں کی کچھ نہ چلنے لگی۔ یہود کے عالم اور راہب مسلمان تو ہوئے مگر اگلی لیڈری اور پیشوائی کہاں رہی؟ ان کے دلوں میں حسد کی بیماری پیدا ہو گئی۔ ان سے رسول خدا ﷺ اور آپ کے اصحاب خاص کی برتری ایک آنکھ نہیں دیکھی جاتی تھی، رات اور دن فتنوں اور سازشوں میں کٹتے تھے مگر جس کو خدا رکھے اس کو کون چکھے! نہ ان کے حسد سے کچھ ہوا نہ ان کی سازشوں نے کام کیا۔ اسلام بڑھا، پیغمبر اسلام بڑھا، خادمان اسلام بڑھے، اس کے ساتھ ساتھ ان یہودیوں کا حسد بھی بڑھا اور ان کے دل کی بیماری بھی بڑھی۔

یہ بات یاد رکھو کہ سب سے پہلے جو گناہ صادر ہوا ہے، وہ حسد ہے جس کا شیطان نے ارتکاب کیا۔ حاسد محسود کو نقصان پہنچا سکے یا نہ پہنچا سکے خود اپنے کو ضرور نقصان پہنچاتا رہے گا۔ آگ دوسروں کو جلانے نہ جلانے اپنے آپ کو جلاتی ہے اور گھل گھل کر راکھ ہوتی ہے ۔

حسد بہ اہل حسد کار میکند صائب ÷ چنانکہ آتش سوزندہ می خورد خود را

یہ حُب جاہ اور لیڈری کی بیماری بھی بلائے جان ہے۔ مسلمانوں میں خصوصاً لیڈری کا شوق اس طرح دلوں میں گھر کر گیا ہے کہ سب امام ہو گئے ہیں اور مقتدی ندارد۔ مختلف اصول سے، مختلف ناموں سے، مختلف مقاصد کو پیش کر کے قوم سے چندہ حاصل کرنا، سارا پیسہ پنڈالوں کی تیاری اشتہارات، پمفلٹوں، اخباری اشتہارات، فرسٹ کلاس کے کرایوں اور کچھ اپنے معین و مددگاروں میں جو حقیقت میں ان کے قرابت دار ہیں صرف کر دینا لیڈری کے لوازم سے ہے۔ غریب مولوی مشائخ جن کو وہ اپنے لئے مانع و مزاحم سمجھتے ہیں ان پر لعنت کروانا، تمہا کروانا، رات دن ان کی غیبت کرنا، مذہب کو مانع ترقی سمجھنا اور پھر

مذہب ہی کا نام لے کر مسلمانوں کو برا بھونٹنا کرنا، عملی کام پوچھو تو خاک کچھ نہیں، شور پکار بہت ہے اور ٹھوس کام ندارد۔ ڈھول میں پول ہے۔ نہ رازداری ہے نہ ایثار، نہ حقیقی حُبِ قومی ہے، نہ دین و مذہب کی حمیت۔ غرض کہ دین ہے تو پیسہ ہے اور عزت ہے تو پیسہ۔ خدا محفوظ رکھے اس لیڈری سے اور اس کے شر سے۔ چندے دیتے دیتے مسلمان عاجز۔ یہ سب کیوں ہے؟ دین و مذہب سے بے اعتنائی کا نتیجہ، پیغمبر کا دامن ہاتھ سے نکل جانے کا لازمہ، بزرگانِ دین سے بے تعلق ہونے کا اثر۔

جب سے دل زندہ تو نے ہم کو چھوڑا ÷ ہم نے بھی تری رام کہانی چھوڑی (حسرت صدیقی)

منافقوں کو دردناک عذاب کیوں؟ اس لئے کہ وہ بظاہر خود کو مسلمان ظاہر کرتے تھے اور سمجھتے بھی تھے مگر امتحان کے بعد سب کھوٹ نکلا۔ لہذا ان کا عذاب بھی دردناک ہی ہے۔ بے سمجھ کی تکلیف سے سمجھدار کی تکلیف زیادہ ہوتی ہے۔ وہ کیا جھوٹ کہتے تھے؟ اَمَّا بِاللّٰهِ وَبِالْيَوْمِ الْآخِرِ۔

وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ ⑩

و۔ اور۔ مگر۔ اِذَا؛ جب۔ قِيلَ۔ کہا گیا۔ اِذَا قِيلَ۔ جب کہا جائے۔ لَا تُفْسِدُوا؛ تم فساد نہ کرو۔ اِفْسَادٌ؛ بگاڑنا خرابی ڈالنا۔ مصدر ہے۔ فِئ۔ میں۔ اَرْضٌ۔ زمین۔ اَرْضِي، اَرْضُونَ، جمع۔ فِئِ اَلْاَرْضِ؛ زمین میں۔ قَالُوا۔ ان لوگوں نے کہا۔ اِنَّمَا۔ بے شک، اس کے سوا کچھ نہیں، جزایں نیست۔ یہ لفظ حصر پر دلالت کرتا ہے۔ نَحْنُ۔ ہم۔ مُصْلِحُونَ۔ اصلاح کرنے والے، درستی کرنے والے، سنوارنے والے ہیں اصلاح مصدر اور مُصْلِحُ مادہ۔

ترجمہ :- جب (ان منافقوں) سے کہا جاتا ہے تم زمین میں فساد نہ پھیلاؤ تو وہ کہتے ہیں کہ ہم تو اصلاح کرنے والے ہیں۔ (جھگڑوں سے بچنے والے ہیں اور دوسروں کو کشت و خون سے بچانے والے ہیں۔)

اَلَا اِنَّهُمْ هُمُ الْمُفْسِدُونَ وَلٰكِنْ لَا يَشْعُرُونَ ⑪

اَلَا۔ ہاں۔ کلمہ تنبیہ ہے۔ توجہ دلانے اور ہوشیار کرنے کے لئے آتا ہے۔ اِنَّ؛ بے شک۔ اِنَّهُمْ؛ بے شک وہ لوگ هُمُ الْمُفْسِدُونَ؛ وہی ہیں فساد پھیلانے والے، خرابی پیدا کرنے والے، بگاڑنے والے۔ وَلٰكِنْ؛ اور لیکن۔ لَا يَشْعُرُونَ۔ ان کو شعور نہیں، ان کو احساس نہیں، ایسی واضح بات کو بھی یہ نہیں سمجھتے۔

ترجمہ :- ہاں! بے شک یہی فساد برپا کرنے والے ہیں مگر ان کو (اس کا) شعور نہیں۔

یہ منافق کیا کرتے تھے؟ بہ ظاہر مسلمان اور بہ باطن کفر کافروں سے ملے ہوئے۔ مسلمانوں سے بھی ڈرتے اور کافروں سے بھی۔ وہ چاہتے کہ مسلمانوں کا غلبہ ہو تو وہ فائدہ میں رہیں اور اگر کافروں کا بھی غلبہ ہو جائے تو بھی فائدے میں رہیں۔ سچے مسلمان ان سے کہتے کہ یہ دو زخی چال تم کو چلانا نہ چاہیے۔ مسلمانوں کے راز کفار کے سامنے بیان نہ کرنا چاہیے۔ سازشوں کا انجام خود سازشیوں کے لئے بھی اچھا نہیں ہوتا۔ یہ بزدل، نامرد منافق اول تو حیلے حوالے کر کے شریک جنگ نہ ہوتے۔

شریک جنگ ہوتے بھی تو عین معرکہ کارزار سے بھاگ جاتے اور اپنے ساتھ بہت سے بے سمجھ مسلمانوں کو بھی میدان جنگ سے ہٹا دیتے۔ ان سے کہا جاتا ہے کہ ایسی شرارتیں کیوں کرتے ہو تو وہ عذر و معذرت کرتے کہ ہم اچھے ہی کام کر رہے ہیں۔ ہم پالیسی کے لوگ ہیں، سیاست کی ہم کو مہارت ہے۔ عقلمند آدمی وہ ہے جو سب سے ملے اور ممکن فوائد حاصل کرے۔ یہ لڑائی بھڑائی جاہلوں کا کام ہے۔ ہاتھ پاؤں کے کام سے دماغ کے کام کو فضیلت ہے وغیرہ۔

خیر یہ تو ماضی کی کہانی تھی۔ حال کے منافق کیا کر رہے ہیں؟ مجلس آئین و قوانین میں شریک ہو کر اصول و احکام اسلام کے خلاف قوانین منظور کراتے ہیں۔ خود بھی خلاف شرع کام کرتے ہیں اور دوسروں کو بھی خلاف شرع کام پر مجبور کرتے ہیں۔ مسلمانوں کو فوج میں بھرتی کروا کر مسلمانوں سے لڑاتے ہیں، مسلمانوں کے مقامات مقدسہ پر کفار کا قبضہ کراتے ہیں اور کفار کا ممالک اسلامیہ پر قبضہ ہونے پر چراغاں کرتے ہیں۔ ان میں رازداری بالکل نہیں، ایثار مسلمین ہرگز نہیں۔ مسلمانوں نے جہاں کوئی مفید کام کیا جھٹ اس کی اطلاع کافروں کو کر دی۔ یہ لوگ مساجد اور وعظوں میں کیوں آتے ہیں؟ مسلمانوں کے خیالات سے واقف ہو کر کفار کو واقف کر دینے کے لئے۔ نماز یا وعظ ہرگز ان کا مقصد نہیں ہوتا، کھاتے ہیں مسلمانوں کا اور گاتے ہیں کفار کا۔ ہمیشہ اسلامی خصوصیات اور امتیازات مٹانے میں سرگرم۔ اب السلام علیکم کی جگہ گڈ مارنگ اور بندے ماترم نے لے لی ہے۔ پائے جامہ اتر گیا ہے، پتلون لپٹ گیا ہے۔ خاتم الانبیاء سے مسلمانوں کا منہ پھرانے کے لئے دعویٰ نبوت بھی کرتے ہیں اور غیر نبی کو نبی ثابت کرنے کے لئے تیار ہیں۔ جہاں کسی نے ان پر اعتراض کیا لگے پیغمبروں پر وہی الزام جمانے۔ توحید کے بڑے لمبے چوڑے دعاوی کرنے کو مستعد مگر بزرگان دین کی عظمت مٹانے میں بڑے ساعی، روحانیات سے سخت نابلد۔ بعض جاہل ہندوؤں کے سرگروہ یا گرو کے پاس جاتے ہیں تو اپنا ہندوانی نام رکھ کر چیلوں کی فہرست میں اپنا نام لکھواتے ہیں اور پھر جب مسلمانوں سے ملتے ہیں تو وہی اسلامی نام۔ ایک بڑے تصوف کا دعویٰ کرنے والے نے ایک صاحب سے کہا، آج کل بڑے کامل آئے ہوئے ہیں ان صاحب نے پوچھا کہ کیا مجذوب ہیں یا سالک؟ ان صوفی صاحب نے کہا ”مسلمانوں میں اب کامل کہاں؟ ایک ہندو گوشائیں تشریف لائے ہیں“۔ واہ رے کمال! جو کفر اور شرک کے ساتھ ہے۔ اصل میں ملائکہ کے اُستاد بھائی موحدوں نے پیغمبر سے، بزرگوں سے بے ربط کر دیا اور لازماً کفار کا غلام بنا دیا اَلْعِبَادُ بِاللّٰهِ؛ اللہ سے ربط پیدا نہ ہوا، بزرگوں سے بے تعلق ہو گئے۔ اَسْتَغْفِرُ اللّٰهَ الْعَظِيمَ؛ ایک کورونیں دو کورونیں اونٹ رے اونٹ تیری کوئی کل سیدھی؟

وَإِذَا قِيلَ لَهُمُ امْنُوا كَمَا امْنَتِ النَّاسُ قَالُوا أَنُؤْمِنُ كَمَا امْنَتِ السُّفَهَاءُ

الْآيَاتُ هُمُ السُّفَهَاءُ وَلَكِنْ لَا يَعْلَمُونَ ﴿۱۶﴾

وَإِذَا؛ اور جب۔ قِيلَ لَهُمْ؛ ان سے کہا جاتا ہے۔ امْنُوا؛ ایمان لاؤ۔ كَمَا۔ جیسا امْنَتِ النَّاسُ؛ لوگ ایمان لائے ہیں۔ قَالُوا؛ تو وہ کہتے ہیں۔ انْؤْمِنُ۔ کیا ہم ایمان لائیں۔ كَمَا؛ جیسا کہ۔ امْنَتِ؛ ایمان لائے۔ السُّفَهَاءُ؛ جمع سفیہ

سبک سر، بیوقوف، نادان سَفَہ کے معنی ہلکے پن کے ہیں۔ اَلَا۔ ہاں! اِنَّهُمْ هُمُ السُّفَهَاءُ بے شک وہی بیوقوف ہیں۔ وَلٰكِنْ لَا يَعْلَمُونَ؛ مگر ان کو اس کا علم نہیں۔

ترجمہ :- جب ان (منافقوں) سے کہا جاتا ہے تم بھی (مذہب پرست) مسلمانوں کی طرح ایمان لاؤ تو وہ کہنے لگتے ہیں ”کیا ہم بیوقوفوں کی طرح ایمان لائیں؟“ ہاں! بے شک خود وہی بے وقوف ہیں مگر ان کو (اپنی بیوقوفی اور نادانی کا) علم نہیں۔

قدیم منافق کہتے ہیں مسلمان بڑے بھولے ہیں، اپنے خیر و شر کو نہیں سمجھتے، دین کی حمیت، پیغمبر کی حمیت میں جان قربان کرنے تیار ہو جاتے ہیں۔ ان کو ڈپلومیسی سے کیا تعلق؟ سیاسیات سے کیا تعلق؟ ہم سیاست من کے ماہر ہیں، ہم فلسفہ سیاست سے واقف ہیں۔ ہم چاہتے ہیں کہ ہماری جان و مال بھی بچے اور کامیابی بھی اس کے ساتھ رہے۔ عاقل وہی ہے جو حکمت عملی سے اپنا مقصد حاصل کرے۔ ہم مسلمانوں سے بھی ملتے ہیں اور منکران اسلام سے بھی۔ ہم چاہتے ہیں کہ دنیا میں لڑائی بھڑائی نہ ہو، امن چین رہے۔ کافر اگر جہالت کرتے ہیں تو ہم کو جہالت کرنے کی کیا ضرورت ہے؟ عقلمند وہ ہے جو ایک ضرب سے دو فاختے گرائے۔ خیر! یہ تو زمانہ نبوت کے منافق تھے۔ دیکھنا یہ ہے کہ اب کیا ہو رہا ہے؟ ان ہی کے نظریے ان کے سر میں ہیں، اُن ہی کے اُصول ان کے دل میں ہیں۔ پہلے اپنے آپ کو مسلمانوں کا بڑا ہمدرد ثابت کرنے کی کوشش کرتے ہیں۔ قومی معاملات میں چندے دینے سے دریغ نہیں۔ مسجدوں میں نعرہ بکبیر لگانے میں بڑے مستعد مگر اس کے ساتھ کافروں کے ساتھ ہم نوالہ ہم پیالہ، ان کی ہاں میں ہاں ملانے اور ان کے پاس جھوٹی عزت حاصل کرنے میں بڑے شوق مند۔ مسلم اور منکر اسلام کا معاملہ پڑے تو بڑے روادار یعنی مسلمانوں کو کٹوانے اور غیر مسلموں کی تائید کرنے میں بڑے مستعد۔ واہ ری رواداری! مسلم غیر مسلم کے تقرر یا گتہ دینے کا مسئلہ آتا ہے تو غیر مسلموں کو ترجیح دی جاتی ہے۔ مسلمانوں سے کام لینے کا حوصلہ نہیں مگر ان کو نا اہل ثابت کرنے کے لئے بڑے تیز زبان۔ ساری زبان آوری اور فصاحت، تمام آریٹری مسلمانوں کی جھو میں صرف ہوتی ہے اور کہا جاتا ہے کہ مسلمانوں کی ہمدردی میں کہا گیا۔ مسلمانوں کی جان و مال کو کھوٹے داموں منکران اسلام کے ہاتھوں بیچ ڈالا جاتا ہے۔ وَشَرَوْهُ بِسَمْنٍ بَخْسٍ دَرَاهِمَ مَعْدُودَةٍ۔ برادرانِ یوسف نے یوسف کو چند کھوٹے داموں پر بیچ ڈالا یہ انہیں کی اتباع کرتے ہیں۔ یہ خود کو بڑا عقلمند سمجھتے ہیں مگر یہ بد نصیب، سخت بیوقوف، نہایت نادان، بالکل جاہل۔ قوم سے اس کے ارکان کی عزت ہے۔ جب قوم ہی نہیں تو افراد کدھر؟ اللہ مسلمانوں کو عقل صحیح، قلب صمیم، فہم مستقیم عطا کرے۔

وَإِذْ الْقَوَّالُ الَّذِينَ اسْتَوْا قَالُوا آمَنَّا وَإِذَا خَلَوْا إِلَىٰ شَيْطَانِهِمْ

قَالُوا إِنَّا مَعَكُمْ إِنَّمَا نَحْنُ مُسْتَهْزِءُونَ ﴿۱۵﴾

وَإِذَا؛ اور جب۔ لَقُوا؛ ملاقات کرتے ہیں۔ الَّذِينَ آمَنُوا؛ ان لوگوں سے جو ایمان لائے۔ قَالُوا؛ تو کہتے ہیں۔
 آمَنَّا؛ ہم ایمان لائے۔ وَإِذَا؛ اور جب۔ خَلَّوْا۔ خالی ہوئے، خلوت میں ملے، تنہائی میں ملے۔ اِلَى؛ طرف، تک
 شَيْطَانٍ؛ جمع شیطان۔ سردارانِ کفار۔ اِلَى شَيْطَانِهِمْ؛ اپنے شیطانوں کی طرف۔ قَالُوا؛ کہتے ہیں۔ اِنَّا؛ بے شک ہم
 مَعَكُمْ؛ تمہارے ساتھ۔ اِنَّمَا؛ بے شک، صرف۔ نَحْنُ۔ ہم۔ مُسْتَهْزِءُونَ؛ ہنسی کرتے ہیں، مذاق کرتے ہیں، ٹھٹھا
 کرتے ہیں، بتاتے ہیں۔

ترجمہ:- اور جب ایمان داروں سے ملتے ہیں تو کہتے ہیں کہ ہم تو بچے ایمان دار ہیں اور جب کٹے کافروں
 کے سرداروں سے تنہائی میں ملتے ہیں تو کہتے ہیں کہ بے شک ہم تمہارے ساتھ ہیں۔ ہم تو
 (مسلمانوں کو بتاتے ہیں۔ ان کا) مذاق اڑاتے ہیں۔

اللَّهُ يَسْتَهْزِئُ بِهِمْ وَيَمُدُّهُمْ فِي طُغْيَانِهِمْ يَعْمَهُونَ

اللَّهُ۔ اللہ۔ يَسْتَهْزِئُ بِهِمْ؛ ان کے ہنسی اڑانے کی سزا دیتا ہے۔ وَيَمُدُّهُمْ؛ اور ان کو مدد دیتا ہے، بڑھاتا ہے۔
 فِي؛ میں۔ طُغْيَانٍ۔ سرکشی، بد راہی۔ فِي طُغْيَانِهِمْ؛ ان کی سرکشی میں۔ يَعْمَهُونَ؛ اندھوں کی طرح چلتے ہیں، بے راہی
 اختیار کرتے ہیں۔

ترجمہ:- خدا ان کے اس مذاق اڑانے کی سزا دے گا اور ان کو ان کی سرکشیوں میں اور بڑھائے گا کہ
 ان کو صحیح راستہ نہ ملے۔

عربی زبان میں ایک معنی کو جس کے لئے الفاظ وضع نہیں ہوئے ان الفاظ سے ادا کرنا جو قریب واقع ہوتے ہیں مشاکلہ
 کہتے ہیں جیسے وَجَزَاءٍ سَيِّئَةٍ سَيِّئَةٌ مِّثْلُهَا؛ برائی کا بدلہ ویسی ہی برائی یعنی برائی کی سزا۔ ایک صاحب کو کپڑوں کی ضرورت
 تھی۔ ان سے پوچھا گیا کہ آپ کے لئے کیا پکائیں؟ انھوں نے کہا جبہ اور قمیص پکائیے۔

قَالُوا اقْتَرِحْ شَيْئًا نَجِدْكَ طَبَّخَهُ ÷ قُلْتُ اطْبَخُوا لِي جُبَّةً وَ لَمِيصًا

”لوگوں نے کہا آپ فرمائیں کیجئے کہ آپ کے لئے اچھے کھانے پکائیں، میں نے کہا میرے لئے جبہ اور قمیص پکائیے۔“ یہ بھی
 اسی مشاکلہ پر مبنی ہے۔ وَمَكْرُؤًا وَمَكْرًا اللَّهُ وَاللَّهُ خَيْرُ الْمَاكِرِينَ؛ یعنی لفظی معنی یہ ہیں کہ انھوں نے مکر کیا خدا نے ان
 سے مکر کیا اور خدا سب سے زیادہ مکر کرنے والا ہے۔ یعنی مکر کی سزا دینے والا ہے۔ ایسے آیات تشابہات میں نتیجہ مراد
 ہوتا ہے۔ بد معاشی کے نتیجہ میں خدا کا سزا دینا مراد ہوتا ہے۔ اسی طرح وَغَضِبَ اللَّهُ عَلَيْهِمْ؛ خدا نے ان پر غصہ کیا یعنی
 ان کو سزا دی، ان پر عذاب نازل کیا۔ بعض نادان علم و ادب سے ناواقف، عربی لٹریچر سے نابلد، قرآن پر اور خدا پر اعتراض
 کرتے ہیں حالانکہ وہ خود اپنے جاہل ہونے کی اپنے منہ سے شہادت دیتے ہیں۔

آؤ! ذرا اس زمانہ کے منافقوں کی کارروائیوں پر غور کریں۔ وہ کیا کرتے ہیں؟ غیر مذہب والوں سے ملتے ہیں، ان سے کہتے ہیں کہ ہم تو آپ کے دوست ہیں، آپ کے جاں نثار اور وفادار ہیں۔ یہ نادان مسلمان دنیا کے نشیب و فراز سے واقف نہیں۔ وہ سرکار سے (آپ لوگوں سے) مخالفت کرتے ہیں۔ ہم ان کو رفتہ رفتہ اپنے رنگ پر لائیں گے۔ مدارس میں سے دینی تعلیم تو نکال لی گئی ہے اور جہاں باقی ہے ہم کوشش کر رہے ہیں کہ اس کو بھی نکال دیا جائے عربی کو ہم مٹا رہے ہیں، ہم تحریک کر رہے ہیں کہ بجائے عربی خطبوں کے اُردو میں تقریر کی جائے جو ہماری ضرورتوں کو ظاہر کرے۔ قرآن شریف کے بھی ترجمے کئے گئے ہیں۔ اب قرآن سے غرض نہیں، ہم ہمارے من مانے ترجموں اور تفسیروں کے سوا کچھ نہیں جانتے۔ اُردو زبان میں جس قدر عربی الفاظ آتے ہیں ان کو خارج کر رہے ہیں، محمد مصطفیٰ ﷺ سے پھر رہے ہیں اور بہت سے لوگ مصنوعی پیغمبر بن رہے ہیں۔ ہم اپنے بعض پیشواؤں کو اتنا بڑھا رہے ہیں کہ گویا وہ بھی پیغمبر تھے اور ہم تیار ہیں کہ چند روز کے بعد ان کی پیغمبری ثابت کر کے رہیں گے۔

بعض لوگ کرشن جی، گوتم بدھ کے پیغمبر ہونے کے لئے احادیث وضع کر رہے ہیں اور بعض قدیم پیغمبروں کے ناموں کو ہندوستان کے اوتاروں پر جما رہے ہیں۔ یہ سب کچھ تو اپنے مذہب سے تنزل کر رہے ہیں مگر ان کے مخالف کفار روز بروز اپنے مذہب کی خوبیاں ظاہر کر رہے ہیں، اپنی زبان، اپنے تمدن، اپنے لباس کو پھیلا رہے ہیں اور یہ منافق ان سب کارروائیوں سے بڑے خوش ہیں کہ اب نہ پیغمبر عرب کی ضرورت ہے نہ عربی کی۔ خدائے تعالیٰ ان بے راہوں کی بے راہی کو اور بڑھاتا ہے اور ان کو کچھ بھی صحیح راستہ دکھائی نہیں دیتا۔ ان منافقوں کے ظاہری حال کو دیکھیں گے کہ نہایت متقیوں کا لباس پہنے ہوئے، بات بات میں شرک و کفر سے ڈرانا، بدعت بدعت ان کے درد زبان ہے۔ یہ لوگ قرآن شریف پڑھتے ہیں مگر قرآن شریف ان کے حلق کے نیچے نہیں اُترتا۔ کھلے کافروں سے اس قدر نقصان نہیں ہوتا جتنا ان خانہ خرابوں کی وجہ سے ہوتا ہے۔ یہی وجہ ہے کہ دوزخ کے ساتویں طبقہ میں ان کا مقام مقرر کیا گیا ہے۔

أُولَٰئِكَ الَّذِينَ اشْتَرُوا الضَّلٰلَةَ بِالْهُدٰى فَمَا رَبِحَت تِّجَارَتُهُمْ وَمَا كَانُوا مُهْتَدِينَ ﴿۱۷﴾

أُولَٰئِكَ : وہ لوگ۔ اَلْدِّينَ : جو، جنہوں نے۔ اِشْتَرَوْا : خریدا۔ اِشْتَرَاءُ : مصدر۔ شَرَىٰ : ماڈہ۔ ضَلٰلَةٌ : گمراہی۔ ب۔ بَعُوضٌ : ہڈی؛ ہدایت۔ ف، پس۔ مَا رَبِحَتْ : نہیں فائدہ دیا۔ رِبْحٌ : فائدہ۔ تِجَارَتٌ : بیوپار، لین دین۔ وَمَا كَانُوا : اور نہ تھے۔ مُهْتَدِينَ : ہدایت پانے والے، راہ یاب، سیدھا راستہ چلنے والے۔

ترجمہ :- یہی لوگ ہیں جنہوں نے ہدایت کے عوض گمراہی خرید لی۔ ان کی اس تجارت نے ان کو کوئی فائدہ نہ دیا اور ان کو (اچھا کام کرنے کی طرف) راستہ نہ ملا۔

غور کرو کہ دنیا چند روزہ ہے، ایک مسافر خانہ ہے، چلتا سایہ ہے، ہمیشہ رہنے کی جگہ نہیں۔ جو لوگ چند روز بیماری میں

پر ہیز نہیں کرتے، حکیم اور ڈاکٹر کا کہا نہیں مانتے۔ ظاہر ہے کہ وہ درد اور دکھ میں رہیں گے۔ اسی طرح جو خدا کو نہ مانیں، پیغمبر کے احکام کی تعمیل نہ کریں، ابدی تباہی میں مبتلا ہوں گے۔ دنیا بھی ہاتھ سے جائے گی اور آخرت بھی۔

گزشتہ تمام اقوام کے حالات پر نظر ڈالو، قدیم تاریخ کے صفحات اُلٹو، تم دیکھو گے کہ نیکوں کا انجام نیک ہوا اور بدوں کا بد۔ نمرود اور ابراہیمؑ و فرعون اور موسیٰؑ کے واقعات زندگی کا مطالعہ کرو۔ نمرود اور فرعون ناکامی کے دریا میں ڈوب گئے اور ابراہیمؑ و موسیٰؑ کو اللہ نے حیات جاوید بخشی۔ نمرود اور فرعون کا نام کس طرح لیا جاتا ہے اور خدا کے پیغمبر ابراہیمؑ اور موسیٰؑ کا نام کس عزت سے؟ جو جنت کے عوض دوزخ خریدے اس سے بڑھ کر کون نقصان میں ہے؟ جو رضائے الہی کے عوض غضب الہی لے اس سے زیادہ کون خسران اور نقصان میں ہے؟ اللہ ہم سب کو راہ ہدایت پر چلنے کی توفیق عطا کرے۔

مَثَلُهُمْ كَمَثَلِ الَّذِي اسْتَوْقَدَ نَارًا

فَلَمَّا اَضَاءَتْ مَا حَوْلَهُ ذَهَبَ اللَّهُ بِنُورِهِمْ وَتَرَكَّهُمْ فِي ظُلْمٍ لَا يُبْصِرُونَ ﴿۱۷﴾

مَثَلُهُمْ؛ ان کی مثال۔ كَمَثَلِ الَّذِي؛ اس شخص کی سی ہے۔ جس نے۔ اسْتَوْقَدَ۔ روشن کیا، سلکایا۔ اسْتِغْفَاذَ۔ مصدر۔ باب اسْتِغْفَالٍ۔ وَقَدَ مادہ۔ نَارًا؛ آگ۔ بِنُورَانِ جمع۔ ف؛ پس۔ لَمَّا؛ جب۔ اَضَاءَتْ؛ روشن ہوا، روشن کیا۔ مَا؛ جو۔ حَوْلَهُ؛ اس کے اطراف، گرد۔ ذَهَبَ؛ گیا۔ ذَهَبَ بِهِ؛ لے گیا۔ اَذْهَبَ؛ دور کیا۔ یہ دونوں صورتیں متعدی کی ہیں مگر ذَهَبَ بِهِ میں خود کا ساتھ رہنا ضرور ہے۔ نُورٌ؛ روشنی۔ نُورٌ اور نَارٌ کا مادہ ایک ہے مگر نور لطیف تر ہے اس مادہ میں نکلنے اور پھیلنے کے معنی رہتے ہیں۔ وَ۔ اور۔ تَرَكَّهُمْ؛ کر چھوڑا ان کو۔ فِی؛ میں۔ ظُلْمٌ؛ جمع ظُلْمَةٌ؛ تاریکیاں۔ ظلم کے مادہ میں روکنے کے معنی ہیں۔ ظلمت بھی آدمی کو چلنے پھرنے سے روکتی ہے اور ظالم بھی مستحق کو اس کے حق سے روکتا ہے۔ لَا يُبْصِرُونَ؛ نہیں دیکھتے۔

ترجمہ:- ان کی مثال اس شخص کی سی ہے جس نے آگ روشن کی جب اس آگ نے اس کے ماحول کو روشن کر دیا، (یا اس آگ سے ماحول روشن ہو گیا) تو خدا نے ان کے نور کو غیب کر دیا اور ان کو تاریکیوں میں یوں چھوڑ دیا کہ نہ اب ان کو کچھ دکھائی دیتا ہے (اور نہ بھائی دیتا۔)

اس آیت میں منافقوں کی روش و حالت کی مثال بیان کی گئی ہے کہ وہ ایمان تو لاتے ہیں اور نور ایمان بھی پیدا ہو جاتا ہے۔ جب ان کا ماحول روشن ہو جاتا ہے اور وہ اس قابل ہوتے ہیں کہ کچھ کام کر سکیں، اپنی حالت بدل سکیں، ایمان سے مستفید ہو سکیں تو کفار سے ڈر کر ان کی ہاں میں ہاں ملاتے ہیں۔ تھوڑا بہت ایمان جو تھا وہ بھی چلا جاتا ہے۔ خدا ان کے دلوں کو، ان کی عقلوں کو، ان کے کروت کی وجہ سے پھر تاریک کر دیتا ہے اور اب ان کو کچھ بھائی نہیں دیتا کہ کیا کریں۔

یہ لوگ وہم کے بندے، ہلکوک کے غلام بن جاتے ہیں۔ ایمان داروں کا اطمینان قلب ان کو نصیب نہیں۔ ان کی جان رات دن دغدغہ میں ہے۔

واضح ہو کہ مفرد سے مفرد کو تشبیہ دی جاتی ہے اور ایک جملہ میں متعدد چیزوں کو متعدد چیزوں سے بھی تشبیہ دی جاتی ہے۔ نیز چند چیزوں کے مجموعے سے ایک اجتماعی حالت پیدا ہوتی ہے اور اس کو ایک اجتماعی حالت سے تشبیہ دی جاتی ہے۔ یہاں منافقوں کی اجتماعی حالت کو اس آگ روشن کرنے والے کی اجتماعی حالت سے تشبیہ دی گئی ہے۔

ذَهَبَ اللَّهُ بِنُورِهِمْ مِثْلَ نُبُوتِهِمْ فِي زَيْدِهِمْ كَيْفَ يَكُونُ لِقَائِهِمْ
ذَهَبَ اللَّهُ بِنُورِهِمْ مِثْلَ نُبُوتِهِمْ كَيْفَ يَكُونُ لِقَائِهِمْ
کون لوٹا لائے؟

واضح ہو کہ جو چیز غیر معمولی ہو، انسانوں کی قوتوں سے باہر سمجھی جاتی ہو اور جب کوئی کرنے والا نظر نہیں آتا تو علت و معلول کی آخری کڑی یعنی اللہ تعالیٰ کی طرف نسبت کر دی جاتی ہے۔ یہ ہمیشہ یاد رکھو کہ جو الفاظ انسانوں کے لئے مستعمل ہوتے ہیں اور ماسوا اللہ کی طرف منتسب ہوتے ہیں ان کی نسبت خدائے تعالیٰ کی طرف باعتبار انجام کے ہے۔ مثلاً غضب کی ابتدائی حالت، خون دل کا جوش کرنا، چہرہ کا خشک ہو جانا اور بغرض انتقام آگے بڑھنا اور ہاتھ اٹھانا ہے، جس کا انجام انتقام ہے پس غَضَبَ اللَّهُ کے معنی ہیں: خدا ان کے اعمال بد کی ان کو سزا دیتا ہے کیونکہ خدائے تعالیٰ غضب کی ابتدائی حالت خون دل کے جوش کرنے وغیرہ سے پاک ہے۔

صُمُّ بَكْمُ عُمِيٌّ فَهُمْ لَا يَرْجِعُونَ ۱۵

صُمُّ - جمع اصم؛ بہرہ۔ صَمَمٌ؛ اس کا مادہ ہے۔ جس کے معنی ٹھوس ہونے کے ہیں۔ بھرواں بانس کو بھی اصم کہتے ہیں۔ لہذا اصم کے معنی ہیں جس کے کانوں میں ڈھکنے پڑ گئے ہوں، جو حق بات سن نہیں سکتا۔ بُكْمٌ؛ جمع ابکم۔ گونگا، جس کے منہ سے حق بات نہ نکلے۔ عُمِيٌّ؛ جمع اعمی؛ اندھا، نابینا۔ عَمَاءٌ؛ اندھیری، ابر۔ اعمی کی جمع عُمِيَانٌ بھی آتی ہے۔ فَهُمْ لَا يَرْجِعُونَ؛ پس وہ راہ راست کی طرف رجوع نہیں کرتے۔

ترجمہ:- وہ بہرے ہیں، گونگے ہیں، اندھے ہیں۔ پس وہ (حق کی طرف) رجوع نہیں کرتے۔

موجودہ زمانہ کی حالت کچھ ایسی ہو گئی ہے کہ دنیا کے تمام انقلابات دیکھتے ہیں، ان کے اسباب و علل سامنے ہیں مگر ان کو کچھ بھائی نہیں دیتا۔ لاکھ نصیحت کی جائے وہ کبھی نہ مانیں گے۔ گویا کہ انہوں نے سنا ہی نہیں۔ حق گوئی کا وقت آتا ہے تو اپنے ذاتی اغراض یا بزدلی کی وجہ سے کبھی حق کا ایک لفظ منہ سے نہ نکلے گا۔ ظالموں کے ظلم کی توجیہ کرنے میں بڑے ہوشیار۔ اصل میں ان لوگوں کو آخرت کا پورا یقین نہیں، خدا پر برابر ایمان نہیں، پیغمبر کی تعلیم پر اعتماد نہیں۔ وہ سمجھتے ہیں بس جو کچھ ہے دنیا ہے۔ جائز ناجائز جس طور سے ہو کھاؤ پو مزے اڑاؤ عیش و عشرت میں بسر کرو۔ ہفتہ کی فکر بچوں کے جمعہ کی خوشی بھی برباد کر دیتی ہے۔ ان خود غرضوں، ہول دلوں سے کسی قسم کی امید نہیں کی جاسکتی۔ خدا محفوظ رکھے ہر بلا سے۔

أَوْ كَصَيْبٍ مِّنَ السَّمَاءِ فِيهِ ظُلُمَاتٌ وَرَعْدٌ وَبَرْقٌ

يَجْعَلُونَ أَصَابِعَهُمْ فِي آذَانِهِمْ مِّنَ الصَّوَاعِقِ حَذَرَ الْمَوْتِ وَاللَّهُ مُحِيطٌ بِالْكَافِرِينَ ﴿۱۰﴾

اَوْ؛ یا۔ اصل میں یہ لفظ شک کے لئے وضع کیا گیا ہے مگر دو چیزوں کی برابری کے لئے بھی آتا ہے۔ ک۔ مانند، مثل صَيْبٍ؛ صَابٌ يَصُوبُ۔ کے معنے ہیں۔ نَزَلَ يَنْزِلُ صَيْبٌ کے معنے ہیں اترنے والی چیز یعنی بارش یا بادل مگر یہاں بارش مراد ہے۔ مَن۔ سے۔ السَّمَاءِ یہ سُمُوٌّ بمعنی غُلُوٌّ سے مشتق ہے۔ چھت، اُمد، آسمان۔ یہاں سَمَا سے ابر مراد ہے۔ فِيهِ اس میں۔ ظُلُمَاتٌ؛ تاریکیاں، اندھیریاں۔ وَرَعْدٌ؛ اور گرج، تھر تھری، کچھی۔ جَاثَا۔ وَ۔ اور۔ بَرْقٌ؛ چمک، بجلی۔ يَجْعَلُونَ؛ کرتے ہیں، رکھتے ہیں۔ أَصَابِعُ جَمْعُ إِصْبَعٍ؛ انگلی۔ أَصَابِعُهُمْ؛ اپنی انگلیوں کو۔ فِي۔ میں، بیچ۔ إِذَانَ جَمْعُ أُذُنٍ؛ کان۔ فِي آذَانِهِمْ؛ اپنے کانوں میں۔ مَن۔ سے۔ صَوَاعِقُ جَمْعُ صَاعِقَةٍ؛ کڑا کے کے ساتھ گرنے والی بجلی۔ بجلی جب تک چمکتی ہے برق ہے، گرنے کے بعد وہ صاعقہ کہلاتی ہے۔ حَذَرَ۔ خوف، ڈر۔ حَذَرَ الْمَوْتِ؛ موت کے ڈر سے۔ وَاللَّهُ؛ اور اللہ۔ مُحِيطٌ؛ احاطہ کئے ہوئے، گھیرے ہوئے۔ أَحَاطَ بِهِ۔ اس کا احاطہ کیا۔ ب۔ سے، ساتھ۔ كَافِرِينَ۔ منکرین، حق پوش۔ ترجمہ:- یا ان کی مثال بارش کی سی ہے جو آسمان سے آرہی ہے اس میں اندھیریاں بھی ہیں کڑک بھی ہے اور چمک بھی۔ بجلی کی گرج سُن کر وہ اپنے کانوں میں انگلیاں دھر لیتے ہیں موت کے ڈر سے اور اللہ ان منکروں کو ہر طرح سے محیط ہے۔

اس آیت شریف میں ان منافقوں کی ایک دوسری مثال بیان کی جارہی ہے یہ اسلام کو دیکھتے ہیں تو بعض چیزیں ان کی سمجھ میں نہیں آتیں۔ کچھ مسلمانوں سے اور اسلام کی قوت سے ڈر جاتے ہیں اور کانپ اُٹھتے ہیں۔ بعض چیزیں سمجھ میں بھی آجاتی ہیں۔ اسلام کے کڑا کوں سے ڈر کر کانوں میں انگلیاں رکھ لیتے ہیں۔ یعنی بالکل حیران و پریشان ہو جاتے ہیں کہ کہیں یہ آفت، یہ بجلی، یہ صاعقہ ان پر نہ آ پڑے اور وہ موت کا نوالہ نہ بن جائیں۔ مگر یہ بھاگ کر کہاں جائیں گے، کتنی دور جائیں گے؟ خدا تو تمام منکروں کو گھیرے ہوئے ہے، محیط ہے۔ دیکھو! اس آیت میں خدائے تعالیٰ نے منافقوں کو بھی کافروں میں شامل کیا ہے کیونکہ ان کے متعلق فرماتا ہے:- وَاللَّهُ مُحِيطٌ بِالْكَافِرِينَ۔

اس وقت بھی منافقوں کی یہی حالت ہے کہ اسلام کی بعض باتیں ان کی سمجھ میں آتی ہیں تو مان لیتے ہیں اور بعض باتیں جو سمجھ میں نہیں آتیں ان سے انکار کر بیٹھتے ہیں۔ قرآن کے اثر سے ان کو کچھ اُمید بھی ہوتی ہے، کچھ خوف بھی۔ کافروں سے ڈرتے ہیں اور پھر نظام اسلام کی خوبی کی وجہ سے ان کو کچھ دنیاوی کامیابی کی اُمید بھی ہو جاتی ہے۔ اس واسطے وہ مُذَنَّبِينَ بَيْنَ ذَلِكَ میں ہیں نہ پورے مسلمان ہیں نہ کٹے کافر۔ اصل میں منافق لوگ بزدل ہیں، جان و مال کو ڈرتے ہیں۔

يَكَادُ الْبَرْقُ يَخْطَفُ أَبْصَارَهُمْ كُلَّمَا أَضَاءَ لَهُمْ مَشَوْا فِيهِ ۗ

وَإِذَا أَظْلَمَ عَلَيْهِمْ قَامُوا وَلَوْ شَاءَ اللَّهُ لَذَهَبَ بِسَمْعِهِمْ وَأَبْصَارِهِمْ

إِنَّ اللَّهَ عَلَىٰ كُلِّ شَيْءٍ قَدِيرٌ ۝

يَكَادُ - قریب ہے۔ الْبَرْقُ ؛ بجلی۔ يَخْطَفُ ؛ باب مَمِعَ ؛ اُچک لیتا ہے۔ أَبْصَارَهُمْ ؛ ان کی بصارتوں کو، آنکھوں کے نور کو بَصْرًا یا بَصَارًا کہتے ہیں اور دل کے نور یا سمجھ کو بصیرت۔ كُلَّمَا ؛ جس جس وقت، جب جب۔ أَضَاءَ لَهُمْ ؛ ان کے لئے روشن ہوتی ہے۔ مَشَوْا ؛ چلے چلتے ہیں۔ فِيهِ ؛ اس میں یعنی اس کی روشنی میں۔ كُلَّمَا ؛ حرف شرط ہے۔ حرف شرط کے ساتھ ماضی بھی مضارع کے معنی میں ہو جاتا ہے اور ماضی کی صورت اس لئے اختیار کی جاتی ہے گویا کہ ہو چکا۔ وَإِذَا ؛ اور جب۔ أَظْلَمَ عَلَيْهِمْ ؛ ان پر ظلمت چھا جاتی ہے، اندھیرا ہو جاتا ہے۔ قَامُوا ؛ ٹھیر جاتے ہیں، ٹھک کر رُک جاتے ہیں۔ وَلَوْ ؛ اور اگر۔ إِذَا ؛ اگر، جب۔ یہ دونوں حروف شرط ہیں مگر إِذَا مستقبل کے لئے آتا ہے۔ ان بھی حرف شرط ہے مگر اکثر شک کی صورت میں آتا ہے۔ إِنَّ يَا إِذَا کے ساتھ ماضی بھی آئے تو مستقبل کے معنی رہتے ہیں۔ ماضی کی صورت قطعی ہونے پر دلالت کرتی ہے گویا کہ شرط پائی گئی اور اس کے ساتھ جزا بھی پائی گئی۔ لَوْ ماضی کے لئے آتا ہے اس کی چار صورتیں ہیں:- (۱) اگر پہلی چیز پائی جاتی تو دوسری بھی چیز پائی جاتی مگر پہلی چیز نہیں پائی گئی اس لئے دوسری بھی نہیں پائی گئی جیسے۔ وَلَوْ طَارَ دُوْحَابٌ قَبْلَهَا لَطَارَتْ وَلَكِنَّهُ لَمْ يَطْرُ ؛ گھوڑے اڑتے تو میرا بھی گھوڑا اڑتا مگر گھوڑے اڑ نہیں سکتے اس لئے میرا بھی گھوڑا نہیں اڑا۔

(۲) پہلی صورت یعنی شرط پائی جاتی تو جزا بھی پائی جاتی مگر جزا نہیں پائی گئی اس سے معلوم ہوا کہ شرط بھی نہیں پائی گئی۔ جیسے لَوْ كَانَ فِيهِمَا إِلَهَةٌ إِلَّا اللَّهُ لَفَسَدَتَا اگر کئی خدا ہوتے تو آسمان زمین تباہ ہوتے مگر آسمان زمین تباہ نہیں ہوئے اس سے معلوم ہوا کہ کئی خدا نہیں ہیں۔

(۳) جزا کا پایا جانا دائمی اور لازمی ہے اگر مخالف ترین صورت بھی پائی جاتی تو جزا پائی جاتی لہذا موافق صورت میں بطریق اولیٰ پائی جائے گی جیسے نِعْمَ الْعَبْدُ ضَهَبَتْ لَوْ لَمْ يَخْفِ اللَّهُ لَمْ يَغْصِبْ صِهْبٌ كَمَا أَجَابَ بِنْدَهُ هُوَ جَسَ كَوْخُفِ خَدَا نَهْ بِي هُوَا تَوْبِي خَدَا كِي نَا فَرْمَانِي نَهْ كَرَا كَا۔

(۴) وَصَلِيهِ - بمعنی اگرچہ۔ أُطْلُبُوا الْعِلْمَ وَلَوْ كَانَ بِالصِّينِ عِلْمٌ طَلِبُوا كَرُوا كَرِجِي عِلْمِي فِي هُوَا - وَلَوْ شَاءَ ؛ اگر خدا چاہتا۔ (شَاءَ چاہا، چاہتا مثل خَاف - مَشِيئَةٌ مصدر، چاہنا، ارادہ کرنا) تو سب کی ہدایت ہوتی مگر خدا نے نہ چاہا۔ اس لئے سب کی ہدایت نہ ہوئی۔ خدا نے سب کی ہدایت کیوں نہ چاہی؟ خدا حکیم ہے، علیم ہے، ہر چیز کو اس کی استعداد کے موافق، اس کی فطرت اور عینِ ثابۃ کے اقتضاء کے موافق، اس کی حقیقتِ حال کے مناسب عطا فرماتا ہے۔

یہ بات یاد رکھو کہ نادان کی عقل قول و فعل کے بعد ہوتی ہے اور عقلمند کا دل اور عقل پہلے ہوتی ہے۔ نادان کام کر کے سمجھتا ہے کہ میں نے یہ کیا۔ عاقل پہلے سوچتا پھر کہتا ہے یا کرتا ہے۔ غرض کہ عاقل کی قدرت علم و معرفت کے تابع رہتی ہے اور نادان کی قدرت آزاد۔ لہذا خدائے تعالیٰ وہی کرتا ہے جو مناسب ہے اور جو اس کی حکمت کا تقاضا ہے۔ قدرت کا علم کے تابع ہونا قدرت کے نہ ہونے اور عاجزی پر دلالت نہیں کرتا۔ عاجز وہ شخص سمجھا جائے گا جو ممکن چیز کو پیدا نہ کر سکے۔ حالات سے قدرت متعلق نہیں ہو سکتی۔ مثل خدا محال ہے۔ لہذا وہ تحت قدرت الہی نہیں۔ خدائے تعالیٰ اس قدر کامل ہے کہ اپنے میں نقص نہیں پیدا کر سکتا، کیوں کہ نقص محال ہے۔ تم خود کشی کر سکتے ہو خدا خود کشی نہیں کر سکتا کیوں کہ خدا کا عدم محال ہے۔ تم اپنے میں عیوب پیدا کر سکتے ہو، جھوٹ بول سکتے ہو۔ خدائے تعالیٰ ان سب عیوب سے پاک ہے۔ کیونکہ خدا میں عیوب پیدا کرنا محال ہے اور محال تحت قدرت نہیں۔ لَیْ؛ اَلْبَتَّہُ۔ ذَهَبَ بٍ۔ لے گیا۔ سَمَعُ۔ سَمَعْتُ، سَمِعْتُ، سَمِعْتُ، سَمِعْتُ۔ لَذَهَبَ بِسَمْعِهِمْ وَأَبْصَارِهِمْ؛ ان کی شنوائی اور بینائی کو، ان کے سننے اور دیکھنے کی قوتوں کو لے جائے، نیست و نابود کر دے، فنا کر دے۔ اِنَّ اللّٰهَ؛ بے شک اللہ۔ عَلٰی کُلِّ شَیْءٍ۔ ہر شے پر۔ قَدِيْرٌ۔ قادر ہے۔ قدرت رکھتا ہے، کر سکتا ہے۔ شَیْءٌ تین معنی میں مستعمل ہے۔

(۱) وہ شے جس کے متعلق ہم کچھ کہہ سکتے ہیں خواہ ممکن ہو، واجب ہو، محال ہو۔

(۲) شے موجود جیسے اِنَّ اللّٰهَ بِکُلِّ شَیْءٍ عَلِيْمٌ؛ اللہ ہر چیز کو جانتا ہے خواہ خود کی ذات ہو یا ممکن کی۔

(۳) مخلوق، ممکن، بندہ۔ جیسے اللہ کو ہر شے کی قدرت ہے اور وہ ہر شے پر قادر ہے۔ یہاں شے سے مراد ممکن شے ہے۔

کیوں کہ ذات واجب اور محال تحت قدرت نہیں۔ اِنَّ اللّٰهَ عَلٰی کُلِّ شَیْءٍ قَدِيْرٌ۔

ترجمہ:- قریب ہے کہ بجلی ان کی بصارتوں کو اڑا لے جائے (نیست و نابود کرے) جس جس وقت اس بجلی کی

روشنی ہوتی ہے وہ چلتے ہیں اور جب ان پر تاریکی آجاتی ہے تو کھڑے ہو جاتے ہیں (ٹھک کر رہ

جاتے ہیں) خدا چاہتا تو ان کی سماعت اور بصارت کو نیست و نابود کر دیتا کیوں کہ وہ ہر شے پر قادر ہے

اس تمثیل میں خدائے تعالیٰ یہ بتلا رہا ہے کہ ان منافقوں کو قرآن کی بعض آیتیں سمجھ میں آتی ہیں تو قبول کر لیتے ہیں

اور جب بعض تعلیمات سمجھ میں نہیں آتیں تو اپنی کم عقلی کی وجہ سے شک و شبہ پیدا کرتے ہیں یا انکار کر بیٹھتے ہیں۔ افسوس!

نہ انہوں نے اپنی سماعت سے کام لیا نہ اپنی بصارت سے جو خدائے تعالیٰ کی دی ہوئی نعمتیں تھیں۔

برگ درختان بزر در نظر ہوشیار ÷ ہر ورقے دفترے ز معرفت کردگار

خدائے تعالیٰ کی ربوبیت کے جلوے ہر چیز سے نمایاں ہیں اور نظام عالم میں تاباں ہیں۔ ہر چیز زبان حال سے پکار

رہی ہے کہ میں ممکن ہوں، میرا وجود بالعرض ہے، مخلوق خدا ہوں، ہر آن، ہر لمحہ خدا کی ذات پاک کی طرف محتاج ہوں مگر

کوئی دل پینا اور گوش شنوار رکھے بھی تو! اپنی قوتوں سے کام بھی تو لے! اگر خدائے تعالیٰ ان کی سماعت اور بصارت کو نیست و

نابود کر دیتا تو کیا کرتے؟ خدا کی دی ہوئی نعمتوں اور قوتوں سے جب استفادہ نہ کیا تو ان کو بے کار کر دیا۔ جب انہوں نے

خدا کی دی ہوئی قوتوں کو اپنی بے غوری، جہالت، نادانی کی وجہ سے بے کار کر دیا تو اگر خدا سرے سے ان قوتوں کو ہی نیست و نابود کر دیتا تو اس کو حق تھا۔ مگر نہیں! وہ ارحم الراحمین ہے۔ وہ موقع کے بعد موقع عطا کر رہا ہے کہ کل نہ سنبھلے تو آج سنبھلو اور آج نہ سنبھل سکے تو کل سنبھلو۔

سب سے پہلے خدائے تعالیٰ نے قرآن شریف کے کتاب کہلانے کے قابل ہونے کو بیان فرمایا۔ پھر اس سے فائدہ اٹھانے والے یعنی متقیوں کا ذکر کیا، پھر سخت مکروں کا ذکر فرمایا، پھر منافقین کا ذکر کیا جو بظاہر ایمان لاتے تھے مگر ان کے دلوں میں شک و شبہ رہتا تھا یا کافروں سے اپنے اغراض دنیوی کے لئے سازش کر لیتے تھے۔ جب یہ سب ہو چکا تو فرماتا ہے

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ ﴿۱۶۱﴾

يَا أَيُّهَا النَّاسُ؛ اے لوگو! الف لام والے لفظ کو جب منادئی بنایا جاتا ہے اور یا حرف ندا لایا جاتا ہے تو بیچ میں آئیہا یا ہذا لاتے ہیں۔ مگر لفظ اللہ پر بغیر ہذا اور آئیہا کے یا حرف ندا آتا ہے۔ قرآن شریف میں اکثر یَا أَيُّهَا النَّاسُ کے مخاطب کئی لوگ ہیں۔ اور یَا أَيُّهَا الَّذِينَ کے مخاطب مدنی لوگ۔

أَعْبُدُوا؛ بندگی اختیار کرو، عبادت کرو۔ عبادت انتہائی عاجزی کا نام ہے۔ طَسْبِيقُ مُعْبَدٌ؛ پامال راستہ جس کو لوگ بکثرت کھندلتے ہوں، اس پر چلتے ہوں۔ خدائے تعالیٰ کو موجود بالذات سمجھنا اور ماسوا اللہ کو موجود بالعرض سمجھنا، خدائے تعالیٰ کو واجب الطاعت اور دوسرے صفات کمالیہ سے موصوف سمجھنا عبادت ہے۔ عبادت دل کی بھی ہوتی ہے جو عقیدہ کہلاتی ہے۔ اور اعضا وغیرہ کی بھی، جیسے نماز، روزہ۔ ان دونوں میں دلی عبادت یعنی عقیدہ اصل ہے۔ بغیر علم صحیح و عقیدہ صحیح کے نماز روزہ سب کچھ اکارت ہے۔ بد عقیدہ باغی ہے اور بد اعمال، مجرم۔

رَبُّ؛ پروردگار، پالنے والا، پالنہار بابِ نَصَرَ۔ رَبُّكُمْ؛ تمہارے پروردگار کو۔ اَلَّذِينَ۔ جو۔ خَلَقَ؛ یہ دو معنی میں آتا ہے (۱) نیست سے ہست کرنا، نَیْس سے اَیْس کرنا عدم سے مَنْصَه وجود پر لانا (۲) اندازہ کرنا۔ جیسے خَلَقَ النُّعْلَ؛ جوتی کا پیمانہ لیا، اس کا اندازہ کیا۔ جیسے فَتَبَارَكَ اللهُ أَحْسَنُ الْخَالِقِينَ؛ اللہ کیا برکت والا ہے، سب اندازہ کرنے والوں سے بہترین اندازہ کرنے والا ہے۔

خَلَقَكُمْ؛ تم کو پیدا کیا۔ وَالَّذِينَ؛ اور ان لوگوں کو۔ مِنْ قَبْلِكُمْ؛ جو تم سے پہلے تھے۔ لَعَلَّكُمْ؛ شاید کہ تم، تاکہ تم تَتَّقُونَ؛ تقویٰ اختیار کرو۔ تقویٰ اصل میں وَقَوَى تَهَاوَلَى يَقِي وَقَابَنَة سے ہے جس کے معنی ہیں حفاظت کرنا، بچاؤ کرنا، پرہیز کرنا۔ اس سے باب الفتنان سے اِتَّقَاء ہے۔

ترجمہ:- اے لوگو! اپنے رب کی بندگی اختیار کرو۔ جس نے تم کو جامہ ہستی پہنایا اور ان لوگوں کو بھی جو تم سے قبل گزرے ہیں تاکہ تم متقی بنو (پرہیزگار ہو جاؤ، اس کے احکام کی اطاعت کرو، ممنوعات سے بچو) دیکھو! اس آیت میں بندوں کو شانِ ربوبیت کی طرف متوجہ کر رہا ہے کہ تم اس کی طرف امداد وجود میں ہر آن،

ہر لحظہ محتاج ہو، موجود بالعرض ہو، ہمیشہ موجود بالذات کی طرف محتاج ہو۔ چاند اپنی روشنی میں آفتاب کی طرف ہر آن، ہر لحظہ محتاج رہتا ہے۔

دیکھو! کوئی کسی پر احسان کرتا ہے تو جس پر احسان کیا گیا وہ اس کا شکریہ ادا کرتا ہے، اس کی خدمت کرتا ہے۔ پندرہ روپیہ ماہوار پر سپاہی جان دیتا ہے۔ نوکر چاکر ماہوار یا ماہوار اور کھانے پر رات دن خدمت کرتے ہیں، تو کیا اس پروردگار کی بندگی ضروری نہیں جس نے تم کو پیدا کیا اور ان کو بھی پیدا کیا جو تم سے پہلے گزرے ہیں اور اس کی پرورش کا سلسلہ برابر جاری ہے؟ اگر ایک لمحہ کے لئے امداد وجود روک دے تو دنیا نیست و نابود ہو جائے، کوئی موجود نہ رہے۔

ذرا اپنی پیدائش پر غور کرو۔ سو سال پہلے تم کب تھے؟ پیدا ہوئے ہیں تو تمہاری کس خدمت کے عوض؟ یہ سب خدا کا فضل ہے، خدا کی شان ربوبیت ہے۔ بڑے افسوس کی بات ہوگی اگر تم ان لوگوں کو جو تم سے پہلے مخلوق ہوئے ہیں، جن کو خدا نے نیست سے ہست کیا ہے۔ جو تمہاری طرح خدا کے ہر آن، ہر لحظہ محتاج تھے ان کو معبود مانو، خدا کی طرح واجب الاطاعت سمجھو۔ ذرا سوچو! رام چندر جی کہاں ہیں؟ کرشن جی کہاں ہیں؟ گوتم بدھ کہاں ہیں؟ عزیر علیہ السلام کہاں ہیں؟ عیسیٰ علیہ السلام کہاں ہیں؟ سب خدا کے بندے تھے جو جس قدر بڑا ہوگا اُس سے آثار بندگی زیادہ ہی نمایاں ہوں گے۔

ع آنا تکہ غنی تراند محتاج تراند

لہذا کفر و شرک چھوڑو، خدا کی بندگی اختیار کرو، پرہیزگار بنو نہ کہ باغی، سرکش۔ خدا کے فرمانوں سے سرتابی کرنے والے، اس کے احکام کی تعمیل نہ کرنے والے نہ بنو۔ کس کی زبان ہے کہ خدا کے احسانات کو پورے طور سے بیان کر سکے؟ خوب سمجھو! عبدیت خدا سے بڑی نسبت ہے جو ناقابل زوال ہے۔ جتنا اپنی زندگی پر نظر کرو گے اپنی چیزیں کھوتے جاؤ گے۔ ذرّا اَشْهَدُ اَنْ مُحَمَّدًا عَبْدُهُ وَرَسُولُهُ۔ پر غور کرو عبدیت کا مرتبہ رسالت سے بھی بڑھ کر ہے۔ رسالت زمانہ تبلیغ تک تھی، عالم دنیا میں تھی۔ یہ عبدیت ہمیشہ سے ہے اور ہمیشہ رہے گی۔

الَّذِي جَعَلَ لَكُمُ الْأَرْضَ فِرَاشًا وَالسَّمَاءَ بِنَاءً وَأَنْزَلَ مِنَ السَّمَاءِ مَاءً فَأَخْرَجَ بِهِ

مِنَ الشَّجَرِ رِزْقًا لَّكُمْ فَلَا تَجْعَلُوا لِلَّهِ إِندَادًا وَأَنْتُمْ تَعْلَمُونَ ﴿۲۱﴾

الَّذِي - جو۔ جَعَلَ - پیدا کیا، بنایا۔ بَابِ فَتَحَ سے ہے۔ جَعَلَ دُو (۲) معنی میں آتا ہے۔

(۱) پیدا کرنا۔ اس وقت اس کا ایک مفعول آتا ہے اور اس کو جعل بسیط کہتے ہیں۔ بمعنی خَلَقَ جِيسے جَعَلَ زَيْدًا اَيْ خَلَقَهُ۔
(۲) کسی چیز کو کسی چیز سے موصوف کرنا۔ جعل بمعنی صِبْرَةٌ ہوتا ہے اس کو جعل مرکب کہتے ہیں اس کے دو (۲) مفعول آتے ہیں۔ جَعَلَ الْاَرْضَ فِرَاشًا میں ایک مفعول الْاَرْضُ ہے اور دوسرا فِرَاشًا۔

لَكُمْ؛ تمہارے لئے۔ ”لام“ نفع کے لئے آتا ہے اور عَلِيٌّ ضرر کے معنی میں بولا جاتا ہے۔ اللہ نے زمین کو کیوں فرش بنایا؟ ہمارے تمہارے فائدہ کے لئے۔

ایک بات یاد رکھنے کے قابل ہے۔ ہم اہل سنت کے پاس ہر چیز فائدہ کے لئے بنائی گئی ہے اور اس کا استعمال ہمارے لئے جائز ہے سوائے اس کے کہ خدائے تعالیٰ نے اس کا استعمال خاص طور پر حرام کیا ہو۔ شراب حرام ہے یعنی اس کا پینا۔ شراب سے خراب زخم کو دھونا ناجائز نہیں۔ تمام چیزیں ہمارے فائدہ کے لئے ہیں مگر اضافاً ایک چیز کا استعمال ایک شخص یا ایک حالت کے اعتبار سے درست نہیں مثلاً میٹھا اچھی چیز ہے مگر صفراوی بیمار کے لئے نہایت مضر ہے۔ اس سے یہ ثابت نہیں ہو سکتا کہ شکر ہمارے لئے مفید نہیں، ہمارے لئے بنائی نہیں گئی۔ احکام عام حالات کے لحاظ سے دیئے جاتے ہیں نہ کہ شخصی اور خاص حالات کے لحاظ سے۔ آلازض، زمین، خاص حصہ زمین جس کی سطح سمندر سے اونچی ہو۔ اس کی جمع اَرْضِیْنَ وَ اَرْضُوْنَ آتی ہے۔ خشکی بہ نسبت تری کے ایک تہائی ہے۔ اور دو تہائی زمین پر سمندر ہے۔

فِرَاشًا؛ فرش، بچھونا جس پر لیٹ سکیں۔ نارنگی پر چوٹی چلتی ہے اور نارنگی کی سطح اس کے لئے فرش ہے۔ زمین کروی ہوا کرے، ہمارے لیٹنے، بیٹھنے کے کام ضرور آتی ہے لہذا ہمارے حق میں فرش ہے۔

نصیحت کرنے والے سرسری مشاہدات کو دیکھ کر نصیحت کرتے ہیں تاکہ چھوٹے بڑے سب نصیحت حاصل کریں! نصیحت کرنے اور احسانات بیان کرنے کا وقت جدا ہوتا ہے اور حقائق و فلسفہ بیان کرنے کا وقت جدا، بچے کے سامنے اگر کوئی بڑا آدمی روٹی کو ”ہٹا“ کہے تو وہ ایسا کہنے میں حق بجانب ہے کیوں کہ مخاطب کی زبان میں گفتگو کی جاتی ہے اور اس کو سمجھایا جاتا ہے۔ لِكُلِّ مَقَالٍ مَجَالٌ ہر کلام کا ایک مقام ہوتا ہے۔

وَالسَّمَاءِ؛ اور آسمان۔ یہ ہم نے بیان کر دیا ہے کہ سُمُوْ کے معنی غُلُوْ اور بلندی کے ہیں۔ لہذا گھر کا چھت سماء ہے، ابر سماء ہے، آسمان سماء ہے۔ یہ آسمان خواہ احاطہ کیا ہو ایک جسم خاص ہو مثلاً ساری فضا میں پھیلا ہوا اتھر، خواہ وہ ستارے جو ہمارے سر پر نظر آتے ہیں، سب سماء ہیں۔

بِنَاءً؛ ڈیرا جس میں اکثر عرب رہتے تھے یا تہذیب جدید میں ڈیرا لگا کر دعوتیں دی جاتی ہیں۔ پس زمین کا فرش اور آسمان کا ڈیرا ان کی دعوت اور مہمانی کی ایک صورت ہے اس کی تعمیل آئندہ ہوگی۔ وَأَنْزَلَ؛ اور اتارا۔ نَزَلَ ماذہ نَزُوْلٌ۔ اُنزَلَ۔ اِنْزَالٌ۔ بابِ اِلْفَعَالِ، مصدر۔ اَكْثَرُ اِنْزَالٌ کا لفظ دَفْعَةٌ اُتارنے کے معنی میں آتا ہے اور تَنْزِيْلٌ کا لفظ رفتہ رفتہ اُتارنے کے معنی میں۔

مِنَ السَّمَاءِ؛ ابر سے، آسمان سے۔ مَاءٍ پانی۔ اصل میں یہ لفظ مَوَّةٌ ہے اس کی جمع مِيَاةٌ ہے اور اس کی تصغیر مَوِيَّةٌ ہے جو اس کے اصل پر دلالت کرتے ہیں۔ وکوالف کر دیا کہ کوہمزہ سے بدل دیا مگر یہ سب خلاف قاعدہ ہے۔ نحوی زبان کا تابع رہتا ہے نہ کہ زبان نحو اور قواعد کی۔

تَمْوِيَةٌ؛ گلٹ کرنا، چاندی سونے وغیرہ کا پانی چڑھانا، منافقی کرنا، ظاہر کچھ باطن کچھ ظاہر کرنا۔ ف۔ پس اَخْرَجَ؛ نکالا۔ اِخْرَاجٌ مصدر بابِ اِفْعَالِ۔ نَكَلْنَا۔ خُرُوْجٌ؛ نکلنا۔ بہ؛ اس (پانی اور بارش) کی وجہ سے۔ مِّنَ السَّمَرَاتِ؛ میوے۔ تَمْرَةٌ واحد۔ تَمْرٌ جنس۔ اس کی جمع اَلتَّمَارُ اور تَمَارٌ بھی آتی ہے۔ فَارْكِهَةٌ کے معنی بھی میوے کے ہیں مگر فَارْكِهَةٌ وہ جو غذا نہ ہو۔ غِذَائِيَّتٌ مقصود نہ ہو۔ پس کھجور، بادام فَوَائِكَةٌ میں شریک نہ ہوں گے۔ نیز ثمرے کے لئے کھانے کے قابل ہونا

ضروری ہے۔ حَنْظَل بھی اپنے درخت کا ثمرہ ہے اچھے درخت کا ثمرہ اچھا اور برے درخت کا ثمرہ برا۔ نیک عمل کا ثمر نیک اور بد عمل کا ثمر بد۔ رِزْقاً - عطا، بخشش، غذا، ماکولات۔ رِزْقاً لَكُمْ؛ تمہارا رزق۔ عربی میں لام، اضافت کا کام دیتا ہے۔ غُلامٌ لِزَيْدٍ کے معنی ہیں غُلامٌ زَيْدٍ؛ زید کا غلام۔ فَلَا تَجْعَلُوا - پس نہ بناؤ، نہ مانو، نہ سمجھو۔ لِلّٰهِ؛ اللہ کے لئے۔ اِنْدَاذَا جَمَعْتُمْ؛ برابر والا، جوڑ والا، پہلے کا کام دینے والا۔ وَاَنْتُمْ تَعْلَمُونَ؛ حالانکہ تم جانتے ہو، صاحب علم ہونے کا دعویٰ کرتے ہو، یہ سب چیزیں تم سے مخفی نہیں۔

ترجمہ:- جس نے تمہارے لئے (تمہاری ضیافت کے لئے) زمین کو فرش سا بنایا آسمان کا ڈیرا لگایا اور آسمان سے پانی برسایا اور اس (کی بارش) سے تمہارے لئے پھل نکالے (جس کو تم کھاتے ہو اور) وہ تمہارا رزق ہیں۔ پس (اتنے تمام احسانات کے بعد، آثارِ قدرت دیکھنے کے بعد، شانِ ربوبیت کے علم کے بعد سب میں آثارِ بندگی محسوس کرنے کے بعد) خدا کا شریک نہ مانو (خصوصاً) جب کہ تم کو اپنے عالم ہونے کا دعویٰ بھی ہے (اور یہ سب چیزیں تم کو محسوس ہوتی ہیں، تم سے مخفی نہیں)۔

اللہ تعالیٰ نے اُعْبُدُوا کے ساتھ رَبُّكُمْ کا لفظ لایا ہے، جو دعویٰ مع دلیل ہے۔ دیکھو! کہا جاتا ہے، تم اپنے قدیم دوست کا لحاظ کرو، قدیم کا لفظ رعایت کرنے کی علت کے طور پر بیان کیا گیا ہے پہلے رَبُّكُمْ ہے جو تمام عالم کے نظام کی پرورش پر دلالت کرتا ہے۔ اس اجمال کے بعد تفصیل کی گئی ہے۔ تفصیل میں پہلے اَنْفُسٍ سے استدلال کیا گیا ہے، پھر آفاق کی طرف متوجہ کیا گیا ہے۔ خَلَقَكُمْ میں خود مخاطب کو اس کے ذاتی احوال پر، اس کے بعد خدا کے، اس کو نیست سے ہست کرنے پر غور کرنے کا حکم دیا ہے، پھر دوسرے لوگوں کی مخلوقیت پر متوجہ کرتا ہے کیونکہ لوگ عموماً اپنے بزرگوں کی پوجا کرتے ہیں۔ پھر آفاق کی طرف متوجہ کرتا ہے اور اپنے احسانات کو تھوڑی تفصیل سے بیان فرماتا ہے۔

ذرا اپنے آپ پر غور کرو۔ تم کیا تھے؟ نیست تھے، نابود تھے، پھر عالم شہادت میں آئے تو نطفہ بنے، نطفے میں مختلف صورتیں آئیں۔ خون بستہ بنے، مضغہ گوشت بنے، جان پڑی، پیدا ہوئے، ماں کے پیٹ میں ناف سے غذا پہنچتی تھی۔ پیدا ہوتے ہی کس نے سکھایا کہ ماں کا سینہ چوسو، ماں سے تمہاری غذا ملے گی؟ بعض لوگوں کے قول کے مطابق نطفے میں کیڑے تھے، جراثیم تھے، وہ کیڑے ایک دوسرے کو کھانے لگے، ماں کا زاید خون پینے لگے اور کافی بڑے ہو کر باہر نکلے۔ یہی وجہ ہے کہ بعض دفعہ دو تین بچے بھی ہوتے ہیں اور زیادہ بھی (یہ بھی ممکن ہے کہ ماں سے بغیر باپ کے طے ہوئے خود اس کی منی میں ایسے کیڑے یا جراثیم پیدا ہو جائیں اور بچہ بغیر باپ کے پیدا ہو جائے) اور بڑے ہوئے تو ان کی ضیافت کے لئے زمین کا فرش اور آسمان کا ڈیرا لگایا گیا، پانی برسایا گیا، زمین سیراب ہوئی۔ غلے اور میوے نکلے جن کے بغیر انسان کی زندگی محال تھی۔ اتنے احسانات کے بعد بھی اس کو نہ ماننا افسوس ناک ہے، خطرناک ہے۔

اسلام اور قرآن کی تعلیم میں ہمیشہ غور و فکر اور تفکر کی ہدایت کی جاتی ہے۔ دوسرے مذاہب میں عقل و فہم سے کام نہیں لیا جاتا، استعارات سے حقیقت کی طرف راستہ نکالنے کا حکم نہیں دیا جاتا۔ یہی وجہ ہے کہ لوگ ”مکار پیشوایان مذاہب“ کے پنجہ سے نہیں نکلتے۔ صرف اسلام کی تعلیم میں تفکر سے کام لیا جاتا ہے اور ہر ایک آدمی غور و فکر کر کے بڑے بڑے مراتب تک پہنچ سکتا ہے۔ یہاں نہ ذات کا تھمیلہ ہے نہ خاندان کی خصوصیت۔ جو کرے گا پائے گا۔ اسلام کا راز فکر و عمل میں ہے۔ علم بغیر عمل کے وبال ہے اور عمل بغیر علم کے گمراہی و ضلال ہے۔ اسلام میں ہمیشہ تقویٰ پر زور دیا جاتا ہے کہ مضر چیزوں سے اپنے آپ کو بچاؤ۔ خدائے تعالیٰ نے تمہارے جسم کی پرورش کے لئے تمام سامان مہیا کئے ہیں تو کیا تمہاری روح کی پرورش کے لئے سامان مہیا نہ کرے گا۔ دیکھو! اکثر بچوں کے پڑھنے کی بسم اللہ کی جاتی ہے، ابتدا کی جاتی ہے، اسکولوں اور کالجوں میں تعلیم دی جاتی ہے۔ مگر لاکھوں میں ایک تحقیقات کرنے والا اور ریسرچ کرنے والا نکلتا ہے۔ یہ تو ظاہری علم کا حال ہے۔ باطنی علم کی تعلیم کے لئے اللہ تعالیٰ اسی کو منتخب کرتا ہے جس کی فطرت اعلیٰ ہو، استعداد قوی ہو اور اس کی قوتیں کامل ہوں ایسا شخص پیغمبر ہوتا ہے۔ خدا سے لیتا ہے اور بندوں کو دیتا ہے۔ خدا کے قرب کو ولایت اور تبلیغ کو رسالت کہتے ہیں۔ لہذا اللہ تعالیٰ اثبات رسالت میں فرماتا ہے۔

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّثْلِهِ

وَأَدْعُوا شُهَدَاءَكُمْ مِمَّنْ دُونِ اللَّهِ إِنْ كُنْتُمْ صَادِقِينَ

و؛ اور۔ ان؛ اگر۔ کُنْتُمْ؛ تھے تم یا ہو تم۔ فنی۔ میں۔ رَيْبٍ۔ شک، حوادثِ زمانہ، بدگمانی، بدنامی، بے قراری۔ رَابٍ (مَثَلِ بَاعٍ)۔ شک میں ڈالا۔ اَرَابَهُ؛ بے قرار کیا۔ اَرَابَ الرَّجُلُ اَوِ الْاَمْرُ مَحَلٌ بِدْغَمَانِي وَشَكُّ هُوَا۔ یہاں رَيْبٍ سے مراد شک ہے۔ مِمَّا؛ اس چیز سے۔ نَزَّلْنَا؛ ہم نے اُنارا۔ عَلٰی عَبْدِنَا؛ ہمارے بندے پر۔ فَا تُوَا؛ پس آؤ۔ فَا تُوَا بٍ؛ پس لاؤ۔ سُورَةٍ؛ فصیلِ شہر، کلام اللہ کا اتنا حصہ جو دوسرے حصہ سے ممتاز ہو، اس کا نام علیحدہ ہو، اس کی ابتداء انتہاء معلوم ہو۔ مِّنْ مِّثْلِهِ؛ اس کے جیسے سے۔ ممکن ہے کہ ہکی ضمیر عَبْدِنَا کی طرف پلٹے اور معنی ہوں: حضرت کے جیسے اُمی سے۔

حضرت کے زمانہ میں عرب میں تعلیم کا رواج اور لکھنے پڑھنے کی واقفیت ہی کم تھی، نہ مدارس تھے نہ مکاتب۔ خال خال کوئی مذہبی پیشوا لکھنا پڑھنا جانتا تھا۔ بعض بعض تجارت پیشہ یا سردار قوم کچھ کچھ کتابت سے واقف تھے۔ حضرت محمد مصطفیٰؐ ابھی حکمِ مادر ہی میں تھے کہ حضرت کے والد ماجد حضرت عبداللہ کا انتقال ہو گیا۔ چار سال کے تھے والدہ ماجدہ بی بی آمنہ کا بھی انتقال ہو گیا۔ تعلیم و تربیت کرتا تو کون کرتا؟ مگر نہیں، اللہ ان کا مربی تھا، معلم تھا۔ اس نے علم لدنی سے آپ کو سرفراز کیا۔ اور ہو سکتا ہے کہ ہکی ضمیر مَّا نَزَّلْنَا کی طرف پلٹے یعنی قرآن۔ پس اس وقت معنی یہ ہوں گے کہ قرآن کی چھوٹی سی چھوٹی سُورَةِ کے برابر ایک سورۃ تو بنا کر لاؤ۔

و؛ اور۔ اذْعُوا۔ بلاؤ، پکارو۔ شَهْدَاءَ جَمْعِ شَهِيدٍ؛ حاکم، گواہ۔ حاضرِ مجلس، دیکھنے والا، مددگار، وہ جو فی سبیل اللہ قتل کیا گیا ہو۔ شَهِدٌ شُهُودًا (مثل سَمِعَ)؛ حاضر ہوا، علم و اطلاع حاصل کی، دیکھا۔ اَشْهَدُ اَنْ لَا اِلَهَ اِلَّا اللّٰهُ مِیْن اَشْهَدُ کے معنی ہیں ”میں جانتا ہوں، میں اپنے علم و یقین سے بیان کرتا ہوں۔ اَشْهَدُ بِاللّٰهِ مِیْن خدَا کی قسم کھا کر کہتا ہوں۔ شَهِدَا لَكُمْ؛ تمہارے پاس کے جاننے والے، ماہرینِ فن، مددگاروں کو۔ مِنْ۔ سے۔ ذُوْنٌ؛ پاس، کم۔ اَذْنٰی؛ کترین۔ مِنْ ذُوْنِ اللّٰهِ؛ خدا کے سوائے۔ اِنْ كُنْتُمْ؛ اگر تم ہو۔ صٰدِقِیْنَ۔ سچے۔ صِدْقٌ؛ ٹھوس، مضبوط۔ صِدْقِ الْكُفُوْبِ؛ بھرواں بانس۔ صِدْقٌ؛ سچی خبر، وہ خبر جو واقعہ کے مطابق ہو۔ صِدْقٌ کے مقابل کذب ہے یعنی بے اصل بات۔ اِنْ كُنْتُمْ صٰدِقِیْنَ؛ اگر تم (اپنے انکار میں) سچے ہو۔

بعض کے خیال میں خبر صادق وہ ہے جو اعتقادِ متکلم کے موافق ہو، چاہے واقعہ کے مطابق ہو یا نہ ہو۔ بعض کے پاس خبر صادق وہ ہے جو اعتقاد اور واقعات دونوں کے موافق ہو۔ اور خبر کاذب وہ ہے جو دونوں کے خلاف ہو۔ یہ لوگ صدق و کذب کے درمیان ایک واسطہ نکالتے ہیں یعنی جو بات صرف واقعہ کے خلاف ہے یا صرف اعتقاد کے خلاف ہے وہ نہ صادق ہے نہ کاذب۔ مگر یہ سب خیالات درست نہیں۔ صحیح تعریف صدق و کذب کی وہی ہے جو بیان کی گئی یعنی جو واقعہ کے مطابق ہو وہ صادق ہے اور جو واقعہ کے خلاف ہو وہ کاذب ہے۔

ترجمہ:- اور اگر اس میں (قرآن کے منجانب اللہ ہونے میں) تم کو شک و شبہ ہے جس کو ہم نے اپنے بندے پر نازل کیا ہے تو (اچھا) تم اس (امی) پیغمبر جیسے شخص سے یا قرآن کی جیسی ایک سورۃ تو لاؤ اور خدا کے سوا (ماہرینِ فن کو، حاضرینِ مجلس کو) اپنے یاروں، مددگاروں کو بلاؤ (ان سے مدد چاہو اپنے دیوتاؤں کو بھی پکارو۔ سب مل کر ایک سورۃ تو بناؤ) اگر (تمہارا شک بجا ہے اور اپنے انکار میں) تم سچے ہو۔

صاحبو! خدا کی بنائی ہوئی چیز اور بندوں کی بنائی ہوئی چیز میں آسمان زمین کا فرق ہوتا ہے۔ دیکھو! دودھ کے اجزاء معلوم ہو گئے ہیں، ان کو ملا کر دودھ تو بناؤ۔ قسم قسم کے درخت، قسم قسم کے پھول، کاغذ سے اور دوسری چیزوں سے آدمی بناتا ہے مگر ایک چڑیا کو تو دھوکہ دے دو! ایک چوہے کو تو یقین دلا دو کہ تمہاری بنائی ہوئی چیز خدا کی بنائی ہوئی چیز کے برابر ہے! ایک مچھر یا مکھی تو بنا دو! تم ہرگز نہ بنا سکو گے۔ آدمیوں کی بنائی ہوئی چیز کی نقل دوسرا آدمی کر سکتا ہے۔ گیس کا جواب گیس، دبابہ کا جواب دبابہ، طیارہ کا جواب طیارہ بن ہی رہا ہے مگر خدا کی بنائی ہوئی چیز کی نہ نقل اُتری ہے نہ اُترے گی۔ جان ڈالنا تو بہت بڑی چیز ہے، صورت بھی نہیں بنا سکتے۔ جب خدا کی اور بندے کی بنائی ہوئی چیز کا معیار امتیاز یہ ٹھیرا تو قرآن کا جواب تو تیار کرو۔

قرآن کس بات میں معجزہ ہے؟ اس کے متعلق لوگ مختلف رائے ہیں۔ ہمارے خیال میں ہر فن کا آدمی اگر قرآن کا مطالعہ کرے گا تو قرآن خود اس کے فن میں معجزہ بن کر ظاہر ہوگا۔ اب ہم چند وجوہ بیان کرتے ہیں جن سے معلوم ہو جائے گا کہ قرآن معجزہ ہے۔

حفاظت

دنیا کی کوئی مذہبی یا غیر مذہبی کتاب ایسی نہیں جس کی حفاظت قرآن مجید کے برابر کی گئی ہو۔ ہندوؤں کی وید، پارسیوں کی ژند و ساتیر بلکہ توراہ انجیل، تو اتر تو کجا خبر احاد سے بھی ثابت نہیں ہو سکتیں۔ قرآن شریف کی حالت یہ ہے کہ زمانہ نبوت سے اب تک لاکھوں اس کے راوی، اس کے حافظ، اس کے قاری چلے آ رہے ہیں۔ کوئی شہر تو کیا کوئی اسلامی قصبہ ایسا نہیں جس میں چند جمید حافظ نہ ہوں۔ کیا مجال کوئی حافظ تراویح میں ایک کلمہ کے عوض دوسرا کلمہ پڑھ دے یا زیر زیر کی غلطی کر دے اور سامع اُس کو لقمہ نہ دے! یہ تو فاحش اغلاط ہیں، قاری صفات حروف کی بھی تنقید کرتا ہے۔ کب چھوڑتا ہے اگر کوئی قلقلہ یا همس نہ کرے یا مدطویل و متوسط و طبعی میں تمیز نہ کرے یا بے محل تعظیم یا ترقیق کر دے۔ کب جائز رکھتا ہے اگر اخفا کی جگہ اظہار یا ادغام کر دے۔ قرآن شریف میں کتنے الف ہیں کتنے با، نا وغیرہ ہیں، سب حروف شمار کئے ہوئے ہیں۔ غرض کہ قرآن شریف کی حفاظت کا وعدہ اللہ نے کیا اور کس ناقابل انکار طریقہ سے اس کو ثابت کیا۔

دنیا میں اسلام ہی ایک باقی رہنے والا دین ہے تو اس کا منبع، اس کی مقدس آسمانی کتاب بھی اتنی ہی اہمیت رکھتی ہے۔ جو چیز محفوظ ہی نہ ہو، جس کی صحت کا پتہ نہ ہو، جس کی روایت ہی مسلسل نہ ہو، کس بناء پر اس کی تبلیغ کی جاسکے گی؟ اِنَّا نَحْنُ نَزَّلْنَا الذِّكْرَ وَاِنَّا لَءَلَّٰهُ لَحٰفِظُوْنَ؛ قرآن شریف کے نغمے، ہارمونی، موسیقی اور سلاست پر غور کرو، قرآن شریف کے الفاظ کچھ ایسے نفیس مخارج کے حروف سے مرتب ہیں اور قرآن شریف میں ایسی سلاست و روانی ہے کہ نہ پڑھنے والے کی زبان پر گراں ہوتے ہیں نہ سننے والے کے کان پر۔ ایسی ضخیم کتاب! اتنا بڑا حجم! اور اس میں ایک لفظ بھی ثقیل یا متنافر نہیں۔ دوسرے شعراء اور خطباء کے کلام میں یہ بات کہاں؟ ایک تجربہ مجھے ہے اور میں سمجھتا ہوں کہ دوسروں کو بھی اس کا تجربہ ہوگا یا غور کرنے کے بعد اس کا تجربہ ہو جائے گا کہ بعض حضرات جو اپنی مادری زبان میں بات کرتے وقت ہکلاتے ہیں وہ قرآن شریف پڑھتے ہیں تو زبان کو بالکل رکاوٹ نہیں ہوتی بلکہ ان کی زبان صاف زبان والوں سے بھی قرآن پڑھنے میں تیز چلتی ہے۔ مجھے میرے دوستوں پر اس کا تجربہ ہوا ہے، خود میری زبان میں عقدہ ہے، مگر قرآن شریف پڑھتا ہوں تو زبان صاف چلتی ہے۔ یہ قرآن شریف کی سلاست اور حسن مخارج کی کافی دلیل ہے۔

اسلوب، اسٹائل

امراً القیس کے دیوان میں ایک دو مختلف شعران لوگوں کے لگا دیں جو اس کے ہم پایہ ہیں تو ممکن ہے مگر مسلسل دو چار شعر ہرگز نہیں ملا سکتے۔ کسی نے اِنُّ الْمُقَفِّع سے کہا کہ آپ طویل قصیدے کیوں نہیں کہتے؟ تو اس نے کہا جاہلیت کا رنگ قائم رکھنا سخت مشکل ہے۔

کوئی قرآن شریف اور حدیث کو ملا کر دیکھے، حدیث کا اسلوب قرآن کے اسلوب سے ہرگز نہیں ملتا۔ جو لوگ اسالیب کلام سے واقف ہوتے ہیں وہ فوراً کہہ دیتے ہیں کہ یہ شعر امراً القیس کا ہے یا زہیر کا، زمانہ جاہلیت کا ہے یا ان لوگوں کا

جنہوں نے اسلام و جاہلیت دونوں کو پایا ہے یا یہ کہ یہ شاعر بغداد کا ہے یا شام کا، حجاز کا ہے یا مصر کا عرب کا ہے یا عجم کا۔ اگر ایک شعر سے پورا علم نہیں ہو سکتا تو دو چار شعر کے بعد امتیاز ہو ہی جاتا ہے۔ اُردو داں بھی سمجھ لیتے ہیں کہ یہ شعر سودا کا ہے یا میر کا، ذوق کا ہے یا غالب کا، داغ کا ہے یا امیر کا۔ ہر زبان کے نقاد سخن شعراء و نظماء کے باہم کلام میں امتیاز کرتے ہیں، اعلیٰ شاعر کو ادنیٰ سے جدا کرتے ہیں۔ جہل مرکب، ہٹ دھرمی، بے جا مخالفت اور بات ہے۔ ذوق سلیم نہ رکھنے والے معرض بحث میں نہیں۔ صاحب ذوق کلام عالی سنتا ہے اور پہروں بلکہ دنوں اس کا مزہ لیتا ہے۔ ایسے صاحب ذوق عرب بلکہ عجم کو بھی بلاشبہ قرآن کے اعجاز فصاحت و بلاغت میں کیا کلام ہو سکتا ہے؟ جس کی نسبت اس بہترین اور گرامی ترین ہستی کی طرف ہو جس کا ارشاد ہے:- اوتیت جوامع الکلم اور انا الفصح العرب والعجم مگر قرآن شریف کچھ اور ہی شئے ہے۔ اس سے صاف معلوم ہوتا ہے کہ قرآن شریف حضرت رسول مقبول ﷺ کا کلام نہیں بلکہ اللہ تعالیٰ کا کلام ہے الغرض ہمارے سامنے صدیق اکبر رضی اللہ عنہ، فاروق اعظم رضی اللہ عنہ، مظہر العجاہب رضی اللہ عنہ کے خطب ہیں اللہ اور بندے میں جو فرق ہے وہی قرآن اور ان کلاموں میں ہے۔ خطب ابن نباتہ مقامات بدیہی یا حریری اور دوسروں کے کلام کی حقیقت ہی کیا ہے۔ ایک نادان کہتا ہے کہ حریری بھی اعلیٰ درجہ کی فصاحت کا مالک ہے حقیقتاً اس نادان نے کلام فصحا دیکھا ہی نہیں، اس کو ڈھلی ہوئی اور سوہن کی ہوئی چیز میں تمیز نہیں، اس کو زندہ اور مردہ میں فرق نہیں، اسے آمد اور آورد میں امتیاز نہیں۔ شریف مرتضیٰ کا کلام جو ”نہج البلاغہ“ کے نام سے موسوم ہے اور جس میں حضرت علیؑ کے بعض خطبے بھی موجود ہیں، حریری سے زیادہ رتبہ رکھتا ہے۔ بدیہی کے اچھے فقرات کے سامنے حریری دھری کی دھری رہ جاتی ہے۔

ایک نادان مسیلمہ الکذاب قرآن کا جواب دیتا ہے۔ الفیل۔ ما الفیل۔ وما ادراک ما الفیل۔ لہ خرطوم طویل و ذنب و بیل۔ کیا یہ القارعة کا جواب ہے؟ اَسْتَغْفِرُ اللّٰهَ الْعَظِيمَ خانہ غفلت خراب! کیوں مسخرا بنتا ہے! کیوں اپنے آپ پر لوگوں کو ہنساتا ہے! جس طرح خدا کا فعل معجزہ ہے اسی طرح اس کا قول بھی معجزہ ہے۔ تصویر یا مجسمہ بنا کر چڑیا کو دھوکا نہیں دے سکتے تو ان مہملات و خرافات سے تو ہم کو کیوں کر دھوکا دے سکے گا۔ اعود باللہ۔ ہرگز نہیں۔ یہ سب الفاظ بلا معنی ہیں، یہ تن بے جان ہے، مردار ہے، جا اور اس کو خاک میں دبا آ۔ خدا کا کلام بندہ کے کلام سے بالکل علیحدہ ہے، بالکل ممتاز ہے، اعجاز ہے! اعجاز!

خدائی لہجہ

شاعر یا منشی جس درجہ کا ہوتا ہے اسی درجہ کا اس کا کلام ہوتا ہے۔ ایک غمگین آدمی کے کلام سے غم ظاہر ہوتا ہے۔ ایک سپاہی کے کلام سے شجاعت ٹپکے گی۔ متنبی سیف الدولہ کے ساتھ خود بھی شریک جنگ رہتا تھا تو اس کے قصیدہ کا زور ہی الگ ہے۔ شعرائے جاہلیت کے اشعار میں بے ساختگی، سادگی، صداقت آمد ہے۔ زمانہ تمدن کے شعرا کے کلام میں صنائع بدائع ہیں، جن میں بناوٹ اور تکلف نمایاں ہے۔ خدا کے کلام کا لہجہ اور قوت ہی الگ ہے۔ سننے والے کا دل کانپ اٹھتا ہے۔ اسی طرح پیغمبر اور بزرگان دین کا کلام بھی الگ ہوتا ہے اور ادباء اور نمائشی لوگوں کا کلام جدا۔ صاحب فراست و عقل سلیم قرآن کو دیکھتا ہے اور بے ساختہ کہہ اٹھتا ہے۔ مَا هَذَا مِنْ كَلَامِ الْبَشَرِ؛ یہ کلام کلام بشر سے وراء الوراہ ہے۔

یکسانی

بعض لوگ کہتے ہیں کہ ہر زبان میں ایک بڑا شاعر ہو جاتا ہے جس کی مثال مستقبل نہیں لاسکتا تو کیا وہ بھی کلام اللہ ہو جائے گا؟ عربی میں امرأ القیس اور فارسی میں فردوسی، اردو میں میر تقی یا آج کل غالب پرستوں کے پاس غالب یا بعض کے پاس میر انیس یا یونانی میں ہومر اور انگریزی میں ہلکسپیر گذرے ہیں۔ اس شخص کو سمجھنا چاہیے کہ ان شعراء کی جو تعریف کی جا رہی ہے وہ بہ حیثیت مجموعی ہے۔ ان کی تعریف اس پیمانہ پر نہیں ہے کہ کوئی ان کے تین شعر کے برابر بھی شعر نہیں کہہ سکتا۔ امرأ القیس کی کمزوریوں کو دیکھنا ہو تو اعجاز القرآن دیکھو، اس کی تنقید پر غور کرو۔ غالب کا تمام دیوان چھان مارو اس میں سے چند ہی چوٹی کے شعر نکلیں گے۔ میر تقی کے دیوان سے چند ہی نثر نکلیں گے۔ سودا، داغ، امیر کے کلام میں بھی چند ہی اچھے سے اچھے شعر نکلتے ہیں۔ تعصب اور بات ہے۔ مرزا دبیر کے کلام میں چند بند بلکہ چند مرثیے ایسے ہیں جو میر انیس کے بعض مرثیوں اور بند سے اچھے ہیں۔ فردوسی، نظامی، سعدی، خسرو، جامی، مولانا روم کے کلام میں اعلیٰ درجہ کے بھی شعر ہیں، اوسط درجہ کے اور معمولی بھی۔ ان میں سے کسی کو کسی پر ایسی ترجیح نہیں کہ دوسرے کے چند شعر بھی ان کے اشعار کے برابر یا ان سے اعلیٰ نہ نکلیں۔

میں سنتا ہوں کہ ہلکسپیر کا ماخذ تاریخ اور دوسروں کے ڈرامے ہیں۔ صرف دو ڈرامے اس کے ذاتی ہیں اور ان میں وہ کھو گیا ہے۔ نیز اس کے کلام میں یکسانی کہاں؟ عمر کے بڑھنے سے، زمانہ کے بدلنے سے، اس کے ڈراموں میں تغیر آتا گیا۔ پھر نقاد سخن کی قدر اندازی سے بے چارے کے پر نچے اڑ گئے ہیں، اس کے سانیٹ سے ملٹن کے سانیٹ کم نہیں۔ نفس فصاحت کے لحاظ سے بیکن بھی ایک مسلم استاد ہے۔ کون کہتا ہے کہ بیکن کی نثر ہلکسپیر کی نظم سے کم ہے؟ بہر حال اگر ہلکسپیر اچھا ہے تو بیکن اور ملٹن بھی اچھے ہیں۔ بن جانسن بھی اس کی ٹکر کا ہے۔ یہ نہیں کہ ہلکسپیر کے سامنے سب ہیچ ہو گئے۔ جانسن اور ہومر کے متعلق بعض محققین نے لکھا ہے کہ کہیں ہومر نے اچھا لکھا ہے تو کہیں جانسن نے۔ دنیا کے تمام شعراء اور خطباء میں کوئی ایسا نہیں جو دوسروں پر اتنی فوقیت رکھتا ہو کہ کسی کے کلام کا ایک حصہ بھی اس کے کسی حصہ کے برابر نہ ہو اور اس کا تمام و کمال کلام ایک درجہ پر ہو یا اس کے دو قولوں میں تناقض نہ ہو یا اس کے کلام میں تغیر و اصلاح ممکن نہ ہو۔

قرآن شریف کی یہ حالت ہے کہ اس میں سے نہ ایک حرف نکل سکتا ہے نہ زیادہ ہو سکتا ہے۔ نہ جملے کی شکل تبدیل ہو سکتی ہے نہ ایک لفظ کی جگہ اس کا مترادف ہی رکھا جاسکتا ہے۔ حالانکہ قرآن شریف (۲۳) سال تک اُترتا رہا۔

غیب گوئی

یہ بات ظاہر ہے کہ آدمی کو نہ ماضی کا علم ہوتا ہے نہ مستقبل کا۔ وہ تو صرف وہی چیز جانتا ہے جو اُس کی آنکھوں کے سامنے آئے یعنی اس کا علم مشاہدہ تک محدود ہے۔ اخبار بالغیب یعنی غیب کی خبریں دینا مادی انسان کا کام نہیں۔ قرآن شریف میں وہ قصص بھی بیان کئے گئے ہیں جن سے حضرت کا تمام خاندان نا آشنا تھا۔ یہی وجہ تھی کہ منکرین امتحان ایسے قصوں کے متعلق سوالات کرتے تھے۔ قرآن شریف میں ایسی پیشگوئیاں بھی ہیں جو اب تک برابر صحیح اور درست اُترتی آئی ہیں۔

قصص

حضرت آدمؑ، اماں حوا اور ابلیس کا قصہ، ہابیل و قابیل کا واقعہ، حضرت نوحؑ، حضرات ابراہیمؑ و لوطؑ و اسمعیلؑ و سلخ و یعقوب و یوسف علیہم السلام کے قصص، حضرت صالحؑ، قوم ثمود، حضرت شعیبؑ و اہل مدین و ایکہ، حضرت داؤدؑ و سلیمانؑ، حضرت موسیٰؑ و ہارونؑ اور فرعون و ہامان اور قارون کے حالات اور دیگر انبیاء کے حالات، ذوالقرنین، قوم سبا، اصحابِ اخدود و کہف و رقیم، اصحاب الرس کے قصص و حالات بہ تفصیل بیان کئے گئے ہیں اور حضرت کے مخالفین زمانہ نے بھی اس کو تسلیم کیا مگر زمانہ اور بعد کی وجہ سے اگر بعض کے آثار باقی نہ رہے ہوں تو کیا پروا ہے، اصل سوال کرنے والے اور مخاطبِ اول نے تو مان لیا۔

پیش گوئی

قرآن شریف میں بہت سی پیش گوئیاں ہیں، نمونے کے طور پر چند یہاں ذکر کی جاتی ہیں۔ **قُلْ لِلْمُخَلَّفِينَ مِنَ الْأَعْرَابِ سَعَدَ غَوْنٌ إِلَىٰ قَوْمِ أُولِي الْأَسْبَابِ شَدِيدًا تَقَاتِلُونَهُمْ أَوْ يُسَلِّمُونَ**۔ (سورہ فتح)

(اے پیغمبر) دیہاتی عرب جو (سفر حدیبیہ سے) رہ گئے ہیں ان سے کہہ دو کہ بڑے لڑنے والوں (یعنی فارس و روم) کے مقابلہ کے لئے بلائے جاؤ گے تو تم ان سے لڑتے رہو، یہاں تک کہ وہ مسلمان ہو جائیں۔ روم و فارس کی لڑائیاں حضرت ابوبکر صدیق و عمر فاروق رضی اللہ عنہما کی خلافت میں ہوئیں تو یہ خلافتِ شیخین کی بشارت ہے۔

آلَم ۝ غَلَبَتِ الرُّومُ ۝ فِي أَدْنَى الْأَرْضِ وَهُمْ مِنْ بَعْدِ غَلَبِهِمْ سَيَغْلِبُونَ فِي بَضْعِ سِنِينَ۔ (سورہ روم)

آلَم۔ قریب کے ملک (یعنی فارس میں) رومی (جو نصاریٰ ہیں) اہل فارس سے جو آتش پرست ہیں مل گئے ہیں، مغلوب ہو گئے ہیں۔ لیکن یہ لوگ مغلوب ہونے کے بعد عنقریب چند سال میں (پھر اہل فارس پر) غالب آئیں گے۔ چنانچہ ایسا ہی ہوا اور یہ واقعہ تاریخی پیش گوئی کا بڑا زبردست معجزہ ہے۔ حضرت ابوبکر صدیقؓ نے اس وعدہ الہی کی صحت پر یقین کر کے ایک سردار قریش سے شرط باندھی کہ رومیوں کی فتح ہوگی۔ وعدہ الہی سچا ہوا اور ابوبکر صدیقؓ کامیاب۔

سَيُهْزَمُ الْجَنْعُ وَيُوَلُّونَ الدُّبُرَ۔ (سورہ قمر) عنقریب اس جماعت کو ہزیمت ہوگی اور یہ پیٹھ پھیر کر بھاگ کھڑے ہوں گے۔ یہ شکست اہل بدر کی پیش گوئی تھی جس کو اللہ نے پورا کیا۔ **لَقَدْ صَدَقَ اللَّهُ رَسُولَهُ الرُّسُولَ بِالْحَقِّ لَتَدْخُلُنَّ الْمَسْجِدَ الْحَرَامَ إِنْ شَاءَ اللَّهُ آمِنِينَ مُحَلِّقِينَ رُءُوسِكُمْ وَمُقَصِّرِينَ لَا تَخَافُونَ**۔ (سورہ الفتح)

”بے شک اللہ نے اپنے رسول کو واقعی سچا ہی خواب دکھایا تھا کہ انشاء اللہ تم (مسلمان) مسجد حرام میں بے خوف و خطر باطمینان (تمام) داخل ہوں گے (وہاں جا کر) تم (کچھ تو) سر منڈائے ہوئے رہو گے اور (کچھ فقط) بال کترائے ہوئے۔“

یہ آیت فتح مکہ کی پیشگوئی ہے جس کو اللہ نے پورا کیا۔

قرآن شریف کی تاثیر

حضرت عمر رسول اللہ ﷺ سے لڑنے کے لئے نکلے تھے، راستے میں بہن کے گھر پہنچے، بڑے اصرار سے قرآن مانگا، دیکھا، سورہ طہ پڑھا تو دل میں اتر گیا۔ باطل کی تائید کے لئے چلے تھے، فاروق اعظم بن گئے۔ عقبہ قریش کا ایک بڑا سردار تھا۔ حضرت نے قرآن شریف سنایا تو دونوں ہاتھ ٹیک دیئے اور لگا جھومنے اور آنسو بہانے۔ ولید نے سنا تو کہا ان علیہا طلاوة و فیہا حلاوة۔ اس پر تازگی اور اس میں حلاوت ہے۔ ابو جہل پہنچا اور کہا ”اتنے بڑے سردار ہو کر ایک بچے کی باتوں میں آگئے اور تعریف بھی کرنے لگے! عربوں پر تمہاری اس تعریف کا برا اثر ہوگا۔ تم کو قرآن کی ججو اور اس پر اعتراض کرنا چاہیے۔“ ولید نے کیا کہا؟ اِنَّهُ فَكَّرَ وَقَدَّرَ اس نے سوچا اور ائکل دوڑائی فَقَتَلَ كَيْفَ قَدَّرَ اس کو خدا کی مار کیسی ائکل دوڑائی کچھ سمجھ میں نہ آیا ثُمَّ نَظَرَ ثُمَّ عَبَسَ وَبَسَرَ پھر غور کیا (مگر کوئی بات دل کو نہ لگی) پھر تیوری چڑھائی اور برا سامنہ بنا لیا۔ ثُمَّ اَذْبَرَ وَاسْتَكْبَرَ۔ پھر پیٹھ پھیر لی اور اعتراض نہ کرنے کو اپنے لائق نہ سمجھا اور شیخی میں آ گیا فَقَالَ اِنْ هَذَا اِلَّا سِحْرٌ يُؤْتَرُ پھر لگا کہنے یہ تو بس چلتا ہوا جادو ہے جو نقل کیا جاتا رہے گا، کہیں رکتا نظر نہیں آتا۔ (سورہ مدثر)

کوئی اس کے جواب پر غور کرے کہ اس نے زبان داں، فصیح و بلیغ ہونے کے لحاظ سے قرآن کی فصاحت و بلاغت پر کیا اعتراض کیا؟ کچھ نہیں صرف چلتا جادو کہہ دیا۔ ظاہر ہے کہ انسان جب کسی بات کو طاقتِ بشری سے خارج دیکھتا ہے تو کہتا ہے کہ یہ تو جادو ہے۔ طاقتِ بشری سے خارج تو اس نے مان لیا، ہاں! معجزہ کے عوض جادو کہہ دیا۔ کیا وہ جادو گر تھا؟ جادو کی حقیقت سے واقف تھا؟ کچھ نہیں۔ جس فن کا وہ تھا، جس کا وہ ماہر تھا اس میں تو وہ مان گیا کہ قرآن کا مثل طاقتِ بشری سے خارج ہے۔ جادو، وہ جو سر پہ چڑھ کے بولے۔ ایک اور نوعِ تاثیر ہے جو ظلماتِ مادیت میں پھنسے ہوئے اشخاص کو نظر نہیں آتی اور وہ قضائے مقصود و دفعِ امراض، دفعِ مسِ خباثت ہے اس کے لئے بونی کی ٹمسِ المعارف، مرقعِ شریف اور دیگر کتب دیکھو۔ ان عملیات میں سب سے اعلیٰ اور قوی الاثر عمل، آیاتِ قرآنیہ کا ہے۔ میں ایک علمی آدمی ہوں، تعلیم میرا کام ہے، مگر دن بھر میں کتنے ہی لوگوں کو جن کو میں کوئی آیتِ مبارک بتا دیتا ہوں فائدہ ہوتا ہے۔ ہزار تاثیر کی ایک تاثیر کہ اس وقت قرآن شریف کی تعلیم و تاثیر سے ستر، آتشی کروڑ آدمی حلقہ بگوشِ اسلام ہیں۔ مسلمانوں کی غفلت کی وجہ ہے کہ قرآن کی تبلیغ کا برابر انتظام نہیں ورنہ قرآن نور بن کر آنکھوں میں گھستا اور روح بن کر دل و دماغ میں بتا۔ میرے پاس تو قرآن کا مقصدِ اعظم اور اس کا اعجازِ مجسم اس کی تعلیم ہے۔ ارسالِ رسل کی غایتِ تعلیم ہی ہے۔ دوسرے سب توابع ہیں مگر قرآن کے مقصد کے توابع بھی دوسروں کے مقاصد کے مقابل اعجاز ہی اعجاز ہیں۔

صرف

قرآن شریف کس امر میں معجزہ ہے؟ اس میں علماء کا اختلاف ہے۔ نظام جو بڑا ادیب بھی ہے اور فلسفی بھی، کہتا ہے کہ قرآن کے جواب دینے کی قوت اللہ تعالیٰ نے حضرت کے اہل زمانہ سے سلب کر لی تھی۔ اس کے خیال میں قرآن کا مثل ممکن تھا

مگر سب لوگوں سے وہ قوت ہی سلب کر لی گئی تھی تو جواب کیوں کر دیا جاسکتا؟ اس کا خیال بالکل غلط ہے کیوں کہ اس طرح قرآن مجید معجزہ نہ ہوا بلکہ اللہ تعالیٰ کا فصحاء و بلغاء سے جواب کی قوت سلب کر لینا معجزہ ہوا۔ افسوس کہ اتنے بڑے ادیب پر قرآن کی حقیقت نہ کھلی، ورنہ قرآن کی ایک ایک سورت ایک ایک آیت پر سر دھتا، قربان ہوتا۔ غالباً وہ قرآن شریف کو سہل ممتنع سمجھ کر اس ورطہ میں غوطہ کھا رہا ہے کہ قرآن کا مثل ممکن ہے مگر یہ امکان کبھی فعلیت میں نہیں آتا۔

فَإِنْ لَّمْ تَفْعَلُوا وَلَنْ تَفْعَلُوا فَاتَّقُوا النَّارَ الَّتِي وَقُودُهَا النَّاسُ وَالْحِجَارَةُ ۗ أُعِدَّتْ لِلْكَافِرِينَ ﴿۱۰﴾

فَإِنْ؛ پس اگر۔ لَمْ تَفْعَلُوا؛ تم نے نہیں کیا، تم نہ کرو گے۔ لَفْظِ اَصْلِ مِثْلِ تَفْعَلُونَ تَهْلِكُ كِي وَجِهٍ سَعِ نُونٍ مَرَّيَا اَوْر بِمَعْنَى مَضَارِعٍ مَنفِي هُوَ كِيَا۔ لَعْنِي نَهِي كِيَا۔ وَ لَنْ تَفْعَلُوا؛ اَوْر هَر كَز نَه كَر سُو كِي جِس طَرَح لَمْ كِي وَجِهٍ سَعِ نُونٍ مَرَّيَا تَهَا، لَنْ كِي وَجِهٍ سَعِ نُونٍ مَرَّيَا هِي اَوْر مَسْتَقْبَلِ مَنفِي مَو كِد كِي مَعْنَى دِي تَا هِي فَاتَّقُوا؛ تَو بَجُو، مَنوَعَاتِ سَعِ بَجُو۔ مَعَا صِي سَعِ پَر هِي ز كَرُو، كِنَا هُو كِي چُو ز دُو۔ النَّارُ؛ آگ، آتَش، غَضَبِ اَلْهِى۔ اَلَّتِي؛ جُو۔ وَقُودُ۔ اِي نْدَهْن، جِس سَعِ آگ كِي جَاتِي هِي۔ اَلنَّاسُ؛ لُو ك۔ اَلْحِجَارَةُ پَ تَر۔ اُعِدَّتْ۔ اَعَدَّ يُعِدُّ اِغْدَا ذَا؛ تِيَار كَر نَا۔ بَابِ اِفْعَالٍ۔ عَدَدٌ مَادَةٌ۔ لِلْكَافِرِينَ؛ كَا فَرُو كِي لَعْنِي، حَقِّ پُشُو كِي لَعْنِي تَرْ جِمَه:۔ پَ تَر اِ كَر تَم نَه كَر سُو اَوْر تَم هَر كَز نَه كَر سُو كِي تُو اِس آگ سَعِ بَجُو جِس كَا اِي نْدَهْن آ دَمِي اَوْر پَ تَر هِي (جُو) كَا فَرُو كِي لَعْنِي تِيَار كِي گِي هِي۔

اگر تم اپنے دوستوں و دیوتاؤں سے امداد لے کر بھی قرآن کی سورۃ کے برابر ایک سورۃ بھی نہ لاسکو اور تم ہرگز نہ لاسکو گے تو قرآن کا اعجاز ثابت ہو چکا، خدائی قوت کا تم کو یقین ہو چکا تو اس کی مخالفت کی وجہ سے آتشی غضب الہی سے بچو جس میں لوگ اور پتھر جلیں گے۔

یہ آگ کن کے لئے بنائی گئی ہے؟ کافروں کے لئے۔ مسلمان ہو کر، اللہ رسول کو جان کر، ان کے احکام سے واقف ہو کر پھر بھی مخالفت کرنا اور کافروں کے لئے بنائی ہوئی دوزخ میں جانا نہایت شرم کی بات ہے، بڑا افسوس ہے، بد نصیبی ہے۔ اُعِدَّتْ لِلْكَافِرِينَ سے معلوم ہوتا ہے کہ مسلمان ہمیشہ کے لئے دوزخ میں نہ رہیں گے۔ بعض مذاہب میں ہر بد عمل کی سزا ملنا ضروری ہے۔ چنانچہ خوارج مرتکب کبیرہ یعنی بڑے گناہ کرنے والے کو کافر سمجھتے ہیں اور خیال کرتے ہیں کہ وہ ہمیشہ دوزخ میں رہے گا۔ بعضوں کا خیال ہے کہ ایمان کے ساتھ کوئی عمل بد نقصان دہ نہیں رہتا۔ اس آیت سے آپ کو صاف معلوم ہو رہا ہے کہ گنہگار مسلمان کا دوزخ میں جانا ممکن ہے مگر دائماً دوزخ میں رہنا کافروں کے لئے ہے۔

ہمارے پاس توبہ سے گناہ معاف ہو سکتے ہیں، شفاعتِ انبیاء و اولیاء سے بھی معافی حاصل ہو سکتی ہے، توبہ یعنی ”ماضی پر عداوت اور مستقبل میں احکامِ دین پر استقامت“ نہایت بڑا فعل ہے۔ جسم، اعضائے ظاہری کے ساتھ دل و روح بھی ہیں۔ ظاہر ہے کہ جب دو متضاد قوتیں کام کرتی ہوں تو غالب کا اثر نمایاں ہوگا اور مغلوب کا نمایاں نہ ہوگا۔ لہذا توبہ کا اثر گناہوں کو ڈھانک لے گا، مٹا دے گا، نیکی سے مبدل کر دے گا۔ یہ سب توبہ کی قوت پر مبنی ہے۔ ہمارے پاس شفاعت کا مسئلہ حق ہے

گنہگار شفاعت کرنے والے سے اَلْحُبُّ فِی اللّٰهِ یعنی خدا واسطے کی محبت رکھتا ہے۔ کیا یہ قلبی فعل نہیں ہے؟ کیا یہ محبت بے اثر رہے گی؟ ہرگز نہیں! شفاعت بن کر رسول اللہ ﷺ سے اور دیگر اولیا سے ظاہر ہوگی اور خدا سے رحمت بن کر نمایاں ہوگی۔ یہ کفارہ مسیح نہیں ہے کہ گناہ کریں لوگ اور سب کے گناہوں کی پوٹلی، بنڈل یا بوجھ لے کر حضرت مسیح علیہ السلام دوزخ میں جلیں اسلام میں عدل و انصاف ہے ”کرے کوئی بھرے کوئی“ نہیں ہے۔ وَلَا تَزِدُوا زِدَةً وَزِدًا خُرْمًا؛ ایک کا عذاب ایک پر ہو نہیں سکتا صاحبو! سائنس کی حیرت انگیز ترقیاں دیکھ کر لوگ کچھ ایسے مرعوب ہو گئے ہیں کہ معجزہ سے انکار کرنے لگے ہیں۔ یہ بیماری یورپ سے نکلی اور مسلمانوں کو بھی لگ رہی ہے گویا کہ یہ داعِ فرنگ ہے۔ ان لوگوں کے خیال میں یہ قوانین فطرت، لاز آف نیچر، نوامیس الہیہ میں تغیر نہیں۔ مگر ذرا غور کرو! نوامیس الہیہ اور ان کے جان لینے کا دعویٰ! حالانکہ دو ہزار برس پہلے کی تاریخ نہیں ملتی۔ اسباب ظاہری بھی ہوتے ہیں اور باطنی بھی، جسمانی بھی ہوتے ہیں اور روحانی بھی۔ مادیات کے چند قواعد سے واقف ہونے پر پورے قوانین الہیہ کی واقفیت کا دعویٰ درست نہیں۔ انسان کو سلسلہ ہائے علت و معلول پر ہمیشہ غور کرنے اور ان سے زیادہ واقفیت حاصل کرنے کی ضرورت ہے۔ اگر گذشتہ زمانہ کے لوگ صرف اپنے چند معلومات پر فطرت کا انحصار سمجھتے تو علمی ترقیاں محدود ہو جاتیں۔ ایک پانچ چھ سال کے لڑکے کا آفتاب کو روشن ڈوبتا دیکھ کر سورج گہن سے انکار کرنا کیا صحیح ہو سکتا ہے؟ تیری عمر کتنی؟ تیرا استقراء کتنا؟ تیرا علم کتنا؟ جو چیز تیرے معلومات کے خلاف ہو اس سے انکار کرنا تیری نادانی ہے۔ جہل ہے، جہل مرکب ہے۔ بڑے سے بڑا عالم، بڑے سے بڑا فلاسفر، خدائے تعالیٰ کی قدرت کے بحرِ ذخار کے سامنے ایک کیڑے سے زیادہ نہیں، جراثیم میں سے ایک جرثومے سے زیادہ وقعت نہیں رکھتا۔ اے نادان انسان! چند فیٹ کی ٹیپ سے آسمان زمین کو ناپنے نکلا ہے؟ توبہ کر! خدا کے آثارِ قدرت سے انکار نہ کر۔ تیری مثال یہ ہے! آسمان سے بارش ہوئی، ایک ناپاک گڑھا پانی سے بھر گیا، ایک مینڈکی اس کنارے سے اُس کنارے تک چلی گئی اور گئی ٹرانے کہ میں نے ایک بڑا بحری سفر پورا کیا۔ اُسے کیا معلوم کہ خدا کی خدائی میں سات سمندر بھی ہیں۔ او نادان انسان! تجھے کیا معلوم کہ خدا کی خدائی میں کتنے عوالم ہیں؟ ہر عالم کے کیا نوامیس ہیں؟ جو چیز معلوم نہ ہو، جس کا تجربہ نہیں، بے شک تم اس کے متعلق یہ کہہ سکتے ہو کہ مجھے اس کا علم نہیں، مجھے اس کا تجربہ نہیں۔ یہ نہیں، کہ یہ ہے ہی نہیں!

دیکھو! تم ایک بہت بڑے مغالطہ میں پڑے ہو۔ اپنے عدم علم کو عدم وجود کے مساوی سمجھتے ہو۔ جہلِ مرکب سب راہ ہے علمی ترقی کا، آنکھیں کھولو اور خدا کے آثارِ قدرت دیکھتے چلے جاؤ ”میں سب کچھ جانتا ہوں“ کو چھوڑو، میں ”بہت کم جانتا ہوں“ کا اقرار کرو۔ وَمَا أُوتِيتُمْ مِنَ الْعِلْمِ إِلَّا قَلِيلًا پر ایمان لاؤ اور رَبِّ زِدْنِي عِلْمًا کی دُعا کرو۔ پھر وَالَّذِينَ جَاهَلُوا فِينَا لَنَهْدِيَنَّهُمْ سُبُلَنَا کا انعام پاؤ اور پھر اپنی ترقی کو دیکھو۔

وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ

كُلًّا رُزِقُوا مِنْهَا مِنْ ثَمَرَةٍ رِزْقًا قَالُوا هَذَا الَّذِي رُزِقْنَا مِنْ قَبْلُ وَأُتُوا بِهِ مُتَشَابِهًا

انسان اپنی کم علمی کو مانے تو بہت کچھ سیکھ سکتا ہے

وَلَهُمْ فِيهَا أَزْوَاجٌ مُّطَهَّرَةٌ وَهُمْ فِيهَا خَالِدُونَ ﴿۵۰﴾

و؛ اور۔ بَشْرًا؛ خوشخبری دو باب تَفْعِيلٌ۔ بَشْرَةٌ؛ چہرہ۔ بَشْرَانِیْنَ کو اس لئے کہتے ہیں کہ اُس کے منہ پر حیوان کے جیسے بال نہیں ہوتے، بشارت اور خوش خبری کا اثر چہرہ سے نمایاں ہوتا ہے۔ اَلَّذِیْنَ اٰمَنُوْا؛ ان لوگوں کو جو ایمان لائے۔ وَعَمِلُوْا؛ اور کام کئے (بَابِ سَمِعَ) الصَّلِحَاتِ؛ اچھے کام۔ اَنْ لَّهُمْ؛ کہ ان لوگوں کے لئے۔ جَنَّتِ؛ جنتیں ہیں، باغ ہیں۔ جَنَّ يَجْنُ کے معنی ڈھانکنے کے ہیں۔ وہ مخلوق جو ہماری آنکھوں سے نظر نہیں آتی اس کو جن کہتے ہیں۔ مَجْنُونٌ؛ دیوانہ جس کی عقل ڈھک گئی ہو۔ مَجْنَنَةٌ۔ پیر۔ جَنِيْنٌ؛ پیٹ میں کا بچہ۔ جَنَّةٌ۔ وہ باغ جس میں بکثرت درخت ہوں۔ تَجْرِيْ۔ بہتی ہیں۔ (بَابِ ضَرَبَ) جَرِيَانٌ مصدر۔ مِنْ تَحْتِهَا؛ ان (باغوں) میں نیچے نیچے۔ اَلَا نَهَارٌ؛ جمع نَهْرٌ۔ نَهْرٌ کے معنی کشادگی کے ہیں۔ بڑے دریا کو عربی میں نہر کہتے ہیں اور ہندی میں جسے نہر کہتے ہیں اس کے لئے جَدْوَلٌ کا لفظ ہے كَلْمًا؛ جس جس وقت، جب جب رَزَقُوْا۔ دیئے جائیں، کھلائے جائیں۔ مِنْهَا؛ اس جنت سے۔ مِنْ ثَمَرَةٍ؛ ثمرہ سے، پھل سے۔ رِزْقًا؛ کسی قسم کی کھانے کی چیز۔ قَالُوْا؛ کہتے ہیں، ان لوگوں نے کہا۔ هٰذَا؛ یہ۔ اَلَّذِیْنَ؛ جو۔ رِزْقًا۔ دیئے گئے تھے ہم۔ مِنْ قَبْلُ؛ اس سے پہلے۔ وَاٰتُوْبِهِ؛ اور ان کو وہ چیز دی گئی۔ مُتَشَابِهًا؛ ملتی جلتی۔ وَلَهُمْ؛ اور ان کے لئے ہے۔ فِيْهَا؛ ان (جنتوں) میں۔ اَزْوَاجٌ۔ جوڑے، بی بیاں۔ عربی میں مرد کا جوڑا زوج اور عورت کا بھی جوڑا زوج، جیسے سَيِّدَتُنَا خَدِيْجَةُ زَوْجِ النَّبِيِّ صَلَّى اللهُ عَلَيْهِ وَسَلَّمَ؛ زوجہ کا لفظ عربی کے لحاظ سے بالکل بے اصل ہے۔ مُطَهَّرَةٌ؛ پاک، پاک کئے ہوئے، جن کو خدا نے پاک صاف ستھرا پیدا کیا۔ وَهُمْ؛ اور وہ لوگ۔ فِيْهَا؛ ان جنتوں میں۔ خَالِدُونَ؛ ہمیشہ رہنے والے ہیں۔ خُلُوْدٌ مصدر۔ ہمیشہ رہنا۔ خُلِدَ۔ جنت جس میں ہمیشہ رہیں گے۔ عربی میں بعض دفعہ خُلُوْدٌ کا لفظ ایک طویل زمانہ تک رہنے کو بھی کہہ دیتے ہیں۔

ترجمہ:- (اے پیغمبر! یا ہر وہ شخص جس میں مخاطبت کی صلاحیت ہے) ان لوگوں کو خوش خبری دے دو جو ایمان لائے اور اچھے کام کئے (کس بات کی خوش خبری؟ اس بات کی خوشخبری) کہ ان کے لئے جنتیں ہیں جن میں (درختوں کے) نیچے نہریں بہتی ہیں جب جب ان لوگوں کو اس جنت کا پھل دیا جائے تو کہیں گے یہ تو وہی ہے جو ہم کو پہلے دیا گیا تھا اور واقعہ بھی یہی ہے (کہ دنیا کی ہر چیز یا عمل سے آخرت کا بدلہ بھی ملتا جلتا رہے گا) اور ان لوگوں کیلئے اس جنت میں پاکیزہ بی بیاں ہوں گی۔ اور وہ ہمیشہ وہاں رہیں گے

مسلمان کا ایمان بین الخوف والرجا رہتا ہے۔ جہاں اِتَّقُوا النَّارَ ہے اس کے ساتھ ہی وَبَشِّرِ الَّذِیْنَ اٰمَنُوْا؛ بھی ہے یہ بشارت و نذارت صادقہ و صدوق ﷺ کی ہے۔ ان کا ہر کلمہ سچائی، ہر ایک بات واقعہ کے مطابق دوسرے مصلحین کی طرح خواہ مخواہ اخلاقی تعلیم کے لئے ایک کہانی نہیں بنائی گئی۔ جس نے دنیوی کام میں جھوٹ نہیں کہا وہ آخرت کی باتوں میں

جھوٹ کیوں کر کہہ سکتا ہے؟ منکر سے منکر، مخالف سے مخالف آپ کو محمد امین کہتا تھا۔ بڑا افسوس ہوگا اگر مسلمان آپ کو نبی امین نہ سمجھے، ان کی ہدایتوں پر اعتماد نہ کرے۔ یہ خوشخبری کس کو دی جا رہی ہے؟ ان کو جو ایمان بھی رکھتے ہیں اور عمل صالح بھی کرتے ہیں۔ ایمان کی قوت پر عمل صالح مرتب ہوتا ہے۔ جن کے دلوں میں ایمان ہے اور قوی ایمان ہے وہ ضرور عمل صالح کریں گے۔ جن کو یقین نہیں وہ کیا عمل صالح کر سکتے ہیں۔ عمل صالح کیا ہے؟ ہمارا ہر فعل، نماز، روزہ، حج، زکوٰۃ، بیع و شریٰ زندگی کے تمام شعبے تحت امر الہی ہوں۔ ہر شخص کے ساتھ اس کا عمل صالح اور عمل صالح کے ساتھ اس کے نتائج و لوازم لگے رہتے ہیں۔ نہ انسان فنا ہوتا ہے نہ اُس کے اعمال اور نہ اُس کے نتائج۔ جیسا عمل ویسی جزا۔ اعمال کی روح اخلاص اللہ، اخلاص لوجہ اللہ اور اطاعتِ رسول ہے۔ اعمال اگر بے جان بھی ہوں دنیوی اغراض و مقاصد کے لئے ہوں، تب بھی اس کا نتیجہ ظاہر ہوگا ہی۔ جو شکر کھائے گا اس کا منہ بیٹھا ہوگا، جو ایلیوا چائے گا اس کا حلق ضرور کڑوا ہوگا۔ دنیوی نیک کاموں کا نتیجہ راحت ہے، آرام ہے، آبرو ہے، عزت ہے، حکومت ہے۔ جو دنیا کی طرف توجہ نہیں کرتا اور صرف آخرت اس کے پیش نظر ہے اس کے لئے اُخروی راحت ہے، جنت ہے۔ جو دین دنیا دونوں کے لحاظ سے مناسب کام اور عمل صالح کرتا ہے اس کا دین بھی اچھا اور دنیا بھی اچھی۔

مسلمانو! دنیوی کاموں میں اگر نیکی اور درستگی کا لحاظ نہ رکھو گے تو تم کو آخرت تو ملے گی مگر دنیا خراب ہو جائے گی۔ اسلام میں رہبانیت اور جوگی پن نہیں ہے۔ مسلمان کے لئے دنیا اور آخرت دونوں ملے ہوئے ہیں۔ جہاں سے دودھ ملتا ہے وہاں خون بھی ہے۔ بچہ نے جہاں دانت مارا حلال دودھ حرام خون بن گیا۔ مسلمان کے پاس رَبَّنَا اِنَّا فِي الدُّنْيَا حَسَنَةٌ وَفِي الْآخِرَةِ حَسَنَةٌ ہے۔ مسلمان کے پاس ہر محسوس چیز میں بھی تجلیاتِ الہی و اسماءِ خداوندی کا پرتو ہے۔

برگ درختان سبز در نظر ہوشیار ÷ ہر درقے دفترے ز معرفت کردگار

مسلمان کے پاس ہر مسبب سبب سے وابستہ، ہر معلول علت سے مربوط ہے، کوئی چیز خدائے تعالیٰ سے وابستہ نہیں کہ اس کو چھوڑ دیا جائے؟ مسلمان کے پاس اَيْنَمَا تُوَلُّوا فَتَمَّ وَجْهَ اللّٰهِ ہے۔

بے وجہ نہیں دل کشی صورتِ باطل ÷ باطل میں بھی ہے حق کا تماشا مرے آگے (حسرت صدیقی)

دل میں ایمان کی روشنی ہو تو تمام حقائق منکشف ہوں۔

لطفِ مئے تجھ سے کیا کہوں زاہد ÷ ہائے کجخت تو نے پی ہی نہیں

اے بیلوں کی طرح اپنی شریکِ زندگی سے ملنے والو! تم جذبہ محبت اور بے خودی الفت سے واقف نہیں۔ ہمارے پاس محبت بڑا عظیم الشان جذبہ ہے۔ محبت کی بارش آسمان سے ہوتی ہے، عرش سے ہوتی ہے اور مردہ دلوں کو زندگی عطا کرتی ہے اس کی ناقدری اپنے نفس پر ظلم ہے۔ مرکز محبت سے ملنے کو حیوانی جذبہ سمجھنا حیوانوں ہی کا کام ہے!

جنت میں حوریں ہوں، خدمت کے لئے بواہر یعنی غلمان ملے ہوں بے شک اللہ کی نعمت ہے، اگر ان میں کے اسرار بھی منکشف ہوں تو نُورٌ عَلٰی نُورٍ ہے۔ دنیا میں دنیوی نعمتوں کی وجہ سے خدا کی قد و سیت پر کیا برا اثر پڑا ہے کہ آخرت میں

اس سے ملتی ہوئی نعمتیں دی جائیں تو کچھ برا اثر پڑے گا؟ مسلمانوں کی جنت یَوْمَ تُبَدَّلُ الْأَرْضُ غَيْرَ الْأَرْضِ وَالسَّمَوَاتِ ہے یعنی اس دن کی زمین ہی اور ہوگی اور آسمان ہی اور۔ اور فَلَا تَعْلَمُ نَفْسٌ مَّا أُخْفِيَ لَهُمْ مِنْ قُرَّةِ أَعْيُنٍ۔ آدمی کو کیا معلوم کہ اس کے لئے آنکھوں کی ٹھنڈک میں کیا چیز چھپائی رکھی ہے اور أُعِدَّتْ لِعِبَادِيَ الصَّالِحِينَ مَا لَا عَيْنٌ رَأَتْ وَلَا أُذُنٌ سَمِعَتْ وَمَا خَطَرَ عَلَى قَلْبِ بَشَرٍ؛ اللہ کے نیک بندوں کے لئے ایسی نعمتیں ہیں کہ جن کو نہ آنکھ نے دیکھا نہ کان نے سنا اور نہ کسی آدمی کے دل پر اس کا خطرہ بھی گزرا۔ ایک حقیقت ہے جس کا ہر عالم کے لحاظ سے ظہور ہو رہا ہے۔ اچھوں سے اچھا کردار، بروں سے برے افعال اور جب آدمی دوسرے عالم میں منتقل ہوگا تو وہی اعمال و افعال اس عالم کے مناسب حال صورت لیں گے۔ آیت میں بھی اَنْوَابِهِ مُتَشَابِهًا ہے۔ یعنی اس کے افعال کے مشابہ جزا و سزا دی جائے گی۔ اس مقام پر ہو سکتا ہے کہ رُزِقْنَا مِنْ قَبْلُ سے مراد دنیوی نعمتوں سے ملتی جلتی نعمتیں ہوں مگر خاص لذت اور راحت کے ساتھ اور ہو سکتا ہے کہ بے روح اعمال کے ساتھ بے مزہ میوے اور نعمتیں ہوں اور اہل اخلاص اور اہل اسرار کے لئے ان کے لائق نعمتیں۔ ہر دم تجلی تازہ کیونکہ تجلی میں عود نہیں۔ ہو سکتا ہے کہ خود جنت میں ایک قسم کا میوہ کھائیں اور اسی قسم کا دوسرا میوہ کھائیں تو اس کا مزہ ہی کچھ اور ہو۔ ہر پھل کا مزہ جدا ہوتا ہی ہے مگر ہر خاص میوے کے فرد کا مزہ ایک دوسرا ہی مزہ رہتا ہے۔ دنیا میں کیسی ہی اچھی نعمت ہو، راحت ہو، اگر وہ چند روز کے بعد زائل ہو جانے والی ہے تو بیچ پوچھ ہے۔ وہی نعمت اعلیٰ ہے جو لازوال ہو، جس کو فنا نہ ہو۔ اس لئے خدائے تعالیٰ نے جنت کے ساتھ تَجْرِي مِنْ تَحْتِهَا الْأَنْهَارُ بھی فرمایا کیونکہ جب نہریں ہوں گی تو درختوں کو پانی پہنچے گا اور وہ تروتازہ اور شاداب رہیں گے مِنْ تَحْتِهَا الْأَنْهَارُ کے معنی ہو سکتا ہے کہ درختوں کے نیچے نیچے سے نہریں بہتی ہوں، ہو سکتا ہے کہ زمین میں پائپ لگے ہوں۔

اس کے ساتھ اللہ تعالیٰ خوش خبری دیتا ہے کہ نیک لوگ جنت میں ہمیشہ ہمیشہ رہیں گے۔ اس مقام پر چند ضروری باتوں پر توجہ دلاتا ہوں۔ ایک چیز جس سے مخاطب بالکل واقف نہیں اس سے مشابہ تر اور قریب تر چیز سے بیان کی جائے گی۔ ایک گاؤں والے نے نہ برنی کو جانا تھا نہ چکھا تھا ایک واقف کار سے پوچھا کہ برنی کیسی ہوتی ہے؟ اس نے کہا گڑ کے جیسی۔ دیکھو! اس ناواقف گاؤں والے کے آس پاس کیا ہے؟ نمک، مرچ، پیاز، ادراک لہسن، آٹا، چاول، گڑ۔ اس ناواقف کو برنی کا تصور پیدا کرانا چاہیں تو سب سے قریب تر چیز گڑ ہی ہوگی۔ جنت کی نعمتوں کو بھی اسی طرح سمجھو کہ ہم جن جن الفاظ میں ان کو بیان کر سکتے ہیں ان سب سے بہتر وہی ہوگا جس کو خدائے تعالیٰ نے بیان کیا ہے۔ برنی کو گڑ کہنا اس سے بہتر ہے کہ کوئی مرچ یا نمک کہہ دے۔ لہذا میں تو یہ سمجھتا ہوں کہ خدا کی تعبیرات دوسری سب تعبیرات سے بہتر ہیں۔ وہ دانا ہے، وہ حکیم ہے، دوسرے نادان ہیں اور ان کی تعبیر ناقص۔ ہوشمند وہی ہے جو حقیقی تعبیر ممکن نہ ہو تو مثالی تعبیر سے مقصود کو ادا کرے۔ اَزْوَاجٍ مُطَهَّرَةٍ سے بھی صاف معلوم ہو رہا ہے کہ وہ مادیات سے پاک اور نقائص سے مبرا ہیں۔ نادانی سے شبہات پیدا کرنا اپنے جہل کو ثابت کرنا ہے۔

إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةٌ فَمَا فَوْقَهَا فَمَا الَّذِينَ آمَنُوا فَيَعْلَمُونَ

أَنَّهُ الْحَقُّ مِنْ رَبِّهِمْ وَأَمَّا الَّذِينَ كَفَرُوا فَيَقُولُونَ مَاذَا أَرَادَ اللَّهُ بِهَذَا مَثَلًا يُضِلُّ بِهِ

كَثِيرًا وَيَهْدِي بِهِ كَثِيرًا وَمَا يُضِلُّ بِهِ إِلَّا الْفَاسِقِينَ الَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ

وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ أُولَئِكَ هُمُ الْخَاسِرُونَ ﴿۲۰﴾

اِنَّ اللّٰهَ ؛ بے شک اللہ۔ لَا يَسْتَعْجِلُ۔ حیا نہیں کرتا، نہیں شرماتا، نہیں رکتا، نہیں ترک کرتا۔ حیا کے معنی انسان کے قوائے طبعی کا اپنے کام سے رُک جانا۔ اپنی غلطی پر شرمانا مذامت ہے۔ اپنے کئے پر سخت شرمندہ ہونا خجالت ہے۔ بے شرمی کے ساتھ نہایت جرأت سے برا کام کرنا، بری بات کہنا اور کسی کی پروا نہ کرنا وقاحت ہے۔ جو لفظ خدائے تعالیٰ کے لئے استعمال کئے جاتے ہیں وہ باعتبار انجام کے ہوتے ہیں۔ پس لَا يَسْتَعْجِلُ کے معنی نہ چھوڑنے کے، ترک نہ کرنے کے ہیں۔ اَنْ يُضْرِبَ مَثَلًا؛ مثال دینا اس بات کو، کہ مثال دے۔ مَثَلًا۔ کوئی سی مثال ہو مَثَلًا کے ساتھ مَا زیادت تکبیر کے لئے ہے۔

مثال کیوں دی جاتی ہے؟ جو چیز غیر مرئی اور آنکھوں سے پوشیدہ ہے اس کو ایسی چیز سے مثال دی جاتی ہے جو آنکھوں کے سامنے ہو۔ مثلاً ہم زید کی بہادری بیان کرنا چاہتے ہیں تو اس کو شیر سے تمثیل دیتے ہیں اور کہہ دیتے ہیں زید مثل شیر کے ہے کیونکہ شیر کی بہادری مسلم اور آنکھوں کے سامنے ہے۔ تمثیل و تشبیہ میں کئی چیزیں ہوتی ہیں۔ مشبہ، مشبہ بہ، وجہ تشبیہ، غرض تشبیہ۔

مثال بالا میں زید مشبہ ہے، شیر مشبہ بہ ہے اور وجہ تشبیہ شجاعت ہے اور غرض تشبیہ زید کی تعریف ہے۔ مشبہ بہ کے حقیر ہونے سے تشبیہ پر کوئی برا اثر نہیں پڑتا۔ دنیا کی حقارت بیان کرنا چاہیں تو کہتے ہیں کہ وہ چمھر کے برابر ہے بلکہ اس سے بڑھکر پر پشہ کے برابر ہے۔ اس تشبیہ سے حقیر کا اظہار بطرز ادنیٰ ہوتا ہے۔ غرض کہ جس تشبیہ سے غرض تشبیہ پوری ہوتی ہے وہ اچھی ہے، چاہے مشبہ بہ اچھا ہو یا برا، چھوٹا ہو یا بڑا۔

بَعُوضَةٌ؛ چمھر، پتہ۔ بَغَضٌ کے معنی ہیں کاٹنا اور چھوٹا کرنا۔ چمھر چونکہ چھوٹا ہوتا ہے اس لئے عربی میں اس کو بَعُوضَةٌ کہتے ہیں۔ فَمَا لَوْفَقَهَا؛ یا اس سے زیادہ۔ خواہ جسم میں زیادہ جیسے مکھی۔ یا چھوٹے اور حقیر ہونے میں زیادہ جیسے پر پتہ۔ چمھر کا پر۔ فَمَا لَيْسَ، لیکن۔ اَلَّذِينَ اٰمَنُوْا؛ جو ایمان رکھتے ہیں، جو ایمان لائے۔ فَيَعْلَمُوْنَ؛ پس جانتے ہیں، ان کو معلوم ہے۔ اَنَّهُ؛ بے شک وہ۔ اَلْحَقُّ؛ سچ، درست، ثابت۔ عربی میں حَقٌّ يَحِقُّ کے معنی فَبِتَّ يَفْبُتُّ کے ہیں۔ امر ثابت، حق و صدق میں فرق ہے کہ خبر اگر واقعہ کے مطابق ہو تو وہ صادق ہے اور واقعہ حق ہے۔ واقعہ کے ثبوت کی وجہ سے خبر کو بھی حق کہہ دیں تو ہو سکتا ہے۔

ایک چیز ایک شخص کے ذمہ واجب الادا ہے تو اس پر دوسرے کا حق نکلتا ہے۔ جو چیز واجب الادا ہو اس کو حق کہتے ہیں

تمام عالم کا وجود جس ذات مقدسہ سے قائم ہے اور جو اپنی ذات سے موجود ہے اور واجب الادا ہے وہ حق ہے۔ غرض کہ حق کے بارے میں ثبوت و وجود ملحوظ ہے۔

مِنْ رَبِّهِمْ؛ ان کے پروردگار کی طرف سے یعنی جو لوگ صاحب علم و فہم ہیں وہ تمثیل کے مقصد کو دیکھتے ہیں غرض تشبیہ اور وجہ تشبیہ اور مشبہ اور مشبہ بہ کو دیکھتے ہیں۔ مثال سے جو غرض ہے اگر حاصل ہو جاتی ہے تو مان لیتے ہیں اور خدا نے جو تمثیل دی ہے، اس کا لطف اٹھاتے ہیں، اس کا نشہ رکھتے ہیں اور اس سے مزے لیتے ہیں۔ وَأَمَّا الَّذِينَ كَفَرُوا مگر جو منکر ہیں، حق ناشناس ہیں، کفر کی تاریکی ان کے دل پر چھا گئی ہے وہ کیا کہتے ہیں؟ فَيَقُولُونَ؛ پس کہتے ہیں مَاذَا أَرَادَ اللَّهُ؛ خدا نے کیا چاہا۔ بِهَذَا مَثَلًا؛ اس مثال دینے سے۔ نادان لوگ، مکھی، مچھر، پرپشہ وغیرہ تشبہات اور تمثیلات کو دیکھ کر کہتے ہیں یہ کیا مثالیں ہیں؟ اللہ نے ایسی حقیر چیزوں کی کیوں مثال دی؟ ان جاہلوں کو خبر نہیں کہ مثال دینے سے مطلب کسی چیز کا سمجھانا ہے۔ حقیر چیز کو حقیر چیز ہی سے تمثیل دی جائے گی۔ نہ ان کو مشبہ، مشبہ بہ سے غرض۔ نہ وجہ اور غرض تشبیہ سے مطلب ان کا کام ہے وای تبای اعتراض کرنا، دل میں ایمان نہیں تو بے کار اعتراضات زبان سے نکل رہے ہیں يُضِلُّ بِهِ كَثِيرًا؛ اس ایک مثال سے خدا بہت سوں کو گمراہ کرتا ہے وَيَهْدِي بِهِ كَثِيرًا اور اسی سے بہت سوں کو ہدایت بھی کرتا ہے۔ برسنے والے پانی کے پاک اور اچھے ہونے میں کیا کلام ہے۔ مگر سانپ کے منہ میں زہر بنتا ہے اور زنبور عسل کے منہ میں شہد۔ کہیں کچلہ بنتا ہے کہیں جدوار۔ لینے والے کی قابلیت ہے۔ لافنگ گیلری کے آئینے کے سامنے جائیے کہیں آپ موٹے دکھیں گے اور کہیں ڈبلے، کہیں سیدھے کھڑے دکھیں گے اور کہیں سر نیچے اور پیر اوپر۔ بھلا اس میں آپ کا کیا قصور ہے؟ آئینہ اپنی استعداد اور قابلیت کے مطابق انعکاس کرتا ہے۔

قاعدہ یہ ہے کہ اگر کسی سے کوئی فعل صادر یا واقع ہو تو اس کے لئے اسم فاعل یا صفت مشبہ کہا جاتا ہے مثلاً جس سے ضرب واقع ہو اس کو ضارب کہتے ہیں۔ یہاں يُضِلُّ ماقبل سے مل کر معنی رکھتا ہے: ضلال یا گمراہی کو ظاہر کرنے والا۔ مگر خدائے تعالیٰ کے لئے مُضِلُّ کا لفظ نہیں کہا جاسکتا۔ کیونکہ اس کے معنی ہیں گمراہ کرنے والا۔ يُضِلُّ بِهِ كَثِيرًا میں خدا کی صفت مضل نہیں بن سکتی۔ اسی واسطے اسمائے الٰہی توقیفی ہیں یعنی رسول اللہ ﷺ سے سننے پر موقوف ہیں۔ جیسے الرَّحْمَنُ الرَّحِيمُ هُوَ اللَّهُ الْخَالِقُ الْبَارِئُ وَغَيْرِهِ وَغَيْرِهِ۔ پس اللَّهُ يَسْتَهْزِئُ سے مُسْتَهْزِئٌ اور مَكْرَ اللَّهُ سے مَكْرًا کہنا درست نہیں کیونکہ يَسْتَهْزِئُ اور مَا يَكْرِيْنَ مَشَاكِلَ کے طور پر ہیں جو پورے جملہ میں درست ہو سکتا ہے اور مفرد درست نہیں وَمَا يُضِلُّ بِهِ؛ اور نہیں گمراہ کرتا ہے اس سے، اور اظہار ضلال نہیں کرتا۔ إِلَّا الْفٰسِقِيْنَ؛ مگر فاسقوں کو فِسْقِ کے معنی ہیں نکلنا۔ عرب کہتے ہیں فَسَقَتِ الرُّطْبَةُ عَنْ قَشْرِهَا؛ کھجور چھلکے میں سے نکل گیا۔ فاسق وہ ہے جو گناہ کر کے حکم و اطاعت الٰہی سے نکل جائے اس کے کئی درجے ہیں (۱) تَغَابِيْ؛ کم سبھی سے، بے پرواہی کی وجہ سے گناہ کرنا (۲) اِنْهَمَاكَ گناہ میں بالکل مشغول ہو جانا، اس کا عادی ہو جانا (۳) جُحُوْد؛ انکار کرنا۔ آدمی جب گناہ کرتا ہے تو دل پر سیاہی کا نقطہ آ جاتا ہے۔ شروع شروع ڈرتا ڈرتا گناہ کرتا ہے، آہستہ آہستہ گناہ کی عادت ہوتی ہے اور خوف خدا سے بے پرواہی پیدا ہوتی ہے، اور بڑھتا ہے تو دل پر اور تاریکی بڑھتی ہے اور لوگوں کے سامنے کھلم کھلا گناہ کرنے لگتا ہے، پھر احکام الٰہی کی تاویل کرنا شروع کرتا ہے،

پھر تاویل کرنا بھی چھوڑ دیتا ہے اور احکام سے انکار کرنا شروع کر دیتا ہے، پھر اپنے ساتھ دوسروں کو بھی اپنا ہم رنگ بنانا چاہتا ہے جب انسان تجھ اور انکار کے درجہ کو پہنچ جاتا ہے تو کافر ہو جاتا ہے۔

یہ ہم نے بیان کر دیا ہے کہ گناہ مُزَجِبِہ کے پاس ایمان کے رہتے ضرر بخش نہیں۔ احادیثِ شفاعت دیکھنے سے معلوم ہوتا ہے کہ مسلمان دوزخ میں جائیں گے اور حضرت کا نام لے لے کر چلائیں گے، حضرت کو اس کی اطلاع دی جائے گی اور آپ دربارِ خداوندی میں شفاعت کر کے نکلوائیں گے۔ خوارج کے پاس گناہ کرنا کفر کے مساوی ہے اور گناہ کرتے ہی آدمی کافر ہو جاتا ہے مسلمان نہیں رہتا۔ یہ مذہب بھی غلط ہے کیونکہ قرآن شریف میں ہے وَإِنْ طَائِفَتٍ مِنَ الْمُؤْمِنِينَ فَتَلَوْا؛ اگر مومنوں کی دو جماعتیں باہم قتل و کشت کریں۔ دیکھو! باوجود قتل و کشت کرنے کے بھی خدائے تعالیٰ ان کو مومنین فرما رہا ہے یہ لوگ جرم اور بغاوت میں تمیز نہیں کر سکتے۔ شرک و کفر خدائے تعالیٰ سے بغاوت ہے اور گناہ، جرم ہے۔ کفر و بغاوت کی سزا دوزخ میں ہمیشہ رہنا، جہنم ٹیم یا پھانسی ہے اور گناہ اور جرم کی سزا چند روزہ دوزخ میں یا قید خانہ میں رہنا ہے۔ معز لہ کے پاس فاسق گنہگار نہ مسلمان نہ کافر بلکہ ایک درمیانی حالت میں ہے۔

یہ بات ظاہر ہے کہ کفر و اسلام کے درمیان کوئی واسطہ نہیں۔ عدم ایمان کا نام کفر ہے۔ اَلْدِّينَ؛ جو لوگ يَنْقُضُونَ؛ توڑتے ہیں، رستی کا بل کھولتے ہیں۔ عَهْدٌ؛ معاہدہ، محافظت، خبرگیری، رعایت، وصیت۔ کیونکہ اس کی رعایت کی جاتی ہے لحاظ رکھا جاتا ہے۔ قسم، کیونکہ اس کی خبرگیری کی جاتی ہے۔ تاریخ، کیونکہ اس کی حفاظت کی جاتی ہے۔ تاریخ اور عَهْدِ اللّٰهِ سے مراد کیا ہے؟ فطرت انسانی کا بندگی، احتیاج اور طاعت کا اقرار کرنا، احکام الہی کی بندگاہِ خدا کو تبلیغ کرنا، بَلِّغْ مَا اُنزِلَ اِلَيْكَ کی تعمیل۔

صاحبو! قرآن میں ہے وَاِذْ اَخَذَ اللّٰهُ مِيثَاقَ النَّبِيِّينَ لَمَا اَتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُّصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ (ال عمران) تمام پیغمبروں سے عہد لیا گیا کہ اگر نبی کریم محمد مصطفیٰ ﷺ کے زمانہ کو پاؤ تو ان کی اتباع کرو، ان کی مدد کرو۔ لَوْ كَانَ مُؤْمِنِي خِيَاً مَا وَسِعَتْهُ اِلَّا اِتِّبَاعِي؛ اگر موسیٰ میرے زمانے میں ہوتے تو ان سے بجز میری اطاعت و اتباع کے کچھ نہ ہو سکتا۔ بادشاہوں کے لئے عدل و انصاف، عامۃ الناس کے لئے حقوق اللہ و حقوق النبی و حقوق الناس کا ادا کرنا فرض اور لازم کیا گیا۔ ان ہی سب چیزوں سے کل قیامت میں سوال ہوگا۔ جو عہد الہی پورا کریں گے وہ سرفراز ہوں گے، کامیاب ہوں گے، جو خلاف عہد کریں گے ان کو عذاب ہوگا، خدا کا غضب ان پر نازل ہوگا۔

مِنْ بَعْدِ مِيثَاقِهِ؛ عہد کے پکا ہونے کے بعد ميثاق کا مادہ و تَقَى ہے۔ اعتماد کیا، مضبوط کیا۔ وَيَقْطَعُونَ؛ اور کاٹ دیتے ہیں، منقطع کر دیتے ہیں اس رشتہ اور تعلق کو مَا اَمَرَ اللّٰهُ بِهِ اَنْ يُوَصَّلَ؛ جس کے جوڑنے کا خدا نے حکم دیا تھا۔ وَيُفْسِدُونَ؛ اور فساد کرتے ہیں، بگاڑتے ہیں۔ فِي الْاَرْضِ؛ زمین میں اُولٰٓئِكَ؛ وہی لوگ ہیں۔ هُمُ الْخٰسِرُونَ؛ وہی ہیں نقصان اٹھانے والے، خسارے میں پڑنے والے۔ فاسقوں کی تعریف اور ان کے صفات اللہ تعالیٰ نے یہ بتائے ہیں کہ وہ عہد الہی کو توڑتے ہیں جو ایک فطری امر تھا۔ اور امر کی اتباع اور نواہی سے اجتناب نہیں کرتے اور دنیا میں شر و فساد

مچاتے ہیں، ظلم و ستم، قتل و غارت، بندگانِ خدا سے بدسلوکی کرتے ہیں۔ ان تمام بد عہدیوں کا نتیجہ کیا ہوگا۔ خَسِرَ الدُّنْيَا
وَالْآخِرَةَ ہوگا۔ دنیا تباہ، دین برباد ہوگا۔ انسان کو ہمیشہ فطرتِ خداوندی کا لحاظ رکھنا ضروری ہے جو اس کے خلاف کرتے ہیں
تو پھر وَمَا ظَلَمُونَا وَلٰكِنْ كَانُوا اَنْفُسَهُمْ يَظْلِمُوْنَ؛ انہوں نے ہمارا کچھ نہیں بگاڑا مگر اپنے آپ کو تباہ کیا۔

ترجمہ:- بے شک اللہ کسی مثال کے بیان کرنے سے نہیں شرماتا ہے (نہیں رکتا ہے۔ جنت، حور و غلمان تو کیا)
پھر بلکہ اس سے زیادہ حقیر چیز کی بھی مثال دینے سے نہیں رکتا۔ پھر جو ایمان دار ہیں وہ تو
خوب سمجھتے ہیں کہ یہ مثال حق ہے (اور) خدا کی طرف سے ہے اور جو (بے ایمان ہیں، منکر ہیں)
کافر ہیں (حق پوش ہیں) وہ کہتے ہیں کہ خدا کو اس مثال کے دینے سے کیا فائدہ؟ (یہ کیسی مثال ہے؟
اس کا مطلب کیا ہے؟ دیکھو! ایک ہی مثال ہے) اس سے بہت سے (بے سمجھ یا ہٹ دھرم) گمراہ ہو رہے ہیں
اور بہت سے (حق شناس) ہدایت پا رہے ہیں۔ (مگر اس سے کون گمراہ ہو رہے ہیں) کوئی نہیں بجز
فاسقوں کے (بدکاروں کے) جو مضبوطی کے بعد عہدِ الٰہی کو توڑتے ہیں اور جن تعلقات کے جوڑنے کا
خدا نے حکم دیا تھا ان کو کاٹتے ہیں (توڑتے ہیں) اور زمین میں شر و فساد مچاتے ہیں۔ یہی ہیں
خسارہ (اور نقصان) اٹھانے والے (خود کو تباہ کرنے والے)۔

اس مقام پر ایک بات خیال رکھنے کے قابل ہے۔ تم مکان بناتے ہو تو پہلے اس کو سوچتے ہو، اس کا تصور قائم کرتے ہو،
نقشہ بناتے ہو، پھر خارج میں گھر بناتے ہو، اسی طرح دنیا میں جو کچھ ہو رہا ہے وہ سب عالمِ مثال میں تھا۔ اسی کی مطابقت
سے دنیا میں سب کچھ ہو رہا ہے۔ تمہاری حقیقت کے مطابق تمہاری روح بنی، تمہاری روح کا، استعدادات کے مطابق عالم
مثال میں ظہور ہوا۔ دنیا میں ظہور ہوا۔ دنیا میں جو کچھ ہو رہا ہے اسی کے مطابق اوصافِ آخرت میں نمایاں ہوگا ان سب میں
اصلی چیز تمہاری حقیقت ہے۔ جو چیز جس عالم میں پہنچتی ہے اسی کے مطابق اوصاف و استعدادات نمایاں ہوتے جاتے ہیں۔
دنیا ایک خیال ہے۔ عرب شاعر کہتا ہے۔

الْعَيْشُ نَوْمٌ وَالْمَيِّتَةُ يَفْظَةٌ ÷ وَالْمَرْءُ بَيْنَهُمَا خِيَالٌ سَارِي

زندگی ایک خواب ہے، موت بیداری ہے، اور ان دونوں کے درمیان انسان ایک چلتا پھرتا خیال ہے کسی بزرگ کا
قول ہے النَّاسُ نِيَامٌ فَاِذَا مَاتُوا انْتَبَهُوا؛ لوگ سو رہے ہیں۔ مریں گے تو ہوشیار ہوں گے۔ پس صاحبو! اس حیاتِ دنیا کو
کیا حقیقی چیز سمجھ رہے ہو؟ ماضی تو خواب ہو چکا ہے، حال بھی خواب ہو جائے گا اور مستقبل بھی۔ مرو گے تو ساری دنیا بھی
خواب و خیال ہو جائے گی۔ حقیقی چیز تو وہی ہوگی جو ابدالاً بآباد ہوگی۔ اس کے بعد خدائے تعالیٰ موت و حیات اور حشر کے متعلق
ارشاد فرمائے گا۔

كَيْفَ تَكْفُرُونَ بِاللَّهِ وَ كُنْتُمْ أَمْوَاتًا فَأَحْيَاكُمْ ثُمَّ يُمِيتُكُمْ ثُمَّ يُحْيِيكُمْ ثُمَّ إِلَيْهِ تُرْجَعُونَ ﴿۲۰﴾

کیف ؛ کیوں کر، کس طرح، کس حالت میں۔ تَكْفُرُونَ بِاللَّهِ ؛ خدا کا انکار کرتے ہو۔ وَ كُنْتُمْ ؛ اور تھے تم اَمْوَاتًا ؛ مُردے، معدوم، نیست۔ فَأَحْيَاكُمْ ؛ پھر تم کو زندہ کیا، تم کو موجود کیا، حیات بخشی۔ ثُمَّ ؛ پھر یُمِيتُكُمْ ؛ تم کو مار ڈالے گا۔ کون رہا ہے کہ تم رہو گے؟ ثُمَّ يُحْيِيكُمْ ؛ پھر تم کو زندہ کرے گا۔ ثُمَّ إِلَيْهِ تُرْجَعُونَ ؛ پھر تم اسی کے پاس واپس جاؤ گے، واپس کئے جاؤ گے۔

ترجمہ :- تم اللہ کا کیوں انکار کرتے ہو حالانکہ تم مُردے تھے پھر تم کو اُس نے حیات بخشی، پھر تم کو موت دے گا، پھر حیات دے گا، پھر اُسی کی طرف واپس جانا ہے۔

اس سے پہلے خدائے تعالیٰ نے برہان ربوبیت کو پیش کیا ہے یعنی اس بات کی طرف توجہ دلائی ہے کہ تم، تمہارے بزرگ اور دنیا میں جو کچھ ہے سب کا پرورش کرنے والا، پروردگار اور رب، اللہ ہی ہے۔ اب اس آیت میں برہان خالقیت پیش فرماتا ہے اور لوگوں کو ان کی مخلوقیت پر توجہ دلاتا ہے۔ کیا تم سو (۱۰۰)، دو سو (۲۰۰) سال پہلے تھے یا ہزار برس پہلے تھے یا سو (۱۰۰)، دو سو (۲۰۰) برس کے بعد یا ہزار، دو ہزار برس کے بعد رہو گے؟ موت ایسی چیز نہیں جس سے کوئی انکار کر سکے۔ نہ فرعون رہا نہ ہامان، نہ شداد نہ نمرود۔ ہزاروں آئے اور خدائی کے دعوے بھی کئے۔ مگر ہوا کیا؟ كُلُّ مَنْ عَلَيْهَا فَانٍ۔

تمہارا وجود، دو عدموں کے بیچ میں ہے۔ پہلے بھی عدم تھا، بعد بھی عدم ہے۔ تمہارا وجود کیا ہے؟ لوہار کے ہتوڑے کے نیچے سے اُڑنے والی چنگاریاں! اس ادنیٰ سی زندگی پر کیوں پھول رہے ہو؟ وجود کیا تمہارا عین ذات ہے یا لازمہ ذات؟ ہرگز نہیں! اگر وجود عین ذات یا لازمہ ذات ہوتا تو تم سے کبھی جدا نہ ہوتا کیونکہ ذات سے ذاتیات اور اس کے لوازم کبھی جدا نہیں ہوتے۔ پس معلوم ہوا کہ وجود تمہارے لئے اصلی نہیں، تمہارا وجود ذاتی نہیں۔ آخر یہ آیا کہاں سے؟ ایک ایسی ذات کے پاس سے جس کا وجود اصلی ہے، ذاتی ہے۔ سب اسی کے محتاج ہیں وہ کسی کا محتاج نہیں۔ وہ صمد ہے، حق ہے۔ تم بندے ہو، اس کے مخلوق ہو۔

دیکھو! خدا اوامر بھی رکھتا ہے، نواہی بھی رکھتا ہے۔ صرف خدا کو مان لینا کافی نہیں ہے بلکہ ہمارا ایمان خوف ورجا دونوں کے درمیان رہنا چاہیے۔ دنیا میں اگر جزا و سزا نہ ملے تو قیامت ہونے والی ہے، احکم الحاکمین کے دربار میں جانا ہے، وہ ہر ایک کو اس کا حق دلائے گا، نیک کو نیکی کی جزا دے گا اور بد کو بدی کی سزا۔ تعجب کی کیا بات ہے؟ ذرا غور کرو! جو سوتا ہے وہ جاگے گا، جو جاگتا ہے وہ سوئے گا۔

صاحبو! ہم کہاں تھے؟ اس ذات بے چون و بے چگونہ کے دامن میں چھپے ہوئے تھے۔ اس کی رحمت نے ہم کو ظہور کا لباس پہنایا۔ اب ہم کو ایسے کام کرنے چاہئیں جو اس سے جدائی نہ پیدا کریں، دوری کا باعث نہ بنیں، غضب کا موجب نہ ہوں، خوشی خوشی مریں، خرمی کے ساتھ اٹھیں، خدا کی رضا مندی کی جنت میں جائیں اور دامن الہی میں مثل سابق چھپ جائیں۔

هُوَ الَّذِي خَلَقَ لَكُمْ مَّا فِي الْأَرْضِ جَمِيعًا ثُمَّ اسْتَوَىٰ إِلَى السَّمَاءِ

فَسَوَّاهُنَّ سَبْعَ سَمَاوَاتٍ وَهُوَ بِكُلِّ شَيْءٍ عَلِيمٌ ﴿٢١﴾

هُوَ ؛ وہ ۔ اَلَّذِي ؛ جو، جس نے ۔ خَلَقَ لَكُمْ ؛ تمہارے لئے پیدا کیا ۔ مَا فِي الْأَرْضِ ؛ جو زمین میں ہے ۔ جَمِيعًا ؛ تمام ۔ ثُمَّ اسْتَوَىٰ ؛ پھر متوجہ ہوا، سیدھا ہو گیا ۔ باب اِفْتِعَالِ ہے ۔ سَوَّاهُنَّ اور سَوَّاهُ اس کا مادہ ہے اِلَى السَّمَاءِ ؛ آسمان کی طرف ۔ فَسَوَّاهُنَّ ؛ پھر ان کو درست بنایا ۔ باب تَفْعِيلٌ ہے ۔ مَبْعَعٌ ؛ سات ۔ سَمَاوَاتٍ ۔ سَمَاءٌ کی جمع ہے ۔ آسمان ۔ وَهُوَ ؛ اور وہ ۔ بِكُلِّ شَيْءٍ ؛ ہر شے کو ۔ عَلِيمٌ ؛ جانتا ہے، عَالِمٌ اسمِ فاعِل ہے اور عَلِيمٌ صِفَتِ مشبہ ہے ۔ صِفَتِ مشبہ دوام، استمرار اور ہیئتگی پر دلالت کرتی ہے جو طبعی یا مثل طبعی کے دائمی ہو ۔

ترجمہ :- وہی (خدا) تو ہے جس نے تمہارے لئے جو کچھ زمین میں ہے پیدا کیا پھر آسمان کی طرف متوجہ ہوا اور ان کو سات آسمان بنایا اور وہ سب کچھ جانتا ہے (کوئی چیز ہے جو اس سے چھپی ہوئی ہے؟)

خدائے تعالیٰ اپنی شانِ ربوبیت کی طرف بندوں کو متوجہ کر رہا ہے اور اپنے احسانات کے بعد دیگرے بیان کرتا جا رہا ہے منجملہ اس کے فرماتا ہے کہ جو کچھ زمین میں ہے اس کو ہم نے تمہارے فائدے کے لئے پیدا کیا ہے ۔ پس اصل ہر چیز میں حلت ہے اور حرمت کے لئے دلیل کی ضرورت ہے ۔ جس چیز کے کھانے پینے کی ممانعت کی گئی ہے اس میں انسان کا نقصان ہے ۔ اگر کھانے پینے سے روکا ہے تو دوسرے قسم کے استعمال سے نہیں روکا ۔ شراب پی نہیں سکتے مگر زخم کو اس سے دھو سکتے ہیں ۔ سکھیا کھا نہیں سکتے مگر اس کی مدد سے بندوق کی گولیاں اور چھرے ڈھال سکتے ہیں، سوئی، چاقو وغیرہ کو آب دے سکتے ہیں ۔ اسی طرح تمام چیزوں کی حالت ہے ۔ تریاق میں ناگ سانپ پڑتا ہے ۔ بعض زخموں میں بچھو کا تیل کام آتا ہے ۔ غرض جو جتنا غور کرے گا اسے معلوم ہوگا کہ ہر چیز فائدے کے لئے ہے مگر اس کے علم اور صحیح استعمال کی ضرورت ہے رَبَّنَا مَا خَلَقْتَ هَذَا بَاطِلًا ؛ مالک ! تو نے اس کو بے کار نہیں پیدا کیا ۔ کیا ہم ہر چیز کو استعمال کر سکتے ہیں؟ اہل حق کا مذہب یہ ہے کہ ہر چیز کو استعمال کر سکتے ہیں اور اس سے فائدہ اٹھا سکتے ہیں مگر جن چیزوں کے استعمال سے ممانعت کی گئی ہو ۔ یعنی اصل حلت ہے ۔ اور بعض کے پاس اصل اشیاء میں حرمت ہے ۔ ساری خدائی خدا کی ہے، مالک کے بغیر اجازت کسی چیز میں تصرف نہیں کر سکتے ۔ غرض کہ ان کے پاس اصل حرمت ہے اور اجازت کے علم کی ضرورت ہے مگر پہلا مذہب حق ہے جیسا کہ خَلَقَ لَكُمْ مَّا فِي الْأَرْضِ جَمِيعًا سے معلوم ہوتا ہے یعنی زمین میں جو کچھ ہے تمہارے لئے پیدا کیا گیا ہے ۔ فَسَوَّاهُنَّ مَبْعَعٌ سَمَاوَاتٍ ؛ پھر خدائے تعالیٰ نے آسمانوں کی طرف قصد کیا اور ان کو بہت سے آسمان بنائے عربی میں سبع بمعنی سات کا لفظ کثیر اور بہت کے معنی میں آتا ہے اور سماء کا لفظ ہر اس چیز کو جو اوپر ہو، کہا جاتا ہے، ابر ہو یا ستارے ہوں یا کوئی اور چیز ۔ قرآن شریف میں ہے: اِنَّا زَيْنَا السَّمَاءِ الدُّنْيَا بِرِزْقِنَا الْكَوَاكِبِ ؛ یعنی ہم نے قریب تر کے آسمان کو کواکب یعنی

ستاروں سے زینت دی۔ جیسے چھت کے نیچے قدیلیں لگتی ہیں۔ اس آیت سے تو معلوم ہوتا ہے کہ یہ تمام مادی دنیا پہلے آسمان کے اندر ہے، ایک دوسری آیت میں ہے زَيْنَا السَّمَاءِ الدُّنْيَا بِمَصَابِيحِ ہم نے قریب کے آسمان کو چراغوں یعنی ستاروں سے زینت دی۔ یہ آیت بھی ہمارے خیال کی تائید کرتی ہے۔ اس مادی دنیا کے اوپر اور کچھ عوالم ہوں تو کیوں انکار کیا جائے۔ جلد باز علماء کی بڑی سبک سری ہے کہ جہاں دو چار باتیں معلوم ہوئیں کہ سمجھنے لگے کہ ہم نے ساری خدائی کو پالیا، احاطہ کر لیا، حالانکہ مَا يَنْعَلُمْ جُنُودَ رَبِّكَ الْاَهُوْ؛ خدا کے لشکروں کو خدا ہی جانتا ہے۔ صاحب کشف و عرفان جانتے ہیں کہ کونسی مخلوقات ہیں۔ جن ہیں، ملائکہ علوی ہیں، سفلی ہیں۔ کون کون سے عوالم ہیں۔ عالم مثال کے کتنے درجات ہیں بعض سے بعض اعلیٰ ہیں۔ اوپر کا درجہ نیچے کے درجے کے لحاظ سے گویا آسمان ہے۔ مذہب کو سائنس سے ہرگز نہ ملانا چاہیے۔ مادیات کا روحانیت سے کیا تعلق، بنڈی کا طیارے سے کیا تصادم؟ مادیات والوں کے نظریے اور خیالات ہمیشہ بدلتے رہتے ہیں، بدلتے رہیں گے اس سے مذہب کو کیا مطلب؟

ایک زمانہ تک بظاہر بطلیموسی نظام کا زور تھا۔ ان کے خیال میں زمین، زمین پر پانی کا کرہ، ہوا پر ایتھر کا کرہ، اس پر فلکِ قمر، اس پر فلکِ عطارد، اس پر فلکِ زہرہ، اس پر فلکِ شمس، اس پر فلکِ مریخ، اس پر فلکِ مشتری، اس پر فلکِ زحل، اس پر فلکِ ثوابت، اس پر فلکِ اطلس۔

آج کل نظامِ فیثا غورٹی کا زور ہے۔ زمین کا ایک ٹکڑا اس سے نکل کر قمر بنا اور وہ زمین کے گرد پھر رہا ہے۔ زمین اور دیگر سیارے شمس یعنی آفتاب سے نکل کر اس کے گرد پھر رہے ہیں۔ زمین شبانہ روز بھی اپنے محور پر ایسا گھومتی ہے جیسے دھرے پر پہیا، ٹکے پر چرخہ۔ ہر شش ماہ میں کبھی ایک جانب شمس کی طرف مائل ہوتی ہے کبھی دوسری طرف اور سال بھر میں مع قمر یعنی چاند کے، شمس کے اطراف گردش کرتی ہے دیگر سیارے بھی زمین کی طرح شمس کے اطراف گھومتے ہیں ان کی ترتیب حسب ذیل ہے:-

شمس سے قریب تر عطارد، اس کے بعد زہرہ، اس کے بعد زمین، اس کے بعد مریخ، اس کے بعد چھوٹے چھوٹے سیارے ہیں، اس کے بعد مشتری، اس کے بعد زحل، اس کے بعد یوری نِس، اس کے بعد نپ چون۔ یہ ثوابت جو باریک باریک چھوٹے چھوٹے روشن اجرام نظر آتے ہیں سب آفتاب ہیں۔ ان میں سے بعض ہمارے شمس سے بڑے ہیں، بعض چھوٹے ہیں۔ یہ شمس گردش میں ہیں۔ دو دو کی جوڑیاں باہم ایک دوسرے کے گرد گردش کرتی ہیں یا سب ایک شمس الشمس کے گرد گردش کر رہے ہیں۔ مذہبی لحاظ سے یہ ایک خدا کی قدرت کا تماشا نظر آتا ہے۔ مجموعہ عالم ایک نظامِ قدرتِ الہی معلوم ہوتا ہے اور سب سے اس کے مسخر ہونے کا ثبوت ملتا ہے۔

اک ہم آہنگی سب میں ہے موجود ÷ جو سراغِ روحِ حقیقت ہے (حسرت صدیقی)

مگر ہم کو کیا پڑی ہے کہ نظامِ بطلیموسی کے تابع اپنے مذہب کو بنائیں اور خواہ مخواہ فلکِ ہشتم کو کرسی اور فلکِ نہم کو عرش مانیں یا ہم اپنے مذہب کو نظامِ فیثا غورٹی کے تابع بنائیں اور شمس کی حرکت کو ٹکلُ فِی فَلَکِ یَنْسَبُخُوْنَ سے ثابت کریں۔ نصیحت کرنے میں، بات چیت کرنے میں مذہبی آدمی کو یا بطلیموسی کو یا فیثا غورٹی کو سب کو یہی کہنا پڑتا ہے کہ آسمان

ہمارے سر پر ہے، آفتاب فلاں برج میں ہے۔ ہبوط میں ہے یا شرف میں۔ قمر فلاں منزل میں ہے یا برج میں ہے۔ کام کاج میں فائدہ اٹھانے کے وقت الگ طرح کی گفتگو کرتے ہیں اور بیان حقائق و ہیبت کے وقت جدا طرح کی گفتگو ہوتی ہے۔ ہم نہ کسی سے لڑتے ہیں نہ کسی کے خیالات کے مطابق اپنے مذہب کو تابع بناتے ہیں۔ ہمارا آسمان زمین ہی اور ہے، ہم کو روحانیت سے غرض ہے نہ مادیات سے۔

او خدا کی خدائی اور نوامیس الہی کو جان لینے کا دعویٰ کرنے والے! او! ناقابل ذکر جگہ سے نکل کر ناقابل بیان مقام میں پرورش پانے والے جرثومہ! ذرا بتا تو دے تو سارے شہر میں کتنا ہے؟ تیرا شہر ہندوستان میں کتنا؟ ہندوستان کرہ زمین پر کتنا ہے؟ یہ زمین آفتاب کے سامنے کتنی ہے؟ تیرا آفتاب نہر الحجر کہکشاں کے کروڑہا کروڑ آفتابوں کے سامنے کیا حقیقت رکھتا ہے؟ ان آفتابوں کے ساتھ کتنے سیارے ہیں؟ ان سیاروں کے کتنے چاند گردش کر رہے ہیں؟ ان سیاروں میں کس کس قسم کی مخلوق آباد ہے؟ ان کرات میں کیا کیا نوامیس الہیہ کار فرما ہیں؟ اپنی زبان کے گھوڑے کو روک! خدا کے سامنے سپر تلوار ڈال دے! چھوٹا منہ بڑی بات نہ کر! تو نے اپنی حقیقت کو کب دریافت کیا کہ دوسرے حقائق دریافت کر لے گا؟ فرشتوں کی اتباع کر۔ سُبْحٰنَكَ لَا عِلْمَ لَنَا اِلَّا مَا عَلَّمْتَنَا كَا اعْتِرَافِ كَر۔ وَمَا اُوْتِيتُمْ مِّنَ الْعِلْمِ اِلَّا قَلِيْلًا پَر اِيْمَانِ لَا ہر آن سر تسلیم و عجز جھکا دے اور چلے چلے۔

مکوسین عالم اور پیدائش مخلوقات کے متعلق مذاہب میں مختلف امور بیان کئے گئے ہیں، ان میں اکثر استعارات ہیں۔ ان مجازات سے حقیقت کی طرف راستہ نکال لینا ایک کٹھن منزل ہے۔ اتنا تو سب کو تسلیم کرنا پڑے گا کہ ایک حقیقی وجود رکھنے والا عَلَمٌ الْعِلْمِ اور مسبب الاسباب ضرور ہے اور وہ اللہ ہے، خدا ہے، ”گاڈ“ ہے، غرض کہ ہے ضرور! مادیات کا مرجع ایک مجرد عن المادیات ہے، پاک ذات ہے! اس کے صفات میں حیات ہے، علم ہے، علم میں اس کے معلومات ہیں، اس میں قدرت بھی ہے۔ علم و قدرت کے اجتماع سے تمام عوامل خواہ مادی ہوں یا غیر مادی، ظاہر و نمایاں ہوئے۔ ہر نقطہ پر ایک اعتباری حقیقت پیدا ہوتی ہے، جو اپنے لوازم و خواص کے ساتھ رہتی ہے۔ ہمارے جتنے کمالات ہیں سب اسی سرچشمہ سے نکلے ہیں۔ ہم اس سے جس قدر دور ہوتے گئے کمزوری بڑھتی گئی، عیوب و نقائص پیدا ہوتے گئے۔ ہر تعین کچھ نہ کچھ ضرور کھوتا ہے اور اس میں عدم کی ترقی ہوتی ہے۔ وجود خیر ہے اور عدم شر۔ تعین کو توڑو اور اعدام سے منہ موڑو تو وجود حقیقی اور ہستی مطلق سے قریب ہو گے۔ تمام انبیاء و رسل، پیغمبر اور اوتار کی جدوجہد شرور سے بچانے میں ہے۔ وہ خیر محض و وجود مطلق کی طرف رہنمائی کرتے ہیں۔ جنت قرب و رضائے الہی کا مظہر ہے اور جہنم اس سے بعد اور اس کے غضب کا محل۔

وَ اِذْ قَالَ رَبُّكَ لِلْمَلٰٓئِكَةِ اِنِّیْ جَاعِلٌ فِی الْاَرْضِ خَلِیْفَةً ۗ قَالُوْۤا اَتَجْعَلُ فِیْهَا مَنْ یُّفْسِدُ فِیْهَا وَ یَسْفِكُ الدِّمَآءَ وَ یَنۢحَرُ نۢسَبَہٗۙ بِحَمْدِكَ وَ نُقَدِّسُ لَكَ ۗ قَالَ اِنِّیْۤ اَعْلَمُ مَا لَا تَعْلَمُوْنَ ۝۶

وَإِذْ؛ اور جب۔ فعلِ مقدر۔ اذْكَر سے متعلق ہے یا ابتداءِ خلقی مبتداءِ مقدر کی خبر ہے۔ قَالَ رَبُّكَ؛ تمہارے رب نے کہا۔ لِلْمَلَائِكَةِ؛ فرشتوں سے۔ مَلَائِكَةُ مَلَكَ (بفتخین) کی جمع ہے۔ اس کے مادہ میں زبردستی اور قوت ملحوظ ہے۔ مَلَكَ (بفتح م) بادشاہ، مالک، آقا۔ اِنْسِي؛ بے شک میں۔ جَاعِلٌ؛ پیدا کرنے والا ہوں۔ فِي الْاَرْضِ؛ زمین میں۔ خَلِيفَةٌ؛ نائب، قائم مقام۔ خَلْفَ کے معنی پیچھے۔ نَائِبِ اصل کی غیبت میں کام کرتا ہے۔ یہاں خلیفہ سے مراد وہ شخص ہے جس میں شانِ حکومت ہو، تصرف و قوت ہو۔ اس کی جمع خلفاء ہے یہ ناء اسمیت کی ہے تانیث کی نہیں۔ قَالُوا؛ فرشتوں نے عرض کیا۔ اَتَجْعَلُ فِيهَا؛ کیا تو زمین میں ایسے کو پیدا فرماتا ہے۔ مَنْ يُفْسِدُ فِيهَا؛ جو زمین میں شر و فساد پھیلائے گا۔ فَسَدٌ يُّفْسِدُ فَسَادًا؛ بگڑنا، خراب ہو جانا۔ اِفْسَادٌ؛ بگاڑنا، خراب کرنا، تباہ کرنا۔ بابِ اَفْعَالٍ ہے جو فعلِ لازم کو متعدی بناتا ہے۔ وَيَسْفِكُ الدِّمَاءَ؛ اور خون ریزی کرے گا۔ مَفْكٌ يَسْفِكُ مَفْكًا (بابِ ضَرْبٍ سے)، بہانا۔ مَفْكٌ؛ آنسو اور خوب بہانا۔ مُبْكٌ؛ چاندی، سونے کو پگھلا کر موس میں ڈالنا۔ هُنَّ۔ مَفْكٌ کے منہ سے پانی وغیرہ ڈالنا۔ مَنٌّ۔ آہستہ آہستہ بہانا۔ اَلدِّمَاءُ جَمْعُ دَمٍ؛ خون۔ دَمٌ اصل میں دَمَوْتُ تھا۔ آخر سے واو گر گیا اور دِمَاءٌ دِمَاؤُ تھا۔ الف کے بعد واو ہمزہ سے بدل گیا جیسا کہ كَسَاؤُ كِسَاءٌ ہو گیا۔ وَنَحْنُ؛ اور حالانکہ ہم نُسَبِحُ؛ ہم تیری تسبیح کرتے ہیں مَسْبُوحٌ؛ تیرا، پاک ہوا۔ مَسْبُوحٌ؛ پاک کیا، اظہارِ پاکیزگی کیا۔ نُسَبِحُ؛ ہم تسبیح کرتے ہیں۔ بِحَمْدِكَ تیری تعریف کے ساتھ، تیری حمد کے ساتھ۔ اختیاری عمدہ کام، عمدہ صفت پر حمد ہوتی ہے۔ یہ مرتبہ واحدیت اور بشرطِ شئی کا ہے۔ وَتَقْدِيسُ لَكَ؛ اور ہم تیری کمالِ پاکیزگی کو بھی بیان کرتے ہیں۔ صوفیہ کے پاس تعینات سے پاکیزگی اور لوازمِ امکان سے مَنْزُہ ہونے کو تسبیح کہتے ہیں۔ اور تسبیحِ شانِ تنزیہ کی ہوتی ہے۔ اس کو مرتبہ احدیت کہتے ہیں۔ یہ مرتبہ بشرطِ لاشئی بھی کہلاتا ہے اور شانِ لالتعین، قید اور بے قید دونوں سے آزاد ہونے کو تقدیس کہتے ہیں۔ اس مرتبہ کو لا بشرطِ شئی و وحدتِ مطلقہ بھی کہتے ہیں۔ هُوَ الْاَوَّلُ وَالْاٰخِرُ مِثْلُ هُوَ وَحَدِثٌ مَطْلُوقٌ اور مرتبہ تقدیس پر اور الْاَوَّلُ احدیت و مرتبہ تسبیح و تنزیہ پر اور الْاٰخِرُ واحدیت اور مقامِ حمد پر دلالت کرتے ہیں۔

واضح ہو کہ تسبیحِ زبانِ قال سے بھی ہوتی ہے، دل سے بھی اور زبانِ حال سے بھی۔ مصنوعِ زبانِ حال سے اپنے صانع کے کمالات کو اور اس کے عیوب و نقائصِ مخلوقات سے پاک ہونے کو بیان کرتا ہے۔ يُسَبِّحُ لِلّٰهِ مَا فِي السَّمٰوٰتِ وَمَا فِي الْاَرْضِ؛ آسمانوں اور زمین میں جو کچھ ہے وہ سب اللہ کی تسبیح کرتے ہیں۔ وَاِنْ مِنْ شَيْءٍ اِلَّا يُسَبِّحُ بِحَمْدِهِ وَلٰكِنْ لَا تَفْقَهُوْنَ تَسْبِيْحَهُمْ؛ کوئی شئی ایسی نہیں جو اس کی تسبیح و تحمید نہ کرتی ہو مگر تم ان کی تسبیح کو دریافت نہیں کرتے، سمجھتے نہیں۔ قَالَ۔ اللہ نے فرمایا۔ اِنِّیْ اَعْلَمُ؛ میں جانتا ہوں۔

ہوسکتا ہے کہ اَعْلَمَ فعلِ مضارع واحد متکلم ہو اور مَا لَا تَعْلَمُوْنَ جو تم نہیں جانتے اس کو میں جانتا ہوں اور ہوسکتا ہے کہ اَعْلَمَ فعلِ التفضیل کا صیغہ ہو یعنی میں سب سے زیادہ جانتا ہوں اس کو جس کو تم جانتے نہیں۔ اَعْلَمُ مضاف اور مَا لَا تَعْلَمُوْنَ؛ مضاف الیہ۔

ترجمہ :- (تم ہمارے اس احسان کو بھی یاد کرو) جب کہ تمہارے رب نے فرشتوں سے کہا، ”میں زمین میں ایک خلیفہ بنانے والا ہوں“ (فرشتوں نے) عرض کیا ”کیا تو زمین میں ایسے کو پیدا کرے گا جو شر و فساد پھیلانے گا خوں ریزی کرے گا، حالانکہ ہم تیری حمد کے ساتھ تسبیح و تقدیس بھی کرتے ہیں۔“ (اللہ نے) فرمایا ”میں (ان اسرار کو) جانتا ہوں جن کو تم نہیں جانتے۔“

فرشتوں نے آدم کے ناقابلِ خلافت و حکومت ہونے پر، ان کی قوتِ شہوی رکھنے پر يُفْسِدُ فِیْہَا سے اشارہ اور قوتِ غضبی پر یَسْفِکُ الدِّمَاءَ سے اشارہ کیا اور اپنے عابد و زاہد ہونے کو نَحْنُ نُسَبِّحُ بِحَمْدِکَ وَنُقَدِّسُ لَکَ سے ظاہر کیا تسبیح و تحمید کا معاوضہ قربِ الہی ان کو حاصل تھا۔ انہوں نے اس پر قناعت نہیں کی اور اپنی خلافت و حکومت کا استحقاق ظاہر کیا۔ آدم کی جامعیت پر ان کی نظر نہیں پڑی۔ جو لوگ ظاہر و باطن دونوں کی صلاحیت رکھتے ہیں ان کو خلفائے راشدین کہتے ہیں۔ جو دنیوی انتظامات اور مادی آئین و قوانین سے واقف ہوتے اور ان پر عامل ہوتے ہیں ان کی عاقبت خراب سہی مگر حکومت ضرور ملتی ہے۔ آپ عابد و زاہد، عالم و عارف ہیں تو آپ کو آخرت میں جنت ملے گی، دنیا میں آپ کو پیشوائی اور رہنمائی فرمانا چاہیے، آپ خود حکومت کی خواہش نہ کریں، اس میں آپ کو کامیابی نہ ہوگی۔ بہت سے بزرگانِ ملت نے شریعت کے مطابق حکومت و سلطنت چلانے کا ارادہ کیا مگر عِبِئِدُ الدِّیْنَارِ وَالدِّیْنَارِ پرستوں نے ساتھ نہ دیا، دنیا کے عوض آخرت کو بیچ دیا، فاسقوں کے تیغ و تیر بن گئے، کافروں کی غلامی اختیار کی، ان کی خاطر مسلمانوں کی گردنیں کاٹیں، مقاماتِ مقدسہ پر قبضہ کروادیا۔ ماشاء اللہ۔

اوجھ کو! حق پرستو! تم نے اپنا فرض ادا کیا۔ خدا و رسول کے لئے جدوجہد کی اور ان سے جا ملے۔ رَضِيَ اللهُ عَنْهُمْ وَرَضُوا عَنْهُ ذَلِكَ لِمَنْ خَشِيَ رَبَّهُ؛ اللہ ان سے راضی اور وہ اللہ سے راضی، یہ اپنے پروردگار سے ڈرنے کا نتیجہ ہے

وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلَائِكَةِ فَقَالَ أَنْبِئُونِي

بِأَسْمَاءِ هَؤُلَاءِ إِنْ كُنْتُمْ صَادِقِينَ ﴿۳۱﴾

وَعَلَّمَ؛ اور تعلیم دی۔ آدَمَ۔ آدم کو۔ الْأَسْمَاءَ كُلَّهَا؛ تمام چیزوں کے نام، اَسْمَاءَ الْأَشْيَاءِ۔ اَسْمَاءَ۔ نام۔ ثُمَّ۔ پھر۔ عَرَضَهُمْ؛ ان چیزوں کو پیش کیا۔ اس میں ذوی العقول کی تغلیب ہے اس لئے عَرَضَهُمْ فرمایا عَرَضَهَا نہ فرمایا عَلَى الْمَلَائِكَةِ؛ فرشتوں پر۔ فَقَالَ۔ پھر خدا نے فرمایا۔ أَنْبِئُونِي؛ مجھے بتلاؤ۔ بِأَسْمَاءِ۔ ناموں کو۔ هَؤُلَاءِ؛ ان کے۔ هَذَا کی جمع هَؤُلَاءِ ہے۔ إِنْ كُنْتُمْ؛ اگر ہو تم۔ صَادِقِينَ؛ سچے۔

ترجمہ :- (اور اللہ تعالیٰ نے) تمام چیزوں کے نام آدم کو سکھا دیئے پھر تمام چیزوں کو ملائکہ (یعنی فرشتوں) کے

سامنے رکھ دیا پھر فرمایا کہ ان کے نام بتلاؤ اگر تم اپنے دعویٰ میں سچے ہو (کہ آدم مستحق خلافت و حکومت نہیں اور تم مستحق خلافت و حکومت ہو)۔

آدم کی فطرت ایسی جامع کمالات و اوصاف ہے کہ کوئی اس سے سبقت نہیں لے جاسکتا۔ وہ حقائق اشیا کو جانتا ہے۔ آگ، پانی، مٹی، پتھر سب اس کی حکومت اور قبضہ قدرت میں ہیں۔ تمام حیوانات اس کے سامنے گردن جھکائے ہوئے ہیں۔ تمام نباتات کھڑے اس کا منہ تک رہے ہیں، جمادات اس کے زیر قدم پامال ہو رہے ہیں۔ وہ نباتات کو شیشہ میں اتارتا ہے۔ عروج و ترقی کرتا ہے تو نعلین پہنے عرشِ عظیم تک پہنچتا ہے (ﷺ) فرشتے کہہ اٹھتے ہیں: وَمَا مِنَّا إِلَّا وَ لَهُ مَقَامٌ مَّعْلُومٌ؛ جبرئیل پکار اٹھتے ہیں: اگر یک سر موئے برتر پر م ÷ فروغ تجلی بسوزد پر م

سر میں ہوا بھرتی ہے تو خدائی کا دعویٰ کر بیٹھتا ہے۔ گرتا ہے تو اتنا گرتا ہے کہ اسفل السالین تک پہنچ جاتا ہے۔ تلسی کی، بڑ کے درخت کی، آگ کی، مٹی کی، سانپ کی، ستاروں کی، سب کی پوجا کرتا ہے۔ گنوماتا کا موتر پیتا ہے۔ ذرا دیکھو! اس کا کتنا عروج ہے اور کتنا نزول! صاحبِ فہم کے لئے۔ دوسری چیزوں کو چھوڑو، خود انسان میں خدائے تعالیٰ کے اوصاف و کمالات کے تماشے بھرے ہیں۔ وَلِىَ اَنْفُسِكُمْ اَفْلا تَبْصِرُوْنَ۔

کوئی شے ہے جو نہیں مجھ میں ÷ اک طلسمات کا پتلا ہوں میں (حسرت صدیقی)

انسان نے جو کچھ کیا اور جو کچھ کر رہا ہے اور کرے گا سب اسی حقیقتِ انسانیہ کی تفصیل ہے۔ دادا کی قابلیتیں پوتوں سے ظاہر ہو رہی ہیں، ہمارے تمام کمالات کا سرچشمہ بابا آدم ہی ہیں۔ عینِ ثابتہ، حقیقتِ ممکنہ و معلوماتِ الہی کے مضمرات و استعدادات کا ظہور عالمِ ارواح میں، ان کا ظہور عالمِ مثال میں، ان کا ظہور عالمِ شہادت، ناسوت، مادیات میں ہوتا ہے۔ دل دانا و چشم پینا رکھتے ہو تو عالمِ مثال میں اب بھی اس کا نقشہ دیکھ سکتے ہو۔ وہاں ماضی، حال، مستقبل سب کچھ ہے۔ تم بے اختیاری سے اکثر بے سرو پا خواب دیکھتے ہو وہ خیال متصل ہے۔ اسی طرح صاحبِ کشف عالمِ مثال کو دیکھتا ہے۔ انشاء اللہ آئندہ کہیں مناسب مقام پر اس کی تحقیق و تفصیل کی جائے گی۔

الہی! ہمارا امتحان نہ لے۔ لے تو بابا آدم کی طرح لے، پہلے سکھا پڑھا، پھر میدانِ امتحان میں سے کامیاب و فائز المرام نکال۔ آمین۔

قَالُوا سُبْحٰنَكَ لَا عِلْمَ لَنَا اِلَّا مَا عَلَّمْتَنَا اِنَّكَ اَنْتَ الْعَلِيْمُ الْحَكِيْمُ ﴿۱۰۱﴾

قَالُوا؛ فرشتوں نے عرض کیا۔ سُبْحٰنَكَ؛ تو پاک ہے۔ اصل میں نُسَبِحُكَ سُبْحٰنًا تھا۔ یہ مصدر ہے، مفعول مطلق ہے۔ فعل حذف کیا گیا مفعول مطلق مفعول بہ کی طرف مضاف کر دیا گیا۔ لَا عِلْمَ لَنَا؛ ہم کو کچھ علم نہیں۔ اِلَّا مَا عَلَّمْتَنَا؛ مگر اس قدر علم ہے جس قدر تو نے ہم کو تعلیم دی۔ مَا مصدری ہے کیونکہ مستثنیٰ مِنْهُ علم ہے جو مصدر ہے۔ اِنَّكَ اَنْتَ؛ بے شک تو ہی اَلْعَلِيْمُ الْحَكِيْمُ؛ علم والا ہے، حکمت والا ہے۔ تو آدم کی استعداد کو سر خلافت کو جانتا ہے، تیرا کوئی کام حکمت سے خالی نہیں۔

صاحبو! انسان کی استعداد اور اس کی قابلیت کی کچھ انتہا نہیں، اس کے معلومات کی حد نہیں، فرشتے ہوں یا کوئی اور مخلوق، سب کا علم محدود ہے۔ جس کام کے لئے وہ مخلوق ہوئے ہیں اسی کے لائق ان کو علم دیا گیا ہے ان کا علم قابل ترقی نہیں۔ جو کچھ ہے ان کو ابتدائے خلقت ہی سے مل جاتا ہے۔ تفکر اور استنباط بالکل کم بلکہ ندارد۔ حضرت انسان غور سے مطالعہ کرتے ہیں، ہوشیاری سے ترکیب و تحلیل کرتے ہیں، استخراج جزئیات، استخراج کلیات و تحصیل نتائج کرتے ہیں، ہمیشہ اختیار و امتحان نتائج کرتے رہتے ہیں۔ کسی مرتبہ پر قناعت نہیں کرتے، خود محنت کرتے ہیں، دوسروں سے مدد حاصل کرتے ہیں کتاب و کتابت سے بھی کام لیتے ہیں۔ مادیات، روحانیات جس کے پیچھے لگ پڑتے ہیں کچھ نہ کچھ حاصل کئے بغیر نہیں رہتے

ترجمہ :- (فرشتوں نے) عرض کیا، تو پاک ہے، ہم کو اتنا ہی علم ہے جتنا تو نے ہم کو دیا۔ بے شک تو ہی علم و حکمت والا ہے۔

قَالَ يَا دُمْ أَنْبِيئُهُمْ بِأَسْمَائِهِمْ فَلَمَّا أَنْبَأَهُمْ بِأَسْمَائِهِمْ قَالَ أَلَمْ أَقُلْ لَكُمْ إِنِّي أَعْلَمُ
غَيْبَ السَّمَوَاتِ وَالْأَرْضِ وَأَعْلَمُ مَا تُبْدُونَ وَمَا كُنْتُمْ تَكْتُمُونَ ﴿۲۰﴾

قَالَ ؛ اللہ تعالیٰ نے فرمایا۔ یَا دُمْ ؛ اے آدم۔ اَنْبِيئُهُمْ۔ ان سے بیان کر دے۔ بِأَسْمَائِهِمْ ؛ ان چیزوں کے نام، ان کے حقائق۔ خواص و لوازم جب بیان کئے جائیں گے تو ضرور الفاظ و اسماء کا واسطہ ہی پڑے گا۔ فَلَمَّا ؛ پھر جب۔ اَنْبَأَهُمْ بِأَسْمَائِهِمْ ؛ آدم نے فرشتوں کو جب چیزوں کے نام بتلا دیئے۔ قَالَ ؛ اللہ تعالیٰ نے فرمایا۔ ا۔ کیا۔ لَمْ أَقُلْ ؛ میں نے نہیں کہا تھا۔ لَكُمْ ؛ تم کو، تم سے۔ اِنْسِي اَعْلَمُ ؛ بے شک میں جانتا ہوں۔ غَيْب۔ پوشیدہ، نظر سے دور چیزیں۔ خدا کے لحاظ سے کوئی شے غیب نہیں، ہمارے لحاظ سے غیب ہے۔ خدا کی ذات مقدسہ، حقیقتِ حقہ، غیبِ مطلق ہے، نہ انسان، نہ جن، نہ ملک، کوئی اس کو کما حقہ ادراک نہیں کر سکتا۔ خدا کی ذات تو بہت اعلیٰ و ارفع ہے، اپنی ہی ذات اور اس کے واجب جل مجدہ سے ربط کو کب جان سکتا ہے؟ بعض چیزیں بعض کی نسبت سے حاضر ہیں اور بعض کی نسبت سے غیب یا غائب۔ ممکنات کا وجود ہی بالعرض ہے تو علم کیونکر بالذات ہوگا۔ علم بالذات، علم ذاتِ حقہ، علم جمیع ممکنات، خاصہ الہی ہے بندوں میں اس کو ماننے سے شرک لازم آتا ہے۔ باقی تمام غیب اضافی ہیں۔ ان سے کسی کو موصوف سمجھنے سے شرک لازم نہیں آتا۔ شرک، صفتِ خاصہ الہی میں ہوتا ہے۔ بعض دشمنانِ مسلمین ہیں کہ مسلمانوں کے کافر سمجھنے کو دین و ایمان اور کمالِ تقویٰ جانتے ہیں۔ مردود علیہم قولہم۔

غَيْبَ السَّمَوَاتِ وَالْأَرْضِ ؛ آسمانوں اور زمین میں جو کچھ پوشیدہ ہے، آسمان و زمین کے اسرار اور رازوں کو میں جانتا ہوں۔ وَأَعْلَمُ مَا تُبْدُونَ ؛ اور میں جانتا ہوں جو کچھ تم ظاہر کرتے ہو، آدم کے نقائص اور اپنے فضائل۔ بَدُوْا مَادَهُ اِبْدَاءُ مصدر۔ باب افعال وَمَا كُنْتُمْ ؛ اور جو تم تھے تَكْتُمُونَ تم چھپاتے (اپنے استحقاقِ خلافت کو) كَتَمَ، كَتَمْنَا ؛ چھپانا۔ باب نصر سے۔

ترجمہ :- (اللہ تعالیٰ نے) فرمایا۔ اے آدم! تو انہیں ان کے نام بتلا۔ پھر جب آدم نے فرشتوں کو ان کے نام بتلا دیئے تو (اللہ تعالیٰ نے فرشتوں سے) فرمایا۔ کیا میں نے تم سے کہا نہ تھا کہ میں آسمانوں اور زمین کے غیب کی باتیں جانتا ہوں اور تم جو ظاہر کرتے ہو اور چھپاتے ہو سب جانتا ہوں۔

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ ابْتَدَىٰ وَكَانَ مِنَ الْكَافِرِينَ ﴿۳۶﴾

وَإِذْ قُلْنَا ؛ اور (اس احسان کو یاد کرو) جب کہ ہم نے کہا۔ لِلْمَلَائِكَةِ ؛ فرشتوں سے۔ اسْجُدُوا ؛ سجدہ کرو، گردن جھکاؤ، سر تسلیم خم کرو۔ ابو مکتف بنی عامر کا شاعر کہتا ہے۔

بِجَمْعٍ تَضِلُّ الْبُلُقُ فِي حَجَرَاتِهَا ÷ تَرَالَاكُمْ فِيهِ لِلْحَوَافِرِ مُسْجِدًا

تم مجھ کو اس وقت جانو گے کہ میں ایک بڑا لشکر لے کر حملہ کر دوں گا جس کے حصوں میں ابلق گھوڑے گمراہ ہو جاتے ہیں یعنی ان کا پتہ تک نہیں لگتا۔ تم دیکھو گے کہ اس لشکر میں گھوڑوں کے ٹاپوں کے لئے ٹیلے سرخم کرتے ہیں، عاجزی ظاہر کرتے ہیں۔ مَسْجِدَةٌ ؛ کے معنی لغت میں گردن جھکانے کے ہیں۔ اور شرح میں بطور عبادت کے سات اعضاء یعنی سر، ہاتھ کے دو پنجے، دو گھٹنے، پاؤں کے دو پنجے زمین پر رکھنا۔ سجدہ انتہائے عاجزی پر دلالت ہے۔ اور اس کا مستحق سوائے خدا کے کوئی نہیں۔

ابتدائے زمانہ میں سجدہ تعظیم و تحیت جائز تھا۔ آدم علیہ السلام کو فرشتوں نے، یوسف علیہ السلام کو ان کے بھائیوں نے سجدہ تعظیسی کیا یا ان کے سامنے صرف گردن جھکا دی۔ اب رسول اللہ ﷺ نے سجدہ تعظیسی کو بھی منع فرمایا۔ قرآن شریف میں ہے لَا تَسْجُدُوا لِلشَّمْسِ وَلَا لِلْقَمَرِ وَاسْجُدُوا لِلَّهِ الَّذِي خَلَقَهُنَّ ؛ نہ آفتاب کو سجدہ کرو نہ ماہتاب کو بلکہ اللہ کو سجدہ کرو جس نے ان کو پیدا کیا لہذا اب سجدہ تعظیسی بھی کسی کو درست نہیں۔ حضرت رسول اللہ ﷺ کے دست و پا کو جو بوسہ دیا گیا وہ جائز ہے۔ جس کام کو حضرت نے منع نہیں فرمایا اس سے کون منع کر سکتا ہے؟ عربی میں ل، الی معنی میں بھی آتا ہے۔

أَلَيْسَ أَوَّلُ مَنْ صَلَّى لِقِبَلَتِنَا ÷ وَأَعْرَفَ النَّاسِ بِالْقُرْآنِ وَالسُّنَنِ

کیا سب سے پہلے انہوں نے تمہارے قبلہ کی طرف سجدہ نہیں کیا؟ کیا قرآن اور حدیث و سنت سب سے زیادہ جاننے والے نہیں ہیں؟ یہاں لِقِبَلَتِكُمْ کے معنی الی قِبَلَتِكُمْ کے ہیں۔ پس لِآدَمَ کے معنی الی آدَمَ کے ہیں یعنی سجدہ کرو خدا کو مگر آدم کو قبلہ بنا کر۔ مسلمان تو کعبۃ اللہ شریف کو بھی سجدہ نہیں کرتا بلکہ کعبہ کی جہت کرتا ہے۔ کعبہ ایک عمارت ہے جس میں کوئی صورت نہیں۔ بعض دفعہ وہ عمارت ڈھادی گئی مگر مسلمانوں کی نماز کبھی بند نہیں ہوئی، کیونکہ کعبہ صرف جہت جامع ہے نہ کہ مسجود فَسَجَدُوا ؛ پھر تمام (فرشتوں) نے سجدہ کیا۔ اِلَّا ؛ مگر۔ اِبْلِيسَ۔ شیاطین کا سردار۔ اِبْنِي ؛ انکار کیا۔ باب فَتَحَ اِبَاءَ مصدر۔ وَاسْتَكْبَرَ ؛ اور خود کو بڑا سمجھا۔ باب اِسْتَعْفَعَانَ ؛ جسمانی خاصیت میں۔ كِبْرًا ؛ خود پسندی، تکبر۔ كِبِيرًا ؛ بڑا۔ كِبْرًا ؛ بڑائی، بزرگی۔ وَكَانَ مِنَ الْكَافِرِينَ ؛ اور تھا کافروں ہی سے۔ اس کا عین ثابہ، اس کی حقیقت کافروں کی تھی۔

اللہ پہلے ہی جانتا تھا کہ وہ کافر ہے، اس کا انجام کفر پر ہی ہوگا۔ کبھی گمان، صَارَ کے معنی میں بھی آتا ہے یعنی اس نے عدول حکمی کی۔ خدا کو غلط احکام دینے والا سمجھنے سے کافر ہو گیا۔

سب سے پہلے جس نے معاصی کی ابتدا کی، شر و فساد پھیلا یا وہ ابلیس ہے۔ وہ فاسد قوتِ غضبی کا مرکز ہے۔ اب بھی جو شرور پیدا ہو رہے ہیں وہ ابلیس ازم کی اتباع میں ہو رہے ہیں۔ میں ابلیس ازم سے تھوڑی سی بحث کر لینا چاہتا ہوں اس لئے اس کے چند اصول و نظریے بیان کر دوں گا۔

(۱) اپنی ذات کو اعلیٰ ذات اور دوسروں کی ذات کو ادنیٰ اور نیچ سمجھنا۔ خَلَقْتَنِي مِنْ نَارٍ وَخَلَقْتَهُ مِنْ طِينٍ؛ یعنی مجھے تو نے آگ سے یعنی لطیف تر اور آدم کو مٹی یعنی کثیف تر سے پیدا کیا۔ اُونُحِي ذات کے سامنے علم و تقویٰ کوئی چیز نہیں۔

(۲) توحید فی الحکم کوئی چیز نہیں، حکم کرنے میں عقل آزاد ہے۔

(۳) خدا پر الزام لگاتا ہے کہ وہ غلط احکام دیتا ہے۔ افضل کے رہتے مفضول کو خلافت دیتا ہے۔

(۴) خَلَقْتَهُ مِنْ طِينٍ تو دیکھا مگر نَفَعْتُ فِيهِ مِنْ رُوحِي كونه مانا یعنی جو کچھ ہے مادیات ہے، روحانیات کوئی چیز نہیں

(۵) جب آدم علیہ السلام پر کچھ زور نہ چلا تو ماما حوا سے مدد لی یعنی عورتوں کی مدد سے مردوں پر، یعنی صاحب عقل لوگوں پر غلبہ حاصل کرنے کی تدبیر کی۔

(۶) وَقَامَسَهُمَا اِنِّي لَكُمَا لَمِنَ النَّصِيحِينَ؛ آدم اور حوا کے سامنے قسمیں کھائیں کہ میں تمہارا بھی خواہ ہوں یعنی حصول مقصد کے لئے جھوٹی قسمیں کھانے سے نہ ڈرنا چاہیے۔ اس کو پالیٹکس کہتے ہیں۔ اسی کا نام پالیسی، سیاست ہے۔ خصوصاً قومی کاموں میں دھوکا دینا عین ہنرمندی ہے۔ بڑا ہی عقلمند وہ ہے جو بڑے بڑوں کو چکر میں لا کر تباہ کر دے۔ نہ قسم و عہد کوئی چیز ہے، نہ معاہدہ قابل پابندی۔ معاہدہ اسی لئے کیا جاتا ہے کہ توڑا جائے گا۔

(۷) عزت کے سامنے نہ دنیا کی پرواہ کرو نہ عقبی کی۔

صاحبو! اس وقت کیا ہو رہا ہے؟ وہی ابلیس ازم کی اتباع۔ ہر شخص اپنی قوم، اپنی ذات، اپنے فیشن کو اعلیٰ سمجھتا ہے اور دوسرے کو اپنی قومیت میں شریک نہیں کرتا۔ جرمن اپنی قوم کی لے رہا ہے، انگریز، انگریزوں کی۔ دو تین ہزار برس ہوئے وسط ایشیا سے ہندوستان میں آریں قوم آئی۔ برہمن، چھتری، ویش اعلیٰ ذات والے سمجھے جا رہے ہیں۔ برہمن اپنے کو دیوتا سمجھتے ہیں اور غریب اصلی باشندوں کو ملیج یعنی ناپاک، شودر یعنی خدام سمجھتے ہیں۔ نہ روٹی نہ بیٹی، نہ دوسروں کو اپنی قوم میں لیا نہ اصلی ہندوستان کی عورتوں سے شادی بیاہ کر کے اپنے میں ہندوستانیوں کا خون ملایا۔ ابھی تک پردیسی کے پردیسی ہیں لاکھ خود کو ہندوستانی بتلائیں مگر ہیں خاص وسط ایشیا کے۔ دیگر تمام اقوام کی بھی یہی حالت ہے کہ مفتوح غریب رعایا کو ذلیل و خوار سمجھتے ہیں۔ ان کی رسوئی یا کھانے کے پاس سے کتا چلا جائے تو کچھ پرواہ نہیں مگر غریب ہندوستانی کا ہاتھ نہ لگے۔ سارا کھانا ناپاک ہو جائے گا۔ انگلستان اور امریکہ کے بعض ہوٹلوں کے بورڈ پر لکھا ہوا ہے ”کتے کو ساتھ لانے اور انڈین کو اس میں آنے کی اجازت نہیں“ یہ تو ابلیس ازم اور اس کی شاخوں کا حال ہے اب ذرا الہی ازم اور اسلام کا حال بھی سنو! خدا ایک ہے اس کے سوا کسی کا حکم نہیں جو خدا کو ایک مانے، اس کے احکام کی اطاعت کرے، الہی ازم میں شریک، مسلم قوم میں داخل،

جو حقوق قدیم مسلمانوں کے ہیں وہی حقوق نو مسلم کے بھی ہیں۔ اسلام حریت اور مساوات کی تعلیم دیتا ہے۔ اس میں ”فلاں ابن فلاں چیزے نیست“ ہے۔ اسلام میں معیار بزرگی، علم صحیح، عمل صالح ہے، تقویٰ ہے، پرہیزگاری ہے۔ ذرا مکہ شریف کو جاؤ خود حیدرآباد میں مکہ مسجد میں جا کر دیکھو تو بہترین عالم اور اچھا قاری امام بنے گا۔ باقی سید، شیخ، مغل، پٹھان، نو مسلم، قدیم الاسلام، عرب، افغان، ترک، ہندوستانی، گورا، سانولا، کالا، سب بازو سے بازو لگائے نماز پڑھ رہے ہیں۔ بادشاہ رعایا کے ساتھ بازو سے بازو لگائے کھڑا ہے۔ سب شہنشاہ ارض و سما کے سامنے سر بسجود ہیں۔ قبیلہ کی عصبیت ہے نہ رنگ کی نہ زمین کی نہ زبان کی۔

ابن عمر کے غلام، امام مالک کے استاد ہیں۔ سبکدین لچکین کا غلام ہے۔ قطب الدین ایبک جس کا ولی میں قطب مینار ہے غلام تھا اور پھر شہنشاہ ہندوستان ہو گیا تھا۔ انرض امن و امان، حریت و مساوات چاہتے ہو تو الہی ازم میں شریک ہو جاؤ۔ یہ سارا کشت و خون موقوف ہو جائے گا۔ تم نے دیکھا؟ الہی ازم اور ابلیس ازم میں کیا فرق ہے؟ دونوں کے نظریوں میں ارض و سما کا، خاک اور پاک کا فرق ہے۔

ترجمہ:- (ہماری اس عنایت کو بھی یاد کرو) جب کہ ہم نے فرشتوں سے کہا کہ آدم کو سجدہ (تعظیمی) کرو (آدم کی طرف سجدہ کر دیا۔ ان کے سامنے گردن تسلیم خم کرو) تو بجز ابلیس کے تمام فرشتوں نے سجدہ کیا۔ اس نے انکار کیا اور اپنے آپ کو بڑا (اور بڑی ذات کا) سمجھا اور وہ تو تھا ہی کافروں سے۔

وَقُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ فَازْلَهَمَا الشَّيْطَانُ عَنْهَا فَأَخْرَجَهُمَا مِمَّا كَانَا فِيهِ وَقُلْنَا اهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ ٥٣

وَقُلْنَا؛ اور ہم نے کہا۔ يَا آدَمُ؛ اے آدم۔ اسْكُنْ أَنْتَ؛ تو سکونت اختیار کر، رہ۔ بَابِ نَصَرَ؛ زَوْجُ؛ جوڑا، خاوند یا جوڑو۔ یہ لفظ مونث و مذکر دونوں پر استعمال کیا جاتا ہے۔ عورت کے لئے زوجہ درست نہیں زوج ہی کہنا چاہیے مثلاً عائشہ زوج النبی ﷺ۔ وَزَوْجُكَ؛ اور تمہاری بیوی۔ الْجَنَّةَ۔ باغ جس کی زمین درختوں سے ڈھکی ہوئی ہو۔ کثیر الاشجار بوستان۔ وَكُلَا؛ اور تم دونوں کھاؤ۔ مِنْهَا؛ اس باغ سے۔ رَغَدًا؛ دل بھر کر، مزے سے۔ اَكْلًا رَغَدًا؛ بفرغت کھانا۔ مفعول مطلق ہے۔ حَيْثُ؛ جہاں، جہاں سے۔ شِئْتُمَا؛ تم دونوں نے چاہا۔ وَلَا تَقْرَبَا؛ اور تم قریب نہ ہو، پاس نہ پھکو۔ نہی ہے اس لئے آخر کالون گر گیا۔ هَذِهِ الشَّجَرَةَ؛ یہ درخت، اس درخت کے۔ فَتَكُونَا؛ پس تم ہو جاؤ گے جو اب نہی ہے لہذا آخر سے نون گر گیا۔ مِنَ الظَّالِمِينَ۔ ظالموں سے۔ ظَلَمَ کے معنی روکنے کے ہیں۔ ظَلَمَ؛ مستحق کو اس کا حق نہ دینا،

حق روکنا۔ ظَلَمْتَ؛ تارکی، اندھیرا جو چلنے پھرنے سے روکتا ہے۔ ف؛ پس، پھر۔ اَزَلَّ؛ پھسلا دیا، لغزش کرادی، ڈگمگا دیا اَزَلَّهُمَا؛ ان دونوں کو ڈگمگا دیا۔ الشَّيْطَانُ؛ ابلیس نے۔ زَلْزَلَةٌ؛ لغزش، اسی سے ہے زلزلہ، زمین کا ہل جانا۔ عَنْهَا؛ اس درخت سے، باغ سے۔ فَأَخْرَجَهُمَا؛ پھر ان دونوں یعنی آدم و حوا کو ابلیس نے نکال باہر کیا، ابلیس دونوں کے نکلنے کا سبب بنا۔ مِمَّا كَانَا فِيهِ؛ ان نعمتوں میں سے جن میں وہ تھے۔ وَقُلْنَا؛ اور ہم نے کہا۔ اِهْبِطُوا؛ اترو، نزول کرو، ادنیٰ حالت میں آ جاؤ۔ بَعْضُكُمْ لِبَعْضٍ عَدُوٌّ؛ تم میں سے ایک دوسرے کا دشمن۔ عَدُوٌّ۔ دُشْمَنٌ۔ اَعْدَاءٌ، اَعَادِي، عِدَى جمع ہے۔ وَلَكُمْ؛ اور تمہارے لئے ہے۔ فِي الْاَرْضِ؛ زمین میں۔ مُسْتَقَرًّا۔ (۱) قرار گاہ، مقام، طرف، اسم مکان (۲) ٹھیرنا۔ استقرار، قرار پکڑنا۔ مصدر میسی ہے اِسْتَقَرَّال کا۔ قَرْمَادَةٌ۔ وَمَتَاعٌ؛ اور سامانِ زندگی، فائدہ مندی۔ اِلٰی؛ تک۔ جِنِّنٌ؛ وقت، زمانہ۔ اَخْبَانٌ جمع ہے۔

ترجمہ :- اور ہم نے کہا، اے آدم! تم اور تمہاری بیوی جنت میں رہو اور تم دونوں اس باغ سے جہاں سے چاہو دل بھر کھاؤ۔ مگر اس درخت کے قریب نہ پھلکو ورنہ تم ظالموں سے ہو جاؤ گے۔ پھر اس ابلیس نے ان کو (آدم و حوا کو) بہکایا اور دونوں کو نکال باہر کیا، (دونوں کے نکلنے کا سبب بنا) ان نعمتوں میں سے جن میں وہ تھے اور ہم نے کہا۔ اُترو! تم ایک دوسرے کے دشمن ہو اور زمین میں ہے تمہارے لئے قیام و فائدہ مندی ایک زمانہ تک۔

خیال رکھو کہ قُلْنَا جمع متکلم ماضی ہے، اگر اس کا الف نہ پڑھا جائے گا تو جمع مونث کا صیغہ ہو جائے گا۔ اور نماز فاسد ہو جائے گی۔ اسی طرح کُتِلَا اور لَا تَقْرَبَا اور فَتَكُونَا میں الف کو احتیاط سے پڑھنا چاہیے ورنہ تشبیہ واحد ہو جائے گا اور نماز فاسد صاحبو! ابلیس ازم کے قبضین مادہ اور مادیات کے سوا کچھ نہیں جانتے، نہ خدا ہی کے قائل ہیں اور نہ اس کے آثارِ قدرت کے، نہ خود قوانینِ فطرت اور نوامیسِ الہی سے واقف ہیں۔ ان سے مذہب کی تفصیلی باتوں میں گفتگو کرنا اور ان کے ثابت کرنے میں جدوجہد کرنا لا حاصل اور نقشِ بر آب ہے۔ ان سے پہلے خدا اور خدا کی قدرت اور غیر مادی عالموں کے متعلق بحث کرو۔ اصولِ مان لئے جائیں اور پیغمبر کی صداقت کا یقین ہو جائے تو فروعات کا مان لینا کچھ دشوار نہ ہوگا۔ اس ابلیس ازم میں بعض ہندو اور یورپین اقوام اور بعض ”برائے نام مسلمان“ بھی شریک ہو گئے ہیں۔

قرآن شریف کوئی کہانی، کوئی تاریخی کتاب نہیں ہے۔ قرآن شریف کے ہر لفظ سے، ہر واقعہ کے بیان سے نصیحت مقصود ہے، تذکیر مراد ہے۔

واضح ہو کہ جس طرح جبریل مرکبِ قوتِ علم ہیں۔ اسی طرح شیطان بھی مرکبِ شر و فساد اور باعثِ بدامنی ہے۔ دیکھو! انسان کے جسم میں قوتِ غضبی کا مرکز قلب ہے اور قوتِ شہوی کا مرکز جگر اور قوتِ علمی کا مرکز دماغ، اسی طرح انسان کبیر یعنی عالم کے قوی کے مرکز بعض فرشتے ہیں اور شر کا مرکز ابلیس۔ یہ خدائے تعالیٰ کا فرشتوں سے مکالمہ، آدم کا

علمی امتحانِ مقابلہ میں کامیاب ہونا، فرشتوں کا آدم کے سامنے سر تسلیم خم کرنا، ہو سکتا ہے کہ یہ سب عالم مثال میں ہو، ہو سکتا ہے کہ دنیا میں ہوا ہو، ہم کو ان تمام واقعات کی تصدیق کرنی چاہیے، چاہے جہاں کہیں ہوں کیونکہ یہ سب کچھ امین مامون علیہ السلام کے ذریعہ معلوم ہوئے ہیں۔

صاحبو! میری گفتگو اس جاہل سے نہیں، جو خدا اور اس کی قدرت کا منکر ہے، پیغمبر کو نہیں مانتا، میں تو اس وقت صاحبِ مذہب سے مخاطب کرتا ہوں۔ جس طرح جبرئیل، عالمِ علوی سے دھیہ کلبی یا اعرابی کی صورت میں نظر آ جاتے تھے، جس طرح الیاس عالمِ علوی کو چلے گئے ہیں، جس طرح حضرت صلی اللہ علیہ وسلم معراج میں پہنچے واپس عوالمِ علوی سے زمین پر آئے اور اس کے لائق بن گئے۔ اس کی تصدیق اس شخص کو بخوبی ہوگی جو سرتکونین، تنزلات اور روحانیت سے واقف ہو۔

میرے پاس یہ بھی ممکن ہے کہ اسی دنیا میں رہ کر بھی جنت میں ہوں۔ جس شخص کی روح عالمِ علوی میں بہ شدت جذب یا مائل ہوتی ہے اس کو مادی خورد و نوش، اکل و شرب کی حاجت نہیں رہتی اہیٹ عند ذہنی یطعمنی وینسقینی؛ میں اپنے پروردگار کے پاس رہتا ہوں وہ مجھے کھلاتا پلاتا ہے۔ اس تقدیر پر ہبوط سے مراد، عالمِ علوی سے عالمِ سفلی کی طرف متوجہ ہونا ہے جس کے ساتھ ہی لوازمِ مادیات آگھیرتے ہیں اور کدو کاوش، جدوجہد کی ضرورت پڑتی ہے۔

صاحبو! جو قصص قرآن شریف میں مذکور ہیں ان کی تفصیلات کے لئے بنی اسرائیل کی کہانیوں کی طرف توجہ کرنے کی حاجت نہیں۔ جس قدر حصہ قرآن مجید میں ہے، اعتبار و تذکیر کے لئے کافی ہے۔ ان اسرائیلی قصوں میں پڑنے سے بڑے بڑے مفاسد و شرور پیدا ہوتے ہیں۔ لَا تَكْذِبُوا أَهْلَ الْكِتَابِ وَلَا تَصْدِقُوهُمْ۔ تم اہل کتاب کی نہ تکذیب کرو نہ تصدیق خیر! قصہ آدم و حوا اور ابلیس، قرآن پاک میں بار بار کیوں مذکور ہے؟

اس قصہ سے بہت سے مواعظ و نصائح حاصل ہوتے ہیں۔

آدمی تین قسم کے ہوتے ہیں (۱) سراپا خیر جیسے پیغمبر اور اولیا اور کالمین یہ فرشتوں کے مماثل ہیں بلکہ ان سے بھی بہتر (۲) سراپا شر جیسے فرعون، ابو جہل، شداد، نمرود وغیرہ۔ یہ ابلیس کے شاگرد ہیں۔ (۳) تیسرے وہ لوگ جن سے خطا سرزرد اور واقع ہو جاتی ہے تو فوراً اس کا تدارک کرتے ہیں، توبہ کرتے ہیں، معافی چاہتے ہیں۔ حضرت آدم نے اپنے خطا کی معافی چاہی اور ابلیس نے ہٹ دھرمی کی، گناہ پر اصرار کیا، نتیجہ ظاہر ہے۔

صاحبو! ابلیس پڑھا لکھا ہے، نظر نہ آنے والا ہے، آبائی قدیم دشمن ہے، اس سے ہمیشہ ہوشیار رہو، اس کے مکروں سے واقف رہو، اس کے خلاف ہمیشہ خدا سے مدد مانگتے رہو۔ اَعُوذُ بِاللَّهِ مِنَ الشَّيْطَانِ الرَّجِيمِ۔

معلم الملکوت نے اپنی ذات کو اعلیٰ سمجھ کر دوسروں کی تحقیر کی۔ دیکھو! یہ نظریہ بڑا فسادی ہے اور تمام برائیوں کا سرچشمہ ہے۔ شیطان کا آدم پر زور نہ چلا تو عورت کو بہکایا۔ اس نے اپنے شوہر کو بہکایا۔ اِنْ كَيْدَ الشَّيْطَانِ كَانَ ضَعِيفًا۔ شیطان کا مکر ضعیف ہے۔ اِنْ كَيْدَ كُنَّ عَظِيمًا؛ تمہارا مکر اے عورتو! بڑا ہے۔

وہ درخت جس کے ثمر سے آدم اور حوا روکے گئے تھے۔ کونسا، کس قسم کا درخت تھا؟ ہمارے وعظ و ہند کے لئے

اتنا سمجھ لینا کافی ہے کہ ایک درخت کے پاس جانے سے آدم و حوا منع کئے گئے تھے۔ ہم کو اس کی تحقیق سے کوئی فائدہ نہیں کہ وہ کونسا درخت تھا؟ انگور یا خوشہ انگور کا مماثل مجموعہ ذکر وائین یا گیہوں یا اسی کا مماثل اندام زن؟

جس قدر مخلوقات الہی اور ان کے حقائق پر غور کرو گے، اسی قدر تم کو اسمائے الہی اور قدرت خداوندی کا، نوا میں الہیہ کا علم ہوگا اور تم سے اللہ کی حمد ہو سکے گی۔ خلافت اور حکومت اس کو ملے گی جو دنیا چلانے کے لائق ہو، سائنس اور دیگر علوم سے واقف ہو۔ جب تک کسی میں کام کرنے کی قابلیت پیدا نہ ہو، وہ خلافت اور حکومت کو نہ پائے گا۔ اخروی خلافت اور امامت اس کے لائق کام کرنے پر موقوف ہے اور دنیوی خلافت اور حکومت اس کے لائق کاموں پر مبنی ہے۔ جو دنیا اور آخرت دونوں کے کام خوبی سے چلا سکتا ہے وہ حقیقی خلیفہ ہے۔ اس کے ورور زبان ہوتا ہے۔ رَبَّنَا إِنَّا فِي الدُّنْيَا حَسَنَةٌ وَ فِي الْآخِرَةِ حَسَنَةٌ۔ اے ہمارے پروردگار! ہم کو دنیا میں بھی بھلائی اور آخرت میں بھی بھلائی عطا فرما!

اے عابدو! زاہدو! اپنی عبادت و ریاضت پر مغرور نہ ہو! دیکھو اس خود پسندی و تکبر نے شیطان کا کیا حال کر دیا! اس کا کیسا برا انجام ہوا! آج کل بہت سے لوگ پیغمبری کا بھی دعویٰ کرنے لگے ہیں۔ یہ شیطان کا انتہائی مکر ہے، اس سے خدا بچائے! دوستو! دیکھو! خدائے تعالیٰ کی نافرمانی سے پرہیز کرو۔ اس سے شیطان کا کیا انجام ہوا؟ سوچو! آدم علیہ السلام کو ذرا سی لغزش پر کیسی سخت باز پرس ہوئی۔ جنت سے نکالے گئے۔ تم خدا کی نافرمانی کرو گے تو کیوں کر جنت میں داخل ہو سکو گے؟ اچھا ایک بات رہی جاتی ہے۔ آدم علیہ السلام پیغمبر تھے پھر ان سے گناہ کیوں کر صادر ہوا؟

۱۔ جب تک دنیا میں نہ آئے تھے اور اولاد ہوئی نہ تھی پیغمبر بھی ہوئے نہ تھے۔
۲۔ حکم تھا اس درخت کے پاس نہ جاؤ۔ وہ خود تو درخت کے پاس نہ گئے۔ بیوی نے لا کر ان کو اس درخت کا پھل کھلایا آدم علیہ السلام نے لَا تَقْرَبُوا كَهَٰذَا الَّذِي هُوَ لَكُمْ حَرَامٌ کے معنی مراد پر محمول نہ کیا، جس پر گرفت ہوئی۔ یہ گناہ نہیں، بالارادہ نافرمانی نہیں بلکہ ایک قسم کی زلہ ہے، لغزش ہے۔ حَسَنَاتِ الْاَبْرَارِ سَيِّئَاتِ الْمُقْرَبِينَ؛ جن کاموں میں عامتہ الناس کو خطا اجتہادی پر گرفت نہیں ہوتی، پیغمبروں کو اس پر بھی ہوتی ہے۔

۳۔ پیغمبروں کو ترک افضل پر بھی سرزنش ہوتی ہے۔
۴۔ آدم علیہ السلام نے سمجھا کہ یہ حکم میرے نفع کے لئے دیا گیا ہے کوئی قطع ممانعت نہیں ہے۔
بہر حال پیغمبروں کو ان کے اجتہاد پر متنبہ کیا جاتا ہے۔ وہ ادنیٰ خطا پر چھوڑے نہیں جاتے۔ طبعی افعال میں بھی سخت احتیاط کا حکم دیا جاتا ہے۔

فَتَلَقَىٰ اٰدَمُ مِنْ رَّبِّهِ كَلِمَاتٍ فَتَابَ عَلَيْهِ ۗ اِنَّهُ هُوَ التَّوَّابُ الرَّحِيْمُ ﴿۲۷﴾

ف؛ پھر۔ تَلَقَى؛ ملا، حاصل کیا۔ باب تَفَعَّلَ۔ لَقِيَ۔ مادہ۔ مِنْ رَبِّهِ؛ اپنے پروردگار کی طرف سے یعنی خدا نے القا کئے، اس کو سکھا دیئے، الہام ہوا یا فرشتے کے ذریعہ تعلیم دی گئی۔ كَلِمَاتٍ جمع كَلِمَةٍ۔ بات۔ ایک دوسری جگہ ہے آدم نے دُعا کی: رَبَّنَا ظَلَمْنَا اَنْفُسَنَا وَاِنْ لَمْ تَغْفِرْ لَنَا وَتَرْحَمْنَا لَنَكُوْنَنَّ مِنَ الْخٰسِرِيْنَ۔ ف۔ پھر، پس۔ تَابَ مثل قَالَ؛

رجوع کیا۔ بندہ خدا کی طرف رجوع کرتا ہے تو بولتے ہیں تَابَ اِلَى اللّٰهِ، اللہ بندہ کی طرف رحمت کے ساتھ رجوع فرماتا ہے تو کہتے ہیں: تَابَ اللّٰهُ عَلَيْهِ۔ اِنَّهُ؛ بے شک وہ۔ هُوَ التَّوَابُ۔ وہی ہے رحمت کے ساتھ رجوع کرنے والا۔ اللہ کی صفت تَوَابٌ آتی ہے قَائِبٌ نہیں آتی۔ بندہ کی صفت قَائِبٌ آتی ہے۔ الرَّحِيمُ؛ رحم خاص فرمانے والا۔ خدا کا یہ رجوع اور بندہ کی توبہ کا قبول کرنا اس کے رحم خاص کا اثر تھا۔

بندہ کی توبہ میں تین جزو ہیں (۱) ماضی پر نادم ہونا (۲) فی الحال فوراً ترک کرنا (۳) مستقبل میں نہ کرنے کا عزم و مستقل ارادہ کرنا۔ کسی نیک آدمی کے سامنے توبہ کرنا اور اس کی دُعا لینا قبول توبہ میں مدد دیتا ہے۔

فَاَسْتَغْفِرُوا اللّٰهَ وَاسْتَغْفِرْ لَهُمُ الرَّسُوْلُ لَوْ جَدُوا اللّٰهَ تَوَابًا رَّحِيْمًا ۝

برادرانِ یوسف علیہ السلام یعقوب علیہ السلام سے طالب دُعا ہوئے تھے۔

ترجمہ:- پھر آدم نے اپنے رب کی طرف سے چند کلمے حاصل کر لئے پھر اللہ نے آدم کی طرف توجہ کی (کیوں نہ ہو) وہ تو اب رحیم ہے۔

قُلْنَا اهْبِطُوا مِنْهَا جَمِيْعًا فَاِمَّا يَأْتِيَنَّكُمْ مِّنِّي هُدًى فَمَنْ تَبِعَ هُدَايَ

فَلَا خَوْفٌ عَلَيْهِمْ وَلَا هُمْ يَحْزَنُوْنَ ۝

قُلْنَا؛ ہم نے کہا۔ اِهْبِطُوا؛ نیچے اتر جاؤ۔ مِنْهَا؛ جنت سے۔ جَمِيْعًا؛ تم سب۔ حال ہے بِمَعْنَى مُجْتَمِعِيْنَ؛ خواہ مل کر ہو خواہ جدا جدا مگر اترنے میں شریک ہو۔ فَاِمَّا؛ پس اگر۔ اَصْلٌ فِيْ اِنْ مَا هُوَ۔ مَا زَائِدٌ هُوَ، شَرْطٌ لِّكُوْنِهَا دِيْمًا هُوَ۔ يَأْتِيَنَّكُمْ؛ آئے تمہارے پاس۔ اَنِّي۔ يَأْتِي۔ اِنِّيْنَا؛ آنا۔ مِّنِّي؛ میری طرف سے۔ هُدًى؛ ہدایت، رہنمائی۔ فَمَنْ۔ پس جو، جس نے۔ تَبِعَ؛ مثل سَمِعَ پیروی کی، اتباع کی هُدَايَ؛ میری ہدایت۔ مِّنْ شَرْطٍ هُوَ، مَبْتَدَا هُوَ۔ تَبِعَ اس کی خبر ہے۔ فَلَا خَوْفٌ عَلَيْهِمْ؛ پس ان پر کسی قسم کا خوف نہیں۔ نگرہ حرف نہی کے بعد عموم کا فائدہ دیتا ہے، یعنی کسی قسم کا خوف نہ ہوگا اور جملہ اسمیہ ہے جو دوام و استمرار پر دلالت کرتا ہے یعنی عدم خوف دائمی ہے مستقبل کا خوف، وَلَا هُمْ يَحْزَنُوْنَ؛ اور نہ وہ حزن و ملال میں مبتلا ہوں گے، اور نہ وہ غمگین ہوں گے، ماضی پر حزن نہ ہوگا۔ فَلَا خَوْفٌ شَرْطٌ كَا جَوَابٍ هُوَ۔

ترجمہ:- ہم نے کہا (اے آدم و حوا اور ابلیس) تم سب اتر جاؤ پھر اگر تمہارے پاس میری طرف سے کوئی ہدایت آئے تو (تم دو قسم کے ہو جاؤ گے اول تو) جو میری بات کے متبع ہوں گے، (پابند ہوں گے۔ اس کے قدم بہ قدم چلیں گے) تو ان پر کچھ خوف نہ ہوگا اور نہ وہ حزن و ملال میں مبتلا ہوں گے، (نہ غمگین ہوں گے۔)

وَالَّذِيْنَ كَفَرُوْا وَكَذَّبُوْا بِآيَاتِنَا اُولٰٓئِكَ اَصْحَابُ النَّارِ هُمْ فِيْهَا خٰلِدُوْنَ ۝

(دوسرے وہ لوگ) وَالَّذِينَ كَفَرُوا؛ اور جنہوں نے کفر کیا، انکار کیا، نہ مانا۔ وَكَذَّبُوا بِآيَاتِنَا؛ اور ہماری آیتوں کو ہماری نشانیوں کو درست نہ جانا، ہمارے احکام کی خلاف ورزی کی۔ اُولَئِكَ اَصْحَابُ النَّارِ۔ وہی ہیں جہنمی، دوزخ میں رہنے والے۔ هُمْ فِيهَا خَالِدُونَ؛ وہ ہمیشہ دوزخ میں رہنے والے ہیں۔ جملہ اسمیہ: اُولَئِكَ اَصْحَابُ النَّارِ سے حال ہے کیونکہ۔ اَصْحَابُ النَّارِ قائم مقام۔ يَصْحَبُونَ النَّارَ کے ہے۔

ترجمہ:- اور جو انکار کریں گے اور ہماری آیتوں کو جھٹلا دیں گے وہی ہیں دوزخ میں رہنے والے، وہ اس (دوزخ) میں ہمیشہ رہنے والے ہیں۔

مخفی نہ رہے کہ چند چیزیں مشہور ہیں۔ آدم علیہ السلام لنگا یعنی سراندیپ میں اترے۔ عرفات میں آدم و حوا آپس میں ملے اور ایک دوسرے کو پہچانا۔ ہابیل کو قابیل نے دمشق میں قتل کیا۔ داوی حوا کی قبر جدہ میں ہے۔ حضرت آدم و نوح علیہما السلام و حضرت علی رضی اللہ عنہ کی قبریں نجد اشرف میں ایک دوسرے سے ملی ہوئی ہیں۔

يٰۤاَيُّهَا اِسْرَائِيْلَ اذْكُرْ وَاَنْعَمْتِي الَّتِي اَنْعَمْتُ عَلَيْكُمْ

وَ اَوْفُوا بِعَهْدِيْ اَوْفٍ بِعَهْدِكُمْ وَاِيَّايَ فَاَرْهَبُوْنَ ۝۱۰

يٰۤاَيُّهَا اِسْرَائِيْلَ؛ اے بنی اسرائیل! اے یعقوب کے بیٹو! بِنِيْ اَصْل میں بِنِيْنَ تھا لون اضافت سے گر گیا۔ بِنِيْنَ، اِبْنِ کی جمع ہے۔ اس کی دوسری جمع اَبْنَاء بھی ہے۔ اِبْنِ اَصْل میں بَنُوْ تھو او گر گیا یا ساکن کی گئی ابتدا میں ہمزہ وصلی لایا گیا جو وصل یعنی ملانے کے وقت گر جاتا ہے۔ یعقوب اِطْحٰق کے اور وہ ابراہیم کے فرزند تھے، یوسف، موسیٰ، ہارون، ذکریا، عیسیٰ وغیرہ سب بنی اسرائیل سے تھے۔ اذْكُرْ وَا؛ یاد کرو۔ بَابِ نَصَرَ۔ نِعْمَتِيْ؛ میری نعمت کو۔ نِعْمَةٌ کے معنی نرمی اور موافق طبیعت کے ہیں۔ بنی اسرائیل کے لئے ان میں بہت سے اولوالعزم انبیاء ہونے سے بڑھ کر کیا نعمت ہوگی۔ وہ سب ہادی اور رہبر قوم تھے۔ موسیٰ نے بنی اسرائیل کو فرعون کے مظالم سے نکالا اور شام میں لا کر آباد کیا۔ اَوْفُوا؛ پورا کرو، ایقائے عہد کرو۔ اَوْفَى - يُؤْفَى - اِيْقَاءً - بَابِ اِفْعَالٍ - اس کا مجرد وُفَى - يَفِي - وَفَاءً ہے۔ بِعَهْدِيْ؛ میرے عہد کو۔ عَهْدٌ؛ باہمی قرارداد۔ اللہ نے انسان کو بے کار نہیں پیدا کیا۔ ہاتھ پاؤں دیئے، حواس دیئے، عقل دی تمام چیزوں کو اس کا مسخر کیا، ان سے فائدہ اٹھانے کی قابلیت بخشی، تو پھر کیا سب تو اس کے لئے ہیں اور وہ کسی کے لئے نہیں؟ نہیں! وہ خدا کے لئے ہے۔ سب اس کے خادم ہیں، وہ خدا کا خادم اور بندہ ہے۔ بندہ پر آقا کی اطاعت لازم ہے۔ اس کی فرما برداری بندے کے فرائض سے ہے۔ جو چیز اس کو دی گئی ہے، اس کا صحیح استعمال اس پر واجب ہے۔ خدا کی توحید اور اس کی الوہیت پر ایمان لانا نہایت ضروری ہے۔ انبیاء کے توسط سے جو احکام دیئے گئے ہیں وہ واجب العمل ہیں۔ جو بندے احکام الہی سے سرتابی کرتے ہیں ان کا انجام خَسِرَ الدُّنْيَا وَالْآخِرَةَ ذٰلِكَ هُوَ الْخُسْرَانُ الْمُبِيْنُ ہے۔ دنیا و دین دونوں ہاتھ سے چلے، یہ تو گھلا ہوا نقصان ہے۔ اَوْفٍ بِعَهْدِكُمْ؛ میں بھی تمہارا عہد پورا کروں گا۔ اَوْفٍ اَصْل میں اَوْفَى تھا۔ اِمْ اَوْفُوا کا جواب ہے۔ اس لئے ہی گر گئی۔

بندے کا کام انابت، خدا کا کام مغفرت، بندے کا کام اطاعت، خدا کا کام عنایت و رحمت۔ تم خدا کی دھن میں رہو خدا تمہاری فکر کرے گا۔ غفلت کرو گے تو لعنت میں گرفتار ہو گے۔ یہ تو عام عہد تھے۔ بنی اسرائیل سے خاص عہد بھی تھا کہ نبی آخر الزماں آجائیں تو ان کی رسالت کی تصدیق کرو۔ تورات حضرت کی بعثت کے متعلق پیش گوئیوں سے بھری پڑی ہے۔ جھوٹی تاویلات، بے محل تحریفات سے کیا ہوتا ہے؟ حق، حق ہی رہتا ہے اور باطل باطل ہی۔ روزِ روشن میں خورشید جہاں تاب سے انکار کرنا بے بصارتی، بے بصیرتی پر دلالت کرتا ہے۔ اِنَايَ ؛ مجھ کو، مجھ سے۔ فَازْهَبُوْنَ۔ ڈرو، خوف کرو۔ اصل میں فَازْهَبُوْنِي تھائی گرگئی جس پر کسرہ دلالت کرتا ہے۔ اصل عبارت اس طرح ہے۔ فَازْهَبُوْا اِنَايَ۔ فَازْهَبُوْنَ مقدر کا مفعول بہ ہے جس پر بعد کا فَازْهَبُوْنَ دلالت کرتا ہے۔

دنیا چند روزہ ہے۔ حق کی اتباع اور پیغمبر کی اطاعت میں لیڈری چلی جائے، نذرانے موقوف ہو جائیں، کیا پروا ہے؟ لوگ غیر معمولی تعظیم نہ کریں، بلا سے۔ ایک خدا تمہارا ہو جائے تو وہ کافی الكفاة ہے، قاضی الحاجات ہے، دافع البلیات ہے، معجب الدعوات ہے۔ اللہ بس باقی ہوس۔

ترجمہ:- (اے یہودیو!) اے بنی اسرائیل! (اے اولادِ یعقوب!) میری اس نعمت کو یاد کرو جس کو میں نے تم کو دیا تھا اور تم میرا عہد پورا کرو، میں بھی تمہارا عہد پورا کروں گا اور ڈرو تو مجھ ہی سے ڈرو (دیکھو! میرے مقابل کسی شخص، کسی چیز کی پروا نہ کرو)۔

صاحبو! قرآن شریف میں جا بجا یہودیوں کے خیالات کی تردید کی گئی ہے۔ ان کی اصولی گمراہیاں کیا تھیں؟ حضرت ابراہیمؑ کے دو صاحبزادے تھے۔ حضرت اسمعیلؑ بڑے صاحبزادے بی بی ہاجرہ سے جو حجاز میں آئے۔ ان کی اولاد میں سے حضرت محمد مصطفیٰؐ ہیں۔ حضرت اسحاقؑ چھوٹے صاحبزادے بی بی سارہ سے جو فلسطین میں تھے ان کی اولاد میں سے یعقوبؑ وغیرہ انبیائے بنی اسرائیل ہیں۔ حضرت ابراہیمؑ نے اپنے دونوں صاحبزادوں کے لئے دُعا کی، جو مقبول ہوئی اور جو تورات میں مذکور ہے۔ یہودی نبوت کو بنی اسرائیل کے ساتھ خاص سمجھتے تھے اور رسالتِ رسولِ کریمؐ سے انکار کرتے تھے اور تمام پیش گوئیوں کی تاویل بجا کرتے تھے۔

بعض دفعہ ابن کا لفظ بمعنی محبوب بھی آتا ہے۔ یہودی خود کو ابناء سمجھتے تھے اور محبوبیت کو علمِ صحیح اور عملِ صالح کا نتیجہ نہیں سمجھتے تھے بلکہ ذاتِ بنی اسرائیل کا لازمہ جانتے تھے۔ اور اپنی ذات کو عذاب سے بری سمجھتے تھے۔

دینِ الہی آدمؑ، نوحؑ، ابراہیمؑ سب کے زمانہ میں تھا۔ عقاید تو سب کے ایک تھے کیونکہ خدائے تعالیٰ الان کماکان ہے ناقابلِ تغیر ہے۔ اس کے متعلق تمام انبیاء نے ایک ہی خبر دی۔ احکام میں ہر زمانہ میں تغیرات ہوتے رہے مگر یہودی اپنے مذہب کے احکام کو ناقابلِ تغیر ناقابلِ نسخ سمجھتے تھے۔ اصل یہ ہے کہ تمام انبیاء کے مذاہب موقتی تھے۔ تمام انبیاء سے عہد لیا گیا تھا کہ نبی آخر الزماں کے زمانہ کو پاؤ تو ان کی تصدیق کرو، ان پر ایمان لاؤ، ان کی اطاعت کرو، مگر یہودی اتنا جان بوجھ کر بھی دینِ نبیؐ کی مخالفت کرتے تھے۔ فَلَمَّا جَاءَهُمْ مَا عَرَفُوا كَفَرُوا بِهِ۔

یہودی بعض احکامِ الہی کو غریبوں پر جاری کرتے اور امیروں اور علمائے سوء کے لئے ان احکام کو بدل لیتے۔

بعض احکام کے من مانے معنی نکالتے اور ان کو کلامِ الہی کے ساتھ لگا دیتے۔ اسی لئے قرآن شریف میں غیر قرآن کو لکھنے کی اجازت نہیں۔ آپ دیکھتے ہیں سورہ فاتحہ کے ساتھ آمین بھی نہیں لکھی جاتی۔ پہلے قرآن شریف کے ساتھ نہ ترجمہ ہوتا تھا نہ تفسیر۔ قرآن کو عربیت حاصل کر کے سیکھتے تھے۔ آج کل ترجموں کی بھرمار ہے اور اس میں فاءِ فساد یا فتنہ لگا ہوا ہے۔ عربی سے بالکل ناواقف اور قرآن دانی کا دعویٰ، جہل کے ساتھ علم کا دعویٰ بڑے زوروں سے چل رہا ہے، اَللّٰهُمَّ احْفَظْنَا مِنْ كُلِّ بَلَاءٍ۔ یہودیوں نے نئے نئے رسوم و عادات و تقریبات قائم کئے تھے اور ان پر ایسی تاکید و شدت کرتے کہ اصل حکمِ الہی ایک جانب پڑا رہتا اور تمام زور ان بدعات پر رہتا۔ مسلمانوں کو بھی اپنے حالات پر غور کر لینا چاہیے۔ بدعات و رسوم میں ایسے گرفتار ہو گئے ہیں کہ ان کو اصل دین کی کچھ پروا ہی نہیں رہی۔

وَامِنُوا بِمَا اَنْزَلْتُ مُصَدِّقًا لِّمَا مَعَكُمْ وَلَا تَكُونُوا اَوَّلَ كٰفِرِيْهِۦٓ

وَلَا تَشْتَرُوْا بِآيٰتِيْ ثَمٰنًا قَلِيْلًا ذُرِّيٰتِيْ فَاَتَّقُوْنَ ۝۱۰

وَامِنُوا؛ اور ایمان لاؤ۔ بِمَا اَنْزَلْتُ؛ اس قرآن پر جس کو میں نے اُتارا ہے۔ مُصَدِّقًا؛ تصدیق کرتا ہوا، حالانکہ وہ تصدیق کرتا ہے۔ لِمَا مَعَكُمْ؛ ان تعلیمات و احکامات کی جو تمہارے پاس ہیں۔ قرآن، تورات و انجیل کے حق ہونے کی تصدیق کرتا ہے۔ مگر اس میں جو زیادتی کی گئی ہے اس کی تردید بھی کرتا ہے، فرائض کو بدعات سے جدا کرتا ہے۔ وَلَا تَكُونُوا؛ اور نہ ہو جاؤ، نہ بنو۔ اَوَّلَ؛ پہلا فعل تفضیل ہے۔ اس کا مادہ وَوَنَ ہے یعنی ف اور ع دونوں واو ہیں۔ اس کا مونث اُولٰی ہے۔ اَوَّلَ كٰفِرِيْهِۦ؛ سب سے پہلے اس کے منکر۔ عربی میں کہتے ہیں هُوَ اَحْسَنُ رَجُلٍ اِنِّىْ اَحْسَنُ الرَّجَالِ اسی طرح اَوَّلَ كٰفِرٍ بِمَعْنٰى اَوَّلَ الْكٰفِرِ؛ یا اَوَّلَ كٰفِرٍ اَصْلٍ مِّنْ اَوَّلِ فَرِيقٍ كٰفِرٍ ہے۔ وَلَا تَشْتَرُوْا؛ اور نہ بیچو یا نہ خریدو۔ اِشْتَرَاءً؛ بیچنا اور خریدنا دونوں معنی میں آتا ہے۔ اٰیة۔ نشانی، علامت، فقرہ کلامِ الہی۔ فَمَنْ؛ قیمت۔ بازار کے بھاؤ کو قیمت کہتے ہیں اور مشتری و بائع میں جو ٹھیرے وہ ٹمن ہے۔ اَلْمَانُ جَمْعُ هٖ۔ ثَمِيْنٌ؛ قیمتی۔ بِاٰیٰتِيْ۔ میری آیتوں کے عوض۔ بَا بِمَعْنٰى عَوْضٍ وَبَدَلٍ هٖ۔ قَلِيْلًا؛ تھوڑا، کم۔ قَلٌّ۔ يَّقِلُّ۔ قِلَّةٌ۔ کم ہونا۔ وَاٰيٰتِيْ؛ اور مجھ ہی سے۔ فَاَتَّقُوْنَ؛ ڈرو، تقویٰ اختیار کرو۔ بنی اسرائیل کے خدا ترسوں کو راہب اور مسلمانوں کے خدا ترسوں کو متقی اور تقی کہتے ہیں۔ رہبانیت کے مقابل تقویٰ ہے۔

ترجمہ :- (اے بنی اسرائیل!) اس (قرآن) پر ایمان لاؤ جس کو میں نے اُتارا، بحالیکہ وہ اس (تورات) کی تصدیق کرتا ہے جو تمہارے پاس ہے اور سب سے پہلے تم ہی اس سے منکر نہ بنو۔ اور میری آیتوں کے عوض تھوڑی سی قیمت حاصل نہ کرو، (تھوڑی سی قیمت پر میری آیتوں کو نہ بیچو۔) اور مجھ ہی سے (ڈرو) تقویٰ اختیار کرو۔

وَلَا تَلْبِسُوا الْحَقَّ بِالْبَاطِلِ وَتَكْتُمُوا الْحَقَّ وَأَنْتُمْ تَعْلَمُونَ ﴿۱۰﴾

وَلَا تَلْبِسُوا؛ اور نہ ملاؤ، ملتیس نہ کرو، مشتبہ نہ کرو۔ الْحَقُّ؛ جو چیز محقق ہو، ثابت ہو۔ واقعہ جس کے مطابق خبر ہوتی ہے۔ بِالْبَاطِلِ؛ باطل کے ساتھ، جھوٹ کے، خلاف واقعہ خبر کے ساتھ۔ وَتَكْتُمُوا الْحَقَّ؛ اور نہ چھپاؤ حق کو۔ وَلَا تَلْبِسُوا پر عطف ہے۔ اِنِّی لَا تَكْتُمُوا۔ كَتَمَ۔ يَكْتُمُ۔ كِتْمَانًا؛ چھپانا۔ بَابِ نَصَرَ۔ وَأَنْتُمْ تَعْلَمُونَ؛ حالانکہ تم علم و فضل کے مدعی ہو، جانتے بوجھتے ہو، علم رکھ کر بھی۔

ترجمہ:- اور حق کو باطل سے نہ ملاؤ۔ (سچ میں جھوٹ نہ ملایا کرو) اور جان بوجھ کر تو حق کو نہ چھپاؤ (علم و فضل رکھ کر تو تلپیس و کتمان حق نہ کرو۔)

وَاقْبِسُوا الصَّلَاةَ وَأَنْتُمْ بِالزَّكَاةِ وَأَنْتُمْ بِالرَّكْعَيْنِ ﴿۱۱﴾

وَاقْبِسُوا الصَّلَاةَ؛ اور نماز کی پابندی کرو، درستی سے نماز ادا کرو، دربارِ خداوندی میں حاضر ہوا کرو، ادب قاعدے سے شریکِ دربار رہو۔ وَأَنْتُمْ بِالزَّكَاةِ؛ اور زکوٰۃ ادا کرو، غربا کی امداد کرو، خیر خیرات کرو۔ کہتے ہیں زَكَاةُ الزَّرْعِ يَزْكُو زَكَاةً؛ زراعت بڑھی۔ زکوٰۃ دینے سے اللہ مال میں اور ترقی دیتا ہے۔ نيز زَكَاةً پاك ہونا۔ زکوٰۃ دینے والے کا دل بخل سے پاک ہو جاتا ہے، مال پاک صاف ہو جاتا ہے۔ اس پر نقصانات و حوادث نہیں آتے۔ غریبوں کی دُعائیں آفات کے سامنے سپر ہو جاتی ہیں۔ وَازْكُفُوا؛ اور رکوع کرو۔ رَكَعٌ۔ يَرْكَعُ۔ رُكُوعًا؛ بَابِ فَتَحَ۔ مَعَ۔ سَاتِهَ۔ ظَرْفٌ مُتَعَلِقٌ۔ اِزْكُفُوا مَعَ الرَّاٰكِعِيْنَ؛ رکوع کرنے والوں کے ساتھ تم بھی رکوع کرو، سب کے ساتھ تم بھی رکوع کرو، سب کے ساتھ تم بھی خدا کے سامنے سر تسلیم خم کرو۔ یہود کی نماز میں صرف رکوع ہے۔ اس لئے فَازْكُفُوا؛ فرمایا۔ نیز جز کہہ کر کل مراد لینا مجاز ہے، جو ایک نوعِ اسلوب ہے۔ (مجاز مرسل ہے)۔

ترجمہ:- اور درستی و پابندی سے نماز پڑھو اور زکوٰۃ ادا کرو اور سب کے ساتھ مل کر نماز پڑھو۔

صاحبو! اس آیت میں تین حکم ہیں (۱) نماز پڑھنا (۲) زکوٰۃ دینا (۳) جماعت سے عبادت کرنا، نماز پڑھنا۔ نماز نہ پڑھنے سے طہارت ظاہری بھی گئی اور باطنی بھی۔ زکوٰۃ نہ دینے سے چندوں کی ہر طرف سے بھرمار ہونے لگی۔ اجتماعی طور پر کوئی بڑا کام نہیں کر سکتے۔ زکوٰۃ کے مصارف شرع میں بیان کئے گئے ہیں۔ ان کو چھوڑ دینے اور دوسرے غیر ضروری امور میں صرف کرنے سے قوم پر تباہی آتی ہے۔ نماز باجماعت سے مسلمانوں کا اجتماع، ان میں تنظیم، فوجی اسپرٹ، ورزش جسمانی صحبت نیک اور الحب فی اللہ پیدا ہوتے ہیں۔

خدائے تعالیٰ نے پہلے عامتہ الناس کو مخاطب فرمایا۔ پھر بنی اسرائیل سے خطاب فرمایا کیونکہ وہ اہل کتاب تھے۔ پہلے ان پر جو احسانات کئے بیان کئے گئے، پھر ایمان لانے کا حکم دیا گیا۔ اس سے معلوم ہوتا ہے کہ یہودان امور میں سہل انگاری اور

بے پروائی کرتے تھے جس سے ان کی خلافت و حکومت باقی نہیں رہی۔ مسلمان بھی ان کے قدم بقدم چل رہے ہیں۔ فرایض ترک، محرمات میں جتلا، صلوة نہ زکوٰۃ، ان کا انجام بھی وہی ہو رہا ہے جو یہودیوں کا ہوا۔ خلافت و حکومت چھن گئی اور ذلت و خواری، افلاس و ناداری سوار ہو گئی۔

أَتَأْمُرُونَ النَّاسَ بِالْبِرِّ وَ تَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْقِلُونَ ﴿۱۱﴾

ا؛ کیا۔ تَأْمُرُونَ۔ حکم کرتے ہو۔ أَمْرٌ۔ یَأْمُرُ۔ اَمْرًا۔ حکم کرنا۔ بَابِ نَصَرَ۔ النَّاسَ؛ لوگوں کو۔ اَلْاِنْسَانُ؛ آدمی، انسان، نظر آنے والا، اس کے مقابل جن چھپنے والا۔ ب۔ ساتھ، سے۔ بِرٌّ؛ بھلائی، غیر متعدی، حسن سلوک۔ بِرٌّ۔ یَبْرُ۔ بِرًّا۔ فَهُوَ بِرٌّ۔ بَابِ نَصَرَ۔ بِرٌّ۔ نیک۔ نیکوکار، نیک۔ بِالْبِرِّ۔ نیک کی کا۔ وَتَنْسَوْنَ؛ اور بھول جاتے ہو۔ نَسِيَ۔ یَنْسَى۔ نِسْيَانًا؛ بھولنا۔ جب سخت بھول ہو کہ یاد کرنے سے بھی یاد نہ آئے تو وہ ڈھول ہے۔ نَفْسٌ۔ جان۔ اَنْفُسٌ۔ جمع۔ اَنْفُسُكُمْ؛ اپنی جانوں کو، اپنے آپ کو، خود کو۔ وَ؛ اور، حال ہے۔ اَنْتُمْ؛ تم۔ وَ اَنْتُمْ؛ حالانکہ تم۔ تَتْلُونَ؛ پڑھتے ہو۔ تَلَا۔ یَتْلُو۔ تَلَوْا۔ پیچھے رہنا۔ تِلَاوَةٌ۔ سمجھ کر پڑھنا۔ زبان کے ساتھ ساتھ دل کا بھی رہنا۔ بغیر سمجھے پڑھنا قِرَاءَةٌ ہے۔ ا؛ کیا۔ ف؛ پس، پھر۔ لَا؛ نہیں۔ تَعْقِلُونَ؛ عقل رکھتے، سمجھتے۔ عَقْلٌ؛ پاؤں باندھنا، روکنا۔ عقل بھی بری باتوں سے روکتی ہے، مانع ہوتی ہے۔

ترجمہ:- کیا تم لوگوں کو نیکو کاری کا حکم دیتے ہو اور خود کو بھول جاتے ہو؟ حالانکہ تم کتاب اللہ پڑھتے ہو، (تورات کی تلاوت کرتے ہو) کیا پھر اتنا بھی نہیں سمجھتے ہو؟ (کہ یہ بری بات ہے۔ اہل کتاب کے

شایان شان نہیں۔)

صاحبو! آج کل کے علمائے سوء اور لیڈران خود غرض اور پیشوایان بندۂ زر کو دیکھو، کیا وہ سب اس کے مصداق نہیں؟ کیا ان کے منہ پر روشنی اور دل میں تاریکی نہیں؟ کیا یہ کور مشعل دار نہیں؟ کیا ان کے دروازوں پر قدیل اور گھر میں اندھیرا نہیں؟ کیا ان کا علم ان پر حجت اور وبال نہیں؟ جاہل ایک حد تک معذور تھا۔ ان کو کونسا عذر کام آئے گا؟ اے علمائے بے عمل و لیڈران بے اخلاص! کیا تم اتنا بھی نہیں سمجھتے؟ افسوس ہے تمہارے علم و عقل پر! تمہاری خرابی سے ساری دنیا خراب ہو رہی ہے۔ لوگوں میں تمہارا کوئی اعتبار نہیں رہا، کوئی وقعت باقی نہیں رہی۔

جاگو جاگو یہ خوابِ غفلت کب تک؟ اٹھو، اٹھو! اجل کمین گاہ میں ہے!

وَاسْتَعِينُوا بِالصَّبْرِ وَالصَّلَاةِ وَإِنَّهَا لَكَبِيرَةٌ إِلَّا عَلَى الْخَاشِعِينَ ﴿۱۲﴾

وَاسْتَعِينُوا؛ اور مدد حاصل کرو۔ عَوْنٌ؛ مدد۔ بَابِ اسْتِفْعَالٍ۔ اس میں طلب کے معنی رہتے ہیں۔ اسْتِعَانَةٌ؛ مدد مانگنا۔ ب سے، ساتھ۔ الصَّبْرُ؛ برداشت، استقلال۔ صبر کے معنی روزے کے بھی ہیں۔ وَالصَّلَاةُ۔ اور نماز، دُعا،

قرب الہی - وَانْهَآ؛ اور بے شک یہ استعانت بہ صبر و صلوة یا صلوة ہی - لَ - البتہ، بے شک - کَبِيرَةٌ؛ بڑی، سخت، دشوار
اِلا - مگر - عَلٰی - ہد، اوپر - اَلْخٰشِعِيْنَ - عاجزی کرنے والے، فروتنی اختیار کرنے والے، صاحبِ خشوع و خضوع - آواز کی
پستی کو خشوع اور گردن کے پست کرنے اور جھکانے کو خضوع کہتے ہیں -

ترجمہ :- اور (روزہ و نماز سے) استقلال اور دُعا سے مدد حاصل کرو اور یہ البتہ سخت ہے، (دشوار تر ہے) مگر
اُن پر (آسان ہے) جو خدا کے سامنے گردن تسلیم کرتے ہیں، (ادب سے آواز پست کرتے ہیں -)
یاد رکھو! صبر و استقلال اور اللہ سے دُعا کرتے رہنا تمام مشکلات کا حل ہے - اللہ تعالیٰ فرماتا ہے - اذْغُوْنِيْ
اَسْتَجِبْ لَكُمْ؛ تم دُعا کرو میں قبول کرتا ہوں، مانگو دیتا ہوں - نماز دربارِ خداوندی ہے - شہنشاہِ ارض و سماء اپنے درباریوں پر
ضرور رحم و کرم فرمائے گا - مگر افسوس! تم نے خدا ہی سے روگردانی کر لی تو اس کو تمہاری کیا پڑی ہے -
جب سے دل زندہ تو نے ہم کو چھوڑا ہم نے بھی تری رام کہانی چھوڑی

الَّذِيْنَ يُّظُنُّوْنَ اَنَّهُمْ قُلُقُوْا رَبَّهُمْ وَاَنَّهُمُ الْبِرَّ رَجِعُوْنَ ﴿٦﴾

الَّذِيْنَ؛ جو لوگ، وہ لوگ جو - يُّظُنُّوْنَ؛ جانتے ہیں، سمجھتے ہیں - ظَنُّ - يُّظُنُّ - ظَنًّا فَهُوَ ظَانٌّ - بابِ نَصَرَ - ظن
کا لفظ کبھی علم کے معنی میں آتا ہے، کبھی گمانِ غالب کے معنی میں - اَنَّهُمْ؛ کہ وہ - مُلْقُوْنَ؛ ملنے والے ہیں، ملاقات کرنے
والے ہیں - مُلَاقٍ - اسمِ فاعل - مُلَاقَاةٌ؛ مصدر - مُلْقُوْنَ؛ رب کی طرف مضاف ہے اس لئے نون گر گیا، مُلِقُوْا ہو گیا
لَقِيَ مادہ - رَبَّهُمْ؛ ان کا پالنے والا، ان کا پروردگار - وَاَنَّهُمْ؛ اور یہ کہ وہ - اِلَيْهِ؛ اس کی طرف - رَاجِعُوْنَ - رجوع کرنے
والے - رَجَعَ - يَرْجِعُ - رَجْعًا؛ (بابِ ضَرَبَ) پھیرنا - رَجَعَ - رُجُوْعًا؛ واپس ہونا -

ترجمہ :- جو لوگ یہ جانتے ہیں کہ ضرور وہ اپنے پروردگار سے ملنے والے ہیں - اور وہ (مرکز) اُسی کی طرف
پھر جائیں گے -

صاحبو! مرنا حق ہے، دربارِ خداوندی میں حاضر ہونا حق ہے - اس کے حضور میں نیک و بد کی جواب دہی ضرور ہے -
اگر آدمی موت اور حشر و نشر کو ہمیشہ پیش نظر رکھے تو دنیا کے سارے مصائب و تکلیفات اس پر آسان ہو جائیں گے - دنیا چند
روزہ ہے - جس طرح سے ہو گزر جائے گی - آگے بڑی لمبی زندگی ہے - چند روز حکیم علی الاطلاق کے حکم کے مطابق پرہیز کرو
تو عافیت دائمی حاصل ہوگی، خدا کا دیدار ہوگا، اس کا قرب ملے گا، جنت ملے گی، راحت ملے گی -

يٰۤاَيُّهَا اِسْرٰٓءِيْلُ اذْكُرُوْا نِعْمَتِيْ الَّتِيْ اَنْعَمْتُ عَلَيْكُمْ وَاِنِّيْ فَضَّلْتُكُمْ عَلٰى الْعٰلَمِيْنَ ﴿٧﴾

يٰۤاَيُّهَا اِسْرٰٓءِيْلُ؛ اے بنی اسرائیل - اذْكُرُوْا؛ یاد کرو - نِعْمَتِيْ؛ میری نعمت کو - اَلَّتِيْ؛ جو - اَنْعَمْتُ؛ میں نے

دیا تھا، نعمت دی تھی، انعام کیا تھا۔ اِنْعَامٌ؛ مصدر۔ عَلَيْنِكُمْ؛ تم پر، تم کو۔ اِنِّي؛ اور یہ کہ میں نے۔ فَضَّلْتُكُمْ؛ میں نے تم کو فضیلت دی، تمہارے خاندان میں بہت سے پیغمبر ہوئے اور بادشاہ بھی۔ عَلَى الْعَلَمِينَ؛ اس زمانہ کے لوگوں پر، تمام عالموں پر، اکثر اشخاص پر مگر تم نے اپنے اعمال بد اور انکار نبوت خاتم النبیین سے سب کو کھو دیا۔ اب تمہارے حصہ میں ذلت و خواری کے سوا کیا ہے؟

ترجمہ:- اے بنی اسرائیل! میری اس نعمت کو یاد کرو جو میں نے تم کو دی تھی اور یہ بھی کہ میں نے تم کو عالموں پر فضیلت دی تھی۔

صاحبو! بنی اسرائیل کی فضیلت علم صحیح و عمل صالح سے تھی نہ کہ بنی اسرائیل ہونے کی وجہ سے۔ جب یہ دونوں باتیں نہ رہیں تو فضیلت بھی باقی نہ رہی۔ عَلَى الْعَلَمِينَ سے مراد اس وقت کے عالمین ہیں جب کہ وہ اچھے تھے۔ اَل، عہدِ ذہبی اور خارجی ہے۔ اَل، استغراق کا بھی ہو تو بعض دفعہ اکثر کو بھی تمام کہہ دیتے ہیں، لِئَلَّا تَكْفُرْ حُكْمَ الْكَلْبِ؛ بہر حال اس آیت سے یہود کا اُمّتِ محمدی سے افضل ہونا ثابت نہیں ہو سکتا۔

وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا

شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ ﴿۵۰﴾

وَاتَّقُوا؛ اور پرہیز کرو، ڈرو، اپنا بچاؤ کرو۔ يَوْمًا؛ اس روز سے، اس دن کی مصیبتوں سے، آفتوں سے۔ يَوْمًا۔ موصوف ہے، بعد کے جملے اس کی صفت ہیں۔ يَوْمَ کی ضمیر عائد کے لئے فِيهِ مقدر ہے۔ لَا تَجْزِي؛ کام نہ آئے گا، فائدہ نہ پہنچا سکے گا۔ نَفْسٌ (فتح و سکون)۔ فحْص۔ نَفُوسٌ؛ جمع۔ نَفْسٌ (بفتح سین)؛ سانس، دم اَنْفَاسٌ جمع۔ عَنْ نَفْسٍ؛ کسی کے بدل، کسی کو۔ شَيْئًا۔ حَيْثُ۔ اَشْيَاءُ جمع۔ وَلَا يُقْبَلُ۔ اور قبول نہ کی جائے گی۔ مِنْهَا؛ اس نفس سے، فحْص سے۔ شَفَاعَةٌ سفارش۔ شَفَعَ؛ جہت۔ اکثر سفارش کرنے والا اس فحْص کو اپنے ساتھ لے جاتا ہے جس کی وہ سفارش کرتا ہے لہذا شفاعت سفارش کو کہا گیا۔

قرآن شریف میں لَا يُقْبَلُ مِنْهَا شَفَاعَةٌ بھی ہے اور مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ بھی ہے۔ حدیث میں شَفَاعَتِي لِأَهْلِ الْكِبَايَرِ مِنْ أُمَّتِي بھی ہے۔ یعنی میری سفارش میری اُمّت میں سے گناہ ہائے کبیرہ والوں کے لئے ہے۔ حدیث ذکر قیامت میں شفاعت کی کیفیت بھی ہے۔ یا محمد! اے محمد! اِزْفَعْ رَأْسَكَ؛ زمین سے سر اٹھاؤ۔ سَلْ نَعَطَ مَاكُودِيَّ جَاؤْكَ۔ اِشْفَعْ تُشْفَعْ؛ سفارش کرو تمہاری سفارش قبول کی جائے گی۔ ذرا اس پر بھی غور کرو۔ کیا الْحُبُّ فِي اللَّهِ عَمَلٌ قَلْبٍ نَهَى؟ کیا عملِ قلب کو عملِ بدن پر فضیلت نہیں؟ کیا ایسا عظیم الشان عمل ضائع ہو جائے گا؟ ہرگز نہیں! تسلیم کہ اللہ تعالیٰ کے اذن بغیر کوئی سفارش نہیں کر سکتا۔ ہمارے پاس تو ہے لَا تَتَّخِرُكَ ذُرَّةٌ إِلَّا بِإِذْنِ اللَّهِ؛ بغیر خدا کے ارادے کے

پتہ تک نہیں ہلتا، اللہ جل جلالہ کی مرضی کے خلاف کون سفارش کر سکتا ہے؟ خدا ہی کا رحم شفیق کے دل و زبان سے ظاہر ہوتا ہے مگر تاہم شفاعت حق ہے۔ رسول اللہ صلی اللہ علیہ وسلم و دیگر اولیاء و صالحین سے جس قدر زیادہ اللہ واسطے کی محبت ہوگی اتنی ہی جلد شفاعت ہوگی، جو شفاعت حبیبِ خدا کے قائل نہیں ممکن ہے اُن کو شفاعت سے حصہ نہ ملے۔

وَلَا يُؤْخَذُ - اور نہ لیا جائے گا مِنْهَا؛ اس سے - عَدْلٌ - فدیہ، بدل، معاوضہ - عدل کے مادے میں برابری کے معنی موجود ہیں اس لئے انصاف کو بھی عدل کہتے ہیں - وَلَا هُمْ يُنصَرُونَ - اور نہ وہ نصرت دیئے جائیں گے۔

ترجمہ :- اور اس دن سے ڈرو کہ جس میں کوئی کسی کے کام نہ آئے گا اور نہ اس کے لئے شفاعت و سفارش قبول ہوگی، نہ اس کا کوئی بدل ہو سکے گا، نہ اس کو کوئی نصرت و مدد دے سکے گا۔

صاحبو! یہودیوں کو ایک طرف رکھو، خود اپنے اعمال پر غور کرو۔ کیا مسلمانوں کو ایسا ہونا چاہیے؟ نہ نماز نہ روزہ، نہ ذکر نہ فکر، نہ خدا کی اطاعت، نہ رسول کی اتباع، دین کے کاموں پر تہقہہ، عقاید اسلام کا معطلہ، نام مسلمانوں کے، کام مسلمانوں کے نہیں۔ دیکھو! مرنا حق ہے، قیامت ہونے والی ہے، اس دن کوئی کسی کے کام نہیں آسکتا، سب کو نفسی نفسی کی پڑے گی۔ دنیا میں انبیاء اولیا کی اتباع نہ کی، ان سے محبت نہ رکھی تو تمہارا کون شفیق بنے گا؟ دشمن خدا کی کون سفارش کرتا ہے؟ حبیبِ خدا کے نافرمانوں کے متعلق خدا کب شفاعت قبول کرتا ہے؟ ایک کی بلا دوسرا کون اپنے سر لیتا ہے! ہر ایک کو اپنی اپنی جواب دہی کرنی پڑے گی، ہر ایک اپنا بوجھ آپ اٹھائے گا۔ لَا تَزِرُ وَازِرَةٌ وِزْرَ أُخْرَى - جیسا کرو گے ویسا بھرو گے، جیسا بو گے ویسا کاٹو گے، خدا کے مقابل کون مدد دیتا ہے؟ تمہارے جبار سے کون لڑتا ہے۔ اللہ اکبر! اللہ اکبر!

وَإِذْ نَجَّيْنَاكَ مِنَ آلِ فِرْعَوْنَ يَسُومُونَكَ سُوءَ الْعَذَابِ يُذَبِّحُونَ أَبْنَاءَ كُمْ

وَيَسْتَعْبُونَ نِسَاءَ كُمْ وَفِي ذَلِكُمْ بَلَاءٌ مِّنْ رَبِّكُمْ عَظِيمٌ ﴿۹۰﴾

وَإِذْ؛ اور یاد کرو جب کہ - نَجَّيْنَاكُمْ؛ ہم نے تم کو نجات دی، چھڑا لیا، بچا لیا۔ بَاب تَفْعِيلٌ - تَنْجِيَةٌ مِثْلُ تَسْمِيَةٍ؛ مصدر - نَجَا - يَنْجُو - نَجَاةٌ؛ نجات حاصل کرنا - مِنْ - سے - آل؛ متعلقین، تابعین - فِرْعَوْنَ - مصر کے بادشاہ کا لقب ہے، فراعنہ، مصر کے بادشاہ - جیسے خدیو مصر - مصر کا بادشاہ - آل فِرْعَوْنَ؛ متعلقین فرعون - آل مُحَمَّدٍ صَلَّى اللَّهُ عَلَيْهِ وَسَلَّمَ کے مختلف درجات ہیں جس کو جتنا زیادہ ربط ہے اتنی ہی اس میں آیت، آل پن، تابعیت زیادہ ہے۔

(۱) ہر مسلمان تابع سید المرسلین ہے لہذا اس میں ایک درجہ کی آیت ہے۔

(۲) متقی عقاید و اعمال میں حضرت کا زیادہ تابع رہتا ہے لہذا وہ عام مسلمانوں سے زیادہ درجہ کا آل ہے۔

آلِ مُحَمَّدٍ كُلِّ تَقِيٍّ -

(۳) بنی ہاشم - ان پر صدقہ حرام ہے۔ وہ مسلمان ہونے سے پہلے ہی آپ کے قربت دار معین و مددگار تھے لہذا

یہ بھی آل نبی ہیں۔

(۴) آل عبا سے اولادِ نبی چلی لہذا وہ بھی آل نبی ہیں اور ان میں زیادہ خصوصیت ہے۔

(۵) ازواجِ مطہرات۔ قرآن شریف میں اہل البیت جہاں آیا ہے اس سے بی بیوں ہی مراد ہیں۔

آل و اہل ایک لفظ کی دو صورتیں ہیں۔ اَهْلٌ وَاٰلٌ۔ دونوں کی تصغیر اُھیلٌ ہے۔ مگر آل کا لفظ بڑے اور خاندانی لوگوں کے لئے بولا جاتا ہے۔

اصل یہ ہے کہ آل۔ یُوْزَلُّ۔ اَوْلَا؛ رجوع کرنا۔ تابع متبوع کی طرف رجوع کرتا ہے لہذا وہ آل ہوتا ہے۔ خادم کی دوڑ آقا تک، بیوی کا مرجع میاں، خاندان کے چھوٹے ان کے بڑے اور پیشوا کی طرف رجوع کرتے ہیں لہذا یہ سب آل ہیں۔ غرض کہ آل نبی کے درجات ہیں۔ جو جتنا تابع ہوگا، رابطہ رکھے گا، اتنا ہی آل ہوگا۔

یَسُوْمُوْنَکُمْ؛ تم کو پہنچاتے ہیں، چکھاتے ہیں۔ سَامٌ۔ یَسُوْمٌ۔ سَوْمًا؛ مثل قَالَ سَوْمٌ کے معنی قیمت کرنے کے بھی ہیں یہ حال ہے ضمیر کُم سے جو نَجِنٰکُمْ میں ہے۔ سُوءٌ؛ برا، ناگوار۔ سُوءٌ (بِالْفَتْحِ)۔ برائی الْعَذَابِ؛ تکلیف، آرام و راحت سے روکنا۔ عَذْبٌ؛ میٹھا پانی جو پیاس کو روکتا ہے۔ سُوءٌ الْعَذَابِ؛ برا عذاب۔ یُذَبِّحُوْنَ؛ بہت ذبح کرتے ہیں۔ باب تَفْعِيْلٌ۔ ذَبَحَ وَذَبَحَ؛ وہ جانور جو ذبح کیا جاتا ہے یَسُوْمُوْنَکُمْ کا بیان ہے۔ بیان و بین ایک ہوتے ہیں لہذا دونوں کے درمیان واو عطف نہیں آیا۔ اَبْنَاءَ کُمْ؛ تمہارے بچوں کو اِبْنٌ کی جمع ہے۔ فرعون کے لوگ بنی اسرائیل کو قتل کر دیتے تھے تاکہ آبادی بڑھنے نہ پائے یا بعض پیش گوئیوں سے موسیٰ علیہ السلام کا پیدا ہونا معلوم ہوا تھا لہذا وہ بنی اسرائیل کے بچوں کو قتل کر دیتے تھے۔ سمجھتے تھے کہ ان میں موسیٰ بھی قتل ہو جائیں گے۔ مگر! جس کو خدا رکھے اس کو کون چکھے! بچانے والے نے بچایا، خود اس کے گھر میں اس کے ہاتھ پلویا، پرورش کروائی۔ سبحان اللہ! ”دشمن چہ کند چوں مہرباں باشد دوست“ مارنے والے سے بچانے والا زبردست ہے۔ ”دشمن اگر قویست نگہبان قوی تراست“۔

وَيَسْتَخِيْوْنَ۔ اور زندہ رکھتے ہیں، حیات چاہتے ہیں، شرماتے ہیں۔ نِسَاءَ کُمْ؛ تمہاری عورتوں کو، عورتوں سے۔ عورتوں کو اس لئے باقی رکھتے تھے کہ ان کو لونڈیاں بنائیں۔ وَ۔ اور۔ فِی۔ میں۔ ذَلِکُمْ؛ وہ کُم مخاطب کے لحاظ سے ہے۔ ترکیب میں اس کا کوئی محل اعراب نہیں ہے۔ فِی ذَلِکُمْ؛ اس حال میں۔ بَلَاءٌ؛ آفت، مصیبت، امتحان، آزمائش، کہنہ کرنا، پرانا کرنا۔ مِّنْ رِّبِّکُمْ تمہارے پروردگار کی طرف سے۔ عَظِيْمٌ۔ بڑی۔ مِّنْ رِّبِّکُمْ اور عَظِيْمٌ دونوں بَلَاءٌ کی صفت ہیں۔

ترجمہ:- اور (اس وقت کو بھی یاد کرو) جب ہم نے تم کو فرعون کے لوگوں سے نجات دی بحالیکہ وہ تم کو بڑے بڑے عذاب دیتے تھے، تمہارے بچوں کو ذبح کرتے تھے اور تمہاری عورتوں کو زندہ رہنے دیتے تھے اور اس میں تمہارے پروردگار کی طرف سے (بڑی آزمائش و) امتحان تھا۔

صاحبو! اس وقت تمہارے ساتھ کیا ہو رہا ہے؟ بھوکے مر رہے ہو، ایک مہینے کی پیٹگی ماہوار ملتی ہے، دوسری ماہوار لینے نہیں پاتے کہ مارے جاتے ہو۔ کیا اپنی آزادی کے لئے؟ نہیں، اپنی غلامی پختہ کرنے کے لئے۔ عورتیں جنگ پر بھیجی نہیں

جاتی ہیں، وہ زندہ رکھی جاتی ہیں۔ یہ تمہارا امتحان ہے۔ کیا اب بھی ہوشیار نہیں ہوتے اور اللہ جل جلالہ کی طرف رجوع نہیں کرتے؟ اپنے گناہوں سے توبہ نہیں کرتے؟ علم صحیح و عمل صالح کی طرف توجہ نہیں کرتے؟

وَإِذْ فَرَقْنَا بِكُمُ الْبَحْرَ فَأَنْجَيْنَاكُمْ وَأَغْرَقْنَا آلَ فِرْعَوْنَ وَأَنْتُمْ تَنْظُرُونَ ﴿۵۰﴾

وَإِذْ فَرَقْنَا بِكُمُ الْبَحْرَ؛ اور یاد کرو جب کہ ہم نے تمہارے لئے دریا کو پھاڑ دیا۔ فَرَقَ ب؛ جدا کیا، تمیز کیا۔ فَرَقَ؛ تفریق کی، جدا کیا۔ فَرَقَ؛ سر کی مانگ۔ بَحْرَ؛ سمندر، دریا۔ بُحُورٌ۔ بَحَارٌ۔ أَبْحُرُ جَمْع۔ ف؛ پس، پھر۔ أَنْجَى؛ نجات دی، بچا لیا، چھڑا لیا۔ أَنْجَاءً؛ نجات دینا۔ فَأَنْجَيْنَاكُمْ؛ پھر ہم نے تم کو نجات دی۔ وَ۔ اور أَغْرَقْنَا؛ ہم نے غرق کر دیا، ڈبو دیا۔ إِغْرَاقٌ مصدر۔ بَابِ الْفِعَالِ۔ غَرِقَ مِثْلَ سَمِعَ ذُو بِنَا، غَرِقَ هَوْنَا۔ آلَ فِرْعَوْنَ؛ فرعون کے لوگوں کو، اس کے تابعین کو، لشکر کو۔ وَأَنْعَمَ؛ بحالیکہ تم۔ تَنْظُرُونَ؛ نظر کرتے ہو، دیکھتے ہو۔

بعض ماڈہ پرست، معجزے سے انکار کرنے والے، عصائے موسیٰ علیہ السلام کا معجزہ نہیں مانتے کہ دریا کا پانی پھٹ گیا اور پایاب ہو گیا، موسیٰ مع بنی اسرائیل چلے گئے، فرعون نے مع لشکر بنی اسرائیل کا تعاقب کرنا چاہا تو پانی مل گیا اور فرعون مع لشکر ڈوب مرا، مرتے مرتے پکار اٹھا ”میں بنی اسرائیل کے خدا پر ایمان لاتا ہوں“ کہتے ہیں موسیٰ علیہ السلام وغیرہ کے وقت جزر ہو گیا تھا لہذا وہ پار اتر گئے اور فرعون جب گذر رہا تھا تو ”مد“ ہو گیا، پانی آ گیا اور وہ ڈوب گیا۔ جزر مد باقاعدہ طور سے ہوتا ہے، معینہ وقت پر ہوتا ہے۔ کبھی خلاف وقت نہیں ہوتا۔ موسیٰ علیہ السلام اگر جزر کے وقت سے واقف تھے۔ تو فرعون جو وہیں کا باخبر بادشاہ تھا، خدائی کا دعویٰ کرتا تھا کیا اتنا بھی نہیں جانتا تھا کہ اب مد کا وقت آ گیا ہے، ایسے حال میں دریا میں گھسنا موجب ہلاکت ہوگا۔ یہ واقعہ تو تورات میں بھی ہے۔ اس طرح تاریخی متواتر واقعہ سے انکار کرنے سے سائنس کی ترقی مسدود ہو جاتی ہے۔

واضح ہو کہ چاند کی کشش سمندر کے پانی پر ہوتی ہے تو ساحل سے پانی کھج جاتا ہے۔ چاند سمندر کے مقابل نہیں ہوتا اور اس کی کشش نہیں پڑتی تو پھر ساحل تک پانی آتا ہے۔ پس ببہی، مدراس وغیرہ کے ساحل پر ہمیشہ یہ تماشا دیکھا جاتا ہے۔ ترجمہ:- اور (اس وقت کو یاد کرو) جب کہ ہم نے تمہارے لئے سمندر کو پھاڑ دیا، پھر تم کو بچا دیا اور فرعون کے تابعین کو تمہارے دیکھتے دیکھتے غرق کر دیا۔

صاحبو! شیخ محی الدین ابن العربی نے واقعہ فرعون کو بطور اعتبار کے بیان کیا ہے اور لوگ سمجھ رہے ہیں کہ وہ تفسیر کر رہے ہیں۔ اعتبار کے معنی ہیں واقعہ یا کسی کے قول کو اپنے حسبِ حال ڈھال لینا۔ اعتبار یہ ہے:-
جب موسیٰ قلبِ سلیم، جو محلِ الہام ہے، و ہارون عقلِ مستقیم، فرعون نفسِ لعین کے پاس ہدایت کرنے گئے جو خدائی کا دعویٰ کرتا تھا اور آثارِ قدرتِ الہی کے معجزے دکھائے تو اس نادان نے بھی قوتِ ارادی کے کرتبوں کے ساحروں کو پیش کیا۔ سحر سحر، معجزہ موسیٰ قلبِ سلیم کے سامنے کیا ٹھہر سکتا تھا؟ وہ بے تمیز سمجھا کہ معجزہ و کرامت اور سحر سحر ایک ہی چیز ہے۔

آخر موسیٰ قلب سلیم و ہارون عقل مستقیم اپنے مکاشفات و معارف کی اُمت کے ساتھ دریائے وحدت الہی میں سے نکل کر سرزمین بقا باللہ میں جا پہنچے اور فرعون نفس لعین مع اپنے وساوس و خطرات و اہیہ کے دریائے وحدت میں ڈوب مرا۔ مرتے مرتے اس کو یقین آ گیا کہ موسیٰ قلب سلیم اور عقل مستقیم کا کہنا درست تھا اور وہ با ایمان مرا۔ آگے سرزمین بقا باللہ میں نہ نفس کا گزر ہے اور نہ اس کے واپسی تباہی خطرات و وساوس کا۔

ادعیہ غوثیہ میں ہے: اَللّٰهُمَّ لَقِنِي فِرْعَوْنَ نَفْسِي كَلِمَةَ التَّوْحِيدِ وَاغْرِفْهُ لِي بِخَبْرٍ وَخَدِيكَ وَنَجِّنِي مِنْ شَرِّهِ كَمَا نَجَّيْتَ مُوسَى وَ هَارُونَ -

وَ اِذْ وَاَعَدْنَا مُوسَى اَرْبَعِينَ لَيْلَةً ثُمَّ اتَّخَذْتُمُ الْعِجْلَ مِنْ بَعْدِهِ وَاَنْتُمْ ظَالِمُونَ ﴿۵۷﴾

ثُمَّ عَفَوْنَا عَنْكُمْ مِّنْ بَعْدِ ذَلِكَ لَعَلَّكُمْ تَشْكُرُونَ ﴿۵۸﴾

وَ اِذْ وَاَعَدْنَا ؛ اور (یاد کرو) جب کہ ہم نے وعدہ کیا تھا۔ مُوسَى ؛ موسیٰ سے۔ اَرْبَعِينَ لَيْلَةً ؛ چالیس راتوں کا۔ عربی میں حساب میں رات کا ذکر کیا جاتا ہے کیونکہ آدمی دن کو ادھر ادھر پھرتا ہے اور رات کو گھر میں رہتا ہے۔ نیز قمری مہینوں میں رات پہلے رہتی ہے اور شمسی مہینوں میں دن پہلے رہتا ہے۔ موسیٰ علیہ السلام چالیس رات تک اعتکاف بیٹھے تھے۔ اس کے بعد ان کو تورات ملی۔ فقراء بھی اسی لئے بیٹھتے ہیں۔ اس کو اربعین اور چلہ کہتے ہیں۔ چالیس دن تک اعتکاف بیٹھنے میں، بڑی برکت پیدا ہوتی ہے خصوصاً جب کہ گوشت کی قسم کی چیزیں کھانا چھوڑ دیں۔ رسول اللہ ﷺ غارِ حرا میں اعتکاف بیٹھتے تھے۔ جب تک انکشافات نہ ہوں خلوت اختیار کرنے سے جمع خاطر ہوتا ہے۔ بات کم کرنا، طریقِ حواسِ ظاہری کو بند کرنا، ایک نقطہ پر توجہ کرنا، رات کو کم سونا، مناسب اسمائے الہیہ کا کثرت سے ذکر ضروری ہے۔ اکثر لوگ ایک اسم کو لاکھ یا سو لاکھ بار پڑھتے ہیں اور اس کو زکوٰۃ کہتے ہیں۔ قرآن شریف میں کثرت کے لئے مَائَةَ اَلْفِ اَوْ يَزِيدُونَ آیا ہے۔ پاک صاف احرام باندھنا یعنی دو چادریں اوڑھنا بہتر ہے۔ شیخ کی اجازت اثرِ عظیم رکھتی ہے۔ جب زبان چلتے چلتے دل چلنے لگے تو اس کو شمار کر لینا چاہیے۔ دل کا چلنا اصل ہے۔ دونوں چلیں تو ماشاء اللہ۔ ثُمَّ۔ پھر اِتَّخَذْتُمْ ؛ تم نے بنا لیا۔ اِتَّخَذَ بابِ اِفْتِعَالٍ ہے، ثلاثی ہے۔ اَخَذَ۔ يَأْخُذُ۔ اَخَذَا ؛ لینا، پکڑنا۔ اَلْعِجْلَ۔ گوسالہ، گائے کا پھڑا۔ موسیٰ علیہ السلام تو چلہ بیٹھنے گئے اور سامری نے جو دیکھا کہ جبرئیل کے گھوڑے کا سم جہاں پڑتا ہے زمین ہری ہو جاتی ہے تو خاکِ زیرِ قدمِ جبرئیل کو لے کر سونے کے گوسالہ میں ڈال دیا۔ اور وہ لگا آواز کرنے۔ سامری نے لوگوں کو گوسالہ پرستی پر لگا دیا۔ اب تک ہندوؤں میں گوماتا کی پوجا باقی ہے۔ یہ لوگ خود میں شانِ خلافتِ الہی نہیں پاتے تو پھیل، تلسی، سانپ، گائے، ندی وغیرہ سب کی پوجا کرتے ہیں۔ یہ خلیفہ الہی کی تذلیل نہیں تو کیا ہے! اِتَّخَذْتُمْ اَلْعِجْلَ ؛ گوسالہ کو تم نے خدا بنا لیا۔ تورات میں ہے کہ ہارون علیہ السلام نے بھی گوسالہ کی پوجا کی نعوذ باللہ پیغمبر معصوم ہوتے ہیں۔ یہ تحریف نہیں تو پھر کیا ہے؟ مِنْ بَعْدِهِ ؛ اس کے بعد وَاَنْتُمْ ظَالِمُونَ ؛ اور بحالیکہ تم نے اس گوسالہ پرستی سے اپنے نفسوں پر ظلم کیا۔ جو ظلمت کی وجہ غفلت میں پڑے،

خدا کا کیا بگاڑا؟ اپنی تباہی کی۔ ثُمَّ عَفَوْنَا عَنْكُمْ؛ پھر ہم نے تمہاری اس غلطی کو بھی معاف کر دیا۔ مِنْ بَعْدِ ذَلِكَ؛ یہ سب کچھ کرنے کے بعد۔ لَعَلَّكُمْ۔ تاکہ تم، شاید کہ تم۔ نَشْكُرُونَ؛ شکر کرو، شکرگزاری اختیار کرو۔

ترجمہ:- اور (یاد کرو) جب کہ ہم نے موسیٰ سے چالیس راتوں کا وعدہ کیا تھا۔ پھر تم نے اس کے بعد پھڑے کو خدا بنا لیا اور تم (اس کام میں) ظالم تھے پھر ہم نے اس کے بعد بھی تمہارا قصور معاف کر دیا تاکہ تم شکرگزاری اختیار کرو۔

وَإِذْ آتَيْنَا مُوسَى الْكِتَابَ وَالْفُرْقَانَ لَعَلَّكُمْ تَهْتَدُونَ ﴿۵﴾

وَإِذْ آتَيْنَا؛ اور (یاد کرو) جب کہ ہم نے دیا۔ آتَى - يُؤْتِي - اِنْتَاءً - دینا۔ بَابِ اِفْعَالٍ؛ مَلَأْتِي - اَتَى - يَأْتِي - اِنْتَانَا؛ آنا۔ مُوسَى - موسیٰ کو۔ الْكِتَابَ - تورات۔ وَ - اور۔ اَلْفُرْقَانَ؛ حق و باطل میں فرق کرنے والا، مرضی و نامرضی الہی میں تمیز دینے والا، قانون الہی، شریعتِ خداوندی۔ لَعَلَّكُمْ؛ تاکہ تم۔ تَهْتَدُونَ؛ ہدایت پاؤ۔ مَلَأْتِي - اِهْتَدَى - يَهْتَدِي - اِهْتَدَاءً؛ ہدایت پانا۔ هَدَى - يَهْدِي - هِدَايَةً؛ ہدایت دینا۔ هَادٍ؛ ہدایت دینے والا۔ هَدَى؛ ہدایت دی، رہنمائی کی، راستہ بتلایا، راستہ پر لگا دیا۔

ترجمہ:- اور (یاد کرو) جب کہ ہم نے موسیٰ کو کتاب اور شریعت عطا کی تاکہ تم ہدایت پاؤ (سیدھے راستہ پر لگ جاؤ)۔

وَإِذْ قَالَ مُوسَى لِقَوْمِهِ يُقَوْمِ إِنَّكُمْ ظَلَمْتُمْ أَنْفُسَكُمْ بِاتِّخَاذِكُمُ الْعِجْلَ فَتُوبُوا إِلَىٰ بَارِيكُمْ

فَأَقْتُلُوا أَنْفُسَكُمْ ذَٰلِكُمْ خَيْرٌ لَّكُمْ عِنْدَ بَارِيكُمْ فَتَابَ عَلَيْكُمْ إِنَّهُ هُوَ التَّوَّابُ الرَّحِيمُ ﴿۶﴾

وَإِذْ قَالَ مُوسَى؛ اور (یاد کرو) جب کہ موسیٰ نے کہا۔ لِي؛ واسطے۔ قَوْمٌ؛ جرمہ، قبیلہ، خاندان کا وہ اجتماع و تنظیم جس پر افراد کا قیام ہے، دار و مدار ہے۔ لِقَوْمِهِ؛ اپنی قوم سے۔ دُنْيَا مِثْلِ تَوْحِيدِ زَمِينِ وَوَطْنِ كَالْحَاظِ سَهْوَتِي هِيَ يَابَانِ كَالْحَاظِ سَهْوَتِي يَارَنگ وَقَبِيلَهُ كَالْحَاظِ سَهْوَتِي - مسلمانوں کی قومیت مذہب کے لحاظ سے ہے۔

یہ رشتہ خدائی ہے کیا خوب رشتہ مسلمان آپس میں ہیں بھائی بھائی (حسرت)

خدائی رشتہ ہمہ گیر ہوتا ہے، روح و تن دونوں کو اپنے قبضہ میں رکھتا ہے اگر لوگ منتشر افراد ہوں، منظم حالت میں نہ رہیں تو ان کی کوئی قومیت نہ ہوگی، وہ غیر متمدن اور وحشیوں کے منتشر افراد ہوں گے۔ اسلام میں اجتماع و تنظیم پر سب سے زیادہ زور ہے، بڑی تاکید ہے۔ يَقَوْمِ؛ اے میری قوم! اصل میں يَا قَوْمِي ہے۔ عربی میں اکثر یائے منکلم کو گرا دیتے ہیں اور ما قبل کے کسرہ کی دلالت کو کافی سمجھتے ہیں۔ اِنْتُمْ؛ بے شک تم۔ ظَلَمْتُمْ؛ تم نے ظلم کیا۔ اَنْفُسٍ - جَمْعِ نَفْسٍ - اَنْفُسِكُمْ اور ما قبل کے کسرہ کی دلالت کو کافی سمجھتے ہیں۔ اِنْتُمْ؛ بے شک تم۔ ظَلَمْتُمْ؛ تم نے ظلم کیا۔ اَنْفُسٍ - جَمْعِ نَفْسٍ - اَنْفُسِكُمْ

اپنے نفسوں پر، اپنی جانوں پر۔ بِاتِّخَاذِكُمُ الْعِجَلِ؛ گوسالہ کو خدا ماننے سے، اس کی پوجا کرنے سے۔ فَتَوْبُوا؛ پس رجوع کرو، توبہ کرو۔ اِلَى۔ طرف۔ بَارِئِي؛ پیدا کرنے والا، خالق اِلَى بَارِئِكُمْ؛ اپنے پیدا کرنے والے کی طرف فَاقْتُلُوا؛ پھر قتل کرو۔ اَنْفُسِكُمْ؛ اپنے آپ کو۔ ذَلِكُمْ؛ یہ خَيْرٌ لَّكُمْ؛ تمہارے لئے بہتر ہے۔ خَيْرٌ اَصْلٌ مِّنْ اٰخِرٍ تَهَا۔ اَعْل تَفْضِيلِ کا صیغہ ہے معمولی صفت کے لئے آتا ہے۔ عِنْدَ بَارِئِكُمْ؛ تمہارے خالق کے پاس۔ فَتَابَ عَلَيْنِكُمْ؛ پھر خدا نے تمہاری توبہ قبول کی، تمہاری طرف رحمت سے توجہ کی۔ اِنَّهُ بَشَكٍ وَهُوَ۔ وہی۔ اَلتَّوَابُ۔ بڑا توبہ قبول کرنے والا، معاف کرنے والا۔ اَلرَّحِيْمُ۔ بڑا مہربان۔

ترجمہ:- اور (یاد کرو) جب کہ موسیٰ نے اپنی قوم سے کہا ”اے میری قوم! بے شک تم نے کچھڑے کو خدا مان کر، (اس کی پوجا کر کے) اپنی جانوں پر ظلم کیا پس اب تم توبہ کرو اپنے خالق کی طرف (رجوع کرو) اور (اس توبہ میں) اپنے آپ کو قتل کرو (یہ قتل) تمہارے لئے تمہارے پیدا کرنے والے کے پاس بہتر ہے“ بالآخر اللہ نے ان کی توبہ قبول کر لی۔ بے شک وہی ہے بڑا توبہ قبول کرنے والا مہربان صاحبو! مذہب کہہ کر خدا کو بھول جانا گوسالہ جیسے جانور کی پوجا کرنا، ایمان کی موت ہے، عقل سلیم کی موت ہے۔ اس لئے اس کی سزا بھی کیا مقرر ہوئی؟ قتل! تم اپنے پر غور کرو، زر پرست تم ہو، شہوت پرست تم ہو، کفار پرست تم ہو۔ اب تو بعض مسلمان گوسالہ پرستوں کے پرستار ہو گئے ہیں۔ اب تم خود سمجھو اس کی سزا کیا ہوگی؟ وہی قتل! توبہ کرو! تم محمد رسول اللہ ﷺ کی اُمت ہو۔ تمہاری توبہ کے لئے قتل شرط نہیں ہے۔ اپنی غفلتوں پر نادم ہو، برے کاموں کو فوراً چھوڑو، آئندہ کے لئے عزم بالجزم رکھو کہ کبھی اپنے مالک کے احکام کی خلاف ورزی نہ کروں گا، اوامر کی پابندی کروں گا اور نواہی سے پرہیز کروں گا۔ پھر وہی تم ہو، تمہارا مہربان خدا ہے۔ پھر وہی اگلی عزت و حرمت ہے، وہی لطف و عنایت ہے۔

وَ اِذْ قُلْتُمْ يَا مُوسٰى لَنْ نُّؤْمِنَ بِكَ حَتّٰى نَرٰى اِلٰهَ جَهَنَّمَ فَاخِذْ بِكَ الصُّعْقَةَ وَاَنْتُمْ تَنْظُرُوْنَ

وَ اِذْ قُلْتُمْ؛ اور (یاد کرو) جب کہ تم نے کہا۔ بِمُوسٰى؛ اے موسیٰ۔ لَنْ نُّؤْمِنَ۔ ہم ہرگز ایمان نہ لائیں گے۔ لَكَ۔ تجھ پر۔ حَتّٰى۔ جب تک۔ نَرٰى۔ دیکھیں گے۔ رَاٰی۔ یَرٰى۔ رُؤِیَۃً؛ دیکھنا۔ رُؤِیَا؛ خواب دیکھنا۔ رَاٰیَا؛ رائے رکھنا، سمجھنا۔ جَهَنَّمَ؛ علانیہ، کھلم کھلا، عالم شہادت میں، چشم سر سے۔

واضح ہو کہ خدائے تعالیٰ کی دو شانیں ہیں (۱) شانِ تنزیہ، احدیتِ ذات۔ اس شان کا دیدار نہیں ہوتا بلکہ اس شان کے انکشاف کے وقت خود بندہ فنا ہو جاتا ہے۔ یہ حالت موت سے زیادہ ہے۔ موت میں عالم برزخ کی طرف روح کی توجہ ہو جاتی ہے، اس حالت میں تو ہے: ”جو رہی سو بے خبری رہی“۔

(۲) شانِ تشبیہ۔ عالمِ مثال میں غیر مرئی شے مناسب صورت میں نمودار ہو جاتی ہے۔ حضرت نے علم کو دودھ کی شکل میں دیکھا، بیماری کو پراگندہ بال چھو کری کی صورت میں دیکھا، جبرئیل ایک اعرابی، دجیہ کلبی کی شکل لے کر نمودار ہوتے تھے۔

مصور، تصویر میں محبت، غصہ، شجاعت وغیرہ معانی کو ظاہر کرتا ہے۔ ان نادان بنی اسرائیل نے خدائے تعالیٰ کو عالم شہادت میں دیکھنا چاہا جو ممکن نہ تھا۔

فَاَخَذْنَاكُمْ بِاَصْفَادِكُمْ ۖ وَالْاَصْفَادُ حَبْلٌ لَّسْتُمْ بِبَاقِعِينَ ۚ وَرَبُّكُمْ يَوْمَ تَخْتَلَفُونَ ۚ وَالَّذِينَ كَفَرُوا لَا يَسْمَعُونَ ۚ وَرَبُّكُمْ يَوْمَ تَخْتَلَفُونَ ۚ وَالَّذِينَ كَفَرُوا لَا يَسْمَعُونَ ۚ وَرَبُّكُمْ يَوْمَ تَخْتَلَفُونَ ۚ وَالَّذِينَ كَفَرُوا لَا يَسْمَعُونَ ۚ

ترجمہ:- اور (یاد کرو) جب کہ تم نے کہا ”اے موسیٰ! ہم تجھ پر ہرگز ایمان نہ لائیں گے جب تک کہ ہم اللہ کو (ظاہر بظاہر،) علانیہ نہ دیکھ لیں گے“ تب تو تم کو بجلی نے آگھیرا اور تم دیکھتے کے دیکھتے رہ گئے۔

صاحبو! یہ ابھی بیان کیا گیا ہے کہ دیدار الہی شانِ تنزیہ کا نہیں ہوتا بلکہ اس وقت فنایت آتی ہے۔ جب تک فنایت نہ آئے کوئی ولی نہیں ہوتا۔ ہاں! اختیار و ابرار میں رہتا ہے۔ کیا ہر بے ہوش ہونے والا مرتبہ فنا کو پہنچ جاتا ہے؟ کیا جس نے کلوروفارم سونگھا مرتبہ فنا کو پہنچ گیا؟ بچے چکر کھاتے رہتے ہیں۔ بالآخر چکرا کر گر جاتے ہیں۔ کیا یہ سب فانی فی اللہ ہو گئے؟ ہرگز نہیں! جو فانی اللہ ہو جاتا ہے وہ کنز العرفان اور مخزن تجلیات الہی و صاحب نفس مطمئنہ ہو جاتا ہے۔ چکر آنے اور خالی بیہوش ہونے کو کون فنایت کہہ سکتا ہے۔

تیرا کیا کہنا ہے اے ام العلوم بہت جہل قوتِ علیہ کا تجھ پر ہی ہے دار و مدار (حسرت) فنایت ایک عظیم الشان کیفیت معلوم ہوتی ہے۔ ع ”بخدا تا نہ چسی کے دانی“۔ بعض کا خیال ہے کہ اُس وقت صرف بھول پیدا ہوتی ہے اور بعض کا خیال ہے کہ اُس وقت سوائے واحد قہار کے کوئی نہیں رہتا۔

ثُمَّ بَعَثْنَا مِنْ بَعْدِ مَوْتِكُمْ لَعَلَّكُمْ تَشْكُرُونَ ﴿۱۶۷﴾

ثُمَّ ۖ پھر۔ بَعَثْنَا ۖ ہم نے بھیجا، اُثَّيَا۔ بَعَثْنَاكُمْ ۖ ہم نے تم کو (مرنے کے بعد) اُثَّيَا، زندہ کیا۔ مِنْ بَعْدِ مَوْتِكُمْ تمہارے مرنے کے بعد۔ لَعَلَّكُمْ ۖ تاکہ تم۔ تَشْكُرُونَ ۖ تم شکر کرو۔

ترجمہ:- پھر ہم نے تم کو تمہارے مرنے کے بعد زندہ کر دیا تاکہ تم شکر کرو۔

صاحبو! بنی اسرائیل علانیہ خدائے تعالیٰ کو دیکھنا چاہتے تھے۔ قہر احدیت کی ان پر بجلی گری اور وہ فنا ہو گئے ان کو معلوم ہو گیا کہ شانِ احدیت کے ظہور کے وقت فنایت آ جاتی ہے۔ اللہ تعالیٰ نے ان کو فنا کے بعد بقا عطا کی کہ اس نعمتِ عظمیٰ کا شکر ادا کریں۔

وَضَلَّلْنَا عَلَيْكُمُ الْغَمَامَ وَأَنْزَلْنَا عَلَيْكُمُ الْمَنَّانَ وَالسَّلْوَىٰ كُلُّوْا مِنْ طَيِّبَاتِ مَا رَزَقْنَاكُمْ

وَمَا ظَلَمُونَا وَلَكِنْ كَانُوا أَنْفُسَهُمْ يَظْلِمُونَ ﴿۱۶۸﴾

وَقَلَّلْنَا؛ اور ہم نے سایہ کیا۔ جب تم فرعون کے دریائے نیل میں ڈوبنے کے بعد میدانِ تینہ میں سرگردان پھر رہے تھے تو ہم نے تمہارے سر پر ابر کا سایہ کر دیا تھا۔ ظِلُّ - سایہ۔ اَظْلَالُ جَمْع - عَلَيْنِكُمْ؛ تم پر۔ اَلْغَمَامُ؛ ابر کو غَمْمٌ - يَغْمٌ - غَمًّا؛ چھانا۔ غَمٌّ؛ وہ رنج جو دل پر چھا جائے۔ غُمَّةٌ؛ تاریکی، شبہ۔ وَأَنْزَلْنَا؛ اور ہم نے اُتارا۔ عَلَيْنِكُمْ؛ تم پر۔ اَلْمَنْ اِیْکِ قِیْمِ كِی چِز تھی جس سے روٹی پکاتے تھے۔ وَالسَّلْوٰی - اور بئیر۔ کُلُوا؛ کھاؤ۔ مِنْ طَیِّبٰتٍ؛ اچھی اور پاکیزہ چیزوں سے۔ مَا رَزَقْنٰكُمْ؛ جو ہم نے تمہیں دیں۔ وَمَا ظَلَمُوْنَا؛ اور انہوں نے ہم پر ظلم نہیں کیا، ہمارا کیا بگاڑا۔ وَلٰكِنْ؛ اور لیکن۔ كَانُوا؛ تھے۔ اَنْفُسَهُمْ؛ اپنے نفسوں کو، اپنی جانوں کو يَظْلِمُوْنَ؛ ظلم کرتے، نقصان پہنچاتے۔

ترجمہ:- اور ہم نے تم پر ابر کا سایہ کر دیا تھا اور تمہارے لئے من و سلوئی اُتارا۔ کھاؤ ہماری دی ہوئی پاک چیزوں میں سے اور انہوں نے ہمارا تو کچھ نہیں بگاڑا مگر اپنی ہی جانوں کو تباہ کیا۔

وَإِذْ قُلْنَا ادْخُلُوا هَذِهِ الْقَرْيَةَ فكلُوا مِنْهَا حَيْثُ شِئْتُمْ رَغَدًا وَاَدْخُلُوا الْبَابَ

سُجَّدًا وَقُولُوا حِطَّةٌ نَغْفِرْكُمْ خَطِيئَتَكُمْ وَسَنَزِيدُ الْمُحْسِنِينَ ﴿۵۵﴾

وَإِذْ قُلْنَا؛ اور (یاد کرو) جب کہ ہم نے کہا۔ اَدْخُلُوا - داخل ہو جاؤ۔ كَلُّوا - کھسو۔ هَذِهِ - یہ۔ الْقَرْيَةَ - گاؤں، شہر۔ قَرِيٌّ - جمع ہے۔ قَرِيٌّ - يَقْرِيٌّ - قَرِيٌّ؛ جمع کرنا، مہمانی کرنا۔ فَكُلُوا؛ پھر کھاؤ۔ مِنْهَا؛ اس قریہ سے۔ حَيْثُ؛ جہاں۔ هِنْتُمْ - تم نے چاہا۔ حَيْثُ هِنْتُمْ؛ جہاں سے چاہو۔ رَغَدًا - جی بھر کے، مزے سے۔ وَاَدْخُلُوا؛ اور داخل ہو، کھسو۔ الْبَابَ - دروازہ میں۔ اَبْوَابَ جَمْع - سُجَّدًا (جمع ساجد) سجدہ کرتے ہوئے۔ حال ہے ضمیر اَدْخُلُوا سے۔ وَقُولُوا - اور تم کہو۔ حِطَّةٌ - بوجھ اُتار دینا، گناہوں کو معاف فرما دینا۔ نَغْفِرْكُمْ؛ ہم تمہاری مغفرت کر دیں گے، بخش دیں گے۔ اِذْ اَدْخُلُوا کا جواب ہے اس لئے مجزوم ہے۔ لَكُمْ؛ تمہارے لئے، تمہارے فائدہ کے لئے۔ خَطَايَا جَمْعِ خَطِيئَةٍ؛ غلطی، گناہ، بغیر ارادے کے غلطی۔ وَسَنَزِيدُ؛ اور قریب میں ہم زیادہ کریں گے۔ الْمُحْسِنِينَ جَمْعِ مُخْسِنٍ نِيكَوْكَار، احسان کرنے والے، اچھا کام کرنے والے۔

ترجمہ:- اور (یاد کرو) جب کہ ہم نے کہا اس قریہ میں داخل ہو جاؤ پھر وہاں سے جی بھر کر کھاؤ جہاں سے چاہو اور دروازے میں سجدہ کرتے ہوئے داخل ہو اور کہو ہم معافی چاہتے ہیں تو ہم تمہاری خطاؤں کو معاف کر دیں گے اور عنقریب نیکو کار لوگوں کو اور زیادہ دیں گے۔

جب بنی اسرائیل سرزمین کنعان میں پہنچ گئے تو حکم ہوا کہ اریحا یا اریحونامی قریہ میں سجدہ شکر ادا کرتے ہوئے داخل ہو اور وہاں حسبِ عشاء جو چاہو کھاؤ پيو، ہم تمہاری ساری خطاؤں کو معاف کر دیں گے اور جو شروع ہی سے محتاط تھے ان کو سرفراز کریں گے۔

فَبَدَّلَ الَّذِينَ ظَلَمُوا قَوْلًا غَيْرَ الَّذِي قِيلَ لَهُمْ فَأَنْزَلْنَا عَلَى الَّذِينَ ظَلَمُوا

رِجْزًا مِّنَ السَّمَاءِ بِمَا كَانُوا يَفْسُقُونَ ﴿۵۹﴾

فَبَدَّلَ ؛ پھر بدل دیا۔ اَلَّذِينَ ؛ وہ لوگ جو، جنہوں نے۔ ظَلَمُوا ؛ ظلم کیا۔ قَوْلًا ؛ بات، قول۔ غَيْرَ ؛ سوا، بجز۔ اَلَّذِينَ ؛ جو۔ قِيلَ ؛ کہا گیا۔ لَهُمْ ؛ ان کے لئے، ان سے۔ فَأَنْزَلْنَا ؛ پھر ہم نے اتارا۔ عَلٰی۔ عَلٰی اَلَّذِينَ ظَلَمُوا ؛ ان لوگوں پر جنہوں نے ظلم کیا، ظالموں پر۔ رِجْزًا ؛ عذاب، بلا۔ مِّنَ السَّمَاءِ۔ آسمان سے۔ بِمَا كَانُوا يَفْسُقُونَ ؛ بسبب ان کی بدکاری کے، بہ سبب اس کے کہ وہ فسق کرتے تھے۔ فِئْسُوا۔ کھلی بدکاری۔ فَسَقَ۔ نکلا۔

ترجمہ :- پھر ظالموں نے اس بات کو بدل دیا جو ان کو کہی گئی تھی تو ہم نے ظالموں پر ان کے فسق (اور بدکاری) کی وجہ سے آسمان سے عذاب نازل کیا۔

ان سے کہا گیا تھا کہ حِطَّةٌ کہیں یعنی ہم معافی چاہتے ہیں مگر ان لوگوں نے اس کو بدل دیا اور حِطَّةٌ کہا یعنی گیہوں۔ حاصل یہ کہ بجائے دُعَاًءِ مغفرت کے روٹی کی فکر کرنے لگے۔ یہ بنی اسرائیل کی روایت ہے صحت یقینی نہیں کیونکہ حِطَّةٌ اور حِطَّةٌ دونوں لفظ عربی ہیں نہ کہ عبرانی۔ واللہ اعلم۔

وَإِذِ اسْتَسْقَىٰ مُوسَىٰ لِقَوْمِهِ فَقُلْنَا اضْرِبْ بِعَصَاكَ الْحَجَرَ فَانْفَجَرَتْ مِنْهُ اثْنَتَا عَشْرَةَ عَيْنًا

قَدْ عَلِمَ كُلُّ أُنَاسٍ مَّشْرَبُهُمْ كَمَا وَاسْتَشْرَبُوا مِنْ رِّزْقِ اللَّهِ وَلَا تَعْتَوُوا فِي الْأَرْضِ مُفْسِدِينَ ﴿۶۰﴾

وَإِذِ اسْتَسْقَىٰ مُوسَىٰ ؛ اور (یاد کرو) جب کہ پانی طلب کیا، مانگا موسیٰ نے۔ بِابِ اسْتِفْعَالٍ سے۔ سَقَىٰ مَادَہ سَقَىٰ۔ يَسْقِي۔ سَقِيًا ؛ پانی پلانا۔ لِقَوْمِهِ ؛ اپنی قوم کے لئے۔ فَقُلْنَا ؛ پھر ہم نے کہا۔ اضْرِبْ۔ مار بِعَصَاكَ۔ اپنے عصا سے۔ الْحَجَرَ ؛ پتھر کو۔ فَانْفَجَرَتْ ؛ پھر پھوٹ نکلے۔ فَجْرًا ؛ صبح۔ انْفَجَرَ۔ سفید چیز نکلے، دہل سے پیپ نکلا، پتھر سے پانی نکلا۔ مِنْهُ ؛ اس سے۔ اثْنَتَا عَشْرَةَ ؛ بارہ۔ عَيْنًا۔ چشمے۔ عُيُونٌ جمع، تیز ہے۔ یہ موسیٰ علیہ السلام کا معجزہ ہے کہ ان کے عصا مارنے سے بارہ چشمے نکلے۔ محمد رسول اللہ ﷺ نے لگن میں پانی ڈالا، اس میں اپنے ہاتھ رکھے، پانی بلبلے دیتا ہوا نکلنے لگا اور آدمی جانور سب سیراب ہو گئے۔ معجزے کے مکر، روحانیت سے نابلد، مادہ پرستوں کے اعتراض اور ان کا ناممکن بتلانا ناقابل توجہ ہے۔ وہ اس مغالطے میں پھنسے ہوئے ہیں کہ جو ہم نہیں جانتے، ہم نے نہیں دیکھا، وہ نہ ہے، نہ ہوا۔ قَدْ عَلِمَ۔ جان لیا۔ كُلُّ۔ ہر ایک۔ مَشْرَبُهُمْ۔ کل کے دو معنی ہوتے ہیں۔ کل مجموعی۔ سب مل کر جیسے کل آدمی اس گھر میں اس پتھر کو اٹھاتے ہیں یعنی سب مل کر کل افرادی۔ ہر ایک جیسے یہ روٹی کل کو کافی ہے یعنی ہر ایک کو علیحدہ نہ کہ مجموعے کو۔ كُلُّ اُنَاسٍ ؛

ہر شخص، ہر ایک آدمی۔ مَشْرَبٌ؛ مَن گھٹ، پینے کی جگہ۔ شَرَبٌ کا اسم ظرف ہے۔ مَشْرَبُهُمْ؛ اپنے گھاٹ کو۔ کُلُوا؛ کھاؤ۔ یعنی ایسے حال میں کہ ان سے کہا گیا ”کھاؤ“۔ اور۔ اِشْرَبُوا؛ پیو۔ بابِ مَسِمَعٍ۔ شَرَبٌ مصدر۔ مَن؛ سے۔ رِزْقِ اللّٰهِ؛ اللہ کا رزق، اللہ کا دیا ہوا۔ وَلَا تَغْفُوا؛ اور شرارت نہ کرو، فساد کرتے نہ پھرو۔ فِی؛ میں۔ الْأَرْضِ؛ زمین۔ اَرْضِیْنَ وَأَرْضِیْ جَمْع۔ فِی الْأَرْضِ؛ زمین میں۔ مُفْسِدِیْنَ؛ فساد کرتے۔

ترجمہ:- اور (یاد کرو) جب کہ موسیٰ نے اپنی قوم کے لئے پانی مانگا، (پانی کے لئے دُعا کی) ہم نے کہا ”اپنا عصا پتھر پر مار!“ پھر اس پتھر سے بارہ چشمے پھوٹ نکلے، ہر شخص نے اپنا مَن گھاٹ جان لیا (ایسے حال میں کہ ہم نے ان سے کہا) کھاؤ پیو اللہ کے دیئے سے اور نہ پھرو زمین میں فساد مچاتے۔

بنی اسرائیل کے بارہ قبیلے تھے لہذا بارہ چشمے نکلے۔ کیا کوئی خاص پتھر تھا جس پر حضرت موسیٰ نے عصا مارا تھا یا جس پتھر پر یا پہاڑ پر عصا مارتے اس میں سے بارہ چشمے نکل آتے، قرآن میں اس کی تصریح نہیں اور ہم کو اس کی تحقیق کی ضرورت نہیں۔

وَإِذْ قُلْتُمْ يَا مُوسَىٰ لَنْ نَصْبِرَ عَلَىٰ طَعَامٍ وَاحِدٍ فَادْعُ لَنَا رَبَّكَ يُخْرِجْ لَنَا

مِمَّا تُنْبِتُ الْأَرْضُ مِنْ بَقْلِهَا وَقِثَّائِهَا وَفُومِهَا وَعَدَسِهَا وَبَصِلِهَا

قَالَ اسْتَبْدِلُونَ الَّذِي هُوَ أَدْنَىٰ بِالَّذِي هُوَ خَيْرٌ إِنْ هِيَ إِلَّا حَسَابٌ لَكُمْ قَالُوا سَأَلْتُمُوهُ

وَضُرِبَتْ عَلَيْهِمُ الذِّلَّةُ وَالْمَسْكَنَةُ وَبَاءُوا بِغَضَبِ اللَّهِ ذَٰلِكَ بِأَنَّهُمْ كَانُوا يَكْفُرُونَ

بِآيَاتِ اللَّهِ وَيَقْتُلُونَ النَّبِيِّنَ بِغَيْرِ الْحَقِّ ذَٰلِكَ بِمَا عَصَوْا وَكَانُوا يَعْتَدُونَ ﴿۷۱﴾

وَإِذْ قُلْتُمْ؛ اور (یاد کرو) جب کہ تم نے کہا۔ یَا مُوسَىٰ؛ اے موسیٰ۔ لَنْ نَصْبِرَ؛ ہم ہرگز صبر نہ کریں گے۔ عَلٰی طَعَامٍ وَاحِدٍ؛ ایک قسم کے کھانے پر۔ ف۔ پس، پھر۔ اُدْعُ؛ دُعا کرو، پکارو، بلاؤ۔ لَنَا۔ ہمارے لئے۔ فَادْعُ لَنَا؛ پس ہمارے لئے دُعا کیجئے۔ رَبَّكَ؛ اپنے پروردگار سے، اپنے رب سے۔ يُخْرِجْ لَنَا؛ ہمارے لئے نکالے۔ اُدْعُ کا جواب ہے لہذا مجزوم ہے۔ مِمَّا؛ جس سے، اصل میں مَن مَاتَا۔ تُنْبِتُ؛ اُگاتی ہے۔ بابِ اِفْعَالٍ۔ نَبَاتٌ؛ روئیدگی، درخت وغیرہ۔ الْأَرْضِ؛ زمین۔ مَن؛ سے۔ بَقْلِهَا۔ اس کے ساگ، بھاجی، ترکاری۔ وَقِثَّائِهَا؛ اور اس کی گڑی۔ وَفُومِهَا؛ اور اس کے گیہوں۔ وَعَدَسِهَا؛ اور اس کی پیاز۔ قَالَ؛ (موسیٰ نے) کہا۔ اُ؛ کیا۔ تَسْتَبْدِلُونَ؛ بدلنا چاہتے ہو۔ اَلَّذِي؛ جو۔ هُوَ؛ وہ۔ اَدْنَىٰ۔ کتر ہے۔ ب۔ ساتھ۔ بِالَّذِي؛ اس چیز سے، بعوض اس کے۔ هُوَ؛ وہ۔

خَيْرٌ بَهِتْرٍ - اِهْبَطُوا؛ اُتُوا، بلند حالت سے پست حالت میں داخل ہو۔ مِضْرًا؛ شہر۔ اَمْصَارًا جَمْع۔ جب مصر سے قاہرہ مراد ہوتا ہے تو غیر منصرف ہوتا ہے۔ فَاِنَّ؛ پس بے شک۔ لَكُمْ؛ تمہارے لئے ہے۔ مَا؛ جو۔ سَأَلْتُمْ؛ تم نے سوال کیا، مانگا۔ وَضُرِبَتْ؛ اور ماری گئی، ڈالی گئی۔ عَلَيْهِمْ؛ ان پر۔ الدِّلَّةُ؛ زلت و خواری۔ ذُلٌّ - يَدِلُّ - ذُلًّا؛ رام ہونا۔ ذِلًّا وَذِلَّةً خواری۔ وَالْمَسْكِنَةُ؛ اور مسکینی، فقیری، ناداری۔ مَسْكِينٌ؛ جس کے پاس کچھ نہ ہو، کنگال۔ فَقْرٌ؛ احتیاج۔ وَبَاءٌ و؛ اور مستحق ہوئے، لائق ہوئے۔ ب؛ سے۔ غَضَبٍ؛ غصہ، ناخوشی۔ مِنْ؛ سے۔ مِنَ اللّٰهِ؛ اللہ سے ذلک۔ یہ (ساری تباہی)۔ بِأَنَّهُمْ؛ اس وجہ سے کہ وہ۔ كَانُوا يَكْفُرُونَ؛ منکر تھے، کفر کرتے تھے، حق پوشی کرتے تھے۔ بَايَتِ اللّٰهِ؛ اللہ کی نشانیوں سے۔ وَيَقْتُلُونَ؛ اور قتل کیا کرتے تھے۔ النَّبِيِّنَ؛ پیغمبروں کو نبیوں کو بِغَيْرِ الْحَقِّ؛ ناحق، ناروا، بے سبب۔ ذلک یہ (کفر اور قتل انبیاء) بِمَا عَصَوْا؛ بہ سبب ان کی نافرمانی اور گناہوں کے۔ مَا مَصْدَرٌ ہے۔ وَكَانُوا يَغْتَدُونَ؛ اور حق سے تجاوز کرتے تھے، گناہ کرتے تھے، کفر اور انبیاء کے قتل تک نوبت پہنچی، گزشتہ لوگوں نے کیا اور حال کے لوگوں نے اس کو تسلیم کیا لہذا دونوں کا ایک ہی حکم ہو گیا۔ الرضا بِالْكَفْرِ كُفْرٌ؛ کفر سے راضی ہونا بھی کفر ہے۔ یہی وجہ ہے کہ جو حال گزشتہ لوگوں کا ہوا وہی حال، حال کے لوگوں کا ہوگا۔

ترجمہ:- اور (یاد کرو) جب کہ تم نے کہا ”اے موسیٰ! ہم ایک قسم کے کھانے پر صبر (قاعت) نہ کریں گے لہذا ہمارے لئے اپنے رب سے دُعا کیجئے کہ وہ ہمارے لئے زمین کی پیداوار سے بھاجی اور ککڑی اور گیہوں اور مسور اور پیاز پیدا کرے“ ”(موسیٰ نے) کہا کیا تم بدل لینا چاہتے ہو ادنیٰ (دکم قیمت) کو بعوض بہتر کے۔ کسی شہر میں اُتر پڑو۔ پس بے شک تم کو وہ سب مل جائے گا جو تم مانگتے ہو“ اور ان پر زلت و خواری اور فقیری ڈالی گئی اور اللہ کے غضب کے مستحق ہوئے۔ یہ (ساری تباہی) اس وجہ سے ہے کہ وہ اللہ کی نشانیوں سے انکار کرتے تھے اور ناحق و ناروا نبیوں کو قتل کرتے تھے۔ یہ (کفر و قتل) بہ سبب ان کی نافرمانی (اور گناہوں) کے تھا اور وہ حق سے تجاوز کرتے تھے۔

آج کل بھی یہودی کروڑ پتی، ارب پتی ہیں، مگر ہیں ذلیل و خوار۔ ہٹلر نے جرمنی میں جتنے یہود تھے ان کو مار کر سب کچھ چھین لیا۔ سارے یورپ میں یہودیوں کا حال تباہ ہے۔ روپیہ خوب جمع کرتے ہیں مگر کوئی نہ کوئی مار کر پھر مفلس بنا دیتا ہے۔ انگریزوں نے لاکھ کوشش کی فلسطین میں یہودیوں کی سلطنت قائم کر دیں مگر وہ تو نہ ہوا اور خود کو تباہی میں ڈال دیا، ساری دنیا کو دشمن بنا لیا۔ خود ان کا پوزیشن خطرناک حالت میں ہو گیا ہے۔ ان کو معلوم ہو جائے گا کہ مسلمانوں کی دوستی اچھی تھی یا یہودیوں کی۔

إِنَّ الَّذِينَ آمَنُوا وَالَّذِينَ هَادُوا وَالنَّصَارَى وَالصَّابِئِينَ مَنْ آمَنَ بِاللَّهِ وَالْيَوْمِ الْآخِرِ
وَعَمِلَ صَالِحًا فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۱۰﴾

إِنَّ الَّذِينَ : بے شک جو لوگ - آمَنُوا : ایمان لائے ، ایماندار اور منافق ، بظاہر ایماندار - وَالَّذِينَ : اور وہ لوگ جو -
هَادُوا : یہودی ہوئے ، یہود : یعقوب علیہ السلام کے صاحبزادے یہود کی طرف منسوب ، موسوی - وَالنَّصَارَى جمع نصرانی ؛
قریب ناصرہ کا باشندہ ، عیسائی ، مسیحی ، کرچین - وَالصَّابِئِينَ : صابئی ایک فرقہ تھا بابل نینوا میں - ابراہیمی ، ستارہ پرست - مَنْ : جو ،
لفظاً واحد ہے اور معنا جمع ہے لہذا اس کی طرف واحد اور جمع دونوں طرح کی ضمیر پھیری جاسکتی ہے - آمَنَ : ایمان لایا -
بِاللَّهِ : اللہ پر - وَالْيَوْمِ الْآخِرِ : اور روزِ آخرت پر ، قیامت پر ، وَعَمِلَ اور کیا ، اور کام کیا - عمل میں علم بھی ہے اور فعل عام
ہے - صَنَعَ میں کارگیری ہے ، مہارت ہے - صَالِحًا : اچھا - فَلَهُمْ : پھر ان کے لئے ہے - أَجْرُهُمْ : ان کا بدلہ ، ان کا اجر ،
ان کا ثواب - عِنْدَ : پاس ، نزدیک - عِنْدَ رَبِّهِمْ : ان کے رب کے پاس - وَلَا خَوْفٌ عَلَيْهِمْ : اور ان پر کسی قسم کا خوف
نہیں - وَلَا هُمْ يَحْزَنُونَ : اور نہ وہ غمگین ہوں گے ، اور نہ ان کو حزن و ملال ہوگا -

ترجمہ :- بے شک مسلمان اور یہودی اور نصرانی اور صابئی (ان میں سے) جو بھی اللہ اور روزِ قیامت پر
ایمان لائے اور جنہوں نے اچھے کام بھی کئے تو ان کا اجر اور ثواب ان کے رب کے پاس ہے -
نہ ان پر کچھ خوف ہے نہ ان کو کچھ حزن و ملال -

اس آیت شریف کے مختلف معانی بیان کئے جاتے ہیں :- (۱) بظاہر ہر مسلمان یعنی منافقوں ، یہودیوں اور نصرانیوں
اور صابئیوں کو اللہ پر ایمان لانا چاہیے (۲) مسلمان ، یہودی ، نصرانی اور صابئی کسی کی کچھ خصوصیت نہیں - جو ایمان لائے اللہ پر ،
روزِ قیامت پر اور اچھے کام کرے ، اچھے کام کا معیار خدا و رسول کا حکم ہے لہذا ایمان بہ رسول و یومِ آخر عملِ صالح میں آ گیا -
یہ ہم نے پہلے کبھی بیان کیا ہے کہ مسلمان تین قسم کے ہیں -

(۱) مذہبی مسلمان جو خدا و رسول پر ایمان لاتے ہیں - نماز ، روزے اور دیگر احکامِ الہی کے پابند ہیں ، احکامِ الہی کی
ان کے پاس بڑی اہمیت ہے -

(۲) قومی مسلمان جو مسلمانوں کی خوش حالی و عزت کے طالب ہیں - ان کے خیال میں افلاس ، دین و دنیا سب کو تباہ
کرتا ہے - یہ لوگ مسلمانوں کے لئے بحالتِ قوت و حکومت رہنا ضروری سمجھتے ہیں - یہ لوگ لکچر بازی کرتے رہیں گے ،
چاہے ازاں ہوتی رہے یا نماز کا وقت ختم ہو جائے -

(۳) بین الاقوامی مسلمان ان کے پاس مسلمان ایک قومیت کا نام ہے - جیسے برہمن ایک قوم ہے ، راجپوت ایک قوم ہے ،
مرہٹہ ایک قوم ہے - ان کی قومیت میں رسول کو ماننا ضروری نہیں - معیارِ حسن و قبح ، عقل ہے - دوسری اقوام میں بھی

اچھے لوگ ہوتے ہیں۔ اعتقاد کی کوئی اہمیت نہیں۔ نماز، روزہ کوئی ضروری کام نہیں۔ ان میں سے بعض کے پاس اس وقت بھی ہندوں اور نصرانیوں میں پیغمبر ہیں۔ اعادنا اللہ۔ ان کو معلوم ہونا چاہیے کہ محمد رسول اللہ ﷺ کا فتنہ الناس کے لئے مبعوث ہوئے ہیں اور آپ خاتم النبیین ہیں لَا نَبِيَّ بَعْدِي ہیں۔ وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ منصوص ہے۔

خلاف پیغمبر کے رہ گزید کہ ہرگز بمنزل نہ خواہد رسید

وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ

خُذُوا مَا آتَيْنَاكُمْ بِقُوَّةٍ وَاذْكُرُوا مَا فِيهِ لَعَلَّكُمْ تَتَّقُونَ ﴿۱۲﴾

وَإِذْ أَخَذْنَا؛ اور (یاد کرو) جب کہ ہم نے تم سے لیا۔ مِيثَاقَكُمْ؛ تمہارا عہد، تمہارا اقرار۔ وَرَفَعْنَا؛ اور ہم نے اٹھایا فَوْقَكُمْ؛ تمہارے اوپر۔ الطُّورَ؛ نام کوہ، کوہ سینا، وہ پہاڑ جس پر تجلی الہی موسیٰ علیہ السلام کے لئے ہوئی تھی۔ مذہبی قدرت پسند مسلمان کے پاس کوہ طور کا مُعلق بنی اسرائیل کے سر پر آنا کوئی بعید نہیں۔ بعض منکر قدرت الہی کہتے ہیں کہ اس پہاڑ کی جڑ میں یہود کھڑے تھے اور پہاڑ کے لرزنے سے ڈرتے تھے کہ اوپر نہ آ پڑے۔ بعض کا خیال ہے کہ یہ عہد ان پر اتنا شاق و دشوار گزر رہا تھا جیسے کوہ طور ان کے سر پر آگرا۔ خُذُوا۔ لو، ہم نے ان سے کہا کہ لو، پکڑو۔ مَا آتَيْنَاكُمْ؛ جو کچھ ہم نے تم کو دیا۔ بِقُوَّةٍ؛ قوت سے، زور سے۔ خُذُوا سے پہلے قُلْنَا مقدر ہے۔ وَاذْكُرُوا؛ اور یاد رکھو۔ مَا فِيهِ؛ اس کو جو اس میں ہے۔ لَعَلَّكُمْ؛ شاید کہ تم، تاکہ تم تَتَّقُونَ؛ متقی بنو، پرہیزگار بنو۔

ترجمہ:- اور (یاد کرو) جب کہ ہم نے تم سے عہد لیا اور تمہارے اوپر کوہ طور کو بلند کیا (اور ہم نے کہا) ”لو، جو کچھ ہم نے تم کو دیا مضبوطی سے اور یاد رکھو جو کچھ اس میں ہے، تاکہ تم پرہیزگار بنو۔“

صاحبو! تمہارے سروں پر طیارے بمباری کر رہے ہیں اور تم ہو کہ عہد خدا وندی کو بھلا بیٹھے ہو۔ نہ قرآن کی اطاعت نہ حدیث کی اتباع، تم اپنے آپ کو شتر بے مہار، بے ناتھ کا تیل، اسپ بے لگام سمجھ رہے ہو۔ خدا کی اطاعت نہ کرو گے تو کفار کی اطاعت کرنی پڑے گی، ایک غلامی سے نکلو گے تو دوسری غلامی میں پھنسو گے۔ قرآن کو مضبوط پکڑو۔ اس کو دلیل راہ بناؤ تو تم اپنے مقاصد میں کامیاب رہو گے، متقی بنو گے۔

ثُمَّ تَوَلَّيْتُمْ مِّنْ بَعْدِ ذَلِكَ

فَلَوْلَا فَضْلُ اللَّهِ عَلَيْكُمْ وَرَحْمَتُهُ لَكُنْتُمْ مِنَ الْخَاسِرِينَ ﴿۱۳﴾

ثُمَّ؛ پھر۔ تَوَلَّيْتُمْ؛ تم نے پیٹھ پھیری، منہ موڑا، اعراض کیا، پھر گئے۔ مِنْ بَعْدِ ذَلِكَ؛ اس کے بعد۔ فَلَوْلَا؛ پھر

اگر نہ ہوتا۔ فَضْلُ اللَّهِ ؛ اللہ کا فضل۔ عَلَيْكُمْ ؛ تم پر۔ وَرَحْمَتُهُ ؛ اور اس کی رحمت۔ لَكُنْتُمْ ؛ البتہ تم ہو جاتے۔ مِنَ الْخٰسِرِيْنَ ؛ نقصان اٹھانے والوں سے، ناکاموں سے، بد انجام لوگوں سے، خسارہ اٹھائے ہوئے لوگوں سے، خائب و خاسر اشخاص سے۔

ترجمہ :- پھر اس کے (اتنا ڈرانے اور دھمکانے کے) بعد بھی تم نے اعراض کیا (رُوگردانی کی) پھر اگر تم پر اللہ کا فضل اور اس کی رحمت نہ ہوتی تو تم بھی ناکام و بد انجاموں سے ہوتے۔

صاحبو! مسلمان ہو کر تم احکام قرآنی سے اعراض کرتے ہو؟ اگر خدا کا فضل و کرم نہ رہتا تو تم اس قابل تھے کہ تم پر عذاب نازل ہوتا۔ پھر بھی یہ کیا کچھ کم ہے کہ اسلامی سلطنتیں برباد ہو گئیں گو لفظی غلام نہیں ہو مگر معنا تو ضرور غلام ہو، خوار ہو۔ اہل کتاب ایک طرف، بت پرست بھی تو تم کو ذلیل سمجھ رہے ہیں۔ خود مسلمان مسلمان کو جھوٹا، ناقابلِ معاملہ سمجھ رہا ہے۔

وَلَقَدْ عَلِمْتُمُ الَّذِينَ اَعْتَدُوا مِنْكُمْ فِي السَّبْتِ فَقُلْنَا لَهُمْ كُونُوا قِرَدَةً خٰسِيْنَ ﴿۵۰﴾

فَجَعَلْنَاهَا نَكَالًا لِّبٰبِيْنَ يَدِيْهَا وَمَا خَلْفَهَا وَمَوْعِظَةً لِّلْمُتَّقِيْنَ ﴿۵۱﴾

وَلَقَدْ عَلِمْتُمْ ؛ اور البتہ تم نے جان لیا۔ تم کو تو معلوم ہے۔ اَلَّذِيْنَ ؛ ان لوگوں کو جنہوں نے۔ اِغْتَدَوْا ؛ تعدی کی، حد سے تجاوز کیا، تاویل بجا کی۔ مِنْ۔ سے۔ مِنْكُمْ ؛ تم میں سے۔ ضَمِيْر اِغْتَدَوْا سے حال ہے۔ فِیْ ؛ میں۔ اَلْسَبْتِ ؛ روزِ شنبہ، سنچر، ہفتہ کا دن۔ اِغْتَدَاءِ فِی السَّبْتِ کی صورت یہ ہوئی کہ روزِ شنبہ بنی اسرائیل کے لئے ایسا تھا جیسے ہمارے پاس جمعہ۔ مذہباً شنبہ کے روز دنیوی کام نہیں کرتے تھے۔ حضرت داؤد علیہ السلام کے زمانہ میں اہلِ قریہ ایلہ واقع ملکِ شام نے دریا کے قریب حوض بنائے۔ دریا و حوض کے درمیان نالیاں بنائیں، شنبہ کو مچھلیاں نالیوں سے ہو کر حوضوں میں آ جاتیں اور وہ لوگ نالیوں کو بند کر دیتے کہ کہیں مچھلیاں واپس نہ چلی جائیں اور یکشنبہ کو مچھلیوں کو پکڑ لیتے اور تاویل کر لیتے کہ ہم نے تو مچھلیوں کو یکشنبہ کے روز پکڑا۔ فَقُلْنَا ؛ پھر ہم نے کہا۔ لَ ؛ واسطے، کے لئے۔ لَهُمْ ؛ ان کو، ان کے لئے۔ كُونُوا ؛ ہو جاؤ قِرَدَةً ؛ بندر۔ قِرَدَةٌ واحد۔ خٰسِيْنَ پھنکارے ہوئے، ذلیل، ملعون، دور۔ یہ لوگ اپنی عقلمندی کے بڑے مدعی تھے اور مقصدِ الہی کا خلاف کرتے تھے لہذا ان کو بندر بن جاؤ کہا گیا۔ مجاہد کہتے ہیں کہ بندر سے مراد یہاں خفیف الحركات، سبک سر، بیوقوف ہے جو اعراض و مقاصد کو نہیں سمجھتا۔ فَجَعَلْنَاهَا ؛ پھر کر دیا ہم نے اس (واقعہ) کو۔ نَكَالًا ؛ عبرت، عذاب۔ نَكَالٍ کے معنی ہیں روکا۔ نَكَالٌ ؛ عذاب، جس میں آدمی مالوفات سے روکا جاتا ہے۔ نیز عبرت جس میں ایک واقعہ کو دیکھ کر پھر کوئی ویسا کام نہیں کرتا۔ لِمَا ؛ اس گروہ کے لئے ان لوگوں کے لئے بَيْنَ يَدَيْهَا ؛ جو سامنے ہیں، جو حاضر الوقت ہیں، اس زمانہ کے ہیں۔ وَمَا خَلْفَهَا ؛ اور ان لوگوں کے لئے جو بعد میں آنے والے ہیں، پچھلے لوگوں کے لئے۔ خَلْفٌ ۔ پیچھے۔ وَمَوْعِظَةٌ ؛ اور وعظ، نصیحت۔ لِّلْمُتَّقِيْنَ ؛ متقیوں کے لئے، پرہیزگاروں کیلئے، خدا ترسوں کے لئے۔

ترجمہ :- اور تم کو معلوم ہے تم میں سے ان لوگوں کا حال جنہوں نے شنبہ (منانے) میں تعدی کی تھی (یعنی تاویل بے جا کی تھی، اصل مقصد سے انحراف کیا تھا) پھر ہم نے ان کو کہا ذلیل پھٹکارے ہوئے بندر بن جاؤ۔ پھر ہم نے اس (واقعہ) کو عبرت بنا دیا سامنے کے لوگوں کے لئے اور پچھلے لوگوں کے لئے اور (اس واقعہ کو) ہم نے خدا ترسوں کے لئے نصیحت بنا دیا۔

صاحبو! اس زمانہ کے علماء کو دیکھو کس قدر نفسانی اغراض کے لئے مقاصدِ قرآنی سے تجاوز کر کے الفاظ و منصوصاتِ قرآنی کی تاویل کرتے ہیں۔ کسی نے سود کو جائز کر رکھا ہے اور غیر مسلم سے سود لیتا ہے، کوئی زکوٰۃ کو صرف ایک دفعہ ضروری سمجھتا ہے، کوئی اپنا مال بیوی کو چھ مہینے کے لئے ہبہ کرتا ہے اور پھر بیوی میاں کو چھ مہینے کے لئے ہبہ کرتی ہے تاکہ مال پر زکوٰۃ واجب نہ ہو، کوئی ہندوستان بلکہ سلطنتِ حیدرآباد دکن کو بھی دارالکفر و دارالحرب ٹھہرا کر پنچہ آہنی شریعت سے کلنا چاہتا ہے، کوئی قحط زدہ غرباء کی اولاد کو خریدتا اور ان کو باندی بناتا ہے اور نکاح کی ضرورت نہیں سمجھتا۔ یہ لوگ اگر بندر نہیں بنا دیئے گئے اور ان پر عذاب نہیں اُترا تو کیا، وہ بندر، لنگور، ریچھوں سے کیا کم ہیں؟ یہ لوگ بُحْرَفُونَ الْكَلِمَ عَنْ مَوَاضِعِهِ کے مرتکب ہیں۔ مقصد سے دور رہنے میں حیوان سے بدتر ہیں۔ کتا اپنے آقا کے مقصد کو پورا کرتا ہے، اپنی جان دینے سے بھی دریغ نہیں کرتا۔ یہ ظالم شریعت کی زد سے بچنے کے لئے کتابِ الحیل لکھتے ہیں، اپنے ساتھ دوسروں کو بھی گمراہ کرتے ہیں۔ حیلہ اس وقت جائز ہو سکتا ہے جب کہ کام نیک نیتی سے کیا گیا ہو اور اس میں کوئی افتاد پڑ گئی ہو۔ یہ لوگ تو بندگانِ ہوا و ہوس غلامانِ اغراض و شہواتِ شیطانی و نفسانی ہیں۔ رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا۔

یاد رکھو! حیلہ بازی، بحث و اختلاف اور مذاق اُڑانا جھوٹوں کے ہتھیار ہیں جو آج کل قرآن کے مقابل استعمال کئے جا رہے ہیں۔ یاد رکھو! جو پہاڑ پر سر مارے گا خود اپنا سر پھوڑے گا، پہاڑ کا کچھ نہ بگاڑے گا۔

وَإِذْ قَالَ مُوسَىٰ لِقَوْمِهِ إِنَّ اللَّهَ يَأْمُرُكُمْ أَنْ تَذْبَحُوا بَقَرَةً ۗ

قَالُوا اتَّخَذْنَا هُزُؤًا قَالِ اعُوذُ بِاللَّهِ أَنْ أَكُونَ مِنَ الْجَاهِلِينَ ﴿۱۷﴾

وَإِذْ قَالَ مُوسَىٰ؛ اور (یاد کرو) جب کہ موسیٰ نے کہا۔ لِقَوْمِهِ؛ اپنی قوم سے۔ إِنَّ اللَّهَ؛ بے شک اللہ۔ يَأْمُرُكُمْ؛ تم کو حکم دیتا ہے۔ أَنْ تَذْبَحُوا؛ کہ ذبح کرو، کاٹو۔ اَصْلٌ فِي بَيِّنَاتٍ تَذْبَحُوا تَحَا كَيْونَكَ أَمْرٌ بِكَذَا؛ کہتے ہیں۔ اس کو منصوب بزوع خافض کہتے ہیں۔ اس طرح حذف با عربی میں بکثرت ہے۔ بَقَرَةٌ؛ گائے، بیل۔ خصوصیت سے نہ بتلانا ہوتا ہے تو نَوَزٌ کہتے ہیں۔ قَالُوا اتَّخَذْنَا؛ بنی اسرائیل نے کہا ”کیا ہم کو بتانا ہے“۔ مادہ ہے بابِ اَفْعَالٍ سے۔ هُزُؤًا؛ دل لگی، تمسخر، ٹھٹھا، معسکہ۔ قَالَ۔ (موسیٰ نے) کہا۔ اعُوذُ بِاللَّهِ؛ میں خدا کی پناہ لیتا ہوں، پناہ بخدا۔ أَنْ أَكُونَ؛ کہ ہو جاؤں۔ مِنَ الْجَاهِلِينَ؛ جاہلوں سے۔ کسی کا معسکہ اُڑانا، مذاق کرنا جاہلوں کا کام ہے نہ کہ پیغمبروں کا۔

ترجمہ:- اور (یاد کرو) جب کہ موسیٰ نے اپنی قوم سے کہا بے شک اللہ تم کو حکم دیتا ہے کہ ایک بیل ذبح کرو لوگوں نے کہا کیا آپ ہم سے دل لگی کرتے ہیں؟ موسیٰ نے کہا پناہ بخدا کہ (ایسا کروں تو) جاہلوں سے ہو جاؤں۔

صاحبو! غور کرو۔ دوسروں کو اُلو بنانا، قہقہے اُڑانا، تمسخر کرنا، مذہبی کاموں کی تضحیک، علماء کو جاہل بتلانا، جو آج کل ہو رہا ہے کس کا کام ہے؟ بے شک بقول موسیٰ علیہ السلام جاہلوں کا کام ہے۔ آج کل مسلمان بنی اسرائیل کے قدم بقدم چل رہے ہیں۔ یہ رسول مقبول کی پیشین گوئی تھی جو لفظ بلفظ پوری ہو رہی ہے۔

قَالُوا ادْعُ لَنَا رَبَّكَ يُبَيِّنْ لَنَا مَا هِيَ ۚ قَالَ إِنَّهُ يَقُولُ إِنَّهَا بَقَرَةٌ لَا فَارِضٌ وَلَا بِكْرٌ

عَوَانٌ بَيْنَ ذَلِكَ ۖ فَافْعَلُوا مَا تُؤْمَرُونَ ﴿۷۰﴾

قَالُوا؛ بنی اسرائیل نے کہا۔ اُدْعُ؛ پکار، بلا، دُعا کر۔ لَنَا؛ ہمارے لئے۔ رَبَّكَ؛ اپنے پروردگار سے۔ يُبَيِّنْ لَنَا؛ کہ ہم سے بیان کرے، ہم کو بتلائے مَا هِيَ؛ وہ ہے کیا؟ قَالَ؛ (موسیٰ نے) کہا۔ إِنَّهُ يَقُولُ؛ بے شک خدا فرماتا ہے۔ إِنَّهَا بَقَرَةٌ؛ وہ ایک گائے ہے، ایک بیل ہے۔ لَا۔ نہیں۔ فَارِضٌ؛ بوڑھی۔ وَلَا؛ اور نہ۔ بِكْرٌ؛ جوان، کم عمر، کم سن۔ عَوَانٌ؛ ادھیڑ۔ بَيْنَ ذَلِكَ؛ درمیان اس مذکور کے۔ لَفْظِ بَيْنَ دو چیزوں کو چاہتا ہے۔ عربی میں ذَلِكَ واحد اسم اشارہ بمعنی المذکور کے، واحد، حثیہ، جمع سب کے لئے آتا ہے۔ فَافْعَلُوا؛ پس کرو۔ مَا تُؤْمَرُونَ؛ اس کام کو جس کا تم کو حکم دیا جا رہا ہے ترجمہ:- (بنی اسرائیل نے) کہا اپنے رب سے دُعا کیجئے کہ وہ ہم سے بیان فرمادے وہ (بیل) ہے کیا؟ (موسیٰ نے) کہا وہ ایک بیل ہے نہ بوڑھا نہ بچہ، اس کے درمیان ادھیڑ ہے۔ پھر (اب تو) کرو جس کا تم کو حکم دیا گیا ہے۔

صاحبو! جو کام کرنا نہیں چاہتے وہ سوالات، بحث، اعتراض، حیل حجت کرتے ہیں۔ یہ نہیں کہ آقا کا حکم سن لیا اور فوراً امتثال امر کے لئے تیار ہو گئے۔ یاد رکھو! جیسے جیسے سوالات کئے گئے ویسے ویسے قیود بڑھتے گئے۔ پہلے ہی معمولی بیل یا گائے کو ذبح کر دیتے تو اس قدر دشواری کیوں پیدا ہوتی؟

قَالُوا ادْعُ لَنَا رَبَّكَ يُبَيِّنْ لَنَا مَا لَوْ نُهَا

قَالَ إِنَّهُ يَقُولُ إِنَّهَا بَقَرَةٌ صَفْرَاءٌ فَاقِعٌ لَوْنُهَا تَسُرُّ النَّاظِرِينَ ﴿۷۱﴾

قَالُوا؛ (بنی اسرائیل) نے کہا۔ اذْعُ لَنَا رَبِّكَ؛ دُعا کیجئے ہمارے لئے آپ کے پروردگار سے۔ يُبَيِّنْ لَنَا؛ کہ ہم سے بیان کرے۔ مَالُوْنَهَا؛ اس کا کیا رنگ ہے۔ لَوْنٌ؛ رنگ۔ اَلْوَانُ جمع ہے۔ قَالَ اِنَّهُ يَقُوْلُ؛ کہا کہ وہ فرماتا ہے۔ اِنَّهَا بَقْرَةٌ؛ بے شک وہ ایک گائے ہے۔ صَفْرَاءُ فَاقِعٌ؛ خوب زرد اَبْيَضٌ اَمْهَقٌ؛ خوب سفید۔ اَخْمَرُ قَانٍ؛ خوب سرخ۔ اَسْوَدٌ خَالِكٌ؛ خوب سیاہ۔ فَاقِعٌ صَفْتٌ کا صیغہ ہے۔ اپنے موصوف پر اعتماد کرتا ہے اور اسم ظاہر میں عمل کرتا ہے۔ لَوْنُهَا اس کا فاعل ہے اس کو صفتِ سہمی اور صفت بحال متعلق کہتے ہیں۔ تَسْرٌ؛ خوش کرتا ہے، سرور بخشتا ہے۔ مِسْرٌ۔ کے مادے میں پوشیدگی ہے۔ سُورٌ؛ خوشی۔ مِسْرٌ؛ راز۔ مُرِيْبَةٌ؛ خواص، موطوئے۔ مِسْرَاژٌ؛ اٹھائیسویں، اٹھائیسویں اور تیسویں شب جن میں چاند نہیں رہتا۔ النُّظْرَيْنِ؛ دیکھنے والے۔ دیکھنے والوں کو۔

ترجمہ:- (بنی اسرائیل نے) کہا آپ اپنے رب سے دُعا کیجئے کہ وہ ہم سے بیان کرے کہ اس کا رنگ کیا ہے؟ (موسیٰ نے) کہا وہ (اللہ تعالیٰ) فرماتا ہے وہ ایک گائے ہے جس کا رنگ تیز زرد ہے، ناظرین کو سرور بخشتی ہے۔

قَالُوا اذْعُرْنَا رَبِّكَ يُبَيِّنْ لَنَا مَا هِيَ ۗ اِنَّ الْبَقْرَ تَشْبَهُ عَلَيْنَا ۗ

وَ اِنَّا اِنْ شَاءَ اللّٰهُ لَمُهْتَدُوْنَ ۝۷۰

قَالُوا اذْعُرْنَا رَبِّكَ؛ بنی اسرائیل نے کہا اپنے رب سے دُعا کیجئے۔ يُبَيِّنْ لَنَا مَا هِيَ؛ کہ ہم سے بیان فرمائے کہ وہ ہے کیا۔ اِنَّ الْبَقْرَ؛ بے شک گائے۔ تَشْبَهُ عَلَيْنَا؛ مشتبہ ہوگئی ہے ہم پر، ہم کو اس پر اشتباہ ہو گیا ہے۔ وَ اِنَّا اِنْ شَاءَ اللّٰهُ؛ اور بے شک ہم اگر خدا نے چاہا۔ لَمُهْتَدُوْنَ؛ البتہ ہدایت یافتہ ہوں گے، خدا نے چاہا تو ہم اس کو پالیں گے۔ ترجمہ:- (بنی اسرائیل نے) کہا آپ ہمارے لئے اپنے رب سے دُعا کیجئے کہ وہ بیان فرمائے کہ وہ ہے کیا، بے شک وہ (گائے) بیل ہم پر مشتبہ ہو گیا ہے اور بے شک ہم خدا نے چاہا تو اس تک جائیں گے (اس کو پالیں گے)۔

صاحبو! بنی اسرائیل کو یقین ہی نہیں آتا کہ وہ بیل ایسا کیسا ہے کہ اس کی قربانی سے مُردہ زندہ ہو جائے گا۔ وہ بار بار پوچھتے ہیں کہ وہ ہے کیا؟ بڑی بحث اور مباحثہ کے بعد کہیں ان کو خدا یاد آیا اور انہوں نے انشاء اللہ کہا۔

قَالَ اِنَّهُ يَقُوْلُ اِنَّهَا بَقْرَةٌ لَّا ذُلُوْلٌ وَّ تَثِيْرٌ اِلَّا اَرْضٌ وَّلَا تَسْقِي الْحَرْثَ مُسَلِّبَةً لَّا شَيْءَ فِيْهَا ۗ
قَالُوا اَللّٰنِ جِئْتَ بِالْحَقِّ فَاذْبَحُوْهَا وَاكَادُوْا يَفْعَلُوْنَ ۝۷۱

قَالَ إِنَّهُ يَقُولُ ؛ موسى نے کہا اللہ تعالیٰ فرماتا ہے۔ إِنَّهَا بَقْرَةٌ ؛ وہ ایک گائے ہے، بیل ہے۔ لَا ذَلُولَ ؛ نہ رام ہے۔ ذَلٌ - يَدُلُّ - ذَلًا وَ ذِلَّةً فَهُوَ ذَلِيلٌ ؛ ذلیل ہوا۔ تُبَيِّرُ الْأَرْضَ ؛ زمین میں مل چلا رہا ہے۔ أَثَارَ الْأَرْضِ - إِثَارَةٌ زمین کو جوتا، مل چلایا۔ وَلَا تَسْقِي ؛ اور نہ سیراب کرتا ہے، پانی دیتا ہے۔ الْحَزْنُ ؛ کھیت کو۔ مُسَلَّمَةٌ ؛ سالم اعضاء کا ہے، کوئی عضو ناقص نہیں۔ لَا هَيْبَةَ ؛ کوئی داغ دھبہ نہیں۔ وَهْيٌ - يَهْيُ - وَهْيًا ؛ نقش کیا۔ هَيْبَةٌ اصل میں وَهْيٌ تھا جیسے زِنَةٌ وَزْنٌ تھا۔ فِيهَا ؛ اس بیل میں۔ قَالُوا ؛ بنی اسرائیل نے کہا۔ أَلَا نَ ؛ اس آن، اس وقت اس الف لام کو الف لام حضوری کہتے ہیں۔ الْيَوْمَ ؛ آج کا دن۔ الشَّهْرُ ؛ یہ مہینہ، السَّنَةُ ؛ اس سال۔ جِئْتُ بِالْحَقِّ ؛ آپ حق بات لائے، ٹھیک بات کہی۔ فَذَبْحُوهَا ؛ پھر انھوں نے اس بیل کو ذبح کیا۔ وَمَا كَاذُوا يَفْعَلُونَ ؛ اور وہ کرنے سے قریب نہ تھے، ان سے کرنے کی اُمید نہ تھی، وہ کرنے والے نہ تھے۔

ترجمہ :- (موسیٰ نے) کہا وہ فرماتا ہے ”وہ ایک ایسا بیل ہے جو نہ زراعت کرتا ہے نہ کھیتوں کو پانی پلاتا ہے۔ پورے اعضاء کا ہے۔ اس میں کوئی داغ دھبہ نہیں“۔ (بنی اسرائیل نے کہا)۔ ”اب آپ نے ٹھیک بات بتلائی“ پھر اس کو ذبح کیا مگر ان سے (ایسا) کرنے کی کچھ اُمید نہ تھی۔

صاحبو! بنی اسرائیل نے تو سوالات کر کے آخر کام کیا تو سہی مگر آج کل کے مسلمان تو صرف حجت کرنے کے ہیں۔ نہ کام کے نہ کاج کے۔ پارٹی بازی ہے، خود مختاری ہے۔ نہ ان کا کوئی پیشوا ہے نہ لیڈر۔ ہر ایک لیڈری کا مدعی اور فالوور کوئی نہیں۔ سب امام ہیں بغیر مقتدی کے۔ اس اختلاف سے مسلمانوں کا حال تباہ، کام خراب اور مسئلہ کی تحقیق بے ضرورت۔ عمل سے کوسوں دور۔ غیر مسلم منظم ہیں، برسرکار ہیں، صنعت و حرفت، علم و کمال کی تحصیل میں منہمک ہیں۔ بعض قرآن شریف کی تفسیریں لکھ رہے ہیں، طبع کر رہے ہیں۔ اُن کو تفسیر لکھنے کا شوق چرایا ہے۔ عربی نہیں آتی، نہ آئے۔ اصول سے واقفیت نہیں، نہ سہی مگر عالم، علامہ تو مشہور، عمل پوچھو تو ندارد۔

وَإِذْ قَتَلْتُمْ نَفْسًا فَادَرَأْتُمُ فِيهَا وَاللَّهُ مُخْرِجٌ مِمَّا كُنْتُمْ تَكْتُمُونَ ﴿١٧﴾

وَإِذْ قَتَلْتُمْ ؛ اور (یاد کرو) جب کہ تم نے قتل کر دیا۔ نَفْسًا ؛ ایک شخص کو۔ فَادَرَأْتُمُ ؛ پھر تم نے ایک دوسرے پر ڈالا۔ ذَرَأٌ ؛ دفع کرنا، ڈھکیلنا۔ یہ اصل میں فَادَرَأْتُمُ تھا (باب تفاعل) قرب مخرج کی وجہ سے تا کو دال کر کے ادغام کیا۔ ابتداءً سکون ہونے کی وجہ سے ہمزہ، وصل لایا اس طرح اِدْرَأْتُمُ ؛ ہوا۔ فِيهَا ؛ اس نفس میں، اس نفس کے قتل کے متعلق۔ وَاللَّهُ ؛ اور اللہ۔ مُخْرِجٌ ؛ نکالنے والا ہے، ظاہر کرنے والا ہے۔ مَا ؛ اس کو جس کو۔ كُنْتُمْ تَكْتُمُونَ ؛ تم چھپاتے تھے۔ كِتْمَانٌ کتْمٌ۔ چھپانا۔ كِتْمٌ عَدَمٌ ؛ پردہ عدم۔ مَكْتُومٌ ؛ پوشیدہ، مخفی۔

ترجمہ :- اور (یاد کرو) جب کہ تم ایک شخص کو قتل کر کے ایک دوسرے پر ڈال رہے تھے اور اللہ تو ظاہر کرنے والا ہے اس (قاتل) کو جس کو تم چھپا رہے ہو۔

صاحبو! آج کل کیا ہو رہا ہے؟ مجرموں کو چھڑانا، جھوٹ سے، جھوٹے گواہوں سے، رشوت سے اور بے گناہوں کو گرفتار کرنا یا گرفتار کروانا۔ لائق وکیل وہی ہے جو سچے گواہوں کو جھوٹا بنا دے، اپنی جرح کا کمال دکھا دے، جس طرح ہو مجرم کو چھڑا دے۔ لائق جج وہ ہے جو ایسے توجیہاتِ باطلہ سے فیصلہ کرے کہ کسی کو رشوت لینے کا گمان تک پیدا نہ ہو۔ قرآن شریف میں ہے وَلَا تَكُنْ لِلْخَائِنِينَ خَصِيمًا؛ خیانت کرنے والے کی طرف سے بحث کرنے والا نہ بن۔ وَمَنْ لَمْ يَخُفْ يَخُفْ بِمَا أَنْزَلَ اللَّهُ فَأُولَئِكَ هُمُ الظَّالِمُونَ؛ اور جو حکمِ خدا کے موافق فیصلہ نہ کریں وہ ظالم ہیں۔ هُمُ الفاسِقُونَ؛ فاسق ہیں۔ هُمُ الكافِرُونَ؛ کافر ہیں۔

فَقُلْنَا أَضْرِبُوهُ بِبَعْضِهَا كَذَلِكَ يُحْيِي اللَّهُ الْمَوْتَى وَيُرِيكُمْ آيَاتِهِ لَعَلَّكُمْ تَعْقِلُونَ ﴿۲۷﴾

فَقُلْنَا؛ پھر ہم نے کہا۔ اِضْرِبُوهُ؛ اس مقتول پر مارو۔ بِبَعْضِهَا؛ اس بیل کے گوشت کا ایک ٹکڑا۔ كَذَلِكَ؛ اسی طرح، ایسا ہی۔ يُحْيِي اللَّهُ؛ اللہ زندہ کرتا ہے۔ الْمَوْتَى جمع مَيِّتٌ؛ مُرْدٌ۔ وَيُرِيكُمْ آيَاتِهِ؛ اور تم کو دکھاتا ہے۔ آيَاتِهِ؛ اپنی نشانیوں کو، اپنے آثارِ قدرت کو، علامات کو۔ لَعَلَّكُمْ؛ تاکہ تم، شاید کہ تم، تَعْقِلُونَ؛ سمجھو، عقل پکڑو۔

ترجمہ:- پھر ہم نے کہا (حکم دیا) کہ اس (مقتول) پر اس (بیل) کا کوئی حصہ مارو۔ اللہ یوں ہی مُرْدوں کو زندہ کر دیتا ہے۔ اور تم کو اپنے آثارِ قدرت دکھاتا ہے تاکہ تم سمجھو۔

واضح ہو کہ موسیٰ علیہ السلام کے زمانہ میں ایک شخص کو کسی نے قتل کر دیا تھا۔ قاتل تھا رشتہ داروں سے اس لئے اس کو بچانا اور دوسرے کو پھنسانا چاہتے تھے۔ قاتل کے دریافت کرنے کے لئے ایک بیل کے ذبح کرنے کا حکم ہوا۔ بنی اسرائیل لگے سوالات کرنے، وہ بیل ہے کیا؟ کیا ہے؟ اس کا رنگ کیا ہے؟ ایک ایک سوال کرتے تھے، ایک ایک قید بڑھتی جاتی تھی بڑی مشکلوں سے اس بیل کو ذبح کیا۔ اس بیل کا ایک حصہ مقتول کو چھوایا گیا۔ حکمِ خدا وہ اٹھ بیٹھا اور قاتل کا نام بتا دیا۔

بیل کے ذبح کرنے میں کیا حکمت تھی؟ (۱) بنی اسرائیل نے گوسالہ پرستی کی تھی یوں ان کا معبود ذبح کروا دیا گیا۔ (۲) یہ بیل ایک یتیم کا تھا، جیسے جیسے سوالات کئے گئے بیل کی قیمت بڑھتی گئی۔ اس طرح ایک یتیم کا فائدہ کافی طور پر کرا دیا گیا۔ (۳) بے کار سوالات کرنا خود پر مشکلات کو لانا ہے۔

دہریئے، مادہ پرست، خوارقِ عادات کے مخالف ہیں ہی، وہ اس واقعہ کے بھی مخالف ہیں، ہوا کریں۔ ہمارے نزدیک تو ہر ایک شئی سے آثارِ قدرتِ الہی نمایاں ہیں۔

رطوباتِ فعلیہ میں جرثومہ کا پیدا ہونا، ناقابلِ بیان راستہ سے لگنا دوسرے ناقابلِ ذکر محل میں فضول خون سے پرورش پانا، پھر اس ناقابلِ ذکر مقام سے نکل کر بجائے نافہ کے منہ سے غذا طلب کرنا، ماں کے سینہ میں اس کی غذا کے لئے دودھ پیدا ہونا، بے جان مادے میں علم کا پیدا ہونا، اس جرثومہ کا بڑا ہو کر ہر چیز سے شانِ ربوبیت کے جلوے دیکھ کر بھی اس سے بغاوت کرنا، اس کو غیر مقتدر، بے قوت سمجھنا ہماری نظر میں تو اس بغاوت میں بھی اعجازِ قدرت نمایاں ہے۔ فَبِأَيِّ آلَاءِ

رَبِّكُمْ تَكْذِبِينَ؛ خدا کے آثارِ قدرت سے تم کہاں تک انکار کرو گے؟

ثُمَّ قَسَتْ قُلُوبُكُمْ مِنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً

وَإِنْ مِنْ الْحِجَارَةِ لَمَا يَتَفَجَّرُ مِنْهُ الْأَنْهَارُ وَإِنْ مِنْهَا لَمَا يَشَقُّ فَيَخْرُجُ مِنْهُ الْمَاءُ

وَإِنْ مِنْهَا لَمَا يَهْبِطُ مِنْ خَشْيَةِ اللَّهِ وَمَا اللَّهُ بِغَافِلٍ عَمَّا تَعْمَلُونَ ﴿۱۱﴾

ثُمَّ؛ پھر (استبعاد کے لئے ہے) اتنا سب ہونے پر بھی۔ ثُمَّ قَسَتْ؛ پھر سخت ہو گئے۔ قُلُوبُكُمْ؛ تمہارے دل۔
 مِنْ؛ سے۔ ذَلِكَ؛ وہ۔ مِنْ بَعْدِ ذَلِكَ؛ اتنا سب ہونے کے بعد بھی۔ فَهِيَ؛ پس وہ (دل) کٹ، مثل، مانند، جیسا۔
 كَالْحِجَارَةِ؛ پتھر کے جیسے (سخت) ہیں۔ هِيَ کی خبر ہے۔ أَوْ أَشَدُّ؛ یا سخت تر ہیں، زیادہ ہیں۔ قَسْوَةً؛ سختی میں۔ أَشَدُّ کی
 تیز ہے۔ وَإِنْ؛ اور بے شک۔ مِنَ الْحِجَارَةِ؛ پتھروں میں سے۔ خیر مقدم ہے۔ لَ؛ البتہ، ضرور۔ مَا۔ جو۔ يَتَفَجَّرُ؛
 پھوٹ نکلتے ہیں، پھٹ جاتے ہیں۔ فَجْرٌ؛ صبح، پوپھٹنا۔ أَنْهَارٍ دُمُلٌ؛ ڈمبل کا پھوٹ جانا۔ مِنْهُ۔ اس سے۔ أَلَا نَهَارٌ۔
 جمع نہر؛ ندی، دریا۔ جیسے نہر نیل، نہر دجلہ، نہر فرات۔ أُرْدُو میں جس کو نہر کہتے ہیں اس کو عربی میں جَدْوَلٌ کہتے ہیں۔
 يَشَقُّ؛ شق ہو جاتے ہیں، پھٹ جاتے ہیں۔ اس کی اصل يَتَشَقُّ ہے۔ بَابِ تَفَعُّلٍ۔ فَيَخْرُجُ؛ پھر نکلتا ہے۔ مِنْهُ؛
 اس سے۔ الْمَاءُ؛ پانی۔ وَإِنْ مِنْهَا؛ اور بے شک پتھروں میں سے بعض ایسے بھی ہیں۔ لَمَّا؛ البتہ جو۔ يَهْبِطُ؛ اترتے ہیں،
 نیچے گرتے ہیں۔ مِنْ۔ سے۔ خَشْيَةَ ذُرِّ، خوف، رعب، عظمت و جلال کا تاثر۔ مِنْ خَشْيَةِ اللَّهِ؛ خوفِ خدا سے۔ وَمَا اللَّهُ
 اور نہیں ہے اللہ۔ بِغَافِلٍ۔ غافل، بے خبر، ہا زائد ہے بِغَافِلٍ خبر ہے۔ عَمَّا۔ عَنِ مَا؛ اس سے۔ تَعْمَلُونَ؛ تم عمل
 کرتے ہو۔ عَمَّا تَعْمَلُونَ؛ تمہارے اعمال سے۔

ترجمہ:- پھر اتنا سب ہونے پر بھی تمہارے دل سخت ہو گئے۔ وہ تو پتھر کے مانند ہیں یا اس سے بھی زیادہ
 سخت ہیں، (درستی میں کچھ زیادہ ہی ہیں) اور بعض پتھر تو ایسے بھی ہیں کہ جن میں سے نہریں
 پھوٹ نکلتی ہیں۔ اور بعض ایسے بھی ہیں جو شق ہو جاتے ہیں پھر ان سے پانی نکلتا ہے (جھرنے
 نکلتے ہیں، پانی رستا ہے) اور بعض (پتھر) تو ایسے بھی ہیں کہ خوفِ خدا سے نیچے گرتے ہیں اور اللہ
 تمہارے کاموں سے غافل نہیں ہے۔

صاحبو! جناب عیسیٰ علیہ السلام نے یہودیوں کو سانپوں کے بچے فرمایا۔ قرآن نے ان کے دلوں کو پتھر سے بھی سخت تر
 فرمایا۔ ذرا اپنے دلوں کو بھی تو دیکھو کہ وہ یہودیوں کے دلوں سے کیا کم ہیں؟ دلوں میں خوفِ خدا بالکل نہیں، گناہ کرتے ہیں

اور جرأت سے کرتے ہیں، رمضان میں اپنے جیسے لحدوں کو دعوت دیتے ہیں، ہوٹلوں میں کھانا کھاتے ہیں۔ اسلامی ریاستوں میں، محکمہ صدارت العالیہ و امور مذہبی بے کار ہوا جا رہا ہے، اگر اتنا بھی نہ کہیں کہ پردے چھوڑ لو۔ غریبوں کی پرورش کی کوئی صورت نہیں، یتیم اور بیوائیں بھوکی مر رہی ہیں اور تم تحریک انسداد گداگری کرتے ہو۔ مذہبی پیشواؤں کو نذریں اور لیڈروں کو چندے جمع کر کے فسٹ کلاس میں مارے مارے پھرنا جائز رکھا گیا ہے۔ کچھ معلوم ہے؟ تمہارے محلہ میں کتنی بیوائیں، کتنے یتیم بچے ہیں؟ کتنے لوٹے آوارہ گردی کر رہے ہیں؟ کچھ ان کی تعلیم و تربیت کا بھی خیال ہے؟ رشتہ داروں میں کتنے ہی اشخاص فاقہ کشی کر رہے ہیں اور تم ہو کہ برج کھیلتے ہو اور اس پر بازی لگاتے ہو۔ گھوڑے دوڑاتے ہیں اور تم شرطیں لگاتے ہو اے قمار بازو! کیا تمہارا دل ان غریبوں پر نہیں پیجتا؟ کیا یہ فہمی کَالْحِجَارَةِ أَوْ أَهْلُ قَسْوَةٍ نہیں ہے۔؟

اَفَتَطْمَعُونَ اَنْ يُؤْمِنُوا لَكُمْ وَقَدْ كَانَ فَرِيقٌ مِّنْهُمْ يَسْمَعُونَ كَلِمَ اللّٰهِ ثُمَّ يَحْرَفُونَهَا
مِنْ بَعْدِ مَا عَقَلُوْهُ وَهُمْ يَعْلَمُوْنَ ﴿۵﴾

ا۔ کیا۔ ف۔ پس۔ تَطْمَعُونَ؛ طمع کرتے ہو، اُمید کرتے ہو، توقع رکھتے ہو۔ اس کا صلہ فی آتا ہے لہذا اَنْ يُؤْمِنُوا بمعنی فی اَنْ يُؤْمِنُوا؛ کہ ایمان لائیں گے۔ لَكُمْ؛ تمہارے لئے۔ اَنْ يُؤْمِنُوا لَكُمْ؛ کہ تم کو مانیں گے۔ وَقَدْ كَانَ؛ اور حالانکہ تھا۔ فَرِيقٌ۔ گروہ، جدا جماعت، فرقہ۔ مِنْهُمْ؛ ان میں سے۔ يَسْمَعُونَ؛ سنتے ہیں، سماعت کرتے ہیں۔ كَلِمَ اللّٰهِ؛ خدا کے کلام کو، احکام الہی کو۔ ثُمَّ يَحْرَفُونَهَا؛ پھر اس کو بدل دیتے ہیں۔ اس کی تحریف کرتے ہیں۔ غلط تاویل کرتے ہیں۔ مِنْ۔ سے۔ بَعْدِ۔ پیچھے۔ عَقَلُوْهُ؛ انہوں نے سمجھا، جانا۔ مِنْ بَعْدِ مَا عَقَلُوْهُ؛ جانتے، بوجھتے، سمجھنے کے بعد وَهُمْ؛ اور وہ۔ يَعْلَمُونَ؛ علم بھی رکھتے ہیں، اپنے عالم ہونے کے مدعی بھی ہیں۔

ترجمہ:- (اے مسلمانو!) کیا تم اُمید رکھتے ہو کہ (یہود) تم کو مانیں گے حالانکہ ان میں سے ایک گروہ ایسا بھی تھا جو کلام اللہ کو سنتا تھا۔ پھر اس کو سمجھ بوجھ کر بھی بدل دیتا اور تحریف کرتا تھا اور پھر اپنے عالم ہونے کا ادعا بھی کرتا تھا۔

وَإِذَا لَقُوا الَّذِينَ آمَنُوا قَالُوا آمَنَّا وَإِذَا خَلَا بِبَعْضِهمْ إِلَى بَعْضٍ قَالُوا أَتُحَدِّثُونَهُمُ

بِمَآ فَتَنَّا اللّٰهُ عَلَيْكُمْ لِيُجَاجِلَكُمْ بِهِ عِنْدَ رَبِّكُمْ أَفَلَا تَعْقِلُونَ ﴿۶﴾

وَإِذَا؛ اور جب۔ لَقُوا؛ ملاقات کی، ملتے ہیں۔ الَّذِينَ آمَنُوا؛ ان لوگوں سے جو ایمان لائے، ایمان داروں سے، مومنین سے۔ قَالُوا؛ کہا، کہتے ہیں۔ آمَنَّا؛ ہم ایمان لائے۔ وَإِذَا خَلَا؛ اور جب (مسلمانوں سے) خالی ہوتے ہیں اور

جب اپنے رازداروں سے خلوت میں تخلیہ میں ملتے ہیں۔ بَغْضُهُمْ إِلَى بَغْضٍ؛ بعض بعض کی طرف۔ قَالُوا؛ کہتے ہیں۔ اَتَّخَذْتُمُوهُمْ؛ کیا تم ان سے کہہ دیتے ہو۔ بِمَا فَتَحَ اللَّهُ عَلَيْكُمْ؛ اس کو جس کو خدا نے تم پر کھول دیا ہے، ظاہر کر دیا ہے، بتلا دیا ہے۔ لِيَحَاجُّوكُمْ بِهِ؛ تاکہ تم پر حجت پکڑیں، استدلال کریں اس سے۔ حج کے معنی میں غلبہ پایا جاتا ہے۔ حجت و دلیل سے دشمن پر غلبہ ہوتا ہے۔ عِنْدَ رَبِّكُمْ؛ تمہارے رب کے پاس، اللہ کے احکام میں۔ أَفَلَا تَعْقِلُونَ؛ کیا تم سمجھتے نہیں کیا تم کو اتنی بھی عقل نہیں؟

ترجمہ:- (یہ مسلمان نما یہودی) جب مسلمانوں سے ملتے ہیں تو کہتے ہیں ہم ایمان لائے اور جب ایک دوسرے سے تنہائی اور خلوت میں ملتے ہیں تو کہتے ہیں کیا تم ان (مسلمانوں) سے سب کچھ کہہ دیتے ہو جس کو اللہ نے تم کو بتلایا کہ وہ (مسلمان) احکامِ الہی میں تم کو الزام دیں، (عاجز کریں) تم کو اتنی بھی عقل نہیں؟

أَوْ لَا يَعْلَمُونَ أَنَّ اللَّهَ يَعْلَمُ مَا يُسِرُّونَ وَمَا يُعْلِنُونَ ﴿۷۷﴾

أَوْ لَا يَعْلَمُونَ؛ کیا وہ نہیں جانتے؟ کیا ان کو اس کا علم نہیں؟ اَنَّ اللَّهَ؛ کہ اللہ۔ يَعْلَمُ؛ جانتا ہے۔ مَا يُسِرُّونَ؛ جو وہ چھپاتے ہیں۔ وَمَا يُعْلِنُونَ؛ اور جو وہ ظاہر کرتے ہیں۔

ترجمہ:- کیا انہیں معلوم نہیں کہ اللہ (سب کچھ) جانتا ہے جو وہ چھپاتے ہیں اور جو وہ ظاہر کرتے ہیں۔

وَمِنْهُمْ أَهْمِيُونَ لَا يَعْلَمُونَ الْكِتَابَ إِلَّا أَمَانِيًّ وَإِنْ هُمْ إِلَّا يَظُنُّونَ ﴿۷۸﴾

وَمِنْهُمْ؛ اور ان میں سے بعض۔ أَهْمِيُونَ جمع اَمِيٌّ؛ ان پڑھ جو لکھے پڑھے نہ ہوں۔ اَمٌّ؛ کے معنی اصل اور ماں کے ہیں۔ اُمُّ الدِّمَاغِ؛ اصل و وسطِ دماغ۔ اَمِيٌّ؛ وہ شخص جو اپنی اصلی حالت پر ہو، پڑھا لکھا نہ ہو۔ لَا يَعْلَمُونَ؛ نہیں جانتے۔ الْكِتَابَ؛ لکھنا نیز مکتوب یعنی جو چیز لکھی ہوئی ہو مصدر بمعنی مفعول، یہاں کتاب سے مراد کتاب اللہ ہے۔ إِلَّا؛ مگر۔ اَمَانِيًّ؛ جمع اَمْنِيَّةٌ۔ مَنِيٌّ؛ اندازہ کرنا، سوچنا۔ مَنِيَّةٌ؛ موت، مقدر۔ اَمْنِيَّةٌ؛ آرزو، بے اصل، جھوٹ، من گھڑت۔ وَإِنْ۔ اور نہیں بمعنی مَاوَلَا۔ هُمْ؛ وہ لوگ۔ إِلَّا؛ مگر۔ يَظُنُّونَ؛ گمان کرتے، لگتے لگاتے، اٹکل پچو باتیں بناتے ہیں۔ اسْتِغْنَاءٍ منقطع ہے کیونکہ اَمَانِيًّ جنس کتاب سے نہیں ہیں۔

ترجمہ:- اور ان میں سے بعض ان پڑھ بھی ہیں، کتاب اللہ کو کچھ نہیں جانتے مگر ان کے پاس تو صرف من گھڑت باتیں ہیں (ہواد ہوس ہے) ان کے پاس نہیں ہیں مگر ان کے خیالات (اٹکل پچو باتیں)۔

فَوَيْلٌ لِلَّذِينَ يَكْتُبُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ
لِيَشْتَرُوا بِهِ ثَمَنًا قَلِيلًا فَوَيْلٌ لَهُمْ مِمَّا كَتَبَتْ أَيْدِيهِمْ وَوَيْلٌ لَهُمْ مِمَّا يَكْسِبُونَ ﴿۷۰﴾

ف ؛ پس ، پھر۔ وَيْلٌ ؛ تف ، افسوس۔ جن کے متعلق اللہ تعالیٰ ”وَيْلٌ“ فرماتا ہے اور اظہار کراہت کرتا ہے اس کا مظہر جہنم میں ایک کنواں ہے یا ایک پہاڑ ہے۔ ل ؛ واسطے ، لئے۔ اَلَّذِينَ ؛ جو۔ لِلَّذِينَ ؛ ان لوگوں کے لئے جو۔ يَكْتُبُونَ ؛ لکھتے ہیں۔ ب۔ سے ، ساتھ۔ اَيْدِيْ جَمْعُ يَدٍ۔ ہاتھ۔ اس کی اصل يَدُوْ بِرُوزِنِ فَلَسْ ہے اور اَيْدِيْ کا وزن اَفْعَلُ۔ ہے جمع قلت ہے۔ جمع قلت را چہ راست امثلہ:- اَفْعَلُ۔ اَفْعَالٌ۔ فِعْلَةٌ۔ اَفْعَلَةٌ۔ بِاَيْدِيْهِمْ ؛ اپنے ہاتھوں سے۔ ثُمَّ يَقُولُونَ ؛ پھر کہتے ہیں۔ هَذَا ؛ یہ۔ مِنْ۔ سے۔ عِنْدَ ؛ پاس ، نزدیک۔ مِنْ عِنْدِ اللّٰهِ ؛ اللہ کے پاس سے۔ ل ؛ تاکہ۔ لِيَشْتَرُوا ؛ تاکہ خریدیں۔ اصل میں لَانَ يَشْتَرُوا ؛ ہے۔ اَنْ مَقْدَرِ كِي وَجِهٍ سَعِ نُونِ اَعْرَابِيٍّ كَرُمَا۔ بِہ۔ اس کے عوض۔ ثَمَنًا ؛ قیمت ، خرید و فروخت کرنے والوں میں جو ٹھیرے وہ ثمن ہے۔ بازار کا بھاء وَ قِيَمَةٌ ہے۔ فَمَنْ ؛ چاندی سونے کو بھی کہتے ہیں۔ قَلِيلًا تھوڑا۔ ف۔ پھر۔ وَيْلٌ ؛ افسوس ، تف ، پشکار۔ لَّهُمْ ؛ ان کیلئے۔ مِمَّا كَتَبَتْ اَيْدِيْهِمْ ؛ اس سے کہ انہوں نے لکھا ، ان کے لکھنے سے۔ وَ وَيْلٌ لَّهُمْ مِمَّا يَكْسِبُونَ ؛ اور ٹھف ہے اس مال پر جس کو انہوں نے کمایا ، ٹھف ہے ان کی کمائی پر۔

ترجمہ:- پھر ٹھف ہے ان لوگوں پر جو اپنے ہاتھوں سے لکھتے ہیں پھر کہتے ہیں (یہ اللہ کے پاس سے آیا ہوا ہے) یہ اللہ کی طرف سے ہے تاکہ اس سے کچھ روپیہ حاصل کریں ، پھر ٹھف ہے ان کے ہاتھوں کے لکھے ہوئے پر اور ٹھف ہے اس مال پر جس کو انہوں نے کمایا (ٹھف ہے ان کے اس لکھنے پر اور کمانے پر۔)

وَقَالُوا لَنْ نَمَسَّنَا النَّارُ اِلَّا اَيَّامًا مَّعْدُوْدَةً قُلْ اَتَّخَذْتُمْ عِنْدَ اللَّهِ عَهْدًا

فَلَنْ يُخْلِفَ اللَّهُ عَهْدَهُ اَمْ تَقُولُونَ عَلٰى اللّٰهِ مَا لَا تَعْلَمُونَ ﴿۷۱﴾

وَقَالُوا ؛ اور انہوں نے کہا ، وہ کہا کرتے ہیں۔ لَنْ نَمَسَّنَا النَّارُ ؛ نہ چھوئے گی ، نہ پکڑے گی ہم کو آگ یعنی ہم دوزخ میں نہ رہیں گے۔ اِلَّا ؛ مگر۔ اَيَّامًا مَّعْدُوْدَةً ؛ کتنی کے دن ، چند روز۔ قُلْ ؛ کہو ، پوچھو اَتَّخَذْتُمْ اصل میں تَحَا اَتَّخَذْتُمْ کیا تم نے لے لیا ہے ، کروالیا ہے۔ عِنْدَ اللّٰهِ۔ خدا کے پاس ، اللہ کے نزدیک۔ عَهْدًا ؛ اقرار ، معاہدہ ، وعدہ۔ ف۔ پس ، پھر۔ لَنْ يُخْلِفَ اللّٰهُ ؛ خلاف نہ کرے گا اللہ۔ عَهْدَهُ ؛ اپنے عہد کو۔ اَمْ ؛ یا تَقُولُونَ ؛ تم کہتے ہو۔ عَلٰى اللّٰهِ ؛ اللہ پر۔ مَا لَا تَعْلَمُونَ ؛ جو تم نہیں جانتے۔

ترجمہ:- اور (یہود) کہتے ہیں چند گنتی کے دنوں کے سوا ہم کو آتشِ جہنم (نہ پکڑے گی) نہ چھوئے گی (یا محمد!) تم ان سے پوچھو! کیا تم نے اللہ کے پاس کوئی عہد کروا لیا ہے (کیا خدا نے تم سے کوئی وعدہ کیا ہے) کہ وہ اپنے عہد کے خلاف نہ کرے گا یا تم اللہ پر ایسی باتیں بناتے ہو جن کا تم کو علم نہیں (خدا پر تم ایسی من گھڑت باتیں لگاتے ہو جن کو تم نہیں جانتے۔)

بَلَىٰ مَنْ كَسَبَ سَيِّئَةً وَأَحَاطَتْ بِهِ خَطِيئَتُهُ فَأُولَٰئِكَ أَصْحَابُ النَّارِ

هُم فِيهَا خَالِدُونَ ﴿۹۰﴾

بلی؛ ہاں، کیوں نہیں۔ مَنْ؛ جو، جس نے۔ كَسَبَ۔ کمایا۔ سَيِّئَةً۔ گناہ، بری بات۔ وَ۔ اور۔ أَحَاطَتْ بِهِ؛ احاطہ کر لیا، گھیر لیا اس کو، چھا گیا اس پر۔ خَطِيئَتُهُ۔ اس کا گناہ۔ ف؛ پس، پھر۔ أُولَٰئِكَ؛ وہ لوگ۔ أَصْحَابُ النَّارِ؛ اہل جہنم، دوزخی ہیں۔ هُمْ۔ وہ لوگ۔ فِيهَا؛ اس دوزخ میں۔ خَالِدُونَ؛ ہمیشہ رہنے والے ہیں۔

ترجمہ:- ہاں! جس نے برائی کمائی اور اس کے گناہ نے اس کا احاطہ کر لیا (اور ایمان باقی نہ رہا) تو وہی لوگ ہیں دوزخی، وہ تو ہمیشہ دوزخ میں رہیں گے۔

وَالَّذِينَ آمَنُوا وَعَمِلُوا الصَّالِحَاتِ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ ﴿۹۱﴾

وَ۔ اور۔ الَّذِينَ؛ وہ لوگ جو۔ آمَنُوا؛ ایمان لائے۔ وَعَمِلُوا؛ اور عمل کئے۔ الصَّالِحَاتِ؛ نیک۔ أُولَٰئِكَ۔ وہ لوگ۔ أَصْحَابُ الْجَنَّةِ؛ جنتی، جنت والے ہیں۔ هُمْ؛ وہ لوگ۔ فِيهَا؛ اس میں، جنت میں۔ خَالِدُونَ؛ ہمیشہ رہنے والے ہیں۔ ترجمہ:- اور جو ایمان لائے اور نیک عمل بھی کئے وہ جنتی ہیں، وہ اس میں (جنت میں) ہمیشہ رہنے والے ہیں۔ آیاتِ ماسبق سے امور ذیل معلوم ہوئے:-

(۱) بزرگ زادہ ہونا بغیر عملِ صالح کے کام نہیں آتا۔ دشمنانِ خدا کو بزرگ بھی دوست نہیں رکھتے (۲) چند روز کے عذاب کو بھی ہلکا سمجھنا سخت حماقت ہے (۳) نبوت کسی خاندان کا حصہ نہیں۔ اللہ تعالیٰ نے جس کو چاہا شرفِ نبوت سے سرفراز کیا (۴) من گھڑت باتیں بنا با، تاویلات بے جا کرنا، روپیہ حاصل کرنے کے لئے دنیا داروں کی مرضی کے مطابق احکام بیان کرنا، دوزخیوں کا کام ہے۔ اس کی پاداش میں وہ ہمیشہ دوزخ میں رہیں گے (۵) بخلاف اس کے ایماندار جنہوں نے عملِ صالح کئے وہ جنتی ہیں، ہمیشہ جنت میں رہیں گے۔

وَإِذْ أَخَذْنَا مِيثَاقَ بَنِي إِسْرَائِيلَ لَا تَعْبُدُونَ إِلَّا اللَّهَ وَبِالْوَالِدَيْنِ إِحْسَانًا
 وَذِي الْقُرْبَىٰ وَالْيَتَامَىٰ وَالْمَسْكِينِ وَقُولُوا لِلنَّاسِ حُسْنًا
 وَأَقِيمُوا الصَّلَاةَ وَآتُوا الزَّكَاةَ ثُمَّ تَوَلَّيْتُمْ إِلَّا قَلِيلًا مِّنْكُمْ وَأَنْتُمْ مُّعْرِضُونَ ٢٠

وَإِذْ - اور - (یاد کرو) جب کہ - أَخَذْنَا ؛ ہم نے لیا - مِيثَاق ؛ عہد، پکا اقرار، مضبوط وعدہ - بَنِي إِسْرَائِيلَ بنی اسرائیل سے - لَا تَعْبُدُونَ ؛ نہ عبادت کریں گے - اصل میں أَنْ لَا تَعْبُدُوا ؛ ہے، مِيثَاق کا بدل ہے - یہ صورت بڑی بلیغ ہے - گویا یوں ہے - میں اُمید کرتا ہوں کہ تم ماسوا اللہ کی عبادت نہ کرو گے - إِلَّا اللَّهَ ؛ مگر اللہ کو، مگر اللہ کی - وَبِالْوَالِدَيْنِ ؛ اور ماں باپ کے ساتھ - إِحْسَانًا ؛ احسان - اصل میں وَتُحْسِنُونَ إِحْسَانًا يَا أَحْسِنُوا إِحْسَانًا ہے، مفعول مطلق ہے - ذِي ؛ صاحب - الْقُرْبَىٰ ؛ قرابت، رشتہ وَذِي الْقُرْبَىٰ ؛ اور رشتہ دار - وَالْيَتَامَىٰ ؛ جمع یتیم اور جس بچے کا باپ مر گیا ہو - وَالْمَسْكِينِ ؛ جمع مسکین ؛ فقیر، بیکس، جو سکون کی حالت میں ہو، جدوجہد نہ کر سکتا ہو - کل کے لئے کچھ نہ رکھتا ہو - وَقُولُوا ؛ اور کہو - لِلنَّاسِ ؛ لوگوں کے لئے - حُسْنًا ؛ قَوْلًا حَسَنًا ؛ اچھی بات، وعظ و نصیحت، میٹھی بات، سچی سفارش وَأَقِيمُوا - اور قائم کرو - وَأَقِيمُوا الصَّلَاةَ ؛ اور پابندی سے نماز پڑھو، اچھی طرح تعدیل ارکان کے ساتھ نماز پڑھو - وَآتُوا الزَّكَاةَ ؛ اور زکوٰۃ دو - ثُمَّ ؛ پھر، پس - تَوَلَّيْتُمْ ؛ تم نے منہ پھیرا، اعراض کیا، بے پرواہی کی - إِلَّا قَلِيلًا ؛ مگر کم لوگ، بجز چند آدمیوں کے - مِنْكُمْ ؛ تم میں سے - وَأَنْتُمْ ؛ بحالیکہ تم - مُّعْرِضُونَ ؛ اعراض کرنے والے ہو، روگردان ہو، پھر جانے والے ہو -

ترجمہ :- اور (یاد کرو) جب کہ ہم نے بنی اسرائیل سے عہد لیا کہ اللہ کے سوا کسی کی عبادت نہ کرنا اور ماں باپ اور قرابت داروں اور یتیموں اور غریبوں سے نیک سلوک کرنا اور لوگوں سے اچھی بات کرنا اور پابندی اور اچھی طرح سے نماز پڑھنا اور زکوٰۃ دینا پھر تم نے (ہمارے عہد سے) منہ پھیر لیا بجز چند آدمیوں کے، بحالیکہ تم نافرمان ہو -

وَإِذْ أَخَذْنَا مِيثَاقَكُمْ لَا تَسْفِكُونَ دِمَاءَكُمْ وَلَا تُخْرِجُونَ أَنْفُسَكُمْ مِنْ دِيَارِكُمْ
 ثُمَّ أَقْرَرْتُمْ وَأَنْتُمْ تَشْهَدُونَ ٢١

وَإِذْ؛ اور (یاد کرو) جب کہ أَخَذْنَا؛ ہم نے لیا۔ مِيثَاقِكُمْ؛ تمہارا عہد، اقرار۔ لَا تَسْفِكُونَ۔ یعنی اَنْ لَا تَسْفِكُوا؛ کہ نہ بہاؤ گے۔ دِمَاءَ جَمْعِ دَمٍ؛ خون جس کی اصل دَمُو ہے۔ دِمَاءُكُمْ؛ اپنے خون، اپنے اہل قرابت، اہل وطن کا خون بہانا گویا اپنا خون بہانا ہے۔ آپس میں کشت و خون کرو گے تو اپنی تعداد گھٹاؤ گے۔ یا خود ضعیف ہو جاؤ گے۔ وَلَا تُخْرِجُونَ؛ اور نہ نکالو گے، نہ بدر کرو گے، نہ جلا وطن کرو گے۔ اَنْفُسِكُمْ؛ اپنے آپ کو، اپنے نفسوں کو، اپنے لوگوں کو۔ مِّنْ۔ سے۔ دِيَارِ جَمْعِ دَارٍ؛ گھر، ملک۔ لَا تُخْرِجُونَ مِّنْ دِيَارِكُمْ؛ نہ جلا وطن کرو گے اور نہ شہر بدر کرو گے۔ ثُمَّ اَفْرَزْتُمْ؛ پھر تم نے اقرار کر لیا، قبول کر لیا۔ وَاَنْتُمْ؛ اور تم۔ تَشْهَدُونَ؛ حاضر تھے۔

ترجمہ :- اور (یاد کرو) جب کہ ہم نے تم سے عہد لیا تھا کہ آپس میں خوں ریزی نہ کرنا اپنے لوگوں کو جلا وطن نہ کرنا پھر تم نے اس کا اقرار کر لیا حاضر ہو کر۔

ثُمَّ اَنْتُمْ هَؤُلَاءِ تَقْتُلُونَ اَنْفُسَكُمْ وَتُخْرِجُونَ فَرِيقًا مِّنْكُمْ مِّنْ دِيَارِهِمْ تَظْهَرُونَ عَلَيْهِمْ بِالْاِثْمِ وَالْعُدْوَانِ وَاِنْ يَأْتُوْكُمْ اُسْرٰى تَفْدُوْهُمْ وَهُوَ مُحْرَمٌ عَلَيْكُمْ اِخْرَاجُهُمْ اَفْتَوْمِنُوْنَ بِبَعْضِ الْكِتٰبِ وَتَكْفُرُوْنَ بِبَعْضٍ فَمَا جَزَاءُ مَنْ يَّفْعَلُ ذٰلِكَ مِنْكُمْ اِلَّا خِزْيٌ فِي الْحَيٰوةِ الدُّنْيَا وَيَوْمَ الْقِيٰمَةِ يُرَدُّوْنَ اِلَى اَشَدِّ الْعَذَابِ وَمَا اَللّٰهُ بِغَافِلٍ عَمَّا تَعْمَلُوْنَ ﴿۹۰﴾

ثُمَّ؛ پھر۔ اَنْتُمْ هَؤُلَاءِ؛ تم ہی تو ہو جو۔ تَقْتُلُونَ اَنْفُسَكُمْ؛ اپنے لوگوں کو قتل کرتے ہو۔ وَتُخْرِجُونَ؛ اور نکالتے ہو۔ فَرِيقًا۔ ایک گروہ کو، جماعت کو، فرقے کو۔ مِنْكُمْ؛ تم میں سے، تمہارے۔ مِّنْ دِيَارِهِمْ؛ ان کے گھروں سے تَظْهَرُونَ عَلَيْهِمْ؛ ان پر غلبہ جوئی کرتے ہو، چڑھائی کرتے ہو۔ بِالْاِثْمِ؛ گناہ سے۔ وَالْعُدْوَانِ؛ اور تعدی سے، زیادتی سے، ناحق ناروا، حد سے تجاوز کر کے۔ وَاِنْ۔ اور اگر۔ يَأْتُوْكُمْ؛ تمہارے پاس آتے ہیں۔ اُسْرٰى جَمْعِ اَسِيْرٍ؛ قیدی۔ تَفْدُوْهُمْ؛ فدیہ دے کر چھڑا لیتے ہو، جرمانہ ادا کرتے ہو۔ وَهُوَ؛ اور وہ۔ مُحْرَمٌ عَلَيْنَا؛ حرام ہے۔ اِخْرَاجُهُمْ؛ ان کا نکالنا، جلا وطن کرنا، شہر بدر کرنا۔ مُحْرَمٌ۔ صیغہ صفت ہے، مبتداء پر اعتماد کرتا ہے۔ اس لئے اس کا فاعل اِخْرَاجُهُمْ ہے یا اِخْرَاجُهُمْ مبتدائے مؤخر ہے اور مُحْرَمٌ ضمیر مقدم دونوں مل کر جملہ بن کر ہو کی خبر ہے۔ ا۔ کیا۔ ف؛ پھر۔ تُؤْمِنُوْنَ؛ ایمان لاتے ہو، یقین کرتے ہو۔ بِبَعْضِ الْكِتٰبِ؛ کتاب کے ایک حصہ پر، ایک جزو پر، کتاب کے بعض احکام پر۔ وَتَكْفُرُوْنَ؛ اور انکار کرتے ہو، نہیں مانتے، کفر کرتے ہو۔ بِبَعْضِ؛ بعض احکام سے، ایک دوسرے حصہ سے۔ نکرہ بعد معرفہ کے دوسری چیز ہوتا ہے۔ ف۔ پس

مَا - نہیں - جَزَاءً ؛ بدلہ، جزا، سزا - مَنْ ؛ جو، اس کی جو - يَفْعَلُ ؛ کرتا ہے - ذَلِكَ ؛ ایسا - مِنْكُمْ ؛ تم میں سے - إِلَّا ؛ مگر - خِزْيٌ ؛ رسوائی، فضیحت - فِي - میں الْحَيَاةِ - زندگی - الدُّنْيَا ؛ نزدیک والی - فِي الْحَيَاةِ الدُّنْيَا ؛ دنیا کی زندگی میں - وَيَوْمَ الْقِيَامَةِ ؛ اور قیامت کے دن، مُرَدُّوْنَ کے قبروں سے اُٹھنے کے دن - يُرَدُّوْنَ ؛ واپس ہوں گے - اِلَى ؛ طرف - اَشَدِّ سَخْتٍ، شَدِيدٍ تَر - الْعَذَابِ ؛ عذاب، تکلیف، مالوفات سے روکنا - وَ - اور - مَا - نہیں - اَللَّهُ ؛ اللہ بڑا زائد ہے، زور کے لئے ہے - بِغَائِلٍ ؛ غافل، بے خبر - عَمَّا ؛ ان کاموں سے - تَعْمَلُوْنَ ؛ کرتے ہو تم -

ترجمہ :- پھر تم تو وہی لوگ ہو جو اپنے لوگوں کو قتل کرتے ہو اور ایک جماعت کو ان کے گھروں سے نکال باہر کرتے ہو اور ان پر غلبہ جوئی کرتے ہو گناہ اور تعدی سے اور اگر قید ہو کر تمہارے پاس آتے ہیں تو تم ان کو فدیہ دے کر چھڑا لیتے ہو حالانکہ ان کا جلا وطن کرنا تم پر حرام تھا - پھر کیا تم کتاب کے ایک حصہ پر ایمان رکھتے ہو، (مانتے ہو) اور دوسرے حصہ کو نہیں مانتے، (اس سے انکار کرتے ہو) پھر سزا نہیں ہے ان لوگوں کو جو تم سے ایسا کرتے ہیں مگر دنیوی زندگی میں رسوائی - اور روزِ قیامت سخت تر عذاب میں مبتلا کئے جائیں گے اور اللہ تمہارے ان کاموں سے بے خبر نہیں ہے -

أُولَٰئِكَ الَّذِينَ اشْتَرُوا الْحَيَاةَ الدُّنْيَا بِالْآخِرَةِ فَلَا يَخَفُ

عَنْهُمْ الْعَذَابُ وَلَا هُمْ يُنصَرُونَ ﴿۱۰﴾

أُولَٰئِكَ ؛ وہ لوگ - اَلدِّينَ ؛ جو، جنہوں نے - اشْتَرَوْا - خریدا - اَلْحَيَاةَ الدُّنْيَا ؛ دنیوی زندگی - بِ - ب - بَعْضِ - اَلْآخِرَةِ ؛ کچھلی زندگی، دنیا کے بعد کی زندگی، آخرت - فَلَا يَخَفُ - تخفیف نہ ہوگی، کمی نہ ہوگی - عَنْهُمْ ؛ ان سے - الْعَذَابُ ؛ تکلیف، عذاب - وَلَا هُمْ ؛ اور نہ وہ لوگ - يُنصَرُونَ ؛ مدد کئے جائیں گے -

ترجمہ :- یہی لوگ وہ ہیں جنہوں نے دنیا خرید لی آخرت دے کر، پھر کم نہ ہوگا ان کا عذاب، اور نہ ان کی مدد کو کوئی پہنچے گا -

صاحبو! دنیا میں اس وقت کیا ہو رہا ہے؟ اپنے ہی ہم جنسوں، بنی نوع کو قتل کرنا، ان کو بے وطن اور بے گھر کرنا، ناحق و ناروا دوسروں پر غلبہ جوئی اور حکومت کرنا - اب فطرتِ خداوندی کا عہد کدھر ہے؟ کتاب اللہ پر ایمان کہاں؟ دنیا کی چند روزہ زندگی کے عوض آخرت کو تباہ کر دیا - اس کا نتیجہ کیا ہے؟ دنیا میں رسوائی، آخرت میں سخت تر عذاب، دنیا میں بدامنی

اور بے چینی اور آخرت کا عذاب تو سخت ترین عذاب ہے۔ اَللّٰهُمَّ احْفَظْنَا۔

وَلَقَدْ اَتَيْنَا مُوسٰى الْكِتٰبَ وَقَفَّيْنَا مِنْۢ مِّنۢ بَعْدِهِۦ بِالرُّسُلِ وَاَتَيْنَا عِيسٰى ابْنَ مَرْيَمَ الْبَيْتَ وَاَيَّدْنٰهُ بِرُوحِ
الْقُدُسِ اَفَكُلَّمَا جَاءَكُمْ رَسُوْلٌۭ بِمَا لَا تَهْوٰى اَنْفُسُكُمْ اَسْتَكْبَرْتُمْ فَفَرِّقْنٰكُمْ فَرِيْقًاۙ تَقْتُلُوْنَ ۝

وَلَقَدْ اَتَيْنَا مُوسٰى؛ اور بے شک ہم نے دی موسیٰ کو۔ اَلْكِتٰبَ؛ کتاب۔ وَقَفَّيْنَا؛ اور ہم نے پیچھے لگایا، یکے بعد
دیگرے، پے در پے بھیجا۔ مِنْۢ بَعْدِهِۦ۔ موسیٰ کے بعد۔ بِالرُّسُلِ؛ رسولوں کو جمع رَسُوْلٌ وَاَتَيْنَا؛ اور ہم نے دی۔ عِيسٰى
ابْنَ مَرْيَمَ؛ عیسیٰ ابن مریم کو۔ اَلْبَيْتَ؛ واضح نشانیاں، کلمے دلائل۔ وَاَيَّدْنٰهُ؛ اور ہم نے عیسیٰ کی تائید کی، قوت دی۔
اَيَّدَ؛ قوت۔ بِرُوحِ الْقُدُسِ؛ روح القدس سے، جبرئیل سے۔ رَاٰحٌ۔ يَرُوْحٌ۔ رُوْحًا۔ جانا، روح کے مادے میں
حرکت پائی جاتی ہے۔ رُوْحٌ؛ جان، منشا، حرکت، جوشِ قلبی۔ رَوَاحٌ؛ شام، جانوروں کے واپس جانے کا وقت۔ رُوْحٌ؛
جبرئیل، وحی لانے والے، خود وحی۔ اَلْقُدُسِ؛ پاک، عیوب سے پاک۔ قُدُسٌ کے مادہ میں دوری کے معنی ہیں۔ اُ۔ کیا۔
ف۔ پس۔ كَلَّمَا؛ جب جب، ہر وقت جَاءَكُمْ رَسُوْلٌ؛ تمہارے پاس رسول، پیغمبر آئے۔ جَاءَكُمْ بِتَمَّارَةٍ تَمَّارَةٍ
لَاۤءِ۔ بِمَا؛ اس چیز کے ساتھ جو، اس چیز کو جو۔ لَا تَهْوٰى۔ نہیں چاہتے۔ اَنْفُسُكُمْ؛ تم، تمہارے جی اِسْتَكْبَرْتُمْ؛ تم نے
تکبر کیا، سرتابی کی۔ خود کو امتثالِ اوامر سے اعلیٰ سمجھا۔ فَفَرِّقْنٰكُمْ؛ پھر ایک گروہ کو۔ كَذَّبْتُمْ؛ تم نے جھٹلایا، تکذیب کی۔
وَفَرِّقْنٰكُمْ؛ اور ایک جماعت کو۔ تَقْتُلُوْنَ؛ قتل کرتے ہو، مار ڈالتے ہو۔

ترجمہ:- اور بے شک ہم نے موسیٰ کو کتاب (تورات) دی اور ان کے بعد پے در پے رسول بھیجے اور ہم نے
عیسیٰ ابن مریم کو نشانیاں دیں (معجزے عطا کئے) اور روح القدس سے ان کی تائید کی۔ کیا جب کبھی
تمہارے پاس کوئی رسول ایسا حکم لائے جس کو تمہارے جی نہیں چاہتے تو تم نے تکبر کیا، پھر
ایک گروہ کو تم نے جھٹلایا اور ایک جماعت کو تم قتل کرتے رہے۔

عیسائیوں کے پاس تین اقنوم یعنی عناصر یا اصولِ تکوین ہیں (۱) باپ یعنی خدا (۲) روح القدس (۳) بیٹا یعنی یسوع مسیح
اور یہ تینوں مل کر ایک خدا۔ ہندوؤں کے پاس (۱) خدا (۲) جیو یعنی روح (۳) مادہ۔ روح اور مادہ دونوں خدا کے مخلوق نہیں۔
ملانا اور جوڑنا خدا کا کام ہے بعض کے پاس (۱) خدا (۲) بندہ (۳) افاضہ علم۔ ان خیالات کو ٹریٹی (Trinity) یا تثلیث
فی التوحید کہتے ہیں۔ صوفیہ کے پاس ذاتِ حق اصل ہے جس کو یہ نادان باپ کہتے ہیں۔ اس سے علم میں معلومات یعنی اعیان
ثابتہ وحقائق اشیاء ظاہر ہوئے جس کو یہ نادان بیٹا کہتے ہیں۔ اعیان ثابتہ کا حق تعالیٰ کو معلوم ہونا ان کے موجود ہونے
کے لئے کافی نہیں بلکہ ان پر اسماءِ الٰہی کی تجلی ہونی ضرور ہے۔ اس تجلی کو غالباً یہ نادان روحِ قدس کہتے ہیں۔ یہ تین مل کر

ایک خدا نہیں بنتا بلکہ بندہ موجود ہوتا ہے۔ اس کی حقیقت و عین ثابتہ پر آثار خارجی نمایاں ہوتے ہیں۔ اعیان ثابتہ کے اختلاف استعداد رکھنے اور اسماء الہیہ کے مختلف طور پر مجتمع ہونے سے دنیا کی یہ رنگارنگی و بوقلمونی ہے۔ معارف الہیہ کا سمجھنا اب غلامانِ محمد کا کام ہے۔ اتنی ذرا سی بات ان نادانوں کی سمجھ میں نہ آسکی۔ اس مادہ پرستی اور سائنس کے زمانہ میں یہ عقیدہ توحید فی التکلیف کا کیا ٹھیر سکتا ہے۔ لہذا اب عیسائی مذہب ایک سیاسی تنظیم رہ گیا۔

وَقَالُوا قُلُوبُنَا غُلْفٌ ۚ بَلْ لَعَنَهُمُ اللَّهُ بِكُفْرِهِمْ فَقَلِيلًا مَّا يُؤْمِنُونَ ﴿۱۰۰﴾

وَقَالُوا؛ اور انہوں نے کہا، وہ کہتے ہیں۔ قُلُوبٌ جمع قَلْبٌ۔ دل۔ قُلُوبُنَا؛ ہمارے دل۔ غُلْفٌ؛ جمع۔ غِلَافٌ۔ عربی میں۔ کَتِفٌ کے وزن میں کَتِفٌ، کَتِفٌ کہہ سکتے ہیں۔ عُنُقٌ میں عُنُقٌ، قُفْلٌ میں قُفْلٌ کہنا درست ہے۔ اسی طرح غُلْفٌ کی صورت غُلْفٌ بسکون عین ہے۔ بَلْ۔ بلکہ۔ لَعَنَهُمْ؛ ان پر لعنت کی، ان کو رحمت سے دور کر دیا۔ اللَّهُ۔ خدا نے۔ بِ؛ بسبب۔ بِكُفْرِهِمْ؛ ان کے کفر سے، حق پوشی سے، انکار کی وجہ سے۔ ف۔ پس، پھر۔ قَلِيلًا؛ تھوڑا۔ اِيْمَانًا قَلِيلًا؛ تھوڑا ایمان، مفعول مطلق ہے يُؤْمِنُونَ کا۔ قَلِيلًا؛ بہت ہی کم۔ مَا قَلَّتْ کے زور کے لئے ہے۔ يُؤْمِنُونَ ایمان لاتے ہیں۔

ترجمہ :- اور (یہود) کہتے ہیں ہمارے دل غلاف ہیں (تھیلیاں ہیں) نہیں! بلکہ اللہ نے ان کے کفر کی وجہ سے ان پر لعنت کر دی ہے (یہ لعنت کے غلاف ہیں) لہذا یہ لوگ ہی کم ایمان رکھتے اور ایمان لاتے ہیں۔

وَلَمَّا جَاءَهُمْ كِتَابٌ مِّنْ عِنْدِ اللَّهِ مُصَدِّقٌ لِّمَا مَعَهُمْ وَكَانُوا مِن قَبْلُ يَسْتَفْتِحُونَ

عَلَى الَّذِينَ كَفَرُوا فَلَئِن جَاءَهُمْ مَا عَرَفُوا كَفَرُوا بِهِ فَلَعْنَةُ اللَّهِ عَلَى الْكَافِرِينَ ﴿۱۰۱﴾

وَلَمَّا؛ اور جب۔ جَاءَهُمْ؛ ان کے پاس آئی۔ كِتَابٌ؛ کتاب، اس سے مراد قرآن مجید ہے۔ مِّنْ عِنْدِ اللَّهِ؛ اللہ کے پاس سے۔ مُصَدِّقٌ؛ بحالیکہ وہ تصدیق کرتا ہے، سچا بتاتا ہے۔ لِمَا مَعَهُمْ؛ ان کے پاس، ان کے ساتھ۔ وَكَانُوا؛ اور تھے۔ مِّنْ قَبْلُ؛ اس سے پہلے۔ يَسْتَفْتِحُونَ؛ فتح طلب کرتے تھے، فتح کے لئے دُعا کرتے تھے۔ اور کہتے تھے۔ اَللّٰهُمَّ اِنْتَحِلْ لَنَا بِنَبِيِّ اٰخِرِ الزَّمَانِ۔ عَلٰی؛ پر۔ اَلَّذِيْنَ؛ جو لوگ۔ كَفَرُوْا؛ کفر کیا، انکار کیا، حق پوشی کی۔ عَلٰی الَّذِيْنَ كَفَرُوْا؛ کافروں پر، بت پرستوں پر، غیر اہل کتاب پر۔ فَلَمَّا؛ پھر جب۔ جَاءَهُمْ؛ ان کے پاس آیا۔ مَا۔ جو۔ وہ جو۔ عَرَفُوْا؛ جانا، جانتے تھے۔ مَا عَرَفُوْا؛ کہ فارقلیت اور حمدت آنے والے ہیں۔ اس سے مراد محمد رسول اللہ ﷺ ہیں۔ كَفَرُوْا بِهِ؛ ان کا انکار کر بیٹھے۔ فَلَعْنَةُ اللَّهِ؛ پھر اللہ کی لعنت ہے عَلٰی الْكَافِرِيْنَ؛ کافروں پر، مکروں پر۔

ترجمہ:- اور جب ان کے پاس آئی اللہ کے پاس سے کتاب (یعنی قرآن) جو ان (بشارتوں اور پیش گوئیوں) کی تصدیق کرتی ہے جو ان کے پاس ہیں اور اس سے پہلے (اس کے توسل سے) فتح کی دُعا کرتے تھے، پھر جب ان کے پاس وہ شخص آ گیا جس کو وہ پہلے سے جانتے تھے تو انکار کر بیٹھے (نہیں مانا) لہذا منکروں پر خدا کی (پھٹکار ہے) لعنت ہے۔

بھائیو! یہ جو کچھ انکار اور سرکشی ہے، عدا ہے، جان بوجھ کر ہے اس لئے کہ نبی آخر الزمان کا ان کو انتظار تھا اور سخت انتظار تھا، ان بشارتوں کے سبب جو ان کی کتابوں میں آنے والے ایک اولوالعزم نبی اور ایک نئے آسمانی قانون یعنی اسلام کے متعلق دی گئی تھیں۔ وہ اپنے مخالفین کے مقابل اپنی ترقی، اپنی فتح مندی، اس میں منحصر سمجھتے تھے۔ بہ موجب بشارت تورات سفر استثناء باب ۱۸ و دیگر کتب انبیاء مثل سمویل، حزقیل، دانیال ان کو ایک نبی آخر الزماں کا انتظار تھا۔ اپنے مخالفوں کے مقابل اپنی فتح مندی، دنیوی و دینی مقاصد کی ترقی اس میں منحصر سمجھے بیٹھے تھے۔

جب مدینہ کے یہود، بنی اسد، بنی غطفان وغیرہ قبائل عرب سے شکست کھا کر عاجز ہوئے تو اپنے علماء کی تعلیم سے یہ دُعا کرتے تھے:- **اللَّهُمَّ رَبَّنَا إِنَّا نَسْتَلِكَ بِحَقِّ أَحْمَدَ النَّبِيِّ الْأُمِّيِّ الَّذِي وَعَدْتَنَا أَنْ تُخْرِجَهُ لَنَا فِي آخِرِ الزَّمَانِ وَكِتَابِكَ الَّذِي تَنْزِلُ عَلَيْهِ آخِرَ مَا يُنَزَّلُ أَنْ تَنْصُرَنَا عَلَى أَعْدَائِنَا**؛ یعنی الہی نبی آخر الزماں احمد کی برکت سے اور قرآن مجید کی برکت سے ہم کو ہمارے دشمنوں پر فتیاب کر۔

امام احمد و طبرانی نے سلمہ بن قیس سے روایت کی ہے کہ ہمارے محلہ نبی عبدالاشہل میں ایک یہودی رہتا تھا اس نے ہم سے عالم آخرت کے ثواب و عذاب کا ذکر بیان کیا تو ہم نے اس سے دلیل چاہی، اس نے کہا ”عنقریب مکہ کی طرف سے ایک نبی مبعوث ہوگا۔ وہ اس کو ثابت کر دے گا“ ہم نے پوچھا ”وہ کب ظاہر ہوگا“؟ اس نے میری طرف نظر کر کے کہا ”اگر یہ لڑکا عمر طبعی تک جیتا رہے گا تو دیکھ لے گا“ سلمہ کہتے ہیں ”چند روز بعد آنحضرت کی خبر مشہور ہوئی پھر ہم مدینہ آئے تو اس یہودی سے کہا۔ اب تو ان پر ایمان کیوں نہیں لاتا“؟ اس نے شرمندہ ہو کر کہا، ”یہ شخص وہ نہیں ہے۔“

بائیل میں حضرت سلیمان علیہ السلام کا یہ ترانہ آج تک درج ہے، ”وہ تو ٹھیک محمد ہے، میرا خلیل، میرا حبیب وہی ہے“ کتاب یسعیاہ میں ۱۲/۱۲ آیت میں نمایاں طور پر یہ الفاظ موجود ہیں ”ان پڑھ کو کتاب دی گئی کہ وہ اسے پڑھے۔“

خداوند نے بیت اللہ کو مخاطب کر کے فرمایا ”اٹھ روشن ہو کہ تیری روشنی آئی خداوند نعمت کے جلال نے تجھ پر طلوع کیا۔ دیکھ! تاریکی زمین پر چھا جائے گی اور تیرگی قوموں پر۔ لیکن خداوند تجھ پر طالع ہوگا۔ اس کا جلال تجھ پر ہوگا۔ تو میں تیری روشنی میں، بادشاہ تیرے طلوع کی تجلی میں چلیں گے۔ اپنی آنکھیں اٹھا کر چاروں طرف نگاہ کر، سب کے سب اکٹھے ہوئے ہیں۔ وہ تیرے پاس آتے ہیں، تیرے بیٹے دُور سے آئیں گے، تیری بیٹیاں گودوں میں اٹھائی جائیں گی، تب تو دیکھے گا اور روشن ہوگا۔ ہاں! تیرا دل اچھلے گا، کشادہ ہوگا، سمندر کی فراوانی تیری طرف پھرے گی، قوموں کی دولت تیرے پاس

فراہم ہوگی، اُونٹ کثرت سے آ کر تجھے چھپالیں گے۔ میدان اور حیفہ کے جوان اُونٹ، وہ سب جو سب کے ہیں، آئیں گے، سونا اور لوہا لائیں گے، خداوند کی تعریف اور بشارت سنائیں گے۔“

انجیل یوحنا کے سولہویں باب میں لکھا ہے کہ جناب عیسیٰ نے آسمان پر اُٹھائے جانے سے پیشتر فرمایا ”میں تم سے سچ کہتا ہوں، تمہارے لئے میرا جانا ہی سود مند ہے کیونکہ اگر میں نہ جاؤں تو تسلی دینے والا تمہارے پاس نہ آئے گا۔ پھر میں اگر جاؤں تو میں اُسے تمہارے پاس بھیج دوں گا۔ وہ آ کر دنیا کو گناہ سے راستی سے اور عدالت سے تصفیہ وار ٹھیرائے گا۔ گناہ سے اس لئے کہ وہ مجھ پر ایمان نہیں لائے، راستی سے اس لئے کہ میں اپنے باپ کے پاس جاتا ہوں تم مجھ کو پھر نہ دیکھو گے۔ عدالت سے اس وجہ کہ اس جہاں کے سردار پر حکم کیا گیا ہے۔ میری اور بہت سی باتیں ہیں کہ تمہیں میں کہوں گا مگر تم انہیں برداشت نہیں کر سکتے لیکن جب وہ روح حق آجائے تو تمہیں ساری سچائی کی راہ بتا دے گی، اس لئے کہ وہ اپنی کہے گی جو کچھ وہ سنے گی کہے گی وہ تمہیں آئندہ کی خبر دے گی اور انہیں دکھلائے گی۔“

بِسْمَا اشْتَرَوْا بِهٖ اَنْفُسَهُمْ اَنْ يَّكْفُرُوْا بِمَا اَنْزَلَ اللّٰهُ بَغْيًا اَنْ يُنَزِّلَ اللّٰهُ مِنْ فَضْلِهٖ عَلٰى
مَنْ يَّشَاءُ مِنْ عِبَادِهٖ فَبَاۗءُ وَّ بِغَضِبٍ عَلٰى غَضِبٍ ۗ وَلِلْكَافِرِيْنَ عَذَابٌ مُّهِیْنٌ ۝۱۰

بِسْمَا؛ برا ہوا۔ مَا۔ جو۔ اِشْتَرَوْا؛ بیچا، خریدا۔ بِسْمَا اِشْتَرَوْا؛ اس میں کئی احتمال ہیں۔ بِسْمَا۔ نفس ذم
(۱) مَا لَمْ يَكُنْ۔ اِشْتَرَوْا؛ جملہ ہو کر صفت (۲) مَا مَوْصُوْلَهٗ۔ اِشْتَرَوْا؛ جملہ ہو کر صلہ (۳) مَا مَوْصُوْلَهٗ۔ اِشْتَرَوْا۔ اِنِّیْ اِلَّا اِشْتَرَاۗءُ
بہر حال مَا لَمْ يَكُنْ سب مل کر فاعل بِسْمَا۔ بہ؛ اس دنیا داری کے عوض۔ اَنْفُسَهُمْ؛ اپنی جانوں کو، اپنے نفسوں کو۔ اَنْ يَّكْفُرُوْا
کفر کرنا۔ بِتَاوِيْلِ الْكُفْرِ کے۔ مَخْصُوْصٌ بِالذَّمِّ کہ کفر کریں، انکار کریں۔ بِمَا اَنْزَلَ اللّٰهُ؛ اس چیز سے کہ اللہ نے اُتارا۔ بَغْيًا
سرکشی سے، ضد سے، خود پسندی سے مفعول لہ ہے۔ اَنْ يُنَزِّلَ اللّٰهُ؛ کہ اُتارے اللہ۔ مِنْ فَضْلِهٖ۔ اپنے فضل سے۔ عَلٰى
مَنْ يَّشَاءُ؛ جس پر چاہتا ہے۔ شَاءَ يَشَاءُ مَشِيئَةً؛ چاہتا، ارادہ کرنا۔ مِنْ عِبَادِهٖ؛ اپنے بندوں میں سے فَبَاۗءُ وَّ۔
پس کمایا، مستحق ہوئے۔ بِغَضِبٍ عَلٰى غَضِبٍ؛ غضب پر غضب کے، انہوں نے غضب پر غضب کمایا۔ وَلِلْكَافِرِيْنَ؛ اور
کافروں کے واسطے ہے۔ عَذَابٌ مُّهِیْنٌ؛ اہانت کرنے والا، ذلیل و خوار کرنے والا عذاب، ذلت کا عذاب۔

ترجمہ:- کیا برا سودا کیا ہے اپنی جانوں کا کہ انکار کرنے لگے اللہ کے اُتارے ہوئے کلام کا (اس کے احکام کا)
اس خود پسندی میں کہ اللہ اپنے فضل سے اپنے بندوں میں سے جس پر چاہتا ہے اُتارتا ہے۔ لہذا
غضب در غضب کے مستحق ہوئے اور کافروں کو ہے اہانت کرنے والا (ذلیل و خوار کرنے والا)
عذاب۔

وَإِذَا قِيلَ لَهُمُ امْنُوا بِمَا أَنْزَلَ اللَّهُ قَالُوا نُوْمِنُ بِمَا أَنْزَلَ عَلَيْنَا وَيَكْفُرُونَ بِمَا وَرَاءَهُ
وَهُوَ الْحَقُّ مُصَدِّقًا لِمَا مَعَهُمْ قُلْ فَلِمَ تَقْتُلُونَ أَنْبِيَاءَ اللَّهِ

مِنْ قَبْلِ أَنْ كُنْتُمْ مُؤْمِنِينَ ۝

وَإِذَا قِيلَ ؛ اور جب کہا جائے۔ لہم ؛ ان کے لئے، ان سے۔ امْنُوا ؛ ایمان لاؤ۔ بِمَا ؛ اس پر، جس کو۔ أَنْزَلَ
اللَّهُ ؛ اللہ نے اُتارا، نازل کیا۔ قَالُوا ؛ کہا، کہتے ہیں۔ نُوْمِنُ بِمَا أَنْزَلَ ؛ ہم اس پر ایمان لاتے ہیں جو اُتارا گیا۔ عَلَيْنَا ؛
ہم پر۔ وَيَكْفُرُونَ ؛ اور انکار کرتے ہیں اور نہیں مانتے۔ بِمَا وَرَاءَهُ ؛ جو اس کے سوا ہے یعنی قرآن۔ وَهُوَ الْحَقُّ حالانکہ
وہی حق ہے۔ مُصَدِّقًا ؛ تصدیق کرتا ہے۔ لِمَا مَعَهُمْ ؛ اس کی جو ان کے ساتھ ہے، جو ان کے پاس ہے۔ قُلْ ؛ اے محمد!
تم کہو، تم ان سے پوچھو! فَلِمَ ؛ پس کس لئے، پھر کیوں۔ تَقْتُلُونَ ؛ قتل کرتے ہو، مار ڈالا کرتے تھے۔ أَنْبِيَاءَ اللَّهِ ؛ اللہ کے
نبیوں کو۔ مِنْ قَبْلِ ؛ اس سے پہلے، اگلے زمانہ میں۔ أَنْ كُنْتُمْ ؛ اگر تم تھے، اگر تم ہو۔ مُؤْمِنِينَ ؛ ایماندار۔

ترجمہ :- اور جب ان سے کہا جاتا ہے۔ ”ایمان لاؤ اس پر جس کو اللہ نے نازل کیا“ تو کہتے ہیں ”ہم
ایمان رکھتے ہیں اس پر جو ہم پر اُتارا گیا“۔ اور یہ لوگ اس کے سوا سب کے منکر ہیں
حالانکہ وہی (یعنی قرآن ہی) حق ہے بحالیکہ وہ تصدیق کرتا ہے اس کی جو ان کے پاس ہے۔
تم ان سے کہو۔ ”تم اس سے پہلے انبیاء اللہ کو کیوں قتل کرتے تھے اگر تم ایمان والے تھے“؟

وَلَقَدْ جَاءَكُمْ مُوسَىٰ بِالْبَيِّنَاتِ ثُمَّ اتَّخَذْتُمُ الْعِجْلَ مِنْ بَعْدِهَا وَأَنْتُمْ ظَالِمُونَ ۝

وَلَقَدْ جَاءَكُمْ مُوسَىٰ ؛ اور البتہ آیا تمہارے پاس موسیٰ۔ جَاءَكُمْ ؛ تمہارے پاس لایا، تمہارے پاس لے آیا
بِالْبَيِّنَاتِ ؛ واضح دلائل کے ساتھ، ظاہر معجزات کے ساتھ۔ ثُمَّ ؛ پھر۔ اتَّخَذْتُمْ ؛ تم نے بنا لیا۔ الْعِجْلَ ؛ گوسالہ کے پھڑے کو
گائے کے بچہ کو۔ مِنْ ۔ سے۔ بَعْدِهَا ؛ اس کے بعد۔ وَأَنْتُمْ ؛ اور تم۔ ظَالِمُونَ ؛ ظلم کرنے والے ہو۔

ترجمہ :- اور تمہارے پاس موسیٰ ظاہر دلائل و معجزات لے کر آئے۔ پھر تم نے گوسالہ کو (معبود) بنا لیا
اس کے بعد بھی، حالانکہ تم (خود اپنے پر) ظلم کر رہے تھے۔

وَإِذَا أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ خِذْوَا مَا آتَيْنَاكُمْ بِقُوَّةٍ وَأَسْمَعُوا

قَالُوا سَمِعْنَا وَعَصَيْنَا وَأَشْرَبُوا فِي قُلُوبِهِمُ الْعِجْلَ بِكُفْرِهِمْ

قُلْ بِسْمَايَا مُرْكُم بِهِ آيَانُكُمْ إِنْ كُنْتُمْ مُؤْمِنِينَ ﴿۱۰﴾

وَإِذْ؛ اور (یاد کرو) جب کہ۔ أَخَذْنَا؛ ہم نے لیا۔ مِيثَاقُكُمْ؛ تمہارا عہد۔ وَرَفَعْنَا؛ اور ہم نے اٹھایا۔ فَوَقَّكُمْ؛ تمہارے اوپر۔ الطُّورَ؛ نام کوہ سینا۔ خُذُوا؛ لو، پکڑو۔ مَا آتَيْنَاكُمْ؛ جو کچھ ہم نے تم کو دیا۔ بِقُوَّةٍ؛ قوت سے، مضبوطی کے ساتھ۔ وَاسْمَعُوا؛ اور سنو۔ قَالُوا؛ کہا۔ سَمِعْنَا۔ ہم نے سن لیا۔ وَعَصَيْنَا؛ اور ہم نے نافرمانی کی۔ وہ زبان سے تو سَمِعْنَا۔ کہتے تھے اور دل تھا کہ عَصَيْنَا کہتا تھا۔ وہ منہ سے تو سَمِعْنَا کہتے تھے اور عمل سے عَصَيْنَا کہتے تھے۔ وَأَشْرَبُوا؛ اور پلا دئے گئے تھے۔ فِي قُلُوبِهِمْ؛ ان کے دلوں میں۔ الْعِجْلَ؛ گوسالہ کو، گوسالہ کی عظمت و محبت کو۔ بِكُفْرِهِمْ؛ ان کے کفر کی وجہ سے، حق پوشی اور انکار کی وجہ سے۔ قُلْ؛ تم کہو۔ بِسْمَايَا كَرِيْمَاتٍ؛ ان کے ناموں کی وجہ سے؟ یَا مُرْكُم بِهِ؛ اس کا تمہیں حکم دیتا ہے۔ إِيْمَانُكُمْ؛ تمہارا ایمان۔ إِنْ كُنْتُمْ مُؤْمِنِينَ؛ اگر تم ایمان دار ہو، مومن ہو۔

ترجمہ :- اور (یاد کرو) جب کہ ہم نے تم سے عہد و اقرار لیا اور تمہارے اوپر کوہ طور کو اٹھایا، (لاکڑا کیا۔ اور تم سے کہا) لے لو یہ احکام جن کو ہم نے تم کو دیا مضبوطی سے اور سنو! انہوں نے (زبانِ قال سے) کہا، ہم نے سنا اور (زبانِ حال سے) کہا ہم نے نہ مانا اور سرایت کر گیا تھا گوسالہ (کا ادب) ان کے دلوں میں ان کے کفر کی وجہ سے۔ (اے نبی) تم کہہ دو کیا بری بات ہے جو تم کو تمہارا ایمان سکھاتا ہے، (حکم دیتا ہے) اگر تم ہو ایماندار۔

قُلْ إِنْ كَانَتْ لَكُمْ الدَّارُ الْآخِرَةُ عِنْدَ اللَّهِ

خَالِصَةً مِّنْ دُونِ النَّاسِ فَتَمَنَّوْا الْمَوْتَ إِنْ كُنْتُمْ صَادِقِينَ ﴿۱۱﴾

قُلْ؛ تم کہو، تم بولو۔ إِنْ كَانَتْ؛ اگر تھی، اگر ہے (شرط اول)۔ لَكُمْ؛ تمہارے لئے۔ الدَّارُ؛ گھر، بڑا گھر جس کے اطراف دیوار ہو۔ دُوْرَ، اَدْوَارَ جمع۔ الْآخِرَةُ۔ کچھلی۔ الدَّارُ الْآخِرَةُ؛ آخرت، عالمِ قیامت۔ عِنْدَ اللَّهِ۔ اللہ کے نزدیک، اللہ کے پاس۔ خَالِصَةً۔ خالص، بلا شرکت۔ خَلَصَ كَذَا مِنْ كَذَا۔ من دُونِ النَّاسِ؛ لوگوں کو چھوڑ کر، لوگوں کا نہیں، اس میں لوگوں کا کوئی حصہ نہیں یہ سب جملہ شرط ہے۔ فَتَمَنَّوْا الْمَوْتَ؛ تو موت کی تمنا کرو، آرزو کرو۔ إِنْ كُنْتُمْ صَادِقِينَ؛ اگر ہو تم سچے (شرط ثانی) فَتَمَنَّوْا الْمَوْتَ؛ شرط اول و دوم دونوں کا جواب ہے۔

ترجمہ :- (اے محمد) تم کہو! اگر زندگی آخرت جو اللہ کے پاس ہے وہ خالص بلا شرکتِ غیرے تمہارے لئے ہے تو ذرا موت کی تمنا تو کرو اگر تم سچے ہو۔

وَلَنْ يَتَمَنَّوْهُ اَبَدًا بِمَا قَدَّمَتْ اَيْدِيهِمْ وَاللَّهُ عَلِيمٌ بِالظَّالِمِينَ ﴿۹۰﴾

وَلَنْ يَتَمَنَّوْهُ - اور ہرگز اس کی تمنا نہ کریں گے، موت کی آرزو نہ کریں گے۔ اَبَدًا - کبھی، ہرگز۔ اَبَدًا؛ بھاگا۔ اَوَابِدًا؛ جنگلی وحشی۔ اَبَدًا؛ مستقبل جس کی انتہا نہ ملے اور وہ بھاگتا ہی رہے، پھٹکی۔ بِمَا قَدَّمَتْ؛ بسبب ان اعمال کے کہ آگے بھیجا ہے۔ اَيْدِيهِمْ؛ ان کے ہاتھوں نے، ان کے ہاتھوں کے کروت کی وجہ سے۔ وَاللَّهُ؛ اور اللہ۔ عَلِيمٌ بِالظَّالِمِينَ ظالموں کو خوب جانتا ہے۔

ترجمہ :- اور وہ لوگ موت کی ہرگز کبھی آرزو نہ کریں گے ان اعمال کی وجہ سے جن کو ان کے ہاتھوں نے پہلے کیا اور اللہ تو ان ظالموں کو خوب جانتا ہے۔

وَلَتَجِدَنَّهُمْ اٰخِرَ النَّاسِ عَلَىٰ حَيٰوةٍ ؕ وَمِنَ الَّذِيْنَ اٰشْرَكُوْا يُؤَدُّ اَحَدُهُمْ لَوَيْعَ الْاٰفِ

سَنَةِ ۗ وَآهُوَ بِمُزْحِجِهِ مِنَ الْعَذَابِ اَنْ يُعْمَرَ وَاللَّهُ بَصِيْرٌۢ بِمَا يَعْمَلُوْنَ ﴿۹۱﴾

وَلَتَجِدَنَّهُمْ؛ اور اے محمد! تم ضرور ان کو پاؤ گے۔ اٰخِرَ النَّاسِ؛ سب لوگوں سے زیادہ حریص، زیادہ خواہشمند، زیادہ رنجھے ہوئے۔ عَلَىٰ حَيٰوةٍ؛ زندگی پر، حیات پر، جینے پر۔ مِنَ الَّذِيْنَ اٰشْرَكُوْا؛ ان لوگوں سے بھی زیادہ حریص جو شرک کرتے ہیں، مشرکین سے بھی۔ النَّاسِ پر عطف ہے۔ اس صورت میں اٰشْرَكُوْا پر وقف کریں۔ يُوَدُّ؛ چاہتا ہے، آرزو کرتا ہے۔ اَخَذَهُمْ؛ ان میں کا ایک یا ہر ایک۔ لَوْ؛ اگر۔ یہاں اِنْ کے معنی میں ہے یعنی اے کاش! يُعْمَرُ؛ عمر والا ہوتا۔ اَلْفَ سَنَةٍ؛ ہزار سال۔ سَنَةٍ؛ اصل میں سَنَوٌ؛ ہے کیونکہ اس کی جمع سَنَوَاتٌ؛ اگر عَلَىٰ حَيٰوةٍ پر وقف کریں تو ترجمہ اس طرح ہوگا۔ بعض مشرک آرزو کرتے ہیں کہ ہزار سال جئیں۔ وَمَا۔ اور نہیں۔ هُوَ؛ وہ درازی عمر کا طالب۔ بِمُزْحِجِهِ؛ (بہا زور دینے کے لئے ہے) دُور کرنے والا، ہٹانے والا۔ مَا هُوَ كِي خَبْرٍ ہے۔ مِنَ الْعَذَابِ؛ عذاب سے۔ اَنْ يُعْمَرَ؛ مُعْمَرٌ ہونا۔ اَنْ مصدری ہے۔ اَنْ يُعْمَرَ۔ بتاویل التعمیر کے فاعل مُزْحِجِهِ۔ وَاللَّهُ بَصِيْرٌ اور اللہ بینا ہے، جانتا ہے، دیکھتا ہے۔ بِمَا يَعْمَلُوْنَ؛ جو کچھ کر رہے ہیں۔

ترجمہ :- (اے پیغمبر) تم ان کو ضرور پاؤ گے سب سے زیادہ حریص دنیا میں جینے پر اور مشرکوں میں سے بھی ہر ایک آرزو کرتا ہے کہ کاش ہزار برس کی عمر ہو اور یہ (ہزار برس کی عمر دیا جانا) بھی عذاب کو دُور

نہیں کر سکتا اور اللہ دیکھ رہا ہے جو کچھ وہ کر رہے ہیں۔

صاحبو! بنی اسرائیل کے دل میں گوسالہ بسا تھا، تمہارے دل میں گوسالہ پرستوں کی محبت بسی ہے، انسانوں کا خوف ہے، ہتھیار سے ڈرتے ہو۔ ہزار برس کی عمر ہوئی بھی تو ایک دن مرنا ہے، دربار الہی میں جانا ہے۔ جو خدا کا عاشق ہے، دنیا سے بیزار ہے، مرنے کو تیار ہے، وہ سمجھتا ہے الموث جسر یوصل الحبيب الی الحبيب (موت ایک پل ہے جو دوست کو دوست سے ملاتا ہے) موت سے ڈرنا اس کی علامت ہے کہ وہاں تمہارے اعمال بد کی سزا ہوگی سخت عذاب ہوگا۔ تَوْبُوا إِلَى اللَّهِ جَمِيعًا؛ آخِرَتِ كَا سُودَا كَرُو، نیکی کرو اور وہاں بھیجو۔ پھر جنت ہے، آرام و راحت ہے۔ خردمند دل بجا وداں بند دو بائیں و آں نہ پیوند۔ دلش از ہمہ گشتہ و با خدا پیوستہ۔

قُلْ مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلٰی قَلْبِكَ بِإِذْنِ اللَّهِ

مُصَدِّقًا لِّمَا بَيْنَ يَدَيْهِ وَهُدًى وَبُشْرًا لِلْمُؤْمِنِينَ ﴿۹۹﴾

قُلْ؛ تم کہو۔ مَنْ كَانَ؛ جو تھا، جو ہو۔ عَدُوًّا؛ دشمن۔ لِجِبْرِيلَ؛ جبرئیل کا۔ فَإِنَّهُ؛ پھر بے شک وہ (یعنی جبرئیل) نَزَّلَهُ؛ اس کو (یعنی قرآن کو) اتارا۔ عَلٰی قَلْبِكَ؛ تمہارے دل پر۔ بِإِذْنِ اللَّهِ؛ اللہ کے حکم سے۔ مُصَدِّقًا؛ بحالائیکہ تصدیق کرتا ہے۔ لِمَا؛ ان کتابوں کی جو۔ بَيْنَ يَدَيْهِ؛ سامنے ہیں۔ وَهُدًى؛ اور ہدایت ہے۔ وَبُشْرًا؛ اور مبارک بادی ہے، خوشخبری ہے۔ بُشْرًا؛ چہرہ کا پوست۔ بَشَرًا؛ آدمی۔ کیونکہ اس کے چہرے پر بال نہیں ہوتے۔ بُشْرًا؛ بَشَارَةً؛ خوشخبری۔ کیونکہ اس کے اثر سے چہرہ سرخ ہو جاتا ہے اور چمکتا ہے۔ لِلْمُؤْمِنِينَ؛ مومنین کے لئے، ایمانداروں کے لئے۔ یہود کہتے تھے، جبرئیل ہمارے دشمن ہیں، ہم پر اکثر عذاب نازل کیا ہے لہذا اس کتاب کو بھی ہم قبول نہیں کرتے جس کو جبرئیل لائے ہیں۔ فرماتا ہے یہ سب مہمل اعتراضات ہیں۔

ترجمہ:- تم کہو! جو شخص جبرئیل کا دشمن ہے (وہ ہیئتہ خدا کا دشمن ہے) انہوں نے تو اس (قرآن) کو تمہارے دل پر اتارا ہے حکمِ خدا حالانکہ یہ (قرآن) تمام حاضر الوقت (آسمانی کتابوں) کی تصدیق کرتا ہے اور وہ ہدایت و خوشخبری ہے ایمانداروں کے لئے۔

مَنْ كَانَ عَدُوًّا لِلَّهِ وَرُسُلِهِ وَجِبْرِيلَ وَمِيكَلَ فَإِنَّ اللَّهَ عَدُوٌّ لِلْكَافِرِينَ ﴿۱۰۰﴾

مَنْ كَانَ؛ جو ہو، جو تھا۔ عَدُوًّا لِلَّهِ؛ خدا کا دشمن۔ وَمَلٰئِكَتِهِ؛ اور اس کے فرشتوں کا۔ وَرُسُلِهِ؛ اور اس کے رسولوں کا۔ رُسُلٌ جمع رُسُولٌ۔ وَجِبْرِيلَ؛ اور (وحی لانے کی وجہ سے) خصوصاً جبرئیل کا۔ وَمِيكَلَ؛ اور میکائیل کا۔ یہ تمام

شرط ہے اس کا جواب مقدر یہ ہے فَإِنَّهُ عَدُوٌّ لِلَّهِ ؛ یعنی حقیقت میں وہ خدا کا دشمن ہے۔ فَإِنَّ اللَّهَ ؛ پس بے شک اللہ۔ عَدُوٌّ لِلْكَافِرِينَ ؛ کافروں کا دشمن ہے۔

ترجمہ :- جو دشمن ہو اللہ کا اور اس کے ملائکہ کا اور اس کے رسولوں اور جبرئیل و میکائیل کا تو بے شک اللہ بھی ان کافروں کا دشمن ہے۔

صاحبو! غور کرو، وحی لانے والے فرشتے پر کیا الزام۔ اس سے دشمنی کی اصل وجہ یہ ہے کہ دل میں کفر بھرا ہے فرشتوں، رسولوں کی عداوت اور کتابوں کا تسلیم نہ کرنا، یہ سب کفر ہے، اللہ سے عداوت ہے۔ اس کا نتیجہ یہ کہ اللہ بھی ان کافروں کا دشمن ہے۔

وَلَقَدْ أَنْزَلْنَا إِلَيْكَ آيَاتٍ وَمَا يَكْفُرُ بِهَا إِلَّا الْفَاسِقُونَ ﴿۱۰﴾

وَلَقَدْ أَنْزَلْنَا ؛ اور بے شک ہم نے اتارا ہے۔ إِلَيْكَ۔ تمہاری طرف۔ آيَاتٍ بَيِّنَاتٍ ؛ واضح نشانیاں، بین دلائل وَمَا يَكْفُرُ بِهَا ؛ اور ان سے انکار نہیں کرتے۔ إِلَّا الْفَاسِقُونَ ؛ مگر فاسق، بدکار۔

ترجمہ :- اور بے شک ہم نے تم پر اتاریں واضح آیات اور دلائل جن سے کوئی انکار نہیں کر سکتا۔ الا فاسق (دقاجر اور بدکار) کے۔

أَوْ كَلَّمَا عَاهَدُوا عَهْدًا نَبَذَهُ فَرِيقٌ مِّنْهُمْ بَلْ أَكْثَرُهُمْ لَا يُؤْمِنُونَ ﴿۱۱﴾

أَوْ كَلَّمَا ؛ کیا اور جس جس دفعہ، جب کبھی۔ عَاهَدُوا عَهْدًا۔ کوئی عہد کریں گے۔ نَبَذَهُ ؛ پھینک دیں گے، اس کو پھینک دے گا۔ فَرِيقٌ مِّنْهُمْ ؛ ان میں کا ایک فریق، ایک گروہ۔ بَلْ أَكْثَرُهُمْ ؛ بلکہ ان میں کے اکثر، ان میں سے بہت سے۔ لَا يُؤْمِنُونَ ؛ ایمان ہی نہیں رکھتے۔

ترجمہ :- اور کیا (یہ نہیں ہے) کہ جب کبھی انہوں نے کوئی عہد کیا تو ان میں سے ایک فریق نے پھینک دیا۔ بلکہ ان میں کے اکثر کو ایمان ہی نہیں ہے۔

وَلَمَّا جَاءَهُمْ رَسُولٌ مِّنْ عِنْدِ اللَّهِ مُصَدِّقٌ لِّمَا مَعَهُمْ نَبَذَ فَرِيقٌ مِّنَ الَّذِينَ

أُوتُوا الْكِتَابَ لِكِتَابِ اللَّهِ وَرَاءَ ظُهُورِهِمْ كَانُوا لَا يَعْلَمُونَ ﴿۱۲﴾

وَلَمَّا ؛ اور جب۔ جَاءَهُمْ ؛ ان کے پاس آیا۔ رَسُولٌ مِّنْ عِنْدِ اللَّهِ ؛ اللہ کے پاس سے رسول۔ مُصَدِّقٌ لِّمَا

مَعَهُمْ؛ جو تصدیق کرتا ہے ان (کتابوں اور اصول) کی جو ان کے پاس ہیں۔ نَبَذَ؛ پھینک دیا۔ فَرِيقٌ مِنَ الَّذِينَ؛ ایک فریق، ایک گروہ ان لوگوں کا جو۔ اُوتُوا الْكِتَابَ؛ کتاب دیے گئے۔ كَتَبَ اللَّهُ؛ اللہ کی کتاب کو۔ نَبَذَ كَمَا مَفْعُولٌ ہے۔ وَرَاءَ؛ پیچھے اور سامنے کے معنی میں بھی آتا ہے۔ اس کے مادے وَزِيٌّ میں چھپنے کے معنی ہیں۔ ظُهُورِهِمْ؛ ان کی پشت، پیٹھ۔ وَرَاءَ ظُهُورِهِمْ؛ ان کے پس پشت، پس پشت ڈال دینے سے مراد اعراض، بے توجہی، عدم عمل ہے۔ كَانَهُمْ؛ گویا کہ وہ۔ لَا يَعْلَمُونَ؛ جانتے ہی نہیں، علم ہی نہیں رکھتے۔

ترجمہ:- اور جب آیا ان کے پاس رسول، اللہ کے پاس سے جو تصدیق کرتا ہے ان (کتابوں) کی جو ان کے پاس ہیں تو اہل کتاب میں سے ایک فریق نے کتاب اللہ کو اپنے پس پشت ایسا ڈال دیا ہے گویا کہ ان کو کچھ علم ہی نہیں۔

وَاتَّبَعُوا مَا تَتْلُوا الشَّيْطَانُ عَلَىٰ مُلْكِ سُلَيْمَانَٰ وَمَا كَفَرَ سُلَيْمَانُ وَلٰكِنَّ الشَّيْطَانَ كَفَرُوۡا

يُعَلِّمُونَ النَّاسَ السِّحْرَ وَمَا اُنزِلَ عَلٰى الْمَلٰٓئِكِۦنَ بِبَابِلَآءَ هٰرُوۡتَ وَمَارُوۡتَ

وَمَا يَعْلَمٰنِ مِنْۢ شَيْۡءٍ حَتّٰى يَقُوۡلَا اِنَّمَا نَحْنُ فِتْنَةٌ فَلَا تَكْفُرُوۡا فَيَتَعَلَّمُوۡنَ مِنْهَا مَا يَفْرِقُوۡنَ بَیۡنَ

بَیۡنَ الْمَرْءِ وَزَوْجِهٖٓ وَمَا هُمْ بِضٰرِّیۡنَ بِهٖۡ مِنْۢ شَيْۡءٍ اِلَّا بِاِذۡنِ اللّٰهِ

وَيَتَعَلَّمُوۡنَ مَا يَضُرُّهُمۡ وَلَا يَنْفَعُهُمۡ وَلَقَدْ عَلِمُوا لَمَنِ اشْتَرٰهُ مَا لَهُ فِی الْاٰخِرَةِ مِنْۢ خَلٰقٍۭ

وَلَيْسَ مَا شَرَوْا بِهٖۡ اَنْفُسَهُمۡ لَوْ كَانُوۡا يَعْلَمُوۡنَ ﴿۵۰﴾

وَاتَّبَعُوا؛ اور انہوں نے پیروی کی، پیچھے پڑ گئے۔ مَا تَتْلُوا الشَّيْطَانُ؛ اس کے جس کو شیاطین صفت، خبیث لوگ پڑھتے تھے۔ عَلٰى مُلْكِ سُلَيْمَانَ؛ اسی زمانے مُلْكِ سُلَيْمَانَ؛ سلیمان علیہ السلام کے عہد سلطنت میں بعض بد معاش، خبیث لوگ جادو کیا کرتے تھے۔ بنی اسرائیل نے کتاب اللہ کو تو چھوڑ دیا اور جادو منتر ان خبیثوں سے سیکھنے لگے۔ وَمَا كَفَرَ سُلَيْمَانُ؛ اور سلیمان نے تو کفر نہیں کیا۔ وَلٰكِنَّ الشَّيْطَانَ كَفَرُوۡا؛ مگر شیاطین نے کفر کیا۔ يُعَلِّمُونَ النَّاسَ السِّحْرَ؛ لوگوں کو جادو اور سحر سکھایا کرتے تھے۔ وَمَا اُنزِلَ عَلٰى الْمَلٰٓئِكِۦنَ؛ اور نیز انہوں نے اتباع کی اس کی جو دو فرشتہ صفت

فخصوں پر اُترا۔ بَابِلْ ؛ بابل میں، عراق میں۔ اگر مانا فیه ہو تو معنی یہ ہوں گے کہ دو فرشتوں پر خدا کی طرف سے کچھ نہیں اُترا۔ دو بڑے شہر تھے بابل و نینوا۔ ان شہروں کے بادشاہوں میں ایک زبردست بادشاہ بخت نصر بھی تھا جس نے بنی اسرائیل کو شکست دے کر توراتِ جلاوی اور لائق لوگوں کو قید کر کے اپنے شہر میں یا جس میں حضرت دانیال پیغمبر بھی تھے۔ حضرت ابراہیمؑ بھی اسی شہر کے تھے۔ اب اس شہر کی کھدائی ہو رہی ہے اور بڑے بڑے کتبے وغیرہ نکل رہے ہیں جس سے ثابت ہوتا ہے کہ بابل بہت بڑا شہر تھا، اس کے باشندے نہایت تمدن تھے۔ هَارُوتَ وَمَارُوتَ۔ ہاروت و ماروت پر۔ وَمَا يُعَلِّمُنِ مِنْ أَحَدٍ ؛ اور وہ کسی کو سحر کی تعلیم نہیں دیتے تھے۔ حَتَّى يَقُولَا ؛ یہاں تک کہ وہ کہہ دیتے تھے۔ إِنَّمَا ؛ اس کے سوائے نہیں، صرف یہی۔ نَحْنُ ؛ ہم۔ فِعْنَةَ ؛ امتحان، آزمائش، سخت پریشانی۔ فَتَنَ الْفِضَّةَ ؛ چاندی کو گلایا۔ فَلَا تَكْفُرْ ؛ پس اے طالبِ سحر تو کافر نہ بن، سحر سحری میں پڑ کر کلام اللہ کی ناشکری نہ کر، ناقدری نہ کر۔ فَيَتَعَلَّمُونَ مِنْهُمَا ؛ پھر ہاروت ماروت سے سیکھتے۔ مَا يَفْرُقُونَ بِهِ اِیْضًا ؛ ایسی چیزیں جس سے تفریق و جدائی پیدا کر دیں۔ بَيْنَ الْمَرْءِ وَزَوْجِهِ ؛ درمیان مرد کے اور اس کے جوڑے کے، خاوند جو رو میں، میاں بیوی میں۔ وَمَا هُمْ بِضَارِّينَ بِهِ ؛ اور وہ اس سحر سے ضرر دینے والے نہیں۔ مِنْ أَحَدٍ ؛ کسی شخص کو، کسی ایک کو اِذْنٌ ؛ اجازت، حکم۔ اِلَّا بِاِذْنِ اللّٰهِ ؛ مگر حکمِ خدا۔ وَيَتَعَلَّمُونَ ؛ اور تعلیم پاتے تھے، سیکھتے تھے، علم حاصل کرتے تھے۔ مَا يَضُرُّهُمْ وَلَا يَنْفَعُهُمْ ؛ جو اُن کو ضرر دے اور نفع نہ دے۔ وَلَقَدْ عَلِمُوا ؛ اور ان کو معلوم ہے، اور وہ یہ بھی جانتے تھے۔ لَمَنْ اهْتَرٰهُ ؛ کہ البتہ جو اس کو حاصل کرے، کہ جس نے جادو مول لیا۔ مَالَةٌ لِّى الْاٰخِرَةِ ؛ نہیں ہے اس کے واسطے آخرت میں۔ مِنْ خَلْقٍ ؛ کوئی حصہ۔ وَلِبِئْسَ مَا شَرُّوا بِهِ ؛ اور البتہ برا ہے وہ فائدہ، وہ بدلہ، جس کو انھوں نے خریدا، جس کے مقابل بیچ دیا۔ اَنْفُسَهُمْ ؛ اپنی جانوں کو۔ لَوْ كَانُوا يَعْلَمُونَ ؛ کاش ! ان کو اس کا علم ہوتا، اگر اس بات کو جانتے تو ان کے حق میں بہتر ہوتا۔

ترجمہ :- وہ (یہودی کلام اللہ کو چھوڑ کر) پیچھے پڑ گئے، ان (منتروں) کے جن کو شیاطین پڑھتے تھے زمانہ سلطنتِ سلیمانؑ میں (ان کفریات کو سلیمان کیوں کرنے چلے تھے؟) سلیمان نے کفر نہیں کیا اور لیکن شیاطین نے کفر کیا۔ وہ لوگوں کو سحر کی تعلیم دیتے تھے (نیز جب یہود قید ہو کر بابل پہنچے تو) پیروی کی اس چیز کی جو اُناری گئی دو فرشتہ (صفت) صاحبوں پر بابل میں یعنی ہاروت و ماروت پر اور وہ سحر کی تعلیم نہیں دیتے تھے جب تک کہ یہ کہہ نہیں لیتے کہ ہم صرف آزمائش کرتے ہیں۔ پس (اے طالبِ سحر) کافر نہ بن۔ یہود اُن سے سیکھتے (تو کیا سیکھتے) جو تفریق کر دے خاوند جو رو میں۔ وہ لوگ ضرر بھی نہیں پہنچا سکتے مگر حکمِ خدا۔ وہ سیکھتے تھے ایسی چیز جو ان کو ضرر تو پہنچائے اور نفع نہ دے۔ اور

بے شک ان کو یہ بھی خوب معلوم تھا کہ جو سحر حاصل کرے اس کو آخرت میں کچھ حصہ نہیں۔ اور بے شک یہ نہایت برا ہے، جس کے بدلے خود کو بیچ دیا (اور غلام بن گئے) کاش اس کا علم ان کو ہوتا۔

اس مقام پر چند مسائل غور طلب ہیں (۱) کیا سحر کوئی واقعی چیز ہے؟ (۲) اس کی حقیقت کیا ہے؟ (۳) سحر، عمل، معجزہ اور کرامت میں کیا فرق ہے؟ (۴) کن پر سحر نہیں چلتا؟ (۵) سحر کا کیا حکم ہے؟ (۶) ہاروت و ماروت وزہرہ کا کیا قصہ ہے؟ (۷) کیا رسول اللہ ﷺ پر سحر ہوا؟

(۱) تمام مذاہب اور روحانیات والے سحر کی تصدیق کرتے ہیں اور تجربہ اس کی شہادت دیتا ہے۔ مجھے خود اس کا تجربہ ہے۔ مگر میں ایسی شہادتیں پیش کروں گا جو سرکاری طور سے بھی مسلم ہیں۔ ضلع نظام آباد، اندور، بودھن کے علاقہ میں بھانامتی کے بڑے بڑے ساحر ہیں۔ مسٹر ہنکن سابق ناظم کو توالی اضلاع نے بھانامتی کے کھیل کا یقین حاصل کر کے اس کے دفع کرنے کے لئے سرمد علی صاحب امین کو توالی کو نوکری معاف کر کے متعین کیا تھا۔ اس واقعہ سے سارا حیدر آباد واقف ہے۔ پاٹ پیچیری میں ایک ساحر ہے جس نے بہت سے اعلیٰ سے اعلیٰ گزمنڈ عہدہ داروں پر اپنا عمل کیا ہے۔ گھر دار بیچ کر اس کے پاس رہ گئے ہیں۔ جو اس کے پاس نہیں رہ گئے وہ بھی اس کے پاس لاکھوں روپے کی امداد بھیجتے ہیں۔ بعض سادات کے خاندان کے متعدد افراد اس کے پاس ہیں اور ایک معزز فوجی افسر (میں ان کے صریح نام لکھنے کو جو زندہ ہیں مناسب نہیں سمجھتا) بھی نوکری چھوڑ کر اس کے پاس رہ گئے تھے اور پھر واپس آ گئے ہیں۔ الحمد للہ۔

یورپ اور امریکہ میں مسمریزم اور ہیناٹیزم پر کتابیں لکھی جا رہی ہیں اور ان کے اسکول تک قائم ہو گئے ہیں۔ بہر حال سحر کا وجود قطعاً ہے۔ چند نا تجربہ کار مادہ پرست انکار کریں تو اس سے سحر کی تردید و ابطال نہیں ہو سکتا۔

(۲) سحر کیا ہے؟ اسباب خفیہ سے دوسروں پر اثر کرنا، ان کو اپنا معمول بنا لینا۔ سحر کس طرح کیا جاتا ہے؟ سحر کے اقسام ہیں (۱) داخلی یا ذاتی خود انسان کی قوت ارادی کا اثر (ب) خارجی یا بیرونی قوتوں سے استمداد۔ اس کی بھی قسمیں ہیں جمادات کے خواص غیر طبعی سے کام لینا۔ ارواح نباتات سے، ارواح حیوانات سے، ارواح نجوم سے، ارواح مفارقات خبیثہ سے کام لینا۔ جنات سے مدد حاصل کرنا۔

ساحر اپنی قوت ارادی کو ایک نقطہ پر لگا دیتے ہیں اور آہستہ آہستہ اس کو ترقی دیتے ہیں۔ مثلاً پانی کے کٹورے میں ایک گلاب کا پھول ڈالتے ہیں اور اپنی قوت ارادی ”ول پاور“ (Will Power) سے پھول کو گردش دینے کی کوشش کرتے ہیں چند روز میں وہ گردش کرنے لگتا ہے۔ تنویم مقناطیسی یا دوسروں کو بے ہوش کرنے (Hypnotism) کے مختلف قواعد ہیں۔ ”آدی بے ہوش ہو جاتا ہے“ اس سے ادھر ادھر کے حالات دریافت کرتے ہیں۔ بعض دفعہ کوئی زبردست روحانی قوت والا اس کو گرفتار کر لیتا ہے تو استاد کا اس کو چھڑا کر لانا دشوار ہوتا ہے۔

جو لوگ خارجی قوت سے کام لیتے ہیں وہ اپنی معین روح سے مناسبت پیدا کرتے ہیں، غذا میں، مکان میں، ملک میں، رنگ میں، زمانے میں، بو میں۔ اس کی تعریف کی جاتی ہے، اس کو ”بھگت (بھینٹ) دی جاتی ہے۔ مناسب کھانے کی چیزیں دی جاتی ہیں، ان کے نام پر جانوروں کا جھٹکا کیا جاتا ہے۔

(۳) سحر و عمل میں کیا فرق ہے؟ عمل میں اسماء الہیہ کا ورد کیا جاتا ہے، آیات قرآنی کا وظیفہ پڑھا جاتا ہے، فرشتوں سے مناسبت پیدا کی جاتی ہے، خوشبو استعمال کی جاتی ہے۔ ہر وقت با وضو رہنا، روز نہانا، روزہ رکھنا، بات نہ کرنا، اعتکاف بیٹھنا، ضروری سمجھا جاتا ہے۔ عامل اللہ سے دُعا کرتا ہے: سَخِرْنَا فُلَانًا يَا اللَّهُ يَا جَبَّارُ؛ اے اللہ، اے قہار، اے جبار فلاں روح کو میرا مسخر و مطیع کر دے۔ ملائک، موکل حاضر ہوتے ہیں اور عامل کی مدد کرتے ہیں۔ خدا کے پاک بندے بھی ریاضت کرتے ہیں اور ان میں سے اکثر ایسے ہی کام کرتے ہیں ان کا مقصد صرف قرب الہی ہوتا ہے نہ کہ دنیا کے چند خرمہرے، پیسے۔ وہ دوسروں کو اپنا مسخر کرنے کے عوض خود کے، اللہ کے مطیع و فرماں بردار ہونے کے لئے دُعا کرتے رہتے ہیں۔ ساحر ارواح خبیثہ کی خوشامد کرتا ہے، ان کی پوجا کرتا ہے، ان کو سجدہ کرتا ہے، ان کے نام پر پیسے دیتا ہے، جانور کا جھٹکا کرتا ہے اگر جانور کو اللہ کے نام پر ذبح کریں تو ان کی معین روح، یا جن کو نہیں پہنچتا۔ بعض شقی تو آدمیوں کو بھی بھینٹ چڑھاتا ہے، غلیظ سے غلیظ کام کرتا ہے، نجس رہتا ہے، ایسے کام کرتا ہے جن کو سن کر بدن پر روگٹھے کھڑے ہوتے ہیں۔ سحر کی حقیقت میں علما کا اختلاف ہے۔ بعض کہتے ہیں کہ سحر سے ایک قسم کا تخیل ہوتا ہے اور حقیقت میں چیز وہی رہتی ہے جیسی پہلے تھی۔ یہ بھی ایک قسم کا سحر ہے۔ بعض کے خیال میں چیز میں بھی تغیر آ جاتا ہے۔

معجزہ و کرامت خدا کا فعل ہے۔ اس میں بندے کے فعل کو کچھ دخل نہیں۔ پیغمبر کی تائید کے لئے خدائے تعالیٰ معجزہ دکھاتا ہے اور ولی کی عزت کروانے کے لئے کرامت ظاہر کرتا ہے۔ اگر خود خدائے تعالیٰ ولی کو تصرف کرنے کا حکم دیتا ہے تو یہ بھی کرامت میں داخل ہے اگر اپنی خودی سے کوئی تصرف کرے تو یہ ہمت یا عمل ہے، کرامت نہیں ہے۔ جیسے اسباب ظاہری کا ایک نظام ہے۔ اسباب باطنی کا بھی ایک نظام ہے۔ سب ہے مگر لَا تَحْرُكُ ذَرَّةً إِلَّا بِإِذْنِ اللَّهِ؛ حکم خدا کے بغیر ہتا تک نہیں ہلتا۔ بِيَدِكَ الْخَيْرُ إِنَّكَ عَلِيُّ كُلِّ شَيْءٍ قَدِيرٌ۔

(۴) کن پر سحر اثر نہیں کرتا؟ نبی پر، عاملِ کامل پر، صاحبِ یقین پر۔ ضعیف ایمان والے پر سحر چل جاتا ہے۔ جن کو ارواحِ طیبہ کی امداد ہے ان کا کوئی کچھ بگاڑ نہیں سکتا۔ اِنَّ عِبَادِي لَيْسَ لَكَ عَلَيْهِمْ سُلْطَانٌ؛ یعنی خدا کے بندوں پر شیطان کا کوئی اثر نہیں ہوتا۔

(۵) ہاروت و ماروت دو فرشتہ صفت آدمی تھے۔ زہرہ کا قصہ غلط ہے۔

(۶) حضرت رسول اللہ ﷺ پر کسی سحر کا اثر نہیں ہو سکتا۔ ان کا نام مبارک ہم لکھ کر دیتے ہیں تو سحر و شیطان سب بھاگ جاتے ہیں۔ بعض احادیث میں ہے کہ کسی یہودی نے سحر کیا تھا اور اس سے حضرت کو ایک بھول سی پیدا ہو گئی تھی۔

غالباً ایک مغالطہ ہم زمانی ان لوگوں کو ہو گیا ہے کہ غیر علت کو علت سمجھنے لگے کیونکہ اتفاقاً یہودی کے سحر کرنے اور حضرت کے مرض کا زمانہ ایک تھا۔

(۷) سحر کا حکم کیا ہے؟ اس کا حکم عقیدے و اثر کے لحاظ سے دیا جاسکتا ہے۔ سحر میں کلمات کفر ہیں تو کفر ہے۔ سحر سے قتل واقع ہوا ہے تو اس کا کرنا گناہ ہوگا۔ سحر کے اثر سے زنا کیا گیا ہے تو زنا بالجبر کا جرم ہوگا۔ چونکہ یہ ثابت کرنا کہ سحر کے اثر ہی سے یہ نتیجہ نکلا ہے، مشکل ہے، لہذا قانون میں اس کو تخویف مجرمانہ کی سزا دی جاسکتی ہے۔ یا ساحر کو کوئی اور تعزیر دی جاسکتی ہے۔

وَلَوْ أَنَّهُمْ آمَنُوا وَاتَّقَوْا لَمَثُوبَةٌ مِّنْ عِنْدِ اللَّهِ خَيْرٌ لَّو كَانُوا يَعْلَمُونَ ﴿۱۲﴾

وَلَوْ أَنَّهُمْ؛ اور اگر وہ یہود۔ آمَنُوا؛ ایمان لاتے۔ وَاتَّقَوْا؛ اور تقویٰ و پرہیزگاری اختیار کرتے۔ لَ؛ البتہ، ضرور۔ مَثُوبَةٌ؛ ثواب۔ مِّنْ۔ سے۔ عِنْدَ؛ پاس، نزدیک۔ مِّنْ عِنْدِ اللَّهِ؛ اللہ کے پاس سے، اللہ کے پاس کا۔ خَيْرٌ؛ بہتر۔ لَوْ كَانُوا يَعْلَمُونَ؛ کاش ان کو اس کا علم ہوتا، اگر اس بات کو سمجھتے تو ان کے حق میں بہتر ہوتا۔

ترجمہ:- اگر وہ لوگ ایمان لاتے اور تقویٰ اختیار کرتے تو اللہ کے پاس کا ثواب بہتر ہوتا کاش وہ اس کو جانتے!

يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا نُنْظَرُ وَأَسْمِعُوا وَلِلْكَافِرِينَ عَذَابٌ أَلِيمٌ ﴿۱۳﴾

يَا أَيُّهَا الَّذِينَ؛ اے لوگو جو۔ آمَنُوا؛ ایمان لائے۔ لَا تَقُولُوا؛ نہ کہو۔ رَاعِنَا؛ اس کے کئی معنی ہیں (۱) ہماری رعایت کیجئے، ہم سے مراعات فرمائیے۔ یہ اس وقت کہتے تھے جب مقرر کو دوبارہ کہنے پر توجہ دلائی جاتی ہے۔ (۲) رعوت سے:- بمعنی احمق، خود پسند (۳) کسرہ کو ذرا طویل کر کے۔ رَاعِنَا؛ اے ہمارے چرواہے! بد بخت یہودیوں کی عادت تھی کہ حضرت کے ساتھ کسی طرح سے ہو بدگوئی کریں۔ رَاعِنَا کہتے اور احمق مراد لیتے۔ السَّلَامُ عَلَيْكُمْ کے ل کو کھا جاتے اور السَّلَامُ عَلَيْكُمْ کہتے یعنی تم پر ہلاکی ہو۔ بے خبر مسلمان بھی یہودیوں کی سنا سنی رَاعِنَا کہتے۔ اللہ تعالیٰ نے ان کو منع فرمایا کہ ایسا محتمل المعانی لفظ نہ کہو۔ وَقُولُوا؛ اور کہو۔ اُنْظَرْنَا؛ ہم کو دیکھئے، ہماری طرف توجہ فرمائیے۔ مقولہ ہے۔ وَأَسْمِعُوا؛ اور سنو یعنی پہلے ہی کان لگا کر سنو کہ دوبارہ سننے کی ضرورت نہ ہو۔ وَلِلْكَافِرِينَ؛ اور کافروں کے واسطے ہے۔ عَذَابٌ أَلِيمٌ؛ المناک، دردناک عذاب۔

ترجمہ:- اے ایماندارو تم رَاعِنَا نہ کہو۔ اور اُنْظَرْنَا کہو اور (پہلے ہی کان لگا کر) سنو اور (ان بدگو) کافروں کے لئے تو عذابِ الیم ہے۔

مَا يُوَدُّ الَّذِينَ كَفَرُوا مِنْ أَهْلِ الْكِتَابِ وَلَا الْمُشْرِكِينَ أَنْ يُنَزَّلَ عَلَيْكُمْ مِنْ خَيْرٍ مِنْ رَبِّكُمْ
وَاللَّهُ يَخْتَصُّ بِرَحْمَتِهِ مَنْ يَشَاءُ وَاللَّهُ ذُو الْفَضْلِ الْعَظِيمِ ۝

مَا يُوَدُّ؛ نہیں چاہتے۔ الَّذِينَ كَفَرُوا؛ جو منکر ہوئے، کافر ہوئے۔ مِنْ أَهْلِ الْكِتَابِ؛ اہل کتاب سے یعنی یہود و نصرانی۔ بعض اہل کتاب بھی اسلام لائے تھے جیسے عبداللہ بن سلام اور ابی بن کعب۔ وَلَا الْمُشْرِكِينَ؛ اور نہ شرک کرنے والے، مشرکین یعنی بت پرست۔ أَنْ يُنَزَّلَ عَلَيْكُمْ؛ کہ تم پر اتارا جائے، اترے۔ يُوَدُّ كَمَا مَفْعُولٌ ہے۔ مِنْ خَيْرٍ؛ کسی قسم کی بھلائی، کوئی اچھی بات۔ مِنْ رَبِّكُمْ؛ تمہارے رب سے، تمہارے پروردگار کی طرف سے۔ وَاللَّهُ يَخْتَصُّ؛ اور اللہ خاص کر لیتا ہے۔ بِرَحْمَتِهِ؛ اپنی رحمت سے۔ مَنْ يَشَاءُ؛ جس کو چاہتا ہے۔ وَاللَّهُ؛ اور اللہ۔ ذُو؛ صاحب۔ ذُو الْفَضْلِ الْعَظِيمِ؛ بڑے فضل والا ہے، صاحبِ فضلِ عظیم ہے۔

ترجمہ:- نہیں چاہتے اہل کتاب میں کے منکر اور نہ مشرکین کہ تمہارے رب کی طرف سے تم پر کوئی بھلائی نازل ہو۔ اور اللہ خاص کر لیتا ہے اپنی رحمت سے جس کو چاہتا ہے اور اللہ بڑے فضل والا ہے۔

صاحبو! اہل کتاب و مشرکین دونوں کے بیٹھے بیٹھے الفاظ پر نہ جاؤ، ان کے وعدوں پر اعتماد نہ کرو۔ یہ کبھی نہیں چاہتے کہ تم کو کسی قسم کی بھلائی پہنچے۔ اللہ کی اطاعت کرو، آپس میں اتفاق پیدا کرو، باہم قابلِ اعتماد و اعتبار بنو، علم و ہنر سیکھو، خدا کی رحمت کے مستحق بنو، اللہ بڑے فضل والا ہے۔

مَا نَسَخَ مِنْ آيَةٍ أَوْ نُنسِهَا نَأْتِ بِخَيْرٍ مِمَّا أَوْ مِثْلَهَا

الْمُتَعَلَّمِ أَنَّ اللَّهَ عَلَىٰ كُلِّ شَيْءٍ قَدِيرٌ ۝

مَا نَسَخَ؛ جو ہم ہٹاتے، جب ہم دور کرتے ہیں۔ نَسَخَتِ الرِّيحُ اَثَارَ الْقَوْمِ؛ ہوانے قوم کے نشانِ قدم کو مٹادیا۔ اور نَسَخَ۔ متغیر۔ نَسَخَ الْكِتَابَ؛ نقل کیا۔ مِنْ آيَةٍ؛ کوئی نشانی، کلام اللہ۔ لِنَرِيئِهِ مِنْ آيَاتِنَا؛ تاکہ ہم ان کو اپنی نشانیاں دکھائیں۔ مَنُورِيئِهِمْ آيَاتِنَا؛ عنقریب ان کو ہم اپنے آثارِ قدرت دکھائیں گے۔

کیا خدا کا کوئی حکم منسوخ بھی ہوتا ہے؟ اس کے متعلق علماء کا اختلاف ہے۔ بعض کہتے ہیں کہ احکامِ الہی منسوخ ہو سکتے ہیں اور ہوئے بھی ہیں تو رات میں بہت سے احکام منسوخ ہوئے ہیں۔ عیسائیوں نے ختنہ اور سبت اور دیگر احکام موکدہ تورات کو منسوخ کر دیا۔ ان اعتقادات میں نسخ نہیں ہوا کیونکہ خدائے تعالیٰ اور اس کے صفاتِ کمالیہ ناقابلِ زوال

و تغیر ہیں لہذا عقائد جمیع انبیاء کے ایک ہیں ان میں بھی تسخیر، ممکن نہیں۔ اخبار میں بھی تسخیر نہیں ہو سکتا کیونکہ یہ کذب کے مساوی ہے۔ وعدہ میں تسخیر نہیں ہو سکتا کیونکہ خلاف وعدہ کام کرنا عیب ہے، رذیلیت ہے۔ اللہ اس سے پاک ہے۔ وعید کے معنی ہیں، تم اس سزا کے مستحق ہو، گناہ کرنے کے بعد استحقاق سزا ثابت ہے۔ اس کے ساتھ ہی عفو کرنا کرامت، سخاوت اور علوہمت ہے۔ یہاں بھی تسخیر نہیں۔ اصول شرائع میں بھی تسخیر نہیں۔ جیسے عبادت الہی شرک و بت پرستی سے ممانعت، صلہ رحمی، عدل و انصاف، قباحت زنا، تکبر، ظلم وغیرہ۔

اب رہ گئے فروعات شرعیہ مثلاً چور کی سزا، زنا کی حد، طریقہ عبادت، قبلہ وغیرہ۔ ان میں تسخیر ہوتا ہے۔ مصالح کے بدلنے سے احکام بدلے ہیں۔ یہاں تک کہ الْيَوْمَ اكْمَلْتُ لَكُمْ دِينَكُمْ وَاتَّمَنْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا کا زمانہ آتا ہے۔ پھر کوئی حکم منسوخ نہیں ہوتا۔ ابو مسلم بن بحر مطلقاً قرآن میں کوئی منسوخ آیت نہ ہونے کے قائل ہیں مگر دوسرے مفسرین نے اس مسئلہ میں اختلاف کیا اور اس اختلاف کا نتیجہ یہ ہوا کہ بعض کے پاس آیات احکام میں سے آدھے تسخیر و منسوخ ہیں چنانچہ ابن حزم کا یہی خیال ہے۔ ابن عربی نے اس تعداد کو گھٹایا، امام جلال الدین سیوطی (۲۱) آیتوں کے منسوخ ہونے کے قائل ہیں۔ حضرت شاہ ولی اللہ احمد بن عبدالرحیم دہلوی (۵) آیتوں کے تسخیر کے قائل ہیں۔ باقی آیتوں کے ایسے معنی بتلاتے ہیں جن سے تسخیر نہیں رہتا۔ فقیر قرآن میں کوئی آیت کوئی حکم منسوخ نہ ہونے کا قائل ہے۔ چنانچہ اس موضوع پر ایک مستقل رسالہ بھی لکھا ہے جسے علمی اکیڈمی حیدرآباد نے ۱۳۶۱ھ میں شائع کیا۔ فقیر نے غلط فہمی کے اسباب بیان کرتے ہوئے ان پانچ آیتوں کو بھی تسخیر کے جھگڑے سے نکال لیا جن کو شاہ صاحب بھی منسوخ ماننے پر مجبور ہوئے اس طرح ان کے علمی خاندان کے ایک شخص نے ان کے مقصد کو پایہ تکمیل کو پہنچا دیا۔ مانعین تسخیر کے دلائل اجمالیہ یہ ہیں۔

(۱) قدیم زمانہ میں تسخیر ہر تغیر کو کہتے تھے۔ اب اصطلاحاً یہ معنی ہو گئے ہیں۔ منسوخ، وہ سابقہ حکم جو حالیہ تسخیر حکم کی وجہ سے ناقابل عمل ہو گیا ہو۔ قرآن شریف ایسے احکام سے خالی ہے۔

(۲) آیت ہذا میں آیت بمعنی آثار قدرت کے ہے کیونکہ اس کے ساتھ اَوْنَسِبَهَا بھی ہے۔ قرآن کی حفاظت اللہ تعالیٰ نے اپنے ذمہ لی ہے۔ اِنَّا نَحْنُ نَزَّلْنَا الذِّكْرَ وَاِنَّا لَهٗ لَحَافِظُونَ؛ قرآن شریف متواتر طریقے سے مروی ہے۔ کوئی لفظ نہ کم ہوا ہے نہ زائد۔ زیر، زیر، پیش، سکون سب محفوظ۔ مخارج و صفات حروف سب محفوظ۔ کوئی آیت بھلائی نہیں گئی۔ جن خبر احاد میں ہے کہ بعض آیتیں بھلا دی گئی ہیں ہرگز درست نہیں۔ زمانہ نبوت سے اب تک حفاظت چلے آرہے ہیں۔

(۳) آیت ہذا میں لفظ آیت سے مراد یہودیوں کا تنزل ہے۔ چنانچہ اس پر سابق و لاحق دلالت کرتا ہے۔ نیز آیت سے مراد آیت تورات و انجیل بھی مراد ہو سکتی ہے۔

(۴) رسوم و عقائد جاہلیت کی اصلاح کرنا تسخیر نہیں ہے۔ معرض بحث میں آیت قرآنی کی منسوخیت ہے نہ کہ عادت جاہلیہ کی اصلاح۔